


कालमाधवः ।  
संक्षिप्तटिप्पणीसमेतः ।



O15,1MAD,1 1361  
D9,EG;L

Madhavaacharya  
Kal madhava



015, 1 MAD, 1  
D9, EG; L

D9, E6; L

1361


JANGAMAWADIMATH, VARANASI

Please return this volume on or before the date last stamped.  
Overdue volume will be charged ten paise per day.

Overdue volume will be charged ten paise per day.

[illegible]







॥ श्रीः ॥

महामहोपाध्यायमाधवाचार्य्यविरचितः ।

कालमाधवः ।

श्रीचन्द्रकान्ततर्कालङ्कारकृत-

संक्षिप्तटिप्पणसमेतः ।

सोऽयम्

श्रीकृष्णदासात्मज-गङ्गाविष्णोः

अध्यक्ष "लक्ष्मीवेङ्कटेश्वर" मुद्रणालये

मैनेजर पं० शिवदुलारे वाजपेयीत्यनेन स्वाम्यर्थे

मुद्रयित्वा प्रकाशितः ।

शकाब्दाः १८३८, संवत् १९७३.

कल्याण-मुंबई.

अस्य ग्रंथस्य पुनर्मुद्रणाधिकाराः यन्त्राधिकारिणा स्वायत्तीकृताः ।

015, LMAD, L  
D9, E6; L

SRI JAGADGURU VISHWARADHYA  
JNANA SIMHASAN JNANAMANDIR  
LIBRARY.

Jangamwadi Math, VARANASI,

Acc. No. ....~~958~~.....1361



## भूमिका.

—\*—

कालमाधवनाम्ना प्रसिद्धोऽयं कालनिर्णयाभिधो ग्रन्थः । क्वचित् कालमाधवीयतयाप्यस्य निर्देशो दृश्यते । सोऽयं ग्रन्थः पराशर-स्मृतिव्याख्यापरिशिष्टरूपः पराशरस्मृतिव्याख्याप्रणयनानन्तरं प्रणीतः । तथा चास्य ग्रन्थस्योपक्रमणिकागतः श्लोकः—

“व्याख्याय माधवाचार्यो धर्मान्पाराशरानथ ।

तदनुष्ठानकालस्य निर्णयं वक्तुमुद्यतः ॥”

अस्मिन् ग्रन्थे पञ्च प्रकरणानि सन्ति । प्रथममुपोद्धातप्रकरणम् । द्वितीयं वत्सरप्रकरणम् । तृतीयं प्रतिपत्प्रकरणम् । चतुर्थं द्वितीयादिप्रकरणं वावशिष्टतिथिप्रकरणम् । पञ्चमं प्रकीर्णकप्रकरणं वा नक्षत्रादिप्रकरणम् ।

प्रथम उपोद्धातप्रकरणे दर्शनशास्त्ररीत्या, विचारेण कालसत्त्वं, निर्णययोग्यता, नित्यानित्यभेदेन कालद्वैविध्यं, नित्यकालस्त्वीश्वर एव स च कर्मादौ स्मर्तव्यः, जन्यकालमध्ये त्वब्दस्य मुख्यत्वं निमेषादीनां तु तदाश्रिततया गौणत्वमित्येतदर्थजातमभिहितम् ।

द्वितीये वत्सरप्रकरणे वत्सरायनऋतुमासपक्षा निरूपिताः । तत्र चान्द्रसौरसावननाक्षत्रबार्हस्पत्यभेदात् पञ्चविधो वत्सरः, विषयविशेषे तेषामुपयोगश्च निर्णीतः । दक्षिणायनोत्तरायणभेदेन द्विविधमयनं कर्मविशेषे तयोर्विनियोगश्च दर्शितः । वसन्तग्रीष्मवर्षाशरद्धेमन्तशिशिरभेदात् षोढा ऋतवः । ते च चान्द्राः सौराश्च । तेषां विषयविशेषे विनियोगश्च समर्थितः । चान्द्र-सौर-सावन-नाक्षत्रभेदात् चतुर्विधो मासः । चान्द्रोऽपि दर्शान्त-पूर्णिमान्तभेदात् द्विविधः । कर्मविशेषे च तेषां विनियोगः कथितः । तेषु चान्द्र एव मासोऽसंक्रान्तो मलमासो भवति । स चोत्तरमासान्तर्गतः । एकवर्षे असंक्रान्तमासद्वयपाते तद्वर्षे एको मासो द्विसंक्रान्तोऽपि भवति । तेषु चादिमः संसर्पाख्यः, अन्तिमोऽधिमासः, द्विसंक्रान्तस्तु क्षयमास इत्यंहस्पतिरिति चोच्यते । तेषु किं कर्म करणीयं किं वा न करणीयमित्येतत् सर्वमुक्तम् ।



तृतीये प्रतिपत्प्रकरणे तिथयो निर्णीताः । तिथीनां शुद्धात्व-  
विद्धात्वे निरूपिते । प्रतिपदि उपवासैकभक्तनक्तायाचितव्रतदानभे-  
देन षड्विधदैवकर्मणः, एकोद्दिष्टपार्वणभेदेन द्विविधपिण्डक-  
र्मणश्च कालो निरूपितः ।

चतुर्थे द्वितीयादिप्रकरणे द्वितीयाद्या दर्शान्तास्तिथयः कर्मयो-  
ग्यतया निरूपिताः । इष्टौ पर्व निर्णीतम् । पर्वसन्धिश्च व्यव-  
स्थापितः । इष्टेरिष्टविकृतीनां चानुष्ठानकालो दर्शितः ।

पञ्चमे नक्षत्रादिप्रकरणे नक्षत्र-योग-करण-वारा निरूपिताः । सं-  
क्रान्तिपुण्यकालः, तत्र कर्त्तव्यं च दर्शितम् । ग्रहणं निर्णीतम् । तत्र  
ग्रहणविशेषे क्षेत्रविशेषस्य नदीविशेषस्य च माहात्म्यमुपदर्शितम् ।  
ग्रहणे भोजन-विधिनिषेधौ चिन्तितौ । ग्रहणे वेधश्च निरूपितः ।

उपोद्धातप्रकरणस्यादौ श्लोकैरेकाऽनुक्रमणिका ग्रन्थकृता रचिता ।  
या कालमाधवकारिकेत्याख्यायते । सा त्वतीव समीचीना, विचार-  
सहिता, समस्तव्यवस्थानिर्णायिका च । मूलग्रन्थमनधीत्यापि  
केवलं तयैव शक्यन्ते कर्मविशेषेषु तिथिविशेषा निर्णेतुम् ।

अस्य ग्रन्थस्य शोधनार्थं चत्वारि पुस्तकानि संगृहीतानि । एकं  
अस्यातिकसमाजपुस्तकालयस्थं सो० चिह्नितं नातिसमीचीनम् ।  
अपरं कालिकाता-शोभाविपणिस्थराजगृहादानीतं क० चिह्नितं नाति-  
परिशुद्धम् । अन्यत्काशीतः क्रीतं मु० चिह्नितं प्रायः परिशुद्धम् ।  
इतरत् श्रीमदीश्वरचन्द्रविद्यासागरमहाशयपुस्तकालयादाहृतं वि०  
चिह्नितं परिशुद्धम् प्रायः सर्वत्रैव विवरणसहे स्थाने विवरणं कृतम् ।  
अस्य शोधनादौ यथामति कृतो यत्नः, तथापि यद्यदसङ्गतमुपल-  
भ्यते तत्तत् कृपया शोधनीयं विद्वद्भिरिति शिवम् ।

सोऽयं ग्रन्थो महामहोपाध्यायेन माधवाचार्य्येण रचित इत्ये-  
दुपक्रमणिकायामेव स्पष्टम् । माधवाचार्य्यश्च बुक्कणमहाराजस्य  
कुलगुरुर्मन्त्री चासीदित्येतदप्यत्रैव व्यक्तम् । सोऽयं मायणाचा-  
र्य्यस्य श्रीमत्याश्च पुत्रः प्रख्यातस्य वेदभाष्यादिग्रन्थकर्तुः साय-  
णाचार्य्यस्य भ्राता यजुःशास्त्री भारद्वाजगोत्रश्चेति । एतत्प्रणीतप-



राशरस्मृतिव्याख्यातोऽवगम्यते । तथाच तदुपक्रमणिकागतो  
श्लोकौ,—

“ श्रीमती जननी यस्य सुकीर्त्तिर्मायणः पिता ।

सायणो भोगनाथश्च मनोबुद्धी सहोदरौ ॥

यस्य बौधायनं सूत्रं शाखा यस्य च याजुषी ।

भारद्वाजं कुलं यस्य सर्वज्ञः स हि माधवः ॥ ” इति ।

सोऽयं सायणाचार्यस्याग्रज एवासीन्न त्वनुजः,—इति सायणा-  
चार्यकृतयज्ञतन्त्रसुधानिधिग्रन्थादवगम्यते । तथाच तद्ग्रन्थे  
सायणाचार्येणोक्तम्,—

“ तस्याभूदन्वयगुरुस्तत्त्वसिद्धान्तदर्शकः ।

सर्वज्ञः सायणाचार्यो मायणार्यतनूद्वयः ॥

उपेन्द्रस्येव यस्यादीदिन्द्रः सुमनसां प्रियः ।

महाकृतूनामाहर्त्ता माधवार्यसहोदरः ॥ ” इति ।

अतएव सायणाचार्येण ज्येष्ठे भ्रातरि भक्त्यतिशयात् प्रायः  
स्वनिर्मिता ग्रन्था माधवीयतया निर्दिष्टाः । न तु माधवसायणयो-  
रैक्यमिति भ्रामितव्यं, उक्तप्रमाणेभ्यस्तयोर्भेदावगतेः । परं साय-  
णोति माधवाचार्यानुजनामवत् वंशनामापीति प्रतीयते । तथाच  
सायणाचार्यविरचितायां माधवीयाख्यायां धातुवृत्तौ उपक्रमाणि-  
कायां तेनोक्तम्,—

“ तस्य मन्त्रिशिखारत्नमस्ति मायणसायणः ।

यः ख्यातिं रत्नगर्भेति यथार्थयति पार्थिवीम् ॥

तेन मायणपुत्रेण सायणेन मनीषिणा ।

आख्यया माधवीयेयं धातुवृत्तिर्विरच्यते ॥ ”

अत्र हि पूर्वश्लोके मायणस्य सायणतयोल्लेखो वंशनामत्व-  
मस्यावगमयति । उत्तरश्लोके च व्यक्तमस्य व्यक्तिविशेषनामत्वम-  
भिहितम् । सायणशब्दस्य वंशनामत्वादेव सर्वदर्शनसंग्रहे माधवा-  
चार्यस्यापि सायणतयोल्लेखः सङ्गच्छते । यथा,—

“ श्रीमत्सायणमाधवः प्रभुरूपन्यास्यत् सतां प्रीतये । ”  
सायणशब्दस्य वंशनामत्वं सुव्यक्तमवगम्यते तत्रैव । यथा,—

“ श्रीमत्सायणदुग्धाब्धिकौस्तुभेन महौजसा ।  
क्रियते माधवाचार्येण सर्वदर्शनसंग्रहः ॥ ”

कालमाधवाद्युपक्रमणिकासु “ सोऽहं प्राप्य विवेकतीर्थपदवीं ”—  
इति स्वयमभिधानात् “ विवेकतीर्थ ” इत्युपाधिर्माधवाचार्यस्या-  
सीदित्यवगम्यते । “ विवेकतीर्थेति पदवीमभिधां ”—इति काल-  
माधवटीकायां व्याख्यातम् । सोऽयं भारतीतीर्थाभिधस्य कस्यापि  
यतीन्द्रस्य शिष्य इत्येतदेतत्कृतग्रन्थेषु बहुशो लेखदर्शनादवग-  
म्यते । परं सर्वदर्शनसंग्रहे शार्ङ्गपाणिनयः सर्वज्ञविष्णुगुरुरपि  
नमस्कृतोऽनेन ।

अनेन किल माधवाचार्येण जैमिनीयन्यायमालाविस्तरोऽपि  
निरमायि, पुराणसारोऽपि व्याख्यातः । तथा च न्यायमाला-  
गतौ श्लोकौ,—

“ निर्माय माधवाचार्यो विद्वदानन्ददायिनीम् ।

जैमिनीयन्यायमालां व्याचष्टे बालबुद्धये ॥

श्रुतिस्मृतिसदाचारपालको माधवो बुधः ।

स्मार्त्तं व्याख्याय सर्वार्थं द्विजार्थं श्रौतमुद्यतः ॥ ”

उत्तरश्लोकः स्वयमेव व्याख्यातो यथा,—सर्ववर्णाश्रमानुग्रहाय  
पुराणसारपराशरस्मृतिव्याख्यानादिना स्मार्त्तो धर्मः पूर्वं व्या-  
ख्यातः, इदानीं द्विजानां विशेषानुग्रहाय श्रौतधर्मव्याख्यानाय  
प्रवृत्तः इति । वेदभाष्यन्तु न माधवाचार्यप्रणीतं, किन्तु तदनुज-  
सायणाचार्यप्रणीतमेव । तथा च सायणाचार्यकृतयज्ञतन्त्रसुधा-  
निधिग्रन्थे सायणाचार्यं प्रति सभासदामुक्तिः,—

“ अधीताः सकला वेदास्ते च दृष्टार्थगौरवाः ।

त्वत्प्रणीतेन तद्भाष्यप्रदीपेन प्रतीयसा ॥ ”

अतएव वेदभाष्ये जैमिनीयन्यायमालाश्लोकोद्धरणवेलायां



न्यायविस्तरकार आह,—इत्युक्तिः सङ्गच्छते । अतएव च वेद-  
भाष्यादौ सायणाचार्यकृतितथोल्लेखः । यच्च क्वचित्,

“ कृपालुमाधवाचार्यो वेदार्थं वक्तुमुद्यतः । ”

इत्युक्तिर्दृश्यते, साऽपि ज्येष्ठे भ्रातरि भक्त्यतिशयख्यापनार्था ।  
स्वकृतेरेव तत्कृतितथोल्लेखस्तस्मिन् भक्त्यतिशयमेव ख्यापयति ।  
अतएव तत्रैव तत्तत्प्रपाठकादिपरिसमाप्तौ “ इति सायणाचार्य-  
विरचिते माधवीये वेदार्थप्रकाशे ” इति पुष्पिकायां लिखितम् ।  
सोऽयं बुक्स्य बुक्कणस्य वा महाराजस्य कुलगुरुर्मन्त्री चासीत् ।  
बुक्सु चन्द्रवंशी सङ्गमनाम्नो महाराजस्यात्मजः । बुक्कस्यात्मजस्तु  
हरिहरनामा आसीत् इति यज्ञतन्त्रसुधानिधौ सुव्यक्तम् । यथा,—

“ वंशे चान्द्रमसे तदन्वयानिधिः श्रीसङ्गमोऽभून्नृप-  
स्तस्मात् प्रादुरभूदभीष्टसुरभिः श्रीबुक्कपृथ्वीपतिः ॥

हरिहरनिभभूमा कामदोऽभूजगत्यां

हरिहरनरपालस्तस्य भूष्णुस्तनूजः ॥ ”

मायणस्तु सङ्गमस्य मन्त्री बभूव इति माधवीयधातुवृत्तौ  
दृश्यते । यथा,—

“ अस्ति श्रीसङ्गमक्षमापः पृथ्वीतलपुरन्दरः ।

तस्य मन्त्रिशिखारत्नमस्ति मायणसायणः ॥ ”

सायणस्तु बुक्स्य परतो हरिहरस्य च मन्त्री आसीदिति तदी-  
याद्वेदभाष्यात् यज्ञतन्त्रसुधानिधिग्रन्थाच्चावगम्यते । स खल्वयं  
माधवाचार्यः रामानुजाचार्यात् जैनहेमचन्द्राचार्यात् काठ्य-  
प्रकाशाच्च पराचीन इति एतत्कृतसर्व्वदर्शनसंग्रहे तेषामुल्लेखदर्श-  
नादवधार्यते ।

तदेवं माधवसायणयोर्ग्रन्थेभ्यो यावत्तयोरितिवृत्तमुपलब्धुं शक्यं,  
तावदेव मयोपनिबद्धं, नात्र किमपि स्वप्रतिभयोद्भूतं कल्पनया वा  
कलुषीकृतम् । इत्यास्तां विस्तरः ।

श्रीचन्द्रकान्तशर्मा ।

# वर्णक्रमानुसारिणी कालमाधवस्य विषयसूची ।

| विषयः                     | पृष्ठे | पंक्तौ | विषयः                     | पृष्ठे | पंक्तौ |
|---------------------------|--------|--------|---------------------------|--------|--------|
| अ.                        |        |        | अर्हविभागे पंचमतभेदाः ८६  | २      |        |
| आद्भिः पारणस्याशितान-     |        |        | अहीनन्यायः ... २२९        | १८     |        |
| शितोभयात्मकत्वम् २२४      | २२     |        | आ.                        |        |        |
| अधिकारिभेदेन नक्तस्य      |        |        | आगमन्याययोरसत्त्वे        |        |        |
| कालभेदव्यवस्था-           |        |        | शिष्टाचाराभिर्निय-        |        |        |
| निर्णयः .... १०६          | २०     |        | कथनम् .... १४१            | २१     |        |
| अपराह्णद्वयेऽप्यमावस्या-  |        |        | आमाश्रद्धावधिः .... २८९   | ७      |        |
| या अप्राप्तौ प्रतिपद्यपि  |        |        | आमश्राद्धादीनां काल-      |        |        |
| तत्श्राद्धकरणम् २५०       | २१     |        | कथनम् .... १६             | २१     |        |
| अपराह्णे दैवादननुष्ठाने   |        |        | आमिक्षाऽधिकरणम् १६७       | १९     |        |
| सायाह्नेऽपि पार्व्वण-     |        |        | इ.                        |        |        |
| स्य कर्तव्यतानिर्णयः १२५  | १८     |        | इष्टिकालनिर्णयः .... २५२  | २      |        |
| अमावस्यानिर्णयः .... २४६  | २१     |        | इष्टिविकृतिन्यायेन पशु-   |        |        |
| अमावस्याशब्दार्थनिर्व्व-  |        |        | सोमविकृत्योः काल-         |        |        |
| चनम् .... २५३             | ५      |        | निर्णयः .... २६४          | २२     |        |
| अमावस्याश्राद्धे ग्राह्य- |        |        | इष्टिविकृतीनां पर्व्व-    |        |        |
| तिथिनिर्णयः .... २४७      | १८     |        | कालत्वम् .... २६४         | ६      |        |
| अयननिरूपणम् .... ४३       | ६      |        | इष्टेः पर्व्वप्रतिपत्काल- |        |        |
| अयाचितनिर्णयः .... ११०    | ५      |        | त्वम् .... २५७            | २७     |        |
| अल्पायां द्वादश्यामरुणो-  |        |        | उ.                        |        |        |
| दये स्नानार्चनादिस-       |        |        | उत्तरतिथिगतवृद्धिक्ष-     |        |        |
| र्व्वक्रियाकरणम् .... २२१ | १३     |        | याभ्यां मृताहति-          |        |        |
| अष्टमीनिर्णयः .... १५७    | १५     |        | थिनिर्णयः .... १३०        | २१     |        |
| अष्टम्यां दिवाभोजनप्रा-   |        |        | उत्तरमीमांसागतं स्मृ-     |        |        |
| याश्चित्तम् .... २१४      | २०     |        | त्यधिकरणम् .... २५        | ६      |        |
| अशक्तावद्भिः पारणम् २२१   | २७     |        | उत्तरविद्धायास्तित्थेर्ग- |        |        |
| अशौचिनोऽपि ग्रहण-         |        |        | हणे कियत्परिमाणमु-        |        |        |
| स्नानादिकम् .... २८९      | ८      |        |                           |        |        |



| विषयः                       | पृष्ठे | पंक्तौ | विषयः                      | पृष्ठे | पंक्तौ |
|-----------------------------|--------|--------|----------------------------|--------|--------|
| द्वयेऽपेक्षणीयमिति          |        |        | एकादश्यां विरुद्धवच-       |        |        |
| विवेचनम् .... ११४           | १४     |        | नानां व्यवस्थापनम् २०४     | २२     |        |
| उपवासनिषेधे भक्षण-          |        |        | एकादश्यां श्राद्धं कृत्वा- |        |        |
| निर्णयः .... २२०            | ११     |        | ऽपि न भोक्तव्यम् २१६       | १९     |        |
| उपवासशब्दाभिधेयस्या-        |        |        | एकादश्यां सूतकादौ तत्र     |        |        |
| न्वाधानादेः काल-            |        |        | परित्यक्तस्य देवार्च-      |        |        |
| निर्णयः .... २५७            | २५     |        | नादेः सूतकान्ते कर्त्त-    |        |        |
| उपवाससमर्थस्य विधिः २१२     | १९     |        | व्यता .... २१९             | २०     |        |
| उपोद्घातप्रकरणम् .... २०    | ६      |        | एकादश्यां सूतकादौ          |        |        |
| उपोद्घातप्रकरणानुक्रम-      |        |        | दानार्चनराहितस्यो-         |        |        |
| णिका .... ३                 | २      |        | पवासमात्रस्य कर्त्त-       |        |        |
| ऋ.                          |        |        | व्यता .... २१९             | ११     |        |
| ऋतुनिरूपणम् .... ४४         | १३     |        | एकादश्यां स्त्रीणां रजो-   |        |        |
| ऋतूनां षड्विधत्व-पंचविधत्व- |        |        | दर्शनेऽपि देवार्चना-       |        |        |
| निरूपणम् .... ४४            | १६     |        | दिराहितस्योपवास-           |        |        |
| ए.                          |        |        | मात्रस्य कर्त्तव्यता २१९   | २४     |        |
| एकत्र नित्यत्व-काम्य-       |        |        | एकादश्यामधिकारि-           |        |        |
| त्वयोरविरोध-निरू-           |        |        | निर्णयः .... २०९           | २      |        |
| पणम् .... १०९               | १३     |        | एकादश्यामरुणोदयवे-         |        |        |
| एकभक्त-नक्तयोरेकस्मिन्      |        |        | धस्य वैष्णवविषय-           |        |        |
| दिने प्राप्तौ निर्णयः १०९   | १५     |        | त्वनिर्णयः .... १९८        | २०     |        |
| एकभक्तनिर्णयः .... १०३      | २      |        | एकादश्यामुपवा-             |        |        |
| एकभक्तस्य काल-स्वरू-        |        |        | साकरणे प्राय-              |        |        |
| पनिर्णयः .... १०३           | १४     |        | श्चित्तम् .... २१४         | १९     |        |
| एकभक्तस्य त्रैविध्यम् १०३   | ५      |        | एकादश्युपवासस्य            |        |        |
| एकवर्षस्थमलमासत्रयाग-       |        |        | नित्यत्व-काम्यत्व-         |        |        |
| मनकालनिर्णयः .... ५८        | ४      |        | निर्णयः .... १८९           | ११     |        |
| एकादशीनिर्णयः .... १८९      | १०     |        | एकोद्दिष्टपार्ष्णभेदेन     |        |        |
| एकादशीमाहिमा .... २२२       | १४     |        | पिथ्यस्य द्वैविध्यम् ११९   | १३     |        |
| एकादश्यां व्रतानुष्ठा-      |        |        | एकोद्दिष्टस्य समाप्ति-     |        |        |
| नक्रमः .... २१७             | ४      |        | कालः .... १२२              | २२     |        |

| विषयः                       | पृष्ठे | पंक्तौ | विषयः                       | पृष्ठे | पंक्तौ |
|-----------------------------|--------|--------|-----------------------------|--------|--------|
| एकोद्दिष्टस्यारम्भकालः १२२  | १८     |        | क्षिप्रादिगणनिर्णयः.... २८० | १४     |        |
| एकोद्दिष्टस्वरूप-           |        |        | ख.                          |        |        |
| निर्णयः .... १२२            | १५     |        | खण्डापूर्णाभेदेन            |        |        |
| एकोद्दिष्टे किं कालव्या-    |        |        | तिथीनां द्वैविध्यम्. ८१     | २      |        |
| पिनी तिथिग्राह्येति         |        |        | खर्वादिभेदेन                |        |        |
| विवेचनम् .... १२०           | ११     |        | तिथीनां त्रैविध्यम्. ८०     | २६     |        |
| क.                          |        |        | ग.                          |        |        |
| करणनिर्णयः .... २७०         | १२     |        | गृहस्थस्यापि क्वचित्        |        |        |
| कर्मकालव्यापिश-             |        |        | यातिवत् दिवा नक्ता-         |        |        |
| स्त्रस्य प्राबल्यम्.... १३६ | ६      |        | चरणम् .... १०८              | ८      |        |
| कर्मभेदकप्रमाणानि.. १६५     | १८     |        | ग्रन्थप्रतिपाद्यार्थानामनु- |        |        |
| कर्मविशेषे ऋतुविशेष-        |        |        | क्रमाणिका .... २            | ८      |        |
| निरूपणम् .... ४७            | १६     |        | ग्रस्तास्तमये ग्रहणे        |        |        |
| कर्मविशेषे मासविशेष-        |        |        | पुण्यकालनिर्णयः २११         | १४     |        |
| प्राशस्त्यम् .... ५२        | १९     |        | ग्रस्तास्तमये ग्रहणे        |        |        |
| कर्मविशेषे संवत्सर-         |        |        | भोजनव्यवस्था .... २१२       | २५     |        |
| विशेषनिर्णयः .... ३७        | ५      |        | ग्रहणकाले स्थितस्य          |        |        |
| काम्योपवासक्रमः .... २१५    | २      |        | पक्वान्नस्य परित्यागः २१०   | १०     |        |
| कालनिरूपणम् .... २०         | ४      |        | ग्रहणनिर्णयः .... २८४       | ७      |        |
| कालमाधवकारिका.              | २      | ८      | ग्रहणविशेषे स्नानादौ        |        |        |
| कालस्य नित्यानित्य-         |        |        | नदीविशेषनिर्णयः २८७         | ४      |        |
| भेदेन द्वैविध्यम्... २२     | १८     |        | ग्रहणश्राद्धं हेमादिना      |        |        |
| कुतपस्वरूपम् .... १२८       | २      |        | कार्यम् .... २८८            | २३     |        |
| क्षयमासयुताब्दे मासद्व-     |        |        | ग्रहणस्नानस्य गङ्गादौ       |        |        |
| यस्याधिकत्वम्.... ५७        | २३     |        | प्राशस्त्यम् .... २८४       | १६     |        |
| क्षयमासस्वरूपा-             |        |        | ग्रहणस्नाने मासविशे-        |        |        |
| दिकम् .... ५७               | १७     |        | षेण नदीविशेषस्य             |        |        |
| क्षयमासस्य द्विमा-          |        |        | प्राशस्त्यम् .... २८६       | २०     |        |
| सत्त्वम् .... ६१            | १८     |        |                             |        |        |



| विषयः                      | पृष्ठे | पंक्तौ | विषयः                     | पृष्ठे | पंक्तौ |
|----------------------------|--------|--------|---------------------------|--------|--------|
| ग्रहणस्याद्यन्तयोः         |        |        | चूडामणियोगः ....          | २८८    | १७     |
| स्नानम् ....               | २८९    | २२     | ज.                        |        |        |
| ग्रहणे क्षेत्रविशेषप्राश-  |        |        | जन्माष्टमी-जयन्तीव्रतयोः  |        |        |
| स्त्यम् ....               | २८७    | १३     | स्वरूपनिरूपणम्            | १६९    | २      |
| ग्रहणे दानं सत्पात्रे      |        |        | जन्माष्टमी-जयन्त्योग्रा-  |        |        |
| करणीयम् ....               | २९०    | १५     | ह्यतिथिनिर्णयः ....       | १७७    | १२     |
| ग्रहणे पुत्रिण उपवास-      |        |        | जन्माष्टमी-जयन्त्योर्वेध- |        |        |
| निषेधः ....                | २९३    | २७     | निरूपणम् ....             | १७४    | ६      |
| ग्रहणे पुत्रिणो भोजन-      |        |        | जन्माष्टमीव्रतविचारः      | १६१    | १५     |
| कालः ....                  | २९४    | ४      | जन्माष्टमी-विचारः ....    | १६१    | १३     |
| ग्रहणे भोजनप्राय-          |        |        | जन्माष्टम्यादौ पारण-      |        |        |
| श्चित्तम् ....             | २९२    | २२     | निर्णयः ....              | १८२    | १५     |
| ग्रहणे भोजनव्यवस्था        | २९१    | १८     | जन्यकालनिरूपणम्           | ३३     | ६      |
| ग्रहणे भोजनव्यवस्थायां     |        |        | जयन्तिलक्षणम् ....        | १६४    | ४      |
| वालवृद्धातुरविषय           |        |        | ज्योतिराधिकरणम् ....      | १६५    | २२     |
| विशेषः ....                | २९२    | १७     | त.                        |        |        |
| ग्रहणे स्वापादिनिषेधः      | २९०    | ३      | तिथिनिर्णयः ....          | ७७     | २      |
| ग्रहणे होमादेिकालः         | २८९    | २३     | तिथिभान्ते पारणनिरू-      |        |        |
| च.                         |        |        | पणम् ....                 | ९९     | ७      |
| चतुर्थानिर्णयः ....        | १४२    | १८     | तिथिभान्ते पारणस्य/प-     |        |        |
| चतुर्दशीनिर्णयः ....       | २२७    | ५      | वादः ....                 | ९९     | २२     |
| चतुर्दश्यां दिवाभोजन-      |        |        | तिथीनां वेधनिर्णयः ....   | ८९     | ८      |
| प्रायश्चित्तम् ....        | २१४    | २०     | तृतीयानिर्णयः ....        | १३९    | ६      |
| चान्द्रमासस्य द्वैविध्यम्  | ४९     | २      | त्रयोदशीनिर्णयः ....      | २२५    | १८     |
| चान्द्रसंवत्सरस्य संवत्सर- |        |        | द.                        |        |        |
| परिवत्सरादि-भेदेन          |        |        | दक्षिणायनेऽप्युग्रदेव-    |        |        |
| पञ्चाविधत्वम् ....         | ४२     | ६      | तानां प्रतिष्ठा ....      | ४४     | ६      |
| चान्द्र-सौर-सावनशब्दा-     |        |        | दर्शशब्दार्थनिर्वचनम्     | २५४    | २४     |
| नां प्रवृत्तिनिमित्त-      |        |        | दशमीनिर्णयः ....          | १८७    | ५      |
| निरूपणम् ....              | ३८     | २      |                           |        |        |

| विषयः   | पृष्ठे | पंक्तौ | विषयः  | पृष्ठे | पंक्तौ |
|---|--------|--------|--|--------|--------|
| दशमीवेधनिर्णयः ....   | १९५    | २२     | नक्तस्वरूपनिर्णयः ....   | १०६    | १२     |
| दशमीवेधस्य विषय-<br>व्यवस्था ....                                   | १९८    | ४      | नक्षत्रनिर्णयः ....  | १८३    | २१     |
| दानव्रतयोर्मुख्यानुकल्प-<br>भेदेन कालनिर्णयः                        | ११३    | ११     | नवमीनिर्णयः ....   | १८५    | १९     |
| दिवा दैवादकरणे रात्रा-<br>वापि श्राद्धकरण-<br>निर्णयः ....          | १२५    | २७     | नागव्रते मध्याह्नव्या-<br>पिन्याश्चतुर्थ्या ग्राह्य-<br>त्वनिर्णयः ....                              | १४९    | १८     |
| दिवारात्रिगतानां मुहूर्त-<br>ानां श्रुत्याद्युक्तानि<br>नामानि .... | ८३     | १८     | नागवेधस्य षण्मुहूर्त्ता-<br>त्मकत्वनिर्णयः   | १५५    | ११     |
| दैविकश्राद्धनिरूपणम्  | ९७     | २      | नित्यकालनिरूपणम्   | २९     | ३      |
| द्वादशीनिर्णयः ....   | २२४    | ६      | नित्योपवासप्रकारः  | २२०    | १०     |
| द्वादश्यां श्रवणनक्षत्र-<br>लाभे एकादश्युप-<br>वासे विशेषः ....     | २२०    | २०     | निर्णेतव्यकालविचारः  | २८     | २१     |
| द्वितीयादिप्रकरणम् ....   | १३५    | ८      | निर्मन्थ्यन्यायः ....  | २३५    | २      |
| द्वितीयदिप्रकरणानु-<br>क्रमणिका ....                                | ९      | ७      | प  |        |        |
| द्वितीयानिर्णयः ....  | १३६    | ८      | पक्षनिर्णयः ....   | ७४     | १८     |
| द्वितीयायामेकभक्तादौ<br>प्रतिपद्यायेन निर्ण-<br>यनिरूपणम् ....      | १३९    | ३      | पञ्चदशीनिर्णयः ....  | २४५    | १४     |
| द्विसंक्रान्तमासस्य क्षय-<br>संज्ञायामुपपत्तिः                      | ५९     | १५     | पञ्चमीनिर्णयः ....   | १५०    | १३     |
| न.  |        |        | परतिथ्यादिगतयोः<br>क्षयवृद्धयोः पूर्व-<br>तिथ्यादिषु प्रक्षेप-<br>पूर्वकं तावन्निर्ययक-<br>थनम् .... | १३१    | १७     |
| नक्तनिर्णयः ....  | १०६    | ५      | पर्वसन्धिनिरूपणम्  | २५६    | ७      |
| नक्तव्रते तिथिनिर्णयः   | १०७    | ७      | पर्वसन्धिष्वपि पर-<br>तिथेः क्षयवृद्धिभ्यां<br>विशेषकथनम् ....                                       | २६६    | ११     |
| नक्तस्य कालनिर्णयः  | १०६    | १७     | पर्वसु रात्रिभोजनप्रा-<br>यश्चित्तम् ....  | २१४    | २०     |
|   |        |        | पाश्चरात्रादिदीक्षाराहि-<br>तानां श्रौतस्मार्त्तप-   |        |        |



| विषयः                         | पृष्ठे | पंक्तौ | विषयः                     | पृष्ठे | पंक्तौ |
|-------------------------------|--------|--------|---------------------------|--------|--------|
| यवसितानामधिका-                |        |        | पौर्णमासीनिर्णयः ....     | २४५    | १५     |
| रिणामेकादशीनि-                |        |        | पौर्णमास्यमावस्ययोर्द्वे- |        |        |
| र्णयः ....                    | २०१    | १९     | विध्यकथनम् ....           | २५५    | १५     |
| पात्रलक्षणम् ....             | २९०    | १८     | प्रकीर्णकप्रकरणम् ....    | २६७    | १४     |
| पात्रेषु मुख्यानुकल्प-        |        |        | प्रकीर्णकप्रकरणानुक्त-    |        |        |
| निर्णयः ....                  | २९०    | २१     | मणिका ....                | १७     | ८      |
| पापक्षयकामस्य ग्रह-           |        |        | प्रतिनिधिविधानम् ....     | २१३    | ७      |
| णदिने उपवासवि-                |        |        | प्रनिनिधौ विशेषक-         |        |        |
| धानम् ....                    | २९३    | २३     | थनम् ....                 | २१४    | १३     |
| पापक्षयमात्रफलकानां           |        |        | प्रतिपत्प्रकरणम् ....     | ७७     | ३      |
| काम्यत्वाभावनिरूप-            |        |        | प्रतिपत्प्रकरणानुक्रम-    |        |        |
| णम् ....                      | १७१    | १७     | णिका ....                 | ५      | १२     |
| पारणकालविचारः ....            | ९९     | ५      | प्रतिपदादिदानव्रतनिर्णयः  | ११२    | २      |
| पार्व्वणश्राद्धनिर्णयः...     | १२३    | १२     | प्राणाधिकरणम् ....        | ९०     | २६     |
| पितृकर्मणि प्रतिपत्ति-        |        |        | प्रातःकाले श्राद्धनि-     |        |        |
| र्णयः ....                    | ११९    | ९      | षेधः ....                 | १२७    | १५     |
| पूर्णिमाशब्दार्थनिर्व्व-      |        |        | प्रोक्षणीन्यायः ....      | २३१    | १४     |
| चनम् ....                     | २५२    | १८     |                           |        |        |
| पूर्व्वविद्धायां कर्त्तव्य-   |        |        | ब.                        |        |        |
| तया निर्णीतानाम-              |        |        | ब्राह्मणादिजातिभेदेन      |        |        |
| पि कर्मणां दैवा-              |        |        | मासविशेषविधा-             |        |        |
| त्तत्राकरणे परवि-             |        |        | नम् ....                  | ५१     | १३     |
| द्धायामपि कर्त्तव्य-          |        |        |                           |        |        |
| तानिर्णयः ....                | १००    | ८      | म.                        |        |        |
| पूर्व्वविद्धायां प्रतिपद्युप- |        |        | मकर-कर्कटसंक्रान्तौ       |        |        |
| वाससङ्कल्पविचारः              | ९७     | १२     | रात्रावपि स्नाना-         |        |        |
| पूर्वोत्तरविद्धयोः प्रति-     |        |        | दिकम् ....                | २७८    | १०     |
| पदोः पूज्यत्ववि-              |        |        | मध्वादिशब्दानां चैत्रा-   |        |        |
| चारः ....                     | ९०     | १६     | दिपर्यायत्वकथ-            |        |        |
|                               |        |        | नम् ....                  | ४६     | ४      |

| विषयः                     | पृष्ठे पंक्तौ । | विषयः                       | पृष्ठे पंक्तौ |
|---------------------------|-----------------|-----------------------------|---------------|
| मलमासनिर्णयः ....         | ५२ २४           | मासस्य चान्द्रादिभेदेन      |               |
| मलमास-संसर्पहस्पाति-      |                 | नानाविधत्वनिर्णयः ४८        | ११            |
| संज्ञकानां त्रयाणा-       |                 | मासानां चैत्रादिनाम-        |               |
| मपि मासानां विवा-         |                 | कथनम् ....                  | ५१ १६         |
| हादौ निषेधः ....          | ६० १३           | मृताहश्राद्धनिर्णयः         | ९६ १२         |
| मलमासस्य द्विराषाढ-       |                 | मृताहे पार्वणविधिः १२३      | २१            |
| संज्ञानिर्णयः ....        | ७४ ७            | मेषादिसंक्रान्तितः पूर्व    |               |
| मलमासस्य द्विराषाढ-       |                 | मेषायनादिनिर्णय-            |               |
| संज्ञायाः प्रयोजन-        |                 | स्तत्र पुण्यकालादि-         |               |
| कथनम् ....                | ७४ ११           | निर्णयश्च ....              | २८२ २१        |
| मलमासस्य नपुंसकत्व-       |                 | मेषादिसंक्रान्तीनां चैत्रा- |               |
| निर्णयः ....              | ५३ २२           | दिसंज्ञानिमित्तत्व-         |               |
| मलमासस्य मल्लिखुच-        |                 | विचारः ....                 | ५६ १९         |
| त्वादिनिर्णयः ....        | ५४ ६            | य.                          |               |
| मलमासस्य स्वातन्त्र्य-    |                 | यागकालनिर्णयः ....          | २५७ २६        |
| पूर्वोत्तरशेषत्व-         |                 | यावज्जीवाधिकरणम् १८३        | १३            |
| विचारः ....               | ५६ ९            | युग्मवाक्यस्योपवासावि-      |               |
| मलमासे कार्याकार्य-       |                 | षयत्वनिर्णयः ....           | १३६ २६        |
| विवेकस्य पञ्चविधत्व-      |                 | योगनिर्णयः ....             | २७० ५         |
| कथनम् ....                | ७३ २६           | र.                          |               |
| मलमासे वर्ज्यावर्ज्यावि-  |                 | रविवारे रात्रिभोजन-         |               |
| वेकः ....                 | ६२ १०           | प्रायश्चित्तम् ....         | २१४ २३        |
| महानदीकथनम् ....          | २८५ २३          | रात्रिनक्तभोजने काल-        |               |
| मासानिरूपणम् ....         | ४८ ४            | निर्णयः ....                | १०७ ४         |
| मासविशेषकर्तव्य-          |                 | रात्रिसंक्रमणे पुण्यकाल-    |               |
| निर्णयः ....              | ५२ १२           | निर्णयः ....                | २७५ १५        |
| मासशब्दनिरुक्तिनिर्णयः ४८ | ५               | रामनवमीनिर्णयः ....         | १८६ १५        |
| माससामान्यकर्तव्य-        |                 | व                           |               |
| निर्णयः ....              | ५२ ७            | वत्सरप्रकरणम् ....          | ३६ १९         |



| विषयः                         | पृष्ठे | पंक्तौ | विषयः                     | पृष्ठे | पंक्तौ |
|-------------------------------|--------|--------|---------------------------|--------|--------|
| चत्सरप्रकरणोपक्र-             |        |        | व्यवस्थितविकल्पेऽष्टौ     |        |        |
| मणिका ..... ३                 | ५      |        | दोषाः ..... १८८           | ६      |        |
| वज्र्यावज्र्याविवेकः ..... ६२ | १०     |        | व्रतविशेषादष्टमीनि-       |        |        |
| बल्यत्सवीयप्रतिपत्ति-         |        |        | र्णयः ..... १६१           | २८     |        |
| र्णयः ..... १००               | ८      |        | श.                        |        |        |
| वसन्तऋतोः प्राथम्य-           |        |        | शिवरात्रिव्रतनिर्णयः      | २२८    | २२     |
| निर्णयः ..... ४५              | २५     |        | शिवरात्रिव्रतस्य नित्य-   |        |        |
| वसन्तादिकृतनिरूपणम्           | ४५     | १४     | त्वकाम्यत्वे ..... २३५    | २५     |        |
| वसन्तादिकृतानां चान्द्र-      |        |        | शिवरात्रिव्रतस्वरूप-      |        |        |
| सौरभेदेन द्वैविध्य-           |        |        | निर्णयः ..... २३५         | १२     |        |
| निर्णयः ..... ४६              | २      |        | शिवरात्रिव्रते अधिका-     |        |        |
| विद्वैकादश्युपवासे            |        |        | रिणो नियमाः ..... २३७     | ५      |        |
| रात्रौ सङ्कल्पः ..... २१८     | ९      |        | शिवरात्रिव्रते ग्राह्य-   |        |        |
| विनायकव्रतादौ चतु-            |        |        | तिथिनिर्णयः ..... २३९     | २३     |        |
| र्थ्याः पूर्वविद्वत्त्व-      |        |        | शिवरात्रिव्रते पारणका-    |        |        |
| निर्णयः ..... १४५             | २०     |        | लनिर्णयः ..... २४४        | २०     |        |
| विनायकव्रते मध्या-            |        |        | शिवरात्रिव्रते सर्वेषा-   |        |        |
| ह्नकालव्याप्त्या              |        |        | मधिकारः ..... २३७         | १      |        |
| निर्णयः ..... १४७             | १०     |        | शिवरात्रिशब्दार्थनि-      |        |        |
| विरोधाधिकरणन्यायः             | २३     | १४     | र्णयः ..... २२८           | २३     |        |
| विविदिषाऽधिकरणम्              | १९४    | १६     | शिवरात्रौ काम्यव्रतस्य    |        |        |
| वेधकतिथेर्वेध्यतिथेश्च        |        |        | वर्षसंख्या ..... २३६      | २२     |        |
| त्रिमुहूर्त्तत्वं वेध्य-      |        |        | शुद्धतिथिनिर्णयः ..... ८२ | ३      |        |
| वेधकत्वप्रयोजकम् . १३६        | १८     |        | श्रुत्यादिप्रमाणानां      |        |        |
| वैश्वानरविद्योपासन-           |        |        | बलावलभावादि-              |        |        |
| न्यायः ..... २३८              | ९      |        | र्णयः ..... १४३           | ९      |        |
| वैष्णवलक्षणम् ..... १९८       | २०     |        | ष.                        |        |        |
| वैष्णवविषये एकाद-             |        |        | षष्ठीनिर्णयः ..... १५२    | २४     |        |
| शीनिर्णयः ..... १९९           | ९      |        |                           |        |        |

| विषयः                      | पृष्ठे | पंक्तौ | विषयः                      | पृष्ठे | पंक्तौ |
|----------------------------|--------|--------|----------------------------|--------|--------|
| स.                         |        |        | सद्वयनिर्णयः ....          | ६०     | ११     |
| संक्रान्तिनिर्णयः ....     | २७१    | २३     | सप्तमीनिर्णयः ....         | १५५    | १५     |
| संक्रान्तिपुण्यकाल-        |        |        | सर्वेषां ग्रहाणां नक्षत्र- |        |        |
| निर्णयः ....               | २७३    | १३     | राशिसंक्रमे पुण्यका-       |        |        |
| संक्रान्तिविशेषेषु स्नाना- |        |        | लनिर्णयः ....              | २८३    | ५      |
| दीनां कालविशेषनि-          |        |        | सांवत्सरिकादौ कुतपस्य      |        |        |
| रूपणम् ....                | २८२    | ५      | मुख्योपक्रमकालत्व-         |        |        |
| संक्रान्तिस्वरूपनि-        |        |        | कथनम् ....                 | १२७    | २६     |
| र्णयः ....                 | २७१    | २४     | सांवत्सरिकादौ प्राति-      |        |        |
| संमुखीनिर्णयः ....         | ८२     | १५     | पदः पूर्वोत्तरवि-          |        |        |
| संवत्सरस्य त्रैविध्य-      |        |        | द्धाया ग्राह्यत्वावि-      |        |        |
| निर्णयः....                | ३६     | २३     | चारः ....                  | १२९    | २७     |
| संवत्सरस्य पञ्चविध-        |        |        | सायाह्वापराह्वादिकाल-      |        |        |
| त्वनिर्णयः ....            | ४१     | १०     | निर्णयः ....               | ८२     | २१     |
| संसर्पाख्यस्य त्रयोदश-     |        |        | सावित्रीव्रते तिथिनि-      |        |        |
| मासस्य ऋत्वन्तर्भा-        |        |        | र्णयः ....                 | २४६    | १०     |
| वनिर्णयः ....              | ४६     | २३     | सौरनक्ते तिथिनिर्णयः       | १०८    | १५     |
| संसर्पाख्यस्य त्रयोदश-     |        |        | स्कन्दोपवासे पञ्चम्याः     |        |        |
| मासस्य कर्म्मनिर्ह-        |        |        | परविद्धाया ग्राह्यत्व-     |        |        |
| त्वतदपवादौ ....            | ५९     | २७     | निर्णयः ....               | १५२    | १४     |
| संसर्पाहस्पतिसंज्ञकमा-     |        |        |                            |        |        |

इति वर्णक्रमानुसारिणी कालमाधवस्य विषयसूची समाप्ता ।



श्रीगणेशाय नमः ।

# काल—माधवः ।

तत्र

## प्रथममुपोद्घात-प्रकरणम् ।



वागीशाद्याः सुमनसः सर्वार्थानामुपक्रमे ।

यं नत्वा कृत-कृत्याः स्युस्तं नमामि गजाननम् ॥ १ ॥

सोऽहं प्राप्य विवेक-तीर्थ-पदवीमाम्नाय-तीर्थे परं  
मज्जन् सज्जन-सङ्ग-तीर्थ-निपुणः सदृक्त-तीर्थं श्रयन् ।

लब्धामाकलयन् प्रभाव-लहरीं श्रीभारती-तीर्थतो-  
विद्या-तीर्थमुपाश्रयन् हृदि भजे श्रीकण्ठमव्याहृतम् ॥ २ ॥

सत्यैक-व्रत-पालको द्विगुणधीर्यर्थी चतुर्वेदिता  
पञ्च-स्कन्ध-कृती षडन्वय-दृढः सप्ताङ्ग-सर्वसहः ।

अष्ट-व्यक्ति-कला-धरो नव-निधिः पुण्यदश-प्रत्ययः

स्मात्तोच्छ्राय-धुरन्धरो विजयते श्रीबुक्कण-क्षमा-पतिः ॥ ३ ॥

१ विवेकतथिति पदवीमभिधां, विवेकस्य आत्मानात्मविवेकस्य प्रतिपादकं तीर्थं शास्त्रमुपायो वा तस्य पदवीं सराणि च प्राप्य, इति टीकासम्मता व्याख्या । अनया च व्याख्या 'विवेकतीर्थ' इति माधवाचार्यस्योपनाम आसीदिति प्रतीयते । २ सत्यरूपमेकं मुख्यं एकसंख्यं च यत् व्रतं, तस्य पालकः । अन्यापेक्षया द्विगुणा धीर्यस्य सोऽयं द्विगुणधीः । अथवा द्वौ गुणौ सत्त्वरजसी यस्यां तादृशी धीर्यस्य । सात्त्विकी राजसी च बुद्धिर्न तामसीत्यर्थः । बुद्धेर्बुगुणत्वेऽपि द्विगुणत्वोक्तिराधिक्याभिप्रायेण । त्रीन् धर्मार्थकामानर्थयते इति त्र्यर्थी । चतुर्णां वेदानां, साम-दान-भेद-दण्ड-रूपाणामुपायानां, "आन्विक्षिकी त्रयी वार्त्ता दण्डनीतिश्च शाश्वती । विद्यायैताश्चतस्रस्तु लोकसंस्थिति-हेतवः" —इत्युक्तविद्यानां वा वेदिता । पञ्चसु स्कन्धेषु रूप-वेदना-विज्ञान-संज्ञा-संस्कारेषु सौगतायुक्तेषु, "सहायाः साधनोपाया विभागो देशकालयोः । विनिपातप्रतीकारः सिद्धिः पञ्चाङ्गमिष्यते" —इत्युक्तलक्षणेपु मन्त्राङ्गेषु वा, कृती कुशलः ।

व्याख्याय माधवाचार्यो धर्मान् पाराशरानथ ।  
 तदनुष्ठान-कालस्य निर्णयं वक्तुमुद्यतः\* ॥ ४ ॥  
 व्यामूढानामिह तनुभृतां जाह्नवी तीर्थमेकं  
 विद्यातीर्थं प्रकृति-विमलं सद्बिवेकोदयानाम् ।  
 सर्व्वेषां तत् प्रथम-सुखदं † भारती तीर्थमाहु-  
 स्तद्भावान्मे विपुल-मनसो ‡ निश्चये शक्तिरस्ति ॥ ५ ॥  
 अर्थोऽनुक्रम्यते श्लोकैरखिला निर्णनीषितः ।  
 तावतैवानुतिष्ठासुर्निःसन्देहः § प्रवर्त्तताम् ॥  
 ततो मीमांसु-चित्तस्य समाधानाय तत् पुनः ।  
 विवारिष्ये यथान्यायं श्रुति-स्मृति-वचोबलात् ॥  
 पञ्च प्रकरणान्यत्र तेषूपोद्घात-वत्सरौ ।  
 प्रतिपत् शिष्टतिथयो नक्षत्रादिरिति क्रमः ॥

\* कर्तुमुद्यतः,—इति पाठान्तरम् । † परमसुखदं,—इति पाठान्तरम् । ‡ विमल-  
 मनसो,—इति पाठान्तरम् । § निःसन्देहं,—इति मु० पुस्तके पाठः ।

पण्णां “ सन्धिर्ना विप्रहो यानमासनं द्वैधमाश्रयः ”—इत्युक्तलक्षणानामन्वयेन दृढः ।  
 “ स्वाम्यमात्य-सुहृत्-कोश-राष्ट्र-दुर्ग-वलानि च । सप्ताङ्गानि ”—इत्युक्तलक्षणानि सप्त  
 अङ्गानि यस्यां तादृशी सर्व्वसहा पृथिवी यस्य । अष्टानां व्यक्तिकलानां बुद्धिगुणानां  
 धरः, अष्टौ व्यक्तयो मूर्त्तयो यस्यासौ अष्टव्यक्तिर्महादेवः तस्य कलाया अंशस्य धरः इति  
 वा । अष्टानां व्यक्तीनां लोकपालानां कलाधर इत्यन्ये । नवानां रसानां प्रभावादीनां वा  
 निधिः । अथवा नवसंख्यका निधयः “ महापद्मश्च पद्मश्च शंखो मकरकच्छपौ । मुकुन्द-  
 कुन्द-नीलाश्च खर्व्वश्च निधयो नव ॥ ”—इत्युक्तलक्षणा यस्य इत्यर्थः । पुष्यन्तो वर्द्ध-  
 मानाः दश प्रत्ययाः सम्पद्धेतवः शास्त्रादयो यस्य, पुष्यन् दशसु दिक्षु वेदवेदाङ्गेषु वा,  
 प्रत्ययो ज्ञानं यस्येति वा ।

१ तीर्थं पुरुषार्थप्राप्त्युपायभूतम् । २ भारती सरस्वती तीर्थम् । भारतीतीर्थं  
 तन्नामानं निजगुरुं प्रथमसुखदमाहुतिरिति वा । तस्मिन् चरमतीर्थे भावात् श्रद्धातिशयेन  
 मनःसंयोगात् भक्त्यतिशयाद्वा, विपुलं विस्तृतं सकल-विषय-प्राप्ति मनो यस्य, तस्य मे  
 इत्यर्थः । विमलमनस इति पाठे, विमलं संशय-शून्यं मनो यस्येत्यर्थः । ३ उप  
 समीपे उद्भूत्य हन्यते इत्युपोद्घातः स च “ चिन्तां प्रकृतसिद्धिपथामुपोद्घातं विदुर्व्युधाः ”  
 —इत्युक्तलक्षणः । प्रकृत-निर्वाहक-साधारण-परिभाषेति केचित् । प्रतिपदिति भिन्नं



उपोद्धाते काल-सत्त्वं तस्य निर्णय-योग्यता ।

ईश्वरो नित्यकालात्मा चिन्तनीयः स कर्मसु ॥

(श्रवः) जन्ये कालेऽब्दमुख्यत्वम्-उक्तमेतच्चतुष्टयम् ।

अब्दायनर्तुमासाश्च पक्षः प्रकरणान्तरे ॥

अब्दः पञ्चविधश्चान्द्रो व्रतादौ \* तिलकादिके ।

सुजन्मादित्रते सौरो गोसत्रादिषु सावनः ॥

त्रयोऽप्याचार्य्य-सेवादौ विकल्प्यन्ते निजेच्छया ।

आयुर्दाये हि नाक्षत्रो बार्हस्पत्योऽधिवत्सरे ॥ ॥

चान्द्राणां प्रभवादीनां पञ्चके पञ्चके युगे ।

संपरीदान्विदित्येतं च्छब्दपूर्वास्तु वत्सराः ॥

तिलो यवो वस्त्र-धान्ये† रजतं दीयतेऽत्र तुं ।

उग्रे कर्मणि शान्ते च स्तोऽयने दक्षिणोत्तरे ॥

\* अब्दस्त्रिधा तत्र चान्द्रो व्रतादौ,—इति सो० पुस्तके पाठः । ॥ नास्तीदमर्द्धं  
सो० पुस्तके । † संपरीदान्विददेत—इति सो० पुस्तके पाठः । ‡ वस्त्रधान्य—  
इति मु० पुस्तके पाठः ।

पदम् । तथा च, १ उपोद्धातप्रकरणम्, २ वत्सर-प्रकरणम्, ३ प्रतिपत्प्रकरणम्,  
४ अवशिष्टद्वितीयादितिप्रकरणम्, ५ नक्षत्रादिप्रकरणम्,—इति पञ्च प्रकरणानि ।  
नक्षत्रादिरित्यादिपदात् योग-करण-ग्रहणकालादयोऽप्यत्र ।

१ उपोद्धात-प्रकरण-प्रतिपाद्यार्थमाह उपोद्धाते इत्यादिना, उक्तमेतच्चतुष्टयमित्यन्तेन ।  
२ जन्यकाले विषये अब्दस्य मुख्यत्वं निमेषादीनां तदाश्रयतया गौणत्वमित्यर्थाल्लभ्यते ।  
एतच्चतुष्टयमुपोद्धाते उक्तमिति सम्बन्धः । ३ द्वितीय-प्रकरण-प्रतिपाद्यार्थमाह अब्दे-  
त्यादिना, कृष्णः पित्र्ये विशिष्यते इत्यन्तेन । प्रकरणान्तरे वत्सरप्रकरणे । ४ अब्दभे-  
दानाह अब्द इति । तन्नामानि सव्यवस्थान्याह चान्द्रो व्रतादाविति तिलकादिके चान्द्र  
इति संबंधः । ५ मध्यमगणनया गुरोः संक्रान्तिशून्यो यश्चान्द्रवत्सरो सोऽयमधिवत्सर  
इति वक्ष्यते । ६ चान्द्रस्यावान्तरभेदमाह चान्द्राणामिति । प्रभवादयः षष्टिसंख्यकाः  
संवत्सराश्चान्द्राः, तेषु द्वादश-पञ्चकानि, तत्रैकैकस्मिन् पञ्चके क्रमेण संवत्सरादयः भवन्ति ।  
तत्र संवत्सरः प्रथमः, परिवत्सरो द्वितीयः, इशवत्सरस्तृतीयः, अनुवत्सरश्चतुर्थः, इद्व-  
त्सरः पञ्चम इति विवेकः । सोऽयं युगसंज्ञितः कालः । ७ अत्र प्रभवादिपञ्चके यथाकर्मं  
तिलादिपञ्चकं दीयते इत्यर्थः । ८ अयनविभागमाह उग्रे इति ।

वसन्ताद्यृतवो द्वेधा चान्द्राः सौराश्च चान्द्रकाः † ।  
 चैत्राद्या, अथ § मीनाद्या मेषाद्या वा विवस्वतः ॥  
 तेष्वधादनादयस्तद्वत् षण्मूर्त्ति-व्रत-पूजनम् ।  
 मासास्तु सावनः सौरश्चान्द्रो नाक्षत्र ॥ इत्यमी ॥  
 दर्शान्तः पूर्णिमान्तो वा चान्द्रोऽसौ विप्र-वैश्ययोः ।  
 सौरो राज्ञः, सावनस्तु यज्ञे, ज्योतिषिके परः ॥  
 माघादि-मास-भेदेषु तिल-दानादयः स्मृताः ।  
 चान्द्रोऽधिमासोऽसंक्रान्तः सोऽन्तर्भवति चोत्तरे ॥  
 असंक्रातावेकवर्षे द्वौ चेत् संसर्प आदिमः ।  
 क्षयमासो द्विसंक्रान्तः स चाहस्पति-संज्ञकः ॥  
 त्रयस्त्याज्या विवाहादौ, संसर्पाहपस्ती उभौ ।  
 शुद्धौ श्रौते तथा स्मार्त्ते, मलमासो विविच्यते ॥  
 काम्यारम्भं तत्-समाप्तिं मलमासे विवर्जयेत् ।  
 आरब्धं मलमासात् प्राक् कृच्छ्रं सत्रादिकं तु यत्\* ॥  
 तत् समाप्यं सावनस्य मानस्यानतिलङ्घनात्† ।  
 आरम्भस्य समाप्तेश्च मध्ये स्याच्चेन्मलिम्लुचः ॥

† चान्द्रगाः,—इति मु० पुस्तके पाठः । § ह्यथ,—इति मु० पुस्तके पाठः ।  
 ॥ नक्षत्र—इति मु० पुस्तके पाठः । \* कृच्छ्रसत्रादिकं च यत्,—इति सो० पुस्तके  
 पाठः । † मासस्यानतिलङ्घनात्,—इति सो० पुस्तके पाठः ।

१ ऋतून् विभजते वसन्तादीति । तथा च चान्द्रा वसन्ताद्या ऋतवश्चान्द्रं चैत्रमारभ्य  
 प्रवर्तन्ते । सौरास्तु खेमीनराशिभोगमारभ्य मेषराशिभोगमारभ्य वा प्रवर्तन्ते,—इति  
 विवेकः । २ मासविभागमाह मासास्त्विति । ३ सव्यवस्थं चान्द्रादीनां स्वरूपमाह  
 दर्शान्त इत्यादि । विप्रस्य दर्शान्तः, वैश्यस्य पूर्णिमान्त-इत्यर्थः । परः नाक्षत्रः ।  
 ४ चान्द्रमासे विशेषान्तरमाह चान्द्रोऽधिमास इत्यादिना । सः अधिमासः उत्तरे प्रकृते  
 मासि अन्तर्भवतीत्यर्थः । ५ अर्थादन्तिमोऽधिमास इति भावः । ६ तथा च अधि-  
 माससंसर्पाहस्पतिषु त्रिष्वेव विवाहादिमङ्गलकर्मणि न कार्य्याणि । श्रौतस्मार्त्तकर्मणि  
 तु संसर्पाहस्पत्योः कार्य्याणीत्यर्थः । ७ तथा च यत्र नवतिदिनसाध्यं कर्ममारब्धं तत्र  
 तथाविधसावनमानानुरोधेन मलमासेऽपि तत्समापनं कार्य्यमित्यर्थः ।



प्रवृत्तमाखिलं काम्यं तदाऽनुष्ठेयमेव तु ।  
 कारीर्यादि तु यत् काम्यं तस्यारम्भ-समापने ॥  
 कार्ये काल-विलम्बस्य प्रतीक्षाया असम्भवात् ।  
 अनन्यगतिकं नित्यमग्निहोत्रादि न त्यजेत् ॥  
 गत्यन्तर-युतं नित्यं सोमयागादि वर्जयेत् ।  
 अगतीति ग्रहण-स्नानं जातेष्टिर्गति-संयुता ॥  
 द्वयं नैमित्तिकं, तस्य व्यवस्था नित्यवन्मता ।  
 शुद्धमास-मृतानां स्यान्मलिने प्रथमाब्दिकम् ॥  
 मलमास-मृतानां तु मले स्यादाब्दिकान्तरम् ।  
 दैवे मुख्यः शुक्लपक्षः कृष्णः पित्र्ये विशिष्यते ॥

तृतीये<sup>१</sup> तु प्रकरणे वर्णिता\* प्रतिपात्तिथिः ।  
 प्रतिपन्नाम विज्ञेया चन्द्रस्य प्रथमा कर्ला ॥  
 शुक्लपक्षे विशेचन्द्रं कृष्णपक्षे विनिःसरेत् ।

\* वर्ण्यते,—इति पाठान्तरम् ।

१ कारीरी नाम यागविशेषः । अवग्रहेण शुध्यतां शस्यानां वृद्ध्या सजीवनं तत्फलम् अतस्तत्र कालप्रतीक्षा न सम्भवति । २ अग्निहोत्रादेरनन्यगतिकत्वमहरहः कर्त्तव्यत्वात् । तद्वैपरीत्याच्च सोमयागादेर्गत्यन्तरयुतत्वं बोध्यम् । ३ अगतीति अनन्यगतिकमित्यर्थः । ग्रहणस्नानस्यानन्यगतिकत्वं च मलिम्लुचे ग्रहणे सति तद्विहितस्य स्नानस्य शुद्धमासे कर्त्तुमशक्यत्वात् बोध्यम् । “ वैश्वानरं द्वादशकपालं निर्व्वपेत् पुत्रे जाते ”—इति विहिताया जातेष्टेः पुत्रजननानन्तरकाले प्राप्तत्वेऽपि जातेष्टि-जातकर्म-स्तन्यपानानां क्रमेण विहितत्वात् तदानीं तत्करणे च कदाचित् बालविपत्ति-शङ्कापि स्यात्, अतस्तथाशङ्कायामशौचापगमेऽपि तदाचरणात् तस्याः सगतिकत्वमिति भावः । तथा च अनन्यगतिकं नैमित्तिकं मलमासेऽपि कार्यं गत्यन्तरयुतन्तु नेत्यर्थः । ४ पूर्व्वोक्ते शुद्धचैत्रादौ मृतानां पराव्दे चैत्रादेर्मलमासत्वे मलमास एव प्रथमाब्दिकं स्यादित्यर्थः । ५ मलमासचैत्रादौ मृतस्य प्रत्याब्दिकभ्रातृ पुनश्चैत्रादेर्मलमासत्वे मलमास एव कर्त्तव्यं न तु शुद्धचैत्रे इत्यर्थः । ६ सव्यवस्थं पक्षभेदमाह दैवे इति । ७ तृतीय-प्रकरण-प्रतिपाद्यार्थमाह तृतीये त्वित्यादिना नोद्धृगा इह इत्यन्तेन ग्रन्थेन । ८ कलविशेषवाचिनः प्रतिपच्छब्दस्य तिथिविशेषे प्रवृत्तौ निमित्तन्तु प्राथम्यमेवोभयसाधारणमित्युच्येयम् । ९ चन्द्रादिति शेषः । अत्र प्रथमायाः कलायाः कर्त्तृत्वेनान्वयो बोध्यः ।

शुद्धा विद्धा तिथिः, शुद्धा हीना तिथ्याऽन्ययाऽहनि ॥

उदये पूर्व्या तिथ्या विध्यते त्रिमुहूर्तकैः ।

सायं तूत्तरया तद्वत् न्यूनया तु न विध्यते ॥

वेध्याऽपि त्रिमुहूर्तैव न न्यूना वेधमर्हति ।

शुद्धायां नास्ति सन्देहो दैवे पित्र्ये च कर्मणि ॥

उपवासश्चैकभक्तं नक्तं चायाचितं व्रतम्\* ।

दानं च षड्विधं दैवं क्रमादत्र विविच्यते ॥

एकोद्दिष्टं पार्वणञ्च पित्र्यं द्विविधमीर्यते ।

शुक्लपक्षे दर्श-विद्धा कृष्णे विद्धा द्वितीयया ॥

उपोष्या प्रतिपच्छुक्ले मुख्या स्यादापराह्निकी ।

तदभावे तु सायाह्न-व्यापिनीः परिगृह्यताम् ॥

प्रातः-सङ्गव-मध्याह्नापराह्णाः सायमित्यसौ ।

अत्राह्नः† पञ्चधा भागो मुख्यो द्वित्र्यादिभागतः ॥

\* चायाचितव्रतम्,—इति सो० पुस्तके पाठः । † सायाहे व्यापिनी,—इति मु० पुस्तके पाठः । ‡ तत्राह्नः,—इति पाठान्तरम् ।

१ निर्णय-तिथि-परिचयार्थं तिथि-विभागमाह शुद्धेति । तिथिः प्रथमतो द्विविधा शुद्धा विद्धा च । तत्र सूर्योदयमारभ्य सूर्यास्तपर्यन्तकालरूपे अहनि अन्यया पूर्व्या उत्तरया वा तिथ्या रहिता तिथिः शुद्धेत्यर्थः । “ इदमपि तावन्मात्र-साध्ये कर्मणि । एतेन सूर्योदयमारभ्य द्वितीयसूर्योदयपर्यन्ता सर्वत्र कर्मणि शुद्धेति कैमुतिकन्यायेन सूचितम् ”—इति टीका । २ तद्वदिति त्रिमुहूर्तकैर्विध्यते इत्यर्थः । तथा च वेधिकायास्तियेद्वैविध्यात् विद्धाया द्वैविध्यमुन्नेयम् । उभयशेषमाह न न्यूनेति । ३ तथा च विद्धाया एव निर्णयत्वं न शुद्धाया इति फलितम् । “ तत्रापि मन्वादि-युगादि-ग्रहण-वैधृति-व्यतीपातेषु तत्कालव्यापितैव ”—इति टीका । ४ उपवासोऽहोरात्राभोजनसङ्कल्प-पालनरूपः, तदहोरात्रान्ताद्वितीयभोजनाभावविशिष्टं मध्याह्न-भोजनमेकभक्तं, तादृशमेव प्रदोष-भोजनं नक्तं, अयाचित-लब्धस्य तादृशमेव भोजनमयाचितं, व्रतं पूजादिरूपम् । ५ “ मतान्तरमाह शुक्ले इति । कृष्णे चेत्यपि बोध्यम् । मुख्येति सूचितानुकल्पमाह तदभावे त्विति । अत्र, तुना स्यादित्यादिना चास्य स्वानभिमतत्वं सूचितम् ”—इति टीका । ६ द्विधा, त्रैधा, चतुर्धा, पञ्चधा, पञ्चदशधा,—इत्येते मतभेदेन पञ्चाहो विभागाः सन्ति, तत्र पञ्चधा भागो मुख्य इत्यर्थः । सर्वमेतदग्रे स्फुटी-भविष्यति ।



अभावेऽपि प्रतिपदः संकल्पः प्रातरिष्यते ।  
 तिथिस्त्रियामतोऽर्वाक् चेत् तिथ्यन्ते पारणं भवेत् ॥  
 यामत्रयोर्ध्वगामिन्यां प्रातरेव हि पारणम् ।  
 बल्युत्सवं च पूर्वैद्युरुपवासवदाचरेत् ॥  
 मुख्यतिथ्यन्तराये तु तिथि-शेषोऽपि गृह्यताम् ।  
 शुद्धाधिका तु कृष्णाऽपि पूर्वा संपूर्ति-सम्भवात् ॥  
 गृहीतव्या त्वेकभक्ते मध्याह्न-व्यापिनी तिथिः ।  
 परेद्युरेव तद्याप्तिः, पूर्वैद्युर्वा, दिनद्वये\* ॥  
 नोभयत्रोभयत्रांशे साम्यं वैषम्यमित्यमी ।  
 षट् पक्षोऽस्तेषु चैकैकव्याप्तौ सैवात्र गृह्यताम् ॥  
 दिनद्वयेऽपि तद्याप्तावव्याप्तौ चैकदेशतः ।  
 सम-व्याप्तौ च पूर्वैव वैषम्ये त्वधिकेऽप्यताम् ॥  
 अन्याङ्गस्यैकभक्तस्य कालस्त्वङ्गनुसारतः† ।  
 उपवास-प्रतिनिधेस्तिथिः॥ स्यादुपवासवत् ॥  
 प्रदोष-व्यापिनी नक्ते तिथिव्याप्तिर्दिनद्वये ।  
 अव्याप्तिर्वाऽथवाऽंशेन व्याप्तिः स्यात् सर्वथोत्तरां ॥

‡ नास्तीदमर्द्धं सो० पुस्तके । \* परेद्युरेव पूर्वैद्युरेव व्याप्तिर्दिनद्वये,—इति सो० पुस्तके पाठः । † कालस्तदनुसारतः—इति पाठान्तरम् । ॥ उपवासप्रतिनिधेः स्थितिः,—इति मु० पुस्तके पाठः ।

१ समाप्यते इति शेषः । २ पूर्वविद्वायै तिथिर्मुह्यता तद्विधानात् । पूर्वविद्वाया-  
 मन्तराये विघ्ने सति । विघ्नेन पूर्वविद्वायां विहितकर्माकरणे उत्तरविद्वायामपि तत्कर-  
 णमिति फलितार्थः । ३ पूर्वैद्युरेव मध्याह्नव्याप्तिरित्येकः पक्षः । उत्तरेद्युरेव तथेत्यपरः  
 दिनद्वयेऽपि मध्याह्न-व्याप्तिरित्यन्यः । नैकस्मिन्नपि दिने मध्याह्न-व्याप्तिरित्यपरः ।  
 कस्मिन्नपि दिने न सम्पूर्ण-मध्याह्न-व्याप्तिः किन्तुभयत्रैवांशतस्तद्याप्तिरित्यन्यः पक्षः । अयं  
 च पक्षोऽंशस्य साम्य-वैषम्याभ्यां द्विधा भिद्यते,—इत्यमी षट् पक्षाः । ४ तत्र व्यवस्था  
 आह तेषु चेति । ५ अव्याप्तौ चेति च्छेदः एकदेशतः । समव्याप्तौ चेत्यन्वयः ।  
 ६ तथा चैकभक्तत्रयं सिद्धं प्रधानमन्याङ्गमुपवास-प्रतिनिधि-रूपधेति । ७ पूर्ववदत्रापि  
 षट् पक्षाः । तत्र पूर्वैद्युरेव परेद्युरेव वा व्याप्तौ संशयाभावात् अवशिष्टपक्षेष्वेकमेव निर्ण-  
 यमाह व्याप्तिरित्यादिना । अंशेन व्याप्तिर्द्विविधा साम्येन वैषम्येण चेत्यर्थः ।

सौरनक्ते तु सायाह्न-व्यापिनी न प्रदोषगा ।  
 अयाचिते तु तिथयः स्वीकार्या उपवासवत् ॥  
 सोदयत्रिमुहूर्त्तायां कुर्यादानं व्रतानि च ।  
 उभयत्र तथात्वे तु \* पूर्व्वेद्युस्तदनुष्ठितिः ॥  
 परत्रैव तथात्वं चेतुः पूर्वा ग्राह्या तिथि-क्षये ।  
 तिथेः साम्ये च वृद्धौ च गृह्यतां तिथिरुत्तरा ॥  
 अस्पर्शे चैकदेशस्य व्याप्तौ पूर्व्वेव गृह्यताम् ।  
 एकोदिष्टे तु मध्याह्न-युक्ता स्यादेकभक्तवत् ॥  
 एकदेश-सम-व्याप्तौ क्षये पूर्वाऽन्यथोत्तरा ।  
 कुतपाद्यपराह्नान्त-व्याप्तिराव्दिक उत्तमा ॥  
 तदभावेऽपराह्नस्य व्यापिका गृह्यतां तिथिः ।  
 क्षये पूर्व्वोत्तरा वृद्धौ व्याप्तिश्चेदपराह्नयोः ॥  
 न ग्राह्य-तिथि-गौ † वृद्धि-क्षयावूर्ध्व-तिथेस्तु तौ ।

\* उभयत्र तु साम्ये तु,—इति सो० पुस्तके पाठः । † कुतपाद्यपराह्नान्ते,—  
 इति सो० पुस्तके पाठः । ‡ न ग्राह्यतिथिगौ,—इति मु० पुस्तके, न ग्राह्या  
 तिथिगौ,—इति सो० पुस्तके पाठः ।

१ मुख्येति शेषः । प्रदोष-व्याप्तिस्तु तत्रानुकल्प इति भावः । २ उदयेन सहिताह्नयो  
 मुहूर्त्ता यस्यामिति विग्रहः । ३ अत्रापि पूर्व्ववत् पदं पक्षाः । तत्र पूर्व्वेद्युरेव तथात्वे  
 संशयाभावात् अवशिष्टपक्षेषु क्रमेण निर्णयमाह उभयत्रेति । ४ यदा तु पुर्व्वेद्युः सोदय-  
 त्रिमुहूर्त्तमस्पृष्ट्वा परेद्युरेव सोदय-त्रिमुहूर्त्तं व्याप्नोति, तदा ग्राह्य-तिथेर्द्वि-क्षय-साम्यानुरो-  
 धेन निर्णयः । तत्र ग्राह्यतिथेः क्षये पूर्वा, साम्ये वृद्धौ चोत्तरेति वक्तुंलार्थः ।  
 ५ दिनद्वये सोदय-त्रिमुहूर्त्त-स्पर्शाभावे साम्य-वैषम्याभ्यामेकदेशव्याप्तौ चोत्तरेत्यर्थः ।  
 ६ अत्रापि पूर्व्ववत् पदं पक्षाः । तत्रैकदेशे समव्याप्तौ ग्राह्य-तिथेर्द्वि-साम्य-क्षयैर्निर्णयः,  
 अवशिष्ट-पक्षेष्वेकभक्तवत् निर्णय इत्यर्थः । ७ पावर्णे तन्निर्णयमाह कुतपादीति टीका ।  
 प्रत्याव्दिक-परोऽयं ग्रन्थ इत्यन्ये । अहोऽष्टमो मुहूर्त्तः, कुतपः । तस्य द्वादश-मुहूर्त्त-  
 नापराह्न-समाप्तिः । तथा च, कुतपादि-मुहूर्त्त-पञ्चक-व्यापिनी मुख्येत्यर्थः । ८ अत्रापि  
 पूर्व्ववत् पदं पक्षाः पूर्व्वेद्युरेव परेद्युरेव वा तद्व्याप्तौ संशयाभावः । उभयत्रापराह्नव्याप्तौ  
 क्षय-वृद्धिभ्यां निर्णयः । उभयदिने कृत्स्नापराह्न-व्याप्तौ अभिमतायास्तिथेर्द्वि-नियमेन  
 ग्राह्य-तिथि-क्षयासम्भवादाह न ग्राह्यतिथिगाविति ।

साम्ये तूर्ध्व-तिथेर्ग्राह्या † पर-विद्धैव वृद्धिवत् ॥  
 न स्पृशेदपराह्नी चेत् ‡ पूर्वा स्यात्, कुतपो वृथा ।  
 वैषम्येणैकदेशस्य व्याप्तौ ग्राह्या महत्त्वतः ॥  
 साम्येन चेत्, क्षये पूर्वा, परा स्याद्वृद्धि-साम्ययोः ।  
 वृद्धि-साम्य-क्षया ग्राह्यऽतिथिगा नोर्ध्वगा इह ॥

द्वितीयाद्यास्तु पर्वान्तास्तुर्य-प्रकरणोदिताः ।  
 सञ्चारणीयः सामान्यात् तिथिषु प्रतिपन्नयः ॥  
 क्वचित् क्वचित् विशेषोऽस्ति सोऽयमत्राभिधीयते ।  
 पूर्वद्युरसती प्रातः परेद्युस्त्रि-मुहूर्त्त-गा ।  
 सा द्वितीया परोपोष्या पूर्व-विद्धा ततोऽपरा \* ।  
 रम्भा-तृतीया पूर्वा स्यादुत्तरा स्याद् व्रतान्तरे ॥  
 परेद्युर्नास्ति चेत् ॥ पूर्वविद्धाप्यस्तु व्रतान्तरे ।  
 मुहूर्त्तमात्र-सत्त्वेऽपि दिने गौरी-व्रतं परे+ ॥

† साम्यात्तूर्ध्व-तिथेर्ग्राह्या,—इति मु० पुस्तके पाठः । ‡ न स्पृशत्यपराह्नी चेत्,—  
 इति सो० पुस्तके पाठः । § ग्राह्या—इति सो० पुस्तके पाठः । \* ततोऽन्यथा—  
 इति पाठान्तरम् । ॥ परेऽह्नि नास्ति चेत्,—इति मु० पुस्तके पाठः । + ' परेद्युर्नास्ति  
 चेत्,—इत्यादि 'गौरीव्रतं परे'—इत्यन्तो ग्रन्थः सो० पुस्तके नास्ति ।

१ दिनद्वयेऽपराह्णस्पर्शाभावे निर्णयमाह न स्पृशेदिति । परदिने कुतपसत्त्वादाह परेद्युः  
 कुतपो वृथा, न नियमक इत्यर्थः । महत्त्वत आधिक्येन । २ साम्येनैकदेश-ग्राप्तौ  
 निर्णयमाह साम्येन चेदिति पूर्ववदत्रोत्तरतिथेर्द्वयादिकं न नियामकं किन्तु ग्राह्यतिथेरे-  
 वेत्याह वृद्धिसाम्येत्यादिना । ३ चतुर्थ-प्रकरण-प्रतिपाद्यार्थमाह द्वितीयाद्यास्तु इत्या-  
 दिना, पर्वण्येवेति निर्णयः इत्यन्तेन ग्रन्थेन । सामान्यात् समानत्वात् । तिथिषु द्विती-  
 याद्यासु । नयो निर्णयः । ४ प्रातः मुहूर्त्तत्रयात्मके । अपरा भिन्नाः पूर्वद्युस्त्रिमुहूर्त्त-  
 व्यापिनी परेद्युस्तद्व्यापिनी सर्व्यथाऽसती वेत्यर्थः । अयमर्थः । यद्यपि द्वितीया कृष्णा  
 पूर्वा, शुक्ला परा,—इति सामान्यतो निर्णयस्तथापि पूर्वद्युः त्रिमुहूर्त्तव्यापित्व एव  
 कृष्णा पूर्वा, नोचेत् परैव, यदि परदिनेऽपि त्रिमुहूर्त्त-न्यूना नास्त्येव वा तदापि पूर्वैव ।  
 एवं परदिने त्रिमुहूर्त्तव्यापित्व एव शुक्ला परा, यदि परदिने ततो न्यूना नास्त्येव वा तदा  
 सापि पूर्वैवेति ।



शुद्धाधिकायामप्येवं गण-योगप्रशंसनात् ॥  
 चतुर्थी तु परोपोष्या गणनाथ-व्रतस्य तु ।  
 मध्याह्न-व्यापिनी पूज्या तद्वन्नाग-चतुर्थ्यापि ॥  
 परेद्युरेव मध्याह्न-व्याप्तौ विघ्नस्य सोत्तरा ।  
 अन्यथा पूर्व-विद्धैव मातृ-योग-प्रशस्तितः ॥  
 पूर्वोद्युरेव तद्व्याप्तौ पूर्वा सर्प-प्रिया तिथिः ।  
 नोचेत्, सर्पस्य पञ्चम्या योगोऽत्यन्तं प्रशस्यते ॥  
 गौर्याः शुद्ध-जयाऽध्यस्तु नाग-विद्धा निषिध्यते ।  
 सर्वत्र पञ्चमी पूर्वा ग्राह्या स्कन्द-व्रते परा ॥  
 नाग-विद्धा स्कन्द-पष्ठी सा निषिद्धा व्रतान्तरे ।  
 उत्तरस्या अलाभे तु नाग-विद्धैव\* गृह्यताम् ॥  
 विना द्वादश-नाडीभिर्नाग-वेधो न दोषकृत् ॥

\* नागविद्धापि,—इति सो० पुस्तके पाठः ।

१ परे दिने,—इत्यन्वयः । ' मुहूर्त्तमात्रेति पूर्वविद्धा-विषयम् ' इति टीका ।  
 परदिने मुहूर्त्तमात्र-सत्त्वेऽपीत्यन्ये । ते तु वदन्ति, मुहूर्त्तमात्रेति मतान्तरं न तु  
 ग्रन्थकर्तुर्मतं तन्मते त्रिमुहूर्त्तादर एवेति । सर्व्वमिदं टीकायां विस्तरेणोक्तं तत्रैव द्रष्टव्यम् ।  
 ' शुद्धाधिकायामिति तु पूर्वदिने घटिकात्रयोत्तरं प्रवृत्त-विषयं तदा तस्याः खण्डात्वेऽपि  
 द्विविध-विद्धात्वाभावेन पूर्णावत् शुद्धत्वात्'—इति टीका । गणो गणपतिस्तात्तिथिः चतुर्थी ।  
 २ उपोष्येति वैदिककर्ममात्रोपलक्षणम् । अयं च निर्णयो गणेश-नागगौरी-व्रतोपवास-  
 पूजाऽन्य-विषयः । ३ गणेशव्रते विशेषमाह परेद्युरेवेति । विघ्नो विघ्नेशः गणेश इत्यर्थः ।  
 अन्यथा अन्येषु चतुर्षु पक्षेषु । अत्रापि पूर्ववत् षट् पक्षा द्रष्टव्याः । माता मातृ-  
 देवताका तृतीया । मध्याह्न-व्याप्तिश्चात्र संपूर्ण-मध्याह्न-व्याप्तिरेकदेश-व्याप्ति-पक्षेऽधिक-  
 व्याप्तिश्चेति द्विविधा बोद्धव्या । ४ नागव्रते विशेषमाह पूर्वोद्युरेवेति । तद्याप्तौ  
 प्रागवत् द्विधा मध्याह्नव्याप्तौ । नोचेदिति अन्येषु चतुर्षु पक्षेऽप्यित्यर्थः । अत्रापि  
 पूर्ववत् षट् पक्षाः । सर्पस्य सर्पदेवतचतुर्थ्याः । ५ गौरीव्रते विशेषमाह गौर्या  
 इति । व्रते इति शेषः । शुद्धजयेति बहुव्रीहिः, तृतीया-युतेत्यर्थः । तत्र हेतुः  
 नागविद्धेति । यत इत्यादिः । ५ परेति सापि त्रिमुहूर्त्त-चतुर्थी-वेधे परदिने  
 त्रिमुहूर्त्तसत्त्वे अन्यथा तु पूर्ववेति हेमाद्रिः । उपवासे पूर्वा तदन्यकर्मसु परेत्यपि  
 पक्षान्तरं स एवाह । सर्वा कृष्णा पूर्वा शुक्ला परेति गौडाः । ७ षण्मुहूर्त्त-पञ्चमी-  
 विद्धाया एव त्याज्यत्वं न त्रिमुहूर्त्त-विद्धायाः,—इति भावः । अथ षण्मुहूर्त्त-पञ्चमी-  
 विद्ध-निषेधो नैकैकभक्तादि-व्यतिरिक्त-विषयः,—इति हेमाद्रिः । तदपि पूर्वदिन एव  
 मध्याह्नादि-व्याप्तौ द्रष्टव्यमिति टीका ।

सप्तमी पूर्व-विद्धैव व्रतेषु निखिलेष्वपि ॥  
 अलामे \* पूर्व-विद्धायाः परविद्धैव † गृह्यताम् ।  
 व्रतमात्रेऽष्टमी कृष्णा पूर्वा, शुक्लाऽष्टमी परा ॥  
 दूर्वाष्टमी तु शुक्लाऽपि पूर्व-विद्धा विधीयते ।  
 पक्ष-द्वयेऽप्युत्तरैव शिव-शक्ति-महोत्सवे ॥  
 ज्येष्ठर्क्ष-योगे पूर्वाऽपि ‡ ग्राह्या ज्येष्ठा-व्रते तिथिः ।  
 मध्याह्नादूर्द्ध्वमृक्षं चेत् परेद्युः सा प्रशस्यते ॥  
 ज्येष्ठर्क्ष-भानुवाराभ्यां युक्ताष्टम्यतिदुर्लभा § ।  
 जयन्त्याख्यं व्रतं भिन्नं कृष्ण-जन्माष्टमी-व्रतात् ॥  
 शुद्धा च सप्तमी-विद्धेत्येवं जन्माष्टमी द्विधा ।  
 सप्तमी चेत् निशीथात् प्राक् विद्धा, शुद्धाऽन्यथा भवेत् ॥  
 शुद्धायां नास्ति सन्देहो विद्धा च त्रिविधेष्यते ।  
 निशीथ-योगः पूर्वद्युः परेद्युर्वा द्वयोरुत्तम ॥  
 पूर्वैव प्रथमे पक्षे परैवोत्तर-पक्षयोः ।  
 अष्टमी रोहिणी-युक्ता जयन्ती, सा चतुर्विधा ।  
 शुद्धा शुद्धाधिकेत्येवं विद्धा विद्धाधिकेति च ॥

\* अभावे,—इति टीकासम्मतः पाठः । † परविद्धापि,—इति सो० पुस्तके पाठः ।  
 ‡ पूर्वैव,—इति भट्टादिधृतः पाठः । § योगोऽष्टम्याः सुदुर्लभः,—इति सो० पुस्तके  
 पाठः । ¶ परेद्युर्वोभयोरुत,—इति मु० पुस्तके पाठः ।

१ मिलित-शिव-शक्ति-दैवत्य-व्रते नवमी-युतैवेत्यर्थः । २ परेद्युरेव वृक्षयोगे परैव,  
 पूर्वैद्युरेव तद्योगे पूर्वा । स च ऋक्षयोगो यदि परं दिने मध्याह्नादूर्द्ध्वमप्यनुवर्तते, तदा  
 परैव । यदा भानुवार-योगो भवति, तदा ऋक्षभानुवार-योगो भवति, तदा ऋक्षभानु-  
 वारयोगेनैव निर्णय इति भावः । ३ यद्यप्यन्यत्र दिवावेध उक्तः, तथापि जन्माष्टम्य-  
 रात्रि-वेधोऽपि । स च रात्रि-वेधस्तदा सम्पद्यते, यदि सूर्यास्तोत्तरं निशीथादूर्वाक्  
 कियत्यपि सप्तमी स्यात्, नोचेदष्टमी शुद्धैव भवतीति भावः । ४ उतेति निपातो वा-  
 शब्दार्थे द्रष्टव्यः । पूर्वैद्युः परेद्युरित्युभयत्रावधारणं बोध्यम् । ५ या पूर्वदिने सप्तमी-  
 योगमप्राप्ता सती तत्रैव परिसमाप्यते, साऽष्टमी शुद्धा । या तु पूर्वदिने सम्पूर्णा सती  
 परदिनेऽपीषान्निःसरति सा शुद्धाधिका । या पुनः सप्तमी-युक्तापि पूर्वदिन एव परिसमा-  
 प्यते, सा विद्धा । या तु पूर्वदिने सप्तमीविद्धा सती परदिनेऽपि निःसरति, सा विद्धा-  
 धिकेति विवेकः ।

शुद्धायामपि विद्धायां न सम्भाव्योत्तरा तिथिः ॥  
 शुद्धाधिकायां † योगश्चेदेकस्मिन् ‡ वा दिनद्वये ।  
 नैक-योगेऽस्ति सन्देहो द्वि-योगे प्रथमं दिनम् ॥  
 सदा निशीथे पश्चाद्वैद्युत्तमो मध्यमोऽधमः ।  
 योगस्त्रिधाऽपि पूर्वद्युः संपूर्णत्वादुपोषणम् ॥  
 विद्धाधिकायामप्येक-दिन-योगे \* स गृह्यताम् ।  
 द्वयोर्योगस्त्रिधा भिन्नो निशीथे वृत्ति-भेदतः ॥  
 तद्वृत्तिर्दिन एकस्मिन् उभयोनोभयोरिति ।  
 एकस्मिंश्चेत् तद्दिनं स्यात् पक्षयोरन्त्ययोः परम् ॥ ॥  
 बुधे सोमे जयन्ती चेत् वारे साऽतिफलप्रदा § ।  
 तिथ्यृक्षयोर्द्वयोरन्त उत्तमं पारणं भवेत् ॥  
 एकस्यान्ते मध्यमं स्यादुत्सवान्तेऽधमं स्मृतम् ।  
 यस्मिन् वर्षे जयन्त्याख्यो योगो § जन्माष्टमी तदा ॥

† शुद्धाधिकाया,—इति सो० पुस्तके पाठः । ‡ योगः स्यादेकस्मिन्,—इति पाठान्तरम् । \* दिने योगे,—इति मु० पुस्तके पाठः । ॥ परा,—इति मु० पुस्तके पाठः । § सति फलप्रदा,—मु० पुस्तके पाठः । § जयन्त्याख्ययोगो,—इति सो० पुस्तके पाठः ।

१ अत्र शुद्धायां विद्धायाञ्चोत्तरतिथेः सम्भावनैव नास्तीत्याह शुद्धायामिति ।  
 २ द्वितीयपक्षस्य सनिर्णयमवान्तरभेदमाह शुद्धाधिकायामिति । योगो रोहिणी-योगः । एकयोगे, एकस्य दिनस्य रोहिणी-योगे । द्वियोगे द्वयोर्दिनयो रोहिणी-योगे ।  
 ३ शुद्धाधिकायां सदा अहोरात्रे, अर्थात् पूर्वदिने सूर्योदयमारभ्य प्रवृत्तो नक्ष-त्रयोगः परेद्युर्दयपर्यन्तमनुवर्तमान उत्तमः । निशीथे अर्द्धरात्रे, निशीथमारभ्य प्रवृत्तो मध्यमः । पश्चान्निशीथादूर्द्ध्वं प्रवृत्तोऽधमः । एते त्रयोऽपि पक्षाः फल-तारतम्यायैवो-पयुज्यन्ते । उपवासस्तु सर्वत्र पूर्वदिन एवेत्यर्थः । ४ चतुर्थपक्षस्यावान्तरभेदं सनि-र्णयमाह विद्धाधिकायामिति । स एकदिनयोगः । ५ निशीथे वृत्तिभेदतः,—इत्येतद्याचष्टे तद्वृत्तिरित्यादिना । एकस्मिन् दिने पूर्वत्रैव परत्रैव वा दिने, तद्वृत्तिरर्द्धरात्रे रोहिणी-योगः । परं परदिनम् । ६ वार-विशेष-योगस्तु फलाधिक्याय न तु निर्णया-चेत्याह बुधे इति । बुधे सोमे वारे इत्यन्वयः । ७ पूजोपवासजागरणरूप उत्सवः । तदन्ते तत्समाप्तौ द्वितीयदिने प्रातः-काले इत्यर्थः ।



अन्तर्भूता जयन्त्यां स्यादृक्ष-योग-प्रशस्तितः ।  
 नवमी पूर्व-विद्यैव पक्षयोरुभयोरपि ॥  
 मध्याह्ने रामनवमी पुनर्वसु-समन्विता ।  
 ग्राह्या, नैवाष्टमी-युक्ता सनक्षत्राऽपि वैष्णवैः ॥  
 कृष्णा पूर्वोत्तरा शुक्ला दशमम्येवं व्यवस्थिता ।  
 जयन्ती-व्रतवन्नित्यं काम्यं चैकादशी-व्रतम् ॥  
 अरुणोदय-वेधोऽत्र वेधः सूर्योदये तथा ।  
 उक्तौ द्वौ दशमी-वेधौ वैष्णव-स्मार्त्तयोः क्रमात् ॥  
 कला-काष्ठादि-वेधोऽपि ग्राह्योऽत्र त्रिमुहूर्तवत् ।  
 वैखानसाद्यागमोक्त-दीक्षां प्राप्तो हि वैष्णवः ॥  
 विद्धा त्याज्या वैष्णवेन शुद्धाऽप्याधिक्य-सम्भवे ।  
 एकादशी द्वादशी वाऽधिका चेत् त्यज्यतां दिनम् ।  
 पूर्व, ग्राह्यं तूत्तरं स्यादेव वैष्णव-निर्णयः ॥  
 एकादशी द्वादशी चेत्युभयं वर्धते यदा ।  
 तदा पूर्व-दिनं त्याज्यं स्मार्त्तैर्ग्राह्यं परं दिनम् ॥

१ यदाप्युक्तनिर्णयानुसारेण जन्माष्टमी पूर्वदिने जयन्ती परदिने, तदा पूर्व-  
 निर्णयमुपेक्ष्यालभ्य-योग-वशात् परदिन एव तदनुष्ठानमिति टीका । रोहिण्यष्टम्योर्योगाभावे  
 तु जन्माष्टमीव्रतमेवानुष्ठेयमिति बोध्यम् । २ मध्याह्नोऽत्र पञ्चधा विभागेन । त्रिधा  
 विभागेनेति केचित् । अष्टममुहूर्त एवात्र मध्याह्नः कृष्णाष्टम्यां मध्यरात्रवदित्यपरे । तथा  
 च रामनवमी मध्याह्न-व्यापिनी ग्राह्या, द्विनद्वये मध्याह्न-व्याप्तौ तदव्याप्तौ तदेक-देश-  
 व्याप्तौ वा पुनर्वसु-युता, दिन-द्वये पुनर्वसु-योगे मध्याह्ने तद्योगवती, दिनद्वयेऽपि मध्याह्ने  
 तद्योगे मध्याह्नं विहाय तद्योगे वा संवत्थाऽद्योगे वा उत्तरवेति टीका-सम्मतता व्यवस्था ।  
 ३ उदयात् प्राक् चतस्रो नाडिका अरुणोदयः । तत्र दशमी-प्रवेशेऽरुणोदय-  
 वेधः, सूर्योदये तत्प्रवेशे सूर्योदयवेध इति विवेकः । ४ आदिना नारद-पञ्चरा-  
 त्रादि । हिः प्रसिद्धौ । तेनाप्रसिद्धवैष्णवोऽपि भागवताख्यः सूचितः । यद्यपि स  
 स्मार्त्त एव, तथापि तेनारुणोदय-विद्धाऽपि सर्वथा त्याज्येति सूचन-फलम् इति टीका ।  
 ५ अत्रापि 'त्याज्या' इत्यनुपज्ञः । ६ आधिक्यं त्रेधेत्याह एकादशीति । अत्रै-  
 कादशी द्वादशीति द्वयं सावधारणं तन्मात्रमधिकमित्यर्थः । वा-शब्देनोभयाधिक्य-संग्रहः ।  
 आधिक्यं चात्र द्वितीयदिने निःसरणमात्रं बोध्यम् । पूर्वमिति पूर्वत्रात्वयि ।

एकादशीमात्र-वृद्धौ गृहि-यत्योर्व्यवस्थितिः ।  
 उपोष्या गृहिभिः पूर्वा यतिभिस्तूत्तरा तिथिः ॥  
 द्वादशीमात्र-वृद्धौ तु शुद्धा-विद्धे व्यग्रस्थिते ।  
 शुद्धा पूर्वोत्तरा विद्धा स्मार्त-निर्णय ईदृशः ॥  
 श्रवणेन युता चेत्स्याद्द्वादशी सा हि वैष्णवैः ।  
 स्मार्तैश्चोपोषणीया स्यात्त्यजेदेकादशीं तदा ॥  
 उपवास-व्रतादन्य-व्रते सार्द्ध-मुहूर्त्तकैः ।  
 सप्तभिर्दशमी-विद्धामेतामेकादशीं त्यजेत् ॥  
 द्वादशीपूर्व-विद्धैव व्रतेषु निखिलेष्वपि ।  
 शुक्ल-त्रयोदशी पूर्वा परा कृष्णा त्रयोदशी\* ॥  
 अलाभे साऽपि पूर्वैव, पराऽनङ्ग-त्रयोदशी† ।  
 या शुक्ला गृह्यते पूर्वा, गृह्यतां साऽऽपराह्निकी ॥  
 चतुर्दश्युत्तरा शुक्ला पूर्वा कृष्णा चतुर्दशी ।  
 उदये द्विमुहूर्त्ताऽपि‡ ग्राह्याऽनन्त-व्रते तिथिः ॥  
 शुक्लाऽपि रात्रि-युक्ता स्याच्चैत्र-श्रावण-मासयोः ।

\* कृष्णात्रयोदशी,—इति का० पुस्तके पाठः । † पूर्वोऽनङ्गत्रयोदशी,—इति मु० सो० पुस्तकयोः पाठः । ‡ त्रिमुहूर्त्तापि,—इति मु० का० पुस्तकयोः पाठः ।

१ स्मार्तं प्रति निर्णयमाह, ‘एकादशी’ इत्यादिना, ‘स्मार्तनिर्णय ईदृशः’—इत्यन्तेन । व्यवस्थितिश्चोत्तरार्धेन स्पष्टीकृता । एवं परत्र । २ यथोक्तनिर्णयस्यापवाद-माह, श्रवणेनेति । यदा द्वादश्यामेव श्रवणनक्षत्रं, तदा शुद्धैकादशीमपि त्यक्त्वा द्वादश्यामे-वोपवासेदित्यर्थः । ३ द्वादश्यां निर्णयमाह द्वादशीति । ४ त्रयोदश्यां निर्णयमाह शुक्लेति । परदिने त्रिमुहूर्त्तालाभे कृष्णत्रयोदश्यपि पूर्वैव सर्वकर्मसु ग्राह्या । परेति ‘मार्गशीर्षशुक्लत्रयोदशी परविद्धैवेत्यर्थः । पूर्वानङ्गेत्यपाठः’—इति टीका । ५ या शुक्ला त्रयोदशी पूर्वोग्राह्यत्वेनोक्ता, सा न सायाहमात्रव्यापिनी । किन्त्वापराह्निकीत्यर्थः । ६ चतुर्दश्यां निर्णयमाह चतुर्दशीति । “उपवासभिन्नविषयमिदम्”—इति टीका । विशेषमाह उदये इति । द्विमुहूर्त्तापीत्यपिना द्विमुहूर्त्तादिपरिग्रहः । “त्रिमुहूर्त्तापी-त्यपपाठः”—इति टीका । ७ दमनक-पवित्रारोहणयोर्निर्णयमाह शुक्लापीति । पूर्वैवेत्यर्थः ।

शुक्ला सर्वाऽपि पूर्वैव यदि स्यादापराह्णिकी ॥  
 प्रदोषे वा निशीथे वा द्वयोर्वा याऽस्ति सा भवेत् ।  
 शिवरात्रि-व्रते, तत्र द्वयोः सत्ता प्रशस्यते ॥  
 तदभावे निशीथैक-व्याप्ताऽपि परिगृह्यताम्\* ।  
 तस्याश्वासम्भवे ग्राह्या प्रदोष-व्यापिनी तिथिः ॥  
 तिथ्यन्ते पारणं याम-त्रयादर्वाक् समापने† ।  
 अन्यथा पारणं प्रातरन्य-तिथ्युपवासवत् ॥  
 पूर्व-विद्वैव सावित्री-व्रते पञ्चदशी तिथिः ॥  
 नाड्योऽष्टादश भूतस्य स्युश्चेन्नचां परेऽहनि ॥  
 व्रतान्तराणि सर्वाणि परेऽहन्येव सर्वदा‡ ।  
 श्राद्धेऽपराह्ण-कालीनो दर्श आब्दिक्वन्मतः ॥  
 दिन-द्वयेऽप्येक-देशे वृत्तौ॥ ग्राह्यो महत्त्वतः ।  
 तुल्यत्वं चेदेक-देशे क्षये पूर्वोऽन्यथोत्तरः ॥  
 कृत्स्न-व्याप्तो द्वयोरहोरुत्तरास्तिथि-वृद्धितः ।

\* तदभावे निशीथैकव्यापिनी गृह्यतां तिथिः,—इति पाठान्तरम् । † स्युश्चेन्न—  
 इति मु० का० पुस्तकयोः पाठः । ‡ दिनद्वयेऽप्येकदेशवृत्तौ,—इति का०पुस्तके पाठः ।

१ रुद्रदैवत्योपवासे निर्णयमाह शुक्ला सर्वापीति । अपिभिन्नक्रमे, सर्वांशुक्लापीत्यर्थः ।  
 अपिना कृष्णापरिग्रहः । 'यदि स्यात्'—इत्यनेनापराह्णेऽलम्भे पराऽपीति सूचितम् ।  
 २ शिवरात्रौ निर्णयमाह प्रदोषे वेति । सा शिवरात्रिव्रते भवेदित्यन्वयः । प्रदोषे  
 वेत्यादिविकल्पत्रयस्य व्यवस्थितत्वं दर्शयति तत्रेत्यादिना । ३ यामत्रयादर्वाक्  
 चतुर्दश्याः समापने सति इति शेषः । ४ पञ्चदश्यां निर्णयमाह पूर्वविद्वैवेति । पञ्चदशी  
 चात्र शुक्ला कृष्णा च । चेदिति पूर्वत्रान्वयि । यद्यपि पूर्वदिने चतुर्दश्या अष्टादश नाड्यः  
 सन्ति तथापि पूर्वविद्वैवेत्यर्थः । एवकार-व्यवच्छेदमाह न परेऽहनीति । पाठान्तरे तु  
 तत्र पूर्वदिने भूतस्याष्टादशनाड्यः सन्ति चेत्, तदा परेऽहनि व्रतं न तत्र पूर्वविद्धा  
 ग्राह्येत्यर्थः साहजिकः । टीकायान्तु, "तत्र परेऽहनीति पाठेऽपि तस्मिन् परे उत्कृष्टे  
 पूर्वरूपेऽहनि, तस्य ताः स्युर्यद्यपि"—इति कष्टकल्पनया व्याख्यातम् । ५ सर्वाणि  
 उपवासादीनि । सर्वदा तादृशवेधे सति असति च । ६ अन्यथा इत्यस्य वृद्धिसाम्य-  
 योरित्यर्थः । अत्र क्षयादिकग्राह्यतिथेरेव बोध्यम् । ७ अत्र साम्यक्षययोरसम्भवात्  
 तिथिवृद्धित इत्युक्तम् ।



साग्न्यनग्नि-व्यवस्था स्यान्न स्याच्चेदपराह्नयोः† ॥

पूर्वेद्युः साग्निकः कुर्यादुत्तरेद्युरनाग्निकः‡ ॥

पर्व-प्रतिपदोः सन्धिर्मध्याह्ने वा ततः पुरा ॥

अन्वाधानं पूर्व-दिने यागः सन्धि-दिने भवेत् ॥

ऊर्ध्वं मध्याह्नतः सन्धावन्वाधानन्तु§ तद्दिने ॥

इष्टिं पर-दिने कुर्यादन्यो वाजसनेयिनः ॥

यस्तु वाजसनेयी स्यात् तस्य सन्धि-दिनात्पुरा ॥

न काप्यन्वाहितिः ॥ किन्तु सदा सन्धि-दिने हि सा¶ ॥

सन्धिश्चेत् सङ्गवादूर्ध्वं प्राक् पर्यावर्तनाद्रवेः \* ॥

सा पौर्णमासी विज्ञेया सद्यस्काल-विधौ † तिथिः ॥

वृद्धिः प्रतिपदो याऽस्ति तदर्द्धं पर्वणि क्षिपेत् ॥

† न चेत् स्यादपराह्नयोः,—इति का० पुस्तके पाठः । ‡ निराग्निकः,—इति का० पुस्तके पाठः । § अन्वाधानं हि,—इति सो० पुस्तके पाठः । ॥ काप्यन्वाहितिः,—इति मु० पुस्तके पाठः । ¶ सन्धिदिने तु सा,—इति पाठान्तरम् । \* प्राक् चेदावर्तनाद्रवेः,—इति का० सो० पुस्तकयोः पाठः । † सद्यः कालविधौ,—इति मु० पुस्तके पाठः ।

१ अपराह्नद्वयास्पर्शे आदिकाद्विशेषमाह साग्न्यनग्नीति । सैवाधिकारिभेदेन व्यवस्था परार्द्धेन स्पष्टीकृता । २ इष्टौ पर्वनिर्णयमाह पर्वेत्यादिना निर्णय इत्यन्तेन ग्रन्थेन । ३ पूर्णिमायां विशेषमाह सन्धिश्चेदिति । सङ्गवः पञ्चधा विभक्तदिनस्य द्वितीयो भागः । पर्यावर्तनमहोऽष्टममुद्धर्तः । ४ प्रसिद्धसन्धिनिरासाय विशेषमाह वृद्धिरिति । यदा घटिकान्यूने मध्याह्ने पर्वसमाप्तिः परेद्युश्च घटिका-चतुष्टय-वृद्धि-वशात् मध्याह्नादूर्ध्वं घटिकात्रयं प्रतिपदनुवृत्तिः, तदा घटिका-चतुष्टय-वृद्धेरर्द्धस्य घटिकाद्वयस्य पर्वणि प्रक्षेपे पूर्वैद्युर्मध्याह्नादूर्ध्वमपि घटिकामात्रं पर्वानुवृत्तिर्लभ्यते । ततश्च तत्र सन्धिदिनेऽन्वाधानं परेद्युरिति फलितम् । दृश्य-पर्वसमाप्त्यनुसारेण सन्धिनिर्णये तु तत्र सन्धिदिने इष्टिः तत्पूर्व-दिनेऽन्वाधानमिति प्राप्नोति । एवं यत्र पूर्वदिने मध्याह्नात्परतो घटिकामात्रं पर्वानुवृत्तिः परदिने च घटिकाचतुष्टयं प्रतिपदुपक्षयः, तत्र क्षयाद्धस्य घटिकाद्वयस्य पर्वणि प्रक्षेपे मध्याह्नात् पूर्वघटिकातः सन्धिर्भवति । तत्र स्वाभाविकसन्ध्यनुसारेण सन्धिदिनेऽन्वाधानं परदिने चेष्टिः प्राप्नोति, क्षयप्रक्षेपे तु सन्धिदिने इष्टिः पूर्वदिने अन्वाधानमिति विशेषः ।

क्षयस्यार्द्धं तथा हित्वा ‡ सन्धिर्निश्चीयतां सदा ।  
 बोधायन-मते दर्श-श्राद्धं चेष्टिर्विशिष्यते ॥  
 द्वितीयां त्रिमुहूर्तां चेत् प्रतिपद्यापराह्निकी § ।  
 अन्वाधानं चतुर्दश्यां दर्शे स्वल्पेऽपि वर्तयेत् ॥  
 दर्श-श्राद्धं तथा कार्यमिति बोधायनोऽब्रवीत् \* ।  
 इष्ट्यादि-विकृतिः सर्वा पर्वण्येवेति निर्णयः ॥

पञ्चमे तु प्रकरणे पूर्वार्द्धे भादि-निर्णयः ।  
 उत्तरार्द्धे काल-भेदात् कर्म-भेदोपदर्शनम् † ॥  
 यस्मिन्नस्तमियाद्भानुस्तन्नक्षत्रमुपोषणे ।  
 मुख्यं, तस्यासम्भवे तु ग्रहीतव्यं निशीथयुक् ॥  
 उपवासे यदृक्षं स्यात् तद्धि नक्तैक-भक्तयोः ।  
 उदये त्रिमुहूर्तस्थं नक्षत्रं व्रत-दानयोः ॥  
 दिन-द्वये तथात्वे तु पूर्वं स्याद्ब्रह्मवर्त्तः ।  
 श्रवणं तूर्तरं ग्राह्यमुपाकरण-कर्मणि ॥  
 पित्र्ये तु तिथिवत्सर्वो नक्षत्रस्य विनिर्णयः ।

‡ क्षिप्ता,—इति सो० पुस्तके पाठः । § प्रतिपद्यापराह्निकी,—इति का० मु०  
 पुस्तकयोः पाठः । \* बोधायनोदितम्,—इति सो० पुस्तके पाठः । † कर्मभेदो-  
 पदेशनम्,—इति मु० का० पुस्तकयोः पाठः ।

१ आश्वलायनमतेन निर्णयि बोधायनमतेन निर्णयमाह बोधायनेति । चो भिन्न-  
 क्रमः श्राद्धमिष्टिश्चेत्यर्थः । २ तद्वक्तृमेवं पठति द्वितीयेति । या प्रतिपत् आपराह्निकी,  
 ततो द्वितीया यदि सूर्यास्तात् प्राक् त्रिमुहूर्तां, तदा सा प्रतिपत् इष्टियोग्या न किन्तु  
 ततः पूर्वदिनमेव । अतएवाह अन्वाधानमिति । ३ इष्टिर्दर्शपौर्णमासेष्टिः । आदिना  
 पशुसोमौ गृह्येते । एतत् सर्वं प्रकृतिः, विकृतयस्तु “५ ऐन्द्राममेकादशकपालं निर्व्व-  
 पेत्”—इत्यादिना विहिताः । ४ पञ्चमप्रकरणप्रतिपाद्यार्थमाह पञ्चमेत्वेति । पूर्वार्द्धे पूर्व-  
 भागे । भं नक्षत्रम् । आदिना योग-करण-वार-परिग्रहः । उत्तरार्द्धे उत्तरभागे कालविशेषेण  
 कर्मविशेषनिरूपणमित्यर्थः । संक्रान्त्यादिनिरूपणमिति यावत् । ५ नक्षत्रनिर्णयमाह  
 यस्मिन्निति । मुख्यमिति पूर्वान्वयि । ६ तथा च नात्र तिथिवत् मध्याह्नप्रदोषव्याप्त्या  
 निर्णय इति भावः । ७ संपूर्णाहोरात्र-व्यापित्वाद्वलवत्त्वं बोध्यम् । ८ उत्तरं धनिष्ठाद्युक्तम् ।

पूर्वः \* स्यादुपवासादावुत्तरो व्रत-दानयोः ॥  
 योगः श्राद्धे कर्म-काल-व्याप्तस्तु परिगृह्यताम् ।  
 करणं यद्दिने तत्तु ग्राह्यं, रात्रौ यदा, तदा ॥  
 दिनद्वयैकभक्ताभ्याम्<sup>१</sup> उपवासः प्रसिध्यति ।  
 वारेषु संशयाभावात् ग्रहीतव्यं यथास्थितम् ॥  
 आसन्न-नाड्यः संक्रान्तेः पुण्याः स्नानादि-कर्मसु ।  
 चरे तु<sup>२</sup> कर्कटे पूर्वा मकरे विंशतिः पराः ॥  
 वर्तमाने तुला-मेघे नाड्यस्तूभयतो दश ।  
 वृषमादौ स्थिरे पुण्याः प्राक् पश्चादपि षोडश ॥  
 मिथुनादौ द्वि-स्वभावे उत्तराः षष्टि-नाडिकाः ।  
 अहः-संक्रमणे रात्रावनुष्ठान-निषेधतः ॥  
 उक्तौ कालौ व्यवस्थाप्यौ तद्वशात् पूर्व-पश्चिमौ ।  
 रात्रौ संक्रमणे भानोर्दिनार्द्धं स्नान-दानयोः ॥  
 अर्द्धरात्रादधस्तस्मिन् मध्याह्नस्योपरि क्रिया ।  
 ऊर्ध्वं संक्रमणे चोर्ध्वं, उदयात् प्रहर-द्वयम् ॥  
 पूर्णे चेदर्धरात्रे तु यदा संक्रमते रविः ।

\* पूर्वः स्यात्,—इत्यारभ्य, ग्रहदोषो न विद्यते,—इत्यन्तो ग्रन्थः सो० पुस्तके  
 अष्टः । † दिनद्वयैकभक्ताभ्याम्,—इति मु० पुस्तके पाठः । ‡ चरेषु,—इति मु०  
 पुस्तके पाठः । § तद्वलात्,—इति का० पुस्तके पाठः ।

१ योगे निर्णयमाह पूर्वः स्यादिति । पूर्वः पूर्व-दिन-संबन्धी । आदिना  
 नैकैकभक्त-परिग्रहः । योग इति सर्वत्र विशेष्यतयाऽन्वेति । २ करणे निर्णयमाह  
 करणमिति । करणस्य तिथ्यर्द्धमितत्वात् दिनद्वयव्याप्त्यसम्भवेन सन्देहाभावात् यद्दिने  
 करणं तद्दिने उपवासः । यदा तु सायंसन्ध्यामारभ्य प्रवृत्तं करणं परेषुः सूर्योदयात् प्रागेव  
 परिसमाप्यते, तदा पूर्वोत्तरयोर्दिनयोरैकभक्ताभ्यामुपवास-सिद्धिरिति समुदितार्थः ।  
 ३ संक्रान्तौ सामान्यतो निर्णयमाह आसन्नेति । विशेषतः तन्निर्णयमाह चरे इति ।  
 चरे चरराशौ मेघ-कर्कट-तुला-मकर-रूपे । “चर-स्थिरद्वयात्मक-नामधेया मेषादयोऽमी  
 क्रमशः प्रदिष्टाः”—इत्युक्तेः । ४ द्विःस्वभावे द्वायात्मके राशौ । ५ “उक्तौ पूर्व-  
 पश्चिमौ कालौ व्यवस्थाप्यौ विरुद्धतया व्यत्ययेनानुष्ठेयत्वेनाश्रयणीयौ”—इति टीका ।  
 ६ अर्द्धरात्रात् परतः संक्रमणे पर-दिने उदयादूर्ध्वं प्रहरद्वयमित्यर्थः ।



प्राहुर्दिन-द्वयं पुण्यं मुक्त्वा मकर-कर्कटौ ॥  
 कर्कटे मकरे रात्रावप्याचारादनुष्ठितिः † ।  
 पूर्णिमा-प्रतिपत्-सन्धौ राहुः सम्पूर्ण-मण्डलम् ॥  
 अस्ते चन्द्रमर्कश्च पर्व-प्रतिपदन्तरे ।  
 अस्यमाने भवेत् स्नानं अस्ते होमो विधीयते ॥  
 मुच्यमाने भवेदानं मुक्ते स्नानं विधीयते ।  
 सूर्य्य-ग्रहे तु नाश्रीयात् पूर्वं याम-चतुष्टयम् ॥  
 चन्द्र-ग्रहे तु यामांस्त्रीन् बाल-वृद्धातुरैर्विना ।  
 अपराह्णे न मध्याह्ने मध्याह्ने न तु सङ्गवे ॥  
 भुञ्जीत, सङ्गवे चेत् स्यात् न पूर्वं भुजिमाचरेत् ।  
 अस्तोदये विधोः पूर्वं नाहर्भोजनमाचरेत् ॥  
 अस्तावेवास्तमानश्च रवीन्दु प्राप्नुतो यदि ।  
 तयोः परेद्युरुदये स्नात्वाऽभ्यवहरेन्नरः ॥  
 त्रयोदश्यादितो वर्ज्यं दिनानां नवकं ध्रुवम् ।  
 मङ्गलेषु समस्तेषु ग्रहणे चन्द्र-सूर्य्ययोः ॥  
 द्वादश्यादि \* स्मृतीयान्तो वेध इन्दु-ग्रहे स्मृतः ।  
 एकादश्यादिकः सौरे चतुर्थ्यन्तः प्रकीर्तितः ॥  
 खण्ड-ग्रहे तयोः प्रोक्तमुभयत्र दिन-द्वयम् ‡ ।

† रात्रौ यथाचारादनुष्ठितिः,—इति पाठान्तरम् । \* द्वादशादि,—इति मु० पुस्तके पाठः । ‡ दिनत्रयम्—इति का० पुस्तके पाठः ।

१ शिष्टाचारानुसारेणानुष्ठानमित्यर्थः । तत्र, रात्रावयन-संक्रमे रात्रावेव पूर्वोपर-भावेन स्नानादि-क्रियेति प्राच्य-शिष्टाचारः । रात्रौ कर्कटसंक्रान्तौ पूर्वमेव दिनं, मकर-संक्रान्तौ तु परमेव दिनं ग्राह्यमिति दाक्षिणात्य-शिष्टाचारः । तथा च शिष्टाचारादुभयं प्रमाणमिति भावः । २ ग्रहण-निर्णयमाह पूर्णिमेति । पूर्णिमा-प्रतिपत्-सन्धौ चन्द्रं, पर्वप्रतिपत्-सन्धौ सूर्य्यं राहुर्ग्रसते इत्यर्थः । पर्वं अमावस्या । ३ बालवृद्धातुर-विषये भोजन-व्यवस्थामाह अपराह्णे इति । पञ्चधा विभक्त-दिनस्य यस्मिन् भागे ग्रहणं, तदव्यवहित-पूर्वभागे भोजनमेपां नेत्यर्थः । ४ तदा,—इत्यादिः । अभ्यवहारो भोजनम् । ५ ग्रहणे वेध-निर्णयमाह द्वादश्यादिरित्यादिना ।

नित्ये नैमित्तिके जप्ये होम-यज्ञ-क्रियासु च ॥

उपाकर्माणि चोत्सर्गे ग्रह-दोषो न विद्यते ।

तमेव निर्णयं \* शास्त्र-न्यायाभ्यां कर्तुमुद्यमः ॥

ननु, नायमुद्यमः सफलः कालस्य गगन-कुसुमायमानत्वात् । तदेतत्परम-रहस्यमभिजानानः कपिल-महामुनिस्तत्त्वानि<sup>१</sup> विवेक्त-कामः कालमुपेक्ष्यान्यान्येव पञ्चविंशति-तत्त्वानि विविवेच—

“ मूल-प्रकृतिरविकृतिर्महदाद्याः प्रकृति-विकृतयः सप्त ।

षोडशकश्च विकारो न प्रकृतिर्न विकृतिः पुरुषः ”—इति । न चैतेष्वेव तत्त्वेषु कालस्यान्तर्भावो मुनिना विवक्षितः,—इति शङ्कनीयम् । त्वदभिमतस्य कालस्य यथोक्त-पञ्चविंशति-तत्त्वानाञ्च परस्परमत्यन्तविलक्षणत्वात् । तथा हि,—चिर-क्षिप्रादि-व्यवहार-स्यासाधारणहेतुः कालः,—इति त्वदभिमतं काल-लक्षणम् । तत्त्वानां त्वन्यदृशानि लक्षणानि,—सत्त्वरजस्तमोगुणानां साम्यावस्था मूलप्रकृतिः, महदहङ्कार-पञ्चतन्मात्राख्यानां सप्तानां प्रकृति-विकृतीनां मध्येऽध्यवसाय-हेतुर्महत्तत्त्वम्, अभिमान-हेतुरहङ्कारः, शब्द-स्पर्श-रूप-रस-गन्धात्मकानि पञ्च तन्मात्राणि पृथिव्यादि-पञ्चमहाभूतानां

\* ईदृशं नियमं,—इति पाठान्तरम् । सो० क० पुस्तके च एतददृष्टं पूर्वं, ईदृशं नियमं न्यायैर्विवरातुमिहोद्यमः,—इत्यर्द्धमधिकं वर्तते ।

१ तत्त्वानि पदार्थान् । २ षोडश-संख्या-परिमितो गणः षोडशकः । परिमाणे कन् । यद्यपि ईश्वरकृष्णस्य कारिकेषा न त्वयं कपिलमुनेरुक्तिः, तथापि कपिल-मतस्यैवात्र संप्रहात् कपिल-मतमेवैतदित्याविरोधः । ३ तथा च बौधेयिकसूत्रम् । “ अपर-स्मिन्नपरं युगपाच्चिरं क्षिप्रमिति काललिङ्गानि ( २ अ० २ आ० ६ सू० ) ” । परापर-व्यवहारासाधारणकारणतया युगपाच्चिरादि-व्यवहारासाधारण-कारणतया च कालसिद्धिरिति तस्य संक्षेपतोऽर्थः । ४ सत्त्वरजस्तमांसि द्रव्याणि । तेषु गुणत्वव्यपदेशः पुरुषोपकरणत्वात् । मूलकृतिरित्यनेन नास्या मूलान्तरमस्तीत्युक्तम् । तेनेयमविकृतिः । महत्तत्त्वमहङ्कारस्य प्रकृतिर्विकृतिश्च मूलप्रकृतेः, अहङ्कारतत्त्वं पञ्चतन्मात्राणामिन्द्रियाणाम् प्रकृतिर्विकृतिश्च महतः, पञ्चतन्मात्राणि पृथिव्यादीनां प्रकृतयो विकृतयश्चाहङ्कारस्य । तेन सप्तानामेषां प्रकृतिर्विकृतित्वम् । तत्र, अध्यवसायो निश्चयात्मिका वृत्तिः, तद्वेतुर्महत्तत्त्वम् ।

एकादशेन्द्रियाणां च षोडश-विकाराणां लक्षणानि प्रसिद्धानि,  
अप्रकृति-रविकृतिः पुरुषश्चिदात्मकः । न ह्येवंलक्षणकेषु तत्त्वेषु  
कालस्यान्तर्भावः सम्भाव्यते । नापि षड्विंशं तत्त्वान्तरं\* मुनिरनुम-  
न्यते । कथं तर्हि मुनि-प्रणीतानि तत्त्वानि आर्याभिः संगृह्णानः  
ईश्वरकृष्णो वहिःकरणान्तःकरणे विविचन† कालं व्यवजहार;—

“ साम्प्रत-कालं बाह्यं त्रिकालमाभ्यन्तरं करणम् ”—इति ।

‘ पर-प्रसिद्ध्या परो बोधनीयः ’—इति न्यायेनयं व्यवहारो  
न तु स्व-सिद्धान्ताभिप्रायेण—इति वदामः । अतएवैतद्वचनं  
व्याचक्षाणा वाचस्पतिमिश्रास्तत्त्वकौमुद्यामेवमाहुः “ कालस्तु वैशे-  
षिकाभिमत एको नातीतानागतादि-व्यवहार-भेदं प्रवर्त्तयितुमर्हति ।  
तस्मादयं यैरुपाधि-भेदैरतीतानागतादि-भेदभावं प्रतिपद्यते, सन्तु त  
एवोपाधयो व्यवहार-हेतवः कृतमन्तर्गडुना कालेनेति सांख्याचा-  
र्याः । तस्मान्न काल-रूप-तत्त्वान्तराभ्युपगमः ”,—इति । अथो-  
च्यते,—भूतकालो वर्त्तमानकालो भविष्यत्कालः,—इति एवं त्रिष्वपि  
भूतादिष्वनुगतं काल-प्रत्यय एकमनुगतं कालतत्त्वमन्तरेणानुप-  
पन्नः,—इति । तन्न । पदार्थ-प्रत्ययवदुपपत्तेः यथा भवन्मते द्रव्य-

\* षड्विंशतत्त्वान्तरं,—इति मु० पुस्तके पाठः । † विविचन,—इति मु०  
पुस्तके पाठः ।

इदमेव बुद्धिरित्युच्यते । अभिमानात्मकवृत्तिहेतुरहङ्कारः । पृथिव्यादिषु महाभूतेषु  
शब्दादयो गुणा न व्यवस्थिताः, “ आद्याद्यस्य गुणं तेषामवाप्नोति परः परः ”—  
इत्युक्तेः । तन्मात्रेषु त्वेकैकेषु शब्दादय एकैके एव गुणा न तु तत्र गुणान्तरसङ्कर इति  
तेषां तन्मात्रसंज्ञा । तत्रत्यशब्दादिषु शान्तत्वादिविशेषविरहादपि तेषां तन्मात्रत्वं बोध्यम् ।  
तदुक्तम्,—“ तस्मिंस्तस्मिंस्तु तन्मात्रास्तेन तन्मात्रता स्मृता । न शान्ता नापि घोरास्ते  
न मूढाश्चाविशेषिणः ”—इति ।

१ वहिःकरणानि चक्षुरादीनि, अन्तःकरणानि महदहंकारमनांसि । २ चक्षुरादिकं  
वर्त्तमानमेव गृह्णातीति साम्प्रतकालं बाह्यं करणम् । अन्तःकरणन्तु अतीतमनागतं  
वर्त्तमानञ्च विपयीकरोतीति त्रिकालमाभ्यन्तरं करणम् । ३ कालस्यातीतानागतादि-  
व्यवहारप्रवर्त्तकत्वाभावे तस्यैकत्वं हेतुरिति बोध्यम् । ४ अनुगतत्वञ्च कालप्रत्ययस्य  
भूतादिषु व्यावर्त्तमानेष्वपि कालस्यानुवर्त्तनादवसेयम् ।



पदार्थो गुणपदार्थः,—इति षट्सु भावेषु चतुर्ष्वभावेषु अपि अनु-  
गतः पदार्थप्रत्यय एकमनुगतं पदार्थ-शब्द-वाच्यं तत्त्वान्तरम्\*  
अन्तरेणाप्युपपन्नः तथा काल-प्रत्ययः कुतो नोपपद्यते । तस्मात्,  
निस्तत्त्वं कालं निर्णेतुं महानयं उद्यमः प्रेक्षावच्छिरोमणेर्माधवा-  
चार्यस्य न कथञ्चिदप्युपपन्नः—इत्येवं प्राप्ते ब्रूमः ।

आयुष्मतश्चेतस्यैवं निरुद्ध-कालतत्त्वे यः प्रद्वेषः, स कस्य हेतो-  
रिति वक्तव्यम् । किं कपिल-महामुनिना निराकृतत्वात्, किं वा  
सांख्य-शास्त्र-प्रणीतेषु तत्त्वेष्वसंगृहीतत्वात्, उत लक्षणाभावात्  
आहोस्वित् प्रमाणाभावात्, अथ वा प्रयोजनाभावात्, अथ वा तत्त्व-  
गतपञ्चविंशतिः-संख्याऽऽभ्यास-पाटवेनावसिताच्छ्रद्धाजाड्यात् § ?  
न प्रथमः, काल-निराकरण-सूत्रस्य मुनिना प्रणीतस्यानुपलम्भात् ।  
न द्वितीयः, अतिप्रसङ्गात् । ऋग्वेदादिप्रोक्तानां ज्योतिष्टोमादीनां  
आयुर्वेद-धनुर्वेद-गान्धर्ववेद-प्रोक्तानामौषध-शस्त्र-स्वरादीनाञ्चा-  
संगृहीतत्वेन तेष्वपि भवतः प्रद्वेष केन वार्य्येत % ।

अथ, तेषां विशिष्यासंग्रहेऽपि सुख-दुःख-मोहात्मकत्वेन गुणत्र-  
यान्तर्भावात् अस्त्येवार्थात् संग्रहः,—इत्युच्येत॥ । तर्हि कालस्याप्यसौ  
न दण्ड-वारितः,—इति बुद्धिं समाधत्स्व । कालस्य गुण-त्रय-परि-  
णामत्वे सावयवत्वमनित्यत्वं च घटादेरिव प्रसज्येत,—इति चेत् ।  
नित्यनिरवयव-काल-तत्त्वाभिनिवेशवतो वैशेषिकादेः पतत्वयं वज्रप्र-  
हारः शिरसि । वेद-वादिनां तु न काऽपि क्षतिः । कालस्योत्पत्ति

\* तत्त्वान्तरं,—इति नास्ति मु० पुस्तके । † आयुष्मतश्चेतस्यैवं,—इति मु०  
पुस्तके पाठः । § तत्त्वसंख्या,—इति मु० पुस्तके पाठः । § नाभ्यासितात् श्रद्धा-  
जाड्यात्,—इति क० पुस्तके पाठः । ‡ वेद,—इति नास्ति मु० पुस्तके ।  
% वार्य्यते,—इति मु० पुस्तके पाठः । ॥ इत्युच्यते,—इति मु० पुस्तके पाठः ।

१ द्रव्य-गुण-कर्म-सामान्य-विशेष-समवायाः षड्भावाः, प्रागभाव-ध्वंसाभावा-  
त्यन्ताभावान्योन्याभावाश्चत्वारोऽभावाश्च वैशेषिकतन्त्रे प्रसिद्धाः । २ आयुष्मतः पूर्व-  
पेक्षिणः । सौल्लुण्ठोक्तिरियम् । निरुद्धं सर्व्वलोकप्रसिद्धम् ।

सावयवत्वयोः प्रत्यक्ष-श्रुताबुपलभ्यमानत्वात् । तैत्तिरीय-शाखायां नारायणीये कालोत्पत्तिराम्नायते,—

“ सर्वे निमेषा जज्ञिरे विद्युतः पुरुषादाधि ।

कलामुहूर्ताः काष्ठाश्चाहोरात्राश्च सर्व्वशः ॥

अर्धमासामासा ऋतवः संवत्सरश्च कल्पन्ताम्”—इति ।

तस्यामेव शाखायाम्, अरुणकेतु-चयन-ब्राह्मणे सावयवत्वं श्रूय-  
ते,—“उक्तो वेपो वासांसि च कालावयवानामितः प्रतीच्येषु”—  
इति । इतोऽस्मादनुवाकात् प्रतीच्येष्वधस्तनेषु अनुवाकेषु कालाव-  
यवानामृतूनां ध्यातव्यो वेप उक्तः वस्त्राणि चोक्तानीत्यर्थः । नित्यत्व-  
निरवयवत्वाभिधायिनो वैशेषिकादि-शास्त्रस्य ‘ अमृता देवता’—  
इतिवदापेक्षिकनित्यतायामंतर्द्धान-शक्त्युपेत-यक्ष-राक्षसादिवत् सं-  
स्पर्शयोग्यावयवशून्यतायां च तात्पर्य्यं वर्णनीयम् । एवञ्च सति  
विरोधाधिकरणन्यायः ( मी० १ अ. ३ पा. २ अ. ) अत्रानुगृहीतो  
भवति । तस्य च न्यायस्य संग्राहकावेतौ श्लोकौ,—

“ औदुम्बरी वेष्टितव्या सर्व्वेत्येषा स्मृतिर्मितिः ।

अमितिवेति सन्देहे मितिः स्यादष्टकादिवत् ॥

औदुम्बरीं स्पृशन् गायेदिति प्रत्यक्ष-वेदतः ।

विरोधान् मूलवेदस्याननुमानादमानता ”—इति ।

अयमर्थः । अध्वरे महावेद्यां सदोनामकस्य मण्डपस्य मध्ये का-  
चिदुदुम्बर-शाखा स्तम्भत्वेन निखाता भवति । तामुद्दिश्य वस्त्र-वेष्टनं  
स्मर्य्यते,—“औदुम्बरी सर्वा वेष्टयितव्या”—इति । तत्र संश-  
यः—एषा स्मृतिः प्रमाणं न वा,—इति । तत्र, पूर्वाधिकरणे ‘ अ-  
ष्टकाः कर्त्तव्याः ’,—इत्यस्याः स्मृतेर्मूल-वेदानुमापकत्वेन प्रामाण्यमु-  
क्तम्, तेनैव न्यायेन सर्व्व-वेष्टन-स्मृतिः प्रमाणम्,—इति पूर्वः पक्षः ।  
“ औदुम्बरीं स्पृष्ट्वेदगायेत् ”—इति प्रत्यक्ष-श्रुतौ स्पर्शो विधीयते ।

न चासौ सर्व्ववेष्टने सत्युपपद्यते । तथा च, सर्व्व-वेष्टन-स्मृति-मूल-भूत-वेदानुमानस्य प्रत्यक्ष-श्रुति-विरुद्धस्य\* कालात्ययापदिष्टत्वेन निर्मूला वेष्टन-स्मृतिरप्रमाणम्,—इति सिद्धान्तः,—इति ।

अथ मन्यसे,—महता तपसा शिवमाराध्य तत्प्रसाद-लब्ध-सर्व्वज्ञत्वपदः कणाद-महामुनिर्वेद-तात्पर्यं सम्यग्वेत्तीति वेदस्यैव मन्दमति-प्रतीतादर्थार्थान्तरं नेतव्यम्,—इति । एवमपि, यस्य प्रसादादयं सर्व्वज्ञतामलभत स एव शिवो मुख्यः सर्व्वज्ञः—इति तन्मतानुसारेण कणाद-मतस्यैवान्यथा नयनमत्यन्तमुचितम् । शिवो हि, सर्व्वेष्वगमेषु षट्त्रिंशत्तत्त्वानि निरूपयन् काल-तत्त्वस्योत्पत्तिमङ्गीचकार । निखिल-शैवागम-सारमार्याभिः संगृह्णानो भोजराजः शुद्धानि पञ्च तत्त्वानि शिव-शक्ति-सदाशिवेश्वराविद्याऽऽख्यानि निर्दिश्येतराणि निर्दिशन्माया-कार्य्योक्ति-पूर्व्वकमेव कालं निरदिक्षत्,—

“पुंसो जगतः कृतये मायातस्तत्त्वपञ्चकं भवति ।

कालो नियतिश्च तथा कला च विद्या च रागश्च ”—इति ।

तानि माया-तत्त्व-सहितान्येकादश तत्त्वानि, सांख्यप्रसिद्ध-पञ्चविंशति-तत्त्वानि चोद्दिश्य क्रमेण विवृण्वन्निदमाह,—

“नानाविध-शक्तिमयी सा जनयति काल-तत्त्वमेवादौ ।

भाविभवद्भूतमयं कलयति जगदेष कालोऽतः ”—इति ।

तत्र, टीकाकार इत्थं व्याचख्यौ,—“नन्वेष कालो नैयायिकादिभिर्नित्योऽभ्युपगतः अत आह; भाविभवद्भूतमयम्,—इति । भूता-

\* प्रत्यक्षश्रुतिहन्तृत्वेन,—इति क० पुस्तके पाठः ।

१ यस्य बलवता प्रमाणेन पक्षे साध्याभावो निश्चीयते, स हेतुः कालात्ययापदिष्टः इत्युच्यते । अयमेव वाधितविषय इत्यप्युच्यते । २ पुंसः सकाशात् जगतः कृतये जगदुत्पत्त्यर्थम् । नियतिरदृष्टम् । कलाकौशलम् । राग इच्छा । ३ शुद्धानि शिवादीनि पञ्च, कालादीनि च पञ्च, माया चेत्येकादश, सांख्यप्रसिद्धानि च पञ्चविंशतितत्त्वानीति मिलित्वा षट्त्रिंशत्तत्त्वानि भवन्ति । ४ सा माया ।



दिरूपेण त्रिविधत्वादचेतनत्वे सत्यनेकत्वेनास्यानित्यत्वंसिद्धमिति भावः । केन कार्य्येणास्य सिद्धिः अत आह; कलयति जगदेष कालोऽतः—इति । चिर-क्षिप्रादि-प्रत्ययोपाधिद्वारेण\* कलयत्याक्षिपतीत्यर्थः ”—इति । इत्थं प्रत्यक्ष-श्रुति-सहकृतैरागमैः कणाद-शास्त्रस्य बाधे सत्युत्तर-मीमांसा-गत-द्वितीयाध्याय-प्रथमाधिकरणन्यायोऽनुगृह्यते । तस्य च न्यायस्य संग्राहकौ श्लोकौ,—

“ सांख्य-स्मृत्याऽस्ति सङ्कोचो न वा वेद-समन्वये ।

धर्मे वेदः सावकाशः सङ्कोच्योऽनवकाशया ॥

प्रत्यक्ष-श्रुति-मूलाभिर्मन्वादि-स्मृतिभिः स्मृतिः ।

अमूला कापिली बाध्या न सङ्कोचोऽनया ततः” —इति ।

अयमर्थः ऋग्वेदादिभिरग्निहोत्रादि-धर्मो ब्रह्मणो जगत्कर्तृत्वं च प्रतीयते, सांख्यस्मृत्यादिस्तु प्रधानस्य जगत्कारणत्वं प्रतिपादयति । तत्र, तथा स्मृत्या वेदस्य सङ्कोचोऽस्ति न वा,—इति संशयः । स्मृतेर्जगत्-कारणत्वमन्तरेण निरवकाशत्वात् प्राबल्यम्, वेदस्य तु धर्मेऽपि चरितार्थत्वादौर्बल्यम् । ततः स्मृत्यनुसारेण वेदः सङ्कोचितः—इति पूर्वः पक्षः । प्रत्यक्षश्रुतिभिर्बद्धाभिरनुगृहीता बह्व्यो मन्वादिस्मृतयो ब्रह्मणः कारणतामाचक्षते । सांख्यस्मृतिस्त्वेका मूल-हीना चेति दुर्बलत्वात् सैव बाध्या । अतो नास्ति वेदस्य सङ्कोचः,—इति राद्धान्त इति ।

अथ, तार्किकत्वाभिमान-ग्रह-गृहीतः सन् परवश एव ब्रूये,— भूतादीनामौपाधिकानां काल-विशेषाणामेवोत्पत्तिर्न तु निरुपाधिकस्य मुख्य-कालस्य,—इति । तर्हि, ‘ कपर्दकान्वेषणाय प्रवृत्त-

\* प्रत्ययद्वारोपाधिद्वारे,—इति मु० पुस्तके पाठः ।

१ तथा च कालोऽनित्यः अचेतनत्वे सत्यनेकत्वात् घटवत्,—इत्यनुमानात् कालस्यानित्यत्वम् । जीवात्मनामप्यनेकत्वाभ्युपगमात् तत्रानैकान्तिकत्वमाशङ्क्याचेतनत्वे सतीति हेतुर्विशेषितः । अचेतनत्वमात्रन्तु न हेतुर्मायायां शक्तौ चानैकान्तिकत्वात् ।

श्चिन्तामणिमलभत ' इत्यस्य वासिष्ठ-रामायण-प्रोक्तस्याभाणकस्य त्वमेव विषयोऽभूः । यतः, साधर्म्य-वैधर्म्य-ज्ञानाय द्रव्याण्यन्विष्यन् परब्रह्मतत्त्वमवागमः । व्यवहारहेतूनां भूतादि-कालविशेषाणां आधारः स्वयं व्यवहारातीतो नित्यो निरवयवो मुख्यः कालो यः, स परमात्मैव । तथा च श्वेताश्वतरा आमनन्ति, “ कालकालो\*गुणी सर्वविद्यः ”—इति । आस्तां नित्यत्वानित्यत्व-सावयवत्व-निरवयवत्वचिन्ता । सर्वथाऽप्यस्ति सांख्यतत्त्वेष्वार्थिकः काल-संग्रहः । साक्षात् संग्रहाभावस्तु ज्योतिष्टोमादिवत् प्रकृति-पुरुष-विधेकानुपयोगादित्यवगन्तव्यम् । तृतीय-चतुर्थ-पक्षौ तु भवतो वैशेषिक-परिचय-गन्धोऽपि नास्तीति प्रकटयतः, वैशेषिक-ग्रन्थेषु सर्वेष्वपि काल-प्रकरणे तल्लक्षणस्य तत्साधकानुमानस्य च प्रपाञ्चितत्वात् । प्रमाणान्तराणि तु कालसाधकानि श्रुत्यैवोपन्यस्तानि । तथा च तैत्तिरीया आरुणकेतुके मन्त्रमामनन्ति,—

“ स्मृतिः प्रत्यक्षमैतिह्यमनुमानश्चतुष्टयम् ।

एतैरादित्यमण्डलं सर्वैरेव विधास्यते ”—इति ।

तत्र, स्मृतिरनुमेय-श्रुति-मूलं मन्वादि-शास्त्रम् । प्रत्यक्षं श्रोत्र-ग्राह्योऽकृत्रिमो वेदाख्योऽक्षरराशिर्योगि-प्रत्यक्षमौपनिषदाभिमतं साक्षिप्रत्यक्षं वा । ऐतिह्यमितिहास-पुराणादिकम् । ज्योतिःशास्त्रस्याप्यत्रान्तर्भावो द्रष्टव्यः । अनुमीयते स्व-मूल-भूत-स्मृति-वाक्यमनेनेत्यनुमानः शिष्टाचारः । तस्य च स्मृत्यनुमापकत्वमाचार्यैर्विस्पष्टमभिहितम्,—

“ आचाराश्च स्मृतिं ज्ञात्वा स्मृतेश्च श्रुति-कल्पनम् ”—इति तदेवं स्मृत्यादीनां चतुष्टयं सम्पन्नम् । एतैश्चतुर्भिः सर्वैरप्यादित्यमण्डलं प्रमीयते,—इति मन्त्रस्यार्थः ।

ननु, स्मृत्यादीनि मण्डले साधकत्वेनात्रोपन्यस्तानि न तु काल-

साधकत्वेनेति चेत् । मैवम् । मण्डलस्य सार्वजनीन-प्रत्यक्षसिद्धत्वेन तत्र स्मृत्याद्यनुपयोगात् । काल-विवक्षयैवात्र काल-निर्वाहके मण्डले तान्युपन्यस्तानि । तथा च मण्डल-द्वारा कालस्तैः प्रमीयते । काल-विवक्षा चोत्तर-मन्त्रेष्वतिस्फुटा । तत्रानन्तरो मन्त्र एवमाग्रायते,—

“सूर्यो मरीचिमादत्ते सर्वस्माद्भुवनादधि ।

तस्याः पाक-विशेषेण स्मृतं काल-विशेषणम्”—इति ।

तस्यायमर्थः । भुवन-गतं सर्व-भूत-जालमाधिकृत्यऋष-वीर्य-विपाकादिभिस्तदनुग्रह-समर्थं मरीचिं सूर्यः स्वीकरोति । तत्कृतेन च भूत-पाक-विभेदेन निमेषादि-परार्द्ध-पर्यन्तः काल-विभेदोऽस्मा-भिरवगतो भवति,—इति ।

काल-प्रतिपादकानि च स्मृत्यादीन्युदाहरामः । तत्र मनुः,—  
“कालं कालविभक्तिं च”—इति सृष्टि-प्रकरणे कालं व्यवजहार ।  
याज्ञवल्क्योऽपि,—“श्राद्ध-कालाः प्रकीर्तिताः”—इति । एवम-  
न्यास्वपि स्मृतिषूदाहार्यम् । श्रुतिष्वपि,—“कृतं यत्स्वप्ने विचिनोति  
काले”—इति बह्वचाः । “अहमेव कालो नाहं कालस्य”—इति  
तैत्तिरीयकाः । “का च सन्ध्या कश्च सन्ध्यायाः कालः”—इति  
सामगाः । योगशास्त्रेऽपि संयम-विशेषाद्वारणा-ध्यान-समाधि-त्रयरू-  
पाद्योगिनोऽतीतादिकालं प्रत्यक्षतः पश्यन्तीत्यभिहितम् । तथा च  
पातञ्जलसूत्रम् । “परिणाम-त्रय-संयमादतीतानागत-ज्ञानम्”—  
इति । साक्षिप्रत्यक्षमपि, अहमस्मिन् काले निवसामीत्यनुभवस्तावत्  
सर्वजनीनः । न चासौ बाह्येन्द्रिय-कृतः कालस्य रूपादि-हीनत्वात् ।  
नापि मानसः, तार्किकैस्तदनङ्गीकारात् । नाप्यनुमानादिजन्यः, अ-

\* सर्व्व इति नास्ति क० पुस्तके ।

१ परिणामत्रयं च धर्मलक्षणावस्थापरिणामरूपम् । तत्र, धर्मिणो मृदादेर्घटादिरू-  
पेण परिणामो धर्मपरिणामः, घटादेरतीतानागतत्वादिरलक्षणपरिणामः, नवपुराणत्वादि-  
रवस्थापरिणामः । व्यक्तमिदं पातञ्जले विभूतिपादे त्रयोदशसूत्र-भाष्यादौ ।  
२ “चक्षुराद्युक्तविषयं परतन्तं वहिर्मनः”—इति तदभ्युपगमादिति भावः ।



परोक्षप्रत्ययत्वात् । अतः सामग्र्यभावेऽपि अपरोक्षदर्शनात् साक्षिप्र-  
त्यक्षमेतदित्यौपनिषदा मन्यन्ते । इतिहासेऽपि महाभारते पद्यते,—

“ प्रहरौ घटिका-न्यूनौ प्रहरौ घटिकाऽधिकौ ।

स कालः कुतपो ज्ञेयः पितॄणां दत्तमक्षयम् ”—इति ।

पुराणेऽपि,—

“ अनादिरेष भगवान् कालोऽनन्तोऽजरः परः ”—इति ।

शिष्टाश्च पौर्णमासाख्ये काले अह्नैनैवुक-संज्ञकान्\* स्व-स्व-  
कुलो-चितान् देवता-विशेषेभ्यः क्षीर-दध्यादि-समर्पणादिकान् धर्म-  
विशेषान् भानुवारादि† काल-विशेषे समाचरन्ति । तदेवमनेक-  
प्रमाण-प्रमिते काले प्रमाणाभाव-रूपश्चतुर्थ-पक्षः कथमाशङ्क्यते ।  
नापि प्रयोजना-भावादिति पञ्चमः पक्षो युज्यते । तार्किकैस्तावत्  
सर्वोत्पत्तिमन्निमित्तकारणत्वमुद्घोषितम् । लोके च कृष्याद्यपयोगः  
काल-विशेषस्य कृषीवलादिभिर्व्यवहियते । ग्रहप्रवेश-प्रयाणद्युपयो-  
गोऽपि ज्योतिः-शास्त्र-प्रसिद्धः । श्रौत-कर्मोपयोगस्तु प्रदर्शयिष्यते ।

तस्मात्, श्रद्धा-जाड्य-कृतस्तव प्रद्वेषः,—इत्ययं षष्ठः पक्षः  
परिशिष्यते । तथा च, पापात्मनस्तव बुध्यपराधं पुण्यात्मनि  
माधवाचार्ये समारोपयन् कया वा शिक्षया न दड्योऽसि । तदेवं  
कालस्य प्रत्याख्यातुमशक्यत्वात् तन्निर्णयोद्यमः सफलः,—इति  
सुस्थितम् ।

‘ननु, कतरः कालोऽत्र निर्णीयते; किं केवलः कालः; उत काल-  
कालः’ । ‘ननु, किमित्यप्रसिद्धया भाषया भीषयसि’ । ‘न भीषयाम्यहं’  
किन्त्वस्त्येव कलयितव्य-भेदात् कालस्य द्वैविध्यम् । येन प्राणिदे-  
हादयोऽतीत-वर्तमानादि-रूपेण कलयितव्याः स केवलः कालः । स  
च तत्त्वप्रकाश-वचनेन पूर्वमुदाहृतः,—“कलयति जगदेष कालो-

\* अह्नैनैवुकसंज्ञकान्,—इति क० पुस्तके पाठः । अह्नेनैवुकसंज्ञकान्,—इति च  
सो० पुस्तके । † भानुवारादि,—इति मु० पुस्तके पाठः ।

ऽतः ”—इति । तादृशोऽपि कालः उत्पत्ति-स्थिति-विनाशकारिणा  
येन कलयितव्यः, स काल-कालः,—इति । स च वासिष्ठरामायणे  
दर्शितः,—“कालोऽपि कलयते येन”—इति । श्रुतिश्च भवति,—

“ स विश्वकृद्विश्वविदात्मयोनि-  
र्ज्ञः काल-कालो गुणी सर्वविद्यः ।  
प्रधानं क्षेत्रज्ञपतिर्गुणेशः  
संसार-मोक्ष-स्थिति-बन्ध-हेतुः ”—इति ।

कूर्मपुराणेऽपि,—

“ अनादिरेष-भगवान् कालोऽनन्तोऽजरः परः ।  
सर्वगत्वात् स्वतन्त्रत्वात् सर्वात्मत्वान्महेश्वरः ॥  
ब्रह्माणो बहवो रुद्रा अन्ये नारायणादयः ।  
एको हि भगवानीशः कालः कविरिति स्मृतः ॥  
ब्रह्म-नारायणेशानां त्रयाणां प्राकृतो लयः ।  
प्रोच्यते काल-योगेन पुनरेव च सम्भवः ॥  
परं ब्रह्म च भूतानि वासुदेवोऽपि शङ्करः ।  
कालेनैव च सृज्यन्ते स एव असते पुनः ॥  
तस्मात् कालात्मकं विश्वं स एव परमेश्वरः ”—इति ।

विष्णुधर्मोत्तरेऽपि,—

“ अनादिनिधनः कालो रुद्रः सङ्कर्षणः स्मृतः ।  
कलनात् सर्वभूतानां स कालः परिकीर्तितः ॥  
कर्षणात् सर्व-भूतानां स तु सङ्कर्षणः स्मृतः ।  
सर्व-भूत-शमित्वाच्च स रुद्रः परिकीर्तितः ॥  
अनादिनिधनत्वेन स महान् परमेश्वरः ”—इति ।

ज्योतिःशास्त्रेऽपि,—

“ भूतानामन्तकृत्कालः कालोऽन्यः कलनात्मकः ”—इति ।  
तत्रैवं साति द्वयोर्मध्ये काल-कालोऽत्र तावन्न निर्णेतव्यः । तस्य  
धर्मानुष्ठानेऽहेतुत्वात् । अनुपादेयत्वाच्च । यस्त्विदं मास-पक्ष-ति-

थ्यादिरूपः, सोऽपि ज्योतिःशास्त्र एव सम्यक् निर्णीतः,—इति कृत-  
मनया काल-निर्णय-प्रवृत्त्या—इति प्राप्ते ब्रूमः । उभयमप्यत्र निर्णे-  
तव्यम् । काल-कालस्य जगदीश्वरस्य सर्वेषु कर्मारम्भेष्वनुस्मर्त्त-  
व्यत्वात् । अतएव शिष्टाः पुण्याह-वाचनादावीश्वरमनुस्मरन्ति,—

“सर्वेषु कालेषु समस्तदेशे-

ष्वशेषकार्येषु तथेश्वरेश्वरः ।

सर्वैः स्वरूपैर्भगवाननादिमान्

ममास्तु माङ्गल्य-विवृद्धये हरिः ।

यस्य स्मृत्या च नामोक्त्या तपोयज्ञक्रियादिषु ।

न्यूनं सम्पूर्णतां याति सद्यो वन्दे तमच्युतम्”—इति ॥

मासादे-रूप-भेदस्य तु स्वरूपेण निर्णीतत्वेऽपि श्रौत-स्मार्त्त-  
कर्म-विशेषेण सह कालस्याङ्गाङ्गिभावो निर्णेतव्यः । यद्यप्यसौ  
हेमाद्रि-प्रभृतिषु ग्रन्थेषु निर्णीतस्तथाप्यनेकत्र विप्रकीर्णस्यैकत्र  
संग्रहाय यत्नः क्रियते । तदेवं चिकीर्षितस्य ग्रन्थस्य कालरूपो  
विषयः संग्रहरूपं प्रयोजनश्चास्तीत्ययं ग्रन्थ आरभ्यते ।

“ नित्यो जन्यश्च कालो द्वौ तयोराद्यः परेश्वरः ।

सोऽवाङ्मनस-गम्योऽपि देही भक्तानुकम्पया ॥ ”

इति नित्यकालस्य परमेश्वरत्वेऽपि प्रमाणं पूर्वमेवोपन्यस्तम् ।  
परमेश्वरस्य च, अवाङ्मनस-गोचरत्वे सर्वे वेदान्तास्तदनुसारि-  
स्मृति-पुराणानि तत्त्वविदनुभवश्च प्रमाणम् । भक्तानुग्राहि-मूर्ति-  
स्वीकारश्च तत्त्वकाराख्ये \* सामवेद-शाखाविशेषे कस्यांचिदाख्या-  
यिकायामाप्तायते । तस्यां ह्याख्यायिकायामेवमुक्तम्,—‘ अग्निवा-  
यिन्द्रादयो देवा ईश्वरानुगृहीताः सर्वत्र विजयमानाः स्वकीयमेवैतत्  
सामर्थ्यमित्यभिमन्यन्ते, तान् बोधयितुमवाङ्मनस-गम्यं परमेव  
ब्रह्म पूज्यां चक्षुर्गम्यां काश्चिन्मूर्तिं धारयित्वा प्रादुर्बभूव, तया



सह वादं कृत्वाऽपि राजस-चित्तावग्निवायू ब्रह्म-तत्त्वं नैव बुबुधाते,  
इन्द्रस्तु सात्त्विक-चित्तो बुबुधे',—इति । वासिष्ठरामायणेऽपि,  
शुक्रोपाख्याने शुक्रं मृतमवलोक्य तत्पिता भृगुः क्रुद्धो माराधितारं  
कालं शमुमुद्यतः, तदानीं कालोऽनुग्रहीतुमीदृशेन रूपेणाविर्वभूवेति  
पद्यते,—

“ अथाकालितरूपोऽसौ कालः क्वलित-प्रजः ।  
आधिभौतिकमास्थाय वपुर्मुनिमुपाययौ ॥  
खड्ग-पाश-धरः श्रीमान् कुण्डली कवचान्वितः ।  
ऋतु-षट्क-मयोदार-वक्र-षट्क-समन्वितः § ॥  
मास-द्वादशकोदाम-भुज-द्वादशकोद्वटः ।  
स्वाकार-समया बह्वचावृतः किङ्कर-सेनया ॥  
स उपेत्य प्रणम्यादौ कुपितन्तं † महामुनिम् ।  
कल्प-क्षुब्धाब्धि-गम्भीरं सान्त्वपूर्वमुवाच ह ॥  
त्वमत्यन्ततपा विप्र, वयं नियति-पालकाः ।  
तेन संपूज्यसे पूज्य, साधो, नेतरयेच्छया ॥  
मा तपः क्षपयानल्पं \* कल्प-काल-महानलैः ।  
यो न दग्धोऽस्मि मे ‡ तस्य किन्त्वं शापेन धक्ष्यासि ॥  
संसारावल्यो ग्रस्ता निगीर्णा रुद्र-कोटयः ।  
भुक्तानि विष्णु वृन्दानि केन शप्ता वयं मुने ॥  
भोक्तारो हि वयं ब्रह्मन्, भोजनं युष्मदादयः ।  
स्वयं नियतिरेषा हि नावयोरेतदीहितम् ”—इति ।

न च भक्तानुजिघृक्षया स्वीकृता मूर्त्तिरीदृश्येवेति कश्चिन्नियमो-  
ऽस्ति, सर्वात्मकस्य परमेश्वरस्य भक्त-चित्त-प्रियायाः सर्वस्या अपि  
मूर्त्तेः स्वकीयत्वात् । अत एव भगवद्गीतायाम्,—

§ वल्लभपट्टकसमाहितः,—इति मु० पुस्तके पाठः । † कुपितन्तु,—इति मु० पुस्तके,  
कुपितं च, इति सो० पुस्तके पाठः । \* क्षपयानुद्धे,—इति क० सो० पुस्तकयोः पाठः ।  
‡ दग्धोऽस्मि ते,—इति मु० पुस्तके पाठः ।

“ यो यो यां यां तनुं भक्तः श्रद्धयाऽर्चितुमिच्छति ।

तस्य तस्याचलां श्रद्धां तामेव विदधाम्यहम् ॥

स तया श्रद्धया युक्तस्तस्याराधनमीहते ।

लभते च ततः कामान् मयैव विहितान् हि तान्” —इति ।

विष्णु-रुद्रादि-चेतन-मूर्त्तिवदचेतन-मूर्त्तयोऽपि तत्तत्फलविशेषार्थि-  
भिर्ग्रीश्वरत्वेनोपास्याः । तदेतद्वेदे समाम्नायते,—“ एतं ह्येव बह्व-  
चामहत्युक्थे मीमांसंत एतमग्नावध्वर्यव एतं महाव्रते छन्दोगा एतम-  
स्यामेतं दिव्येतं वायावेतमाकाश एतमप्स्वेतमौषधीष्वेतं वनस्पति-  
ष्वेतं चन्द्रमस्येतं नक्षत्रेष्वेतं सर्वेषु भूतेषु, ” —इति । वाजसनेयि-  
नोऽपि मण्डलब्राह्मणे,—“ तमेतन्निमित्यध्वर्यव उपासते ” —इत्या-  
रभ्य पठन्ति,—“ विषमिति सर्पाः, सर्प इति सर्पविदः, ऊर्गिति  
देवाः रयिरिति मनुष्याः, मायेत्यसुराः, स्वधेति पितरो देवयजन इति  
देवयजनविदो \* रूपमिति गन्धर्वा गन्ध इत्यप्सरसस्तं यया यथो-  
पासते तदेव भवति, ” —इति । तैत्तिरीयाश्च पठन्ति,—“ क्षेम  
इति वाचि योगक्षेम इति प्राणापानयोः ” —इत्यादि । परब्रह्मण्यारो-  
पितं यद्यावज्जगद्रूपमस्ति, तेन सर्वेणाप्युपासनाय परमेश्वरो रूपवान्  
भवति,—इति हिरण्मयाधिकरण-मनोमयाधिकरणयोः प्रपञ्चितम् ।  
एवञ्च सति यो यदा यत्कर्माभते, स तदा तत्कर्मापयुक्तां काला-  
त्मकस्येश्वरस्य मूर्त्तिमिष्टदेवतारूपेणानुस्मरेत् । अत एव मन्त्र-  
शास्त्रेषु नाना-विधानि ध्यानान्युपदिष्टानि, लोकेऽप्याविद्वदागोपालं  
सर्वेऽपि जना एकैकां देवतां स्वेच्छया पूजयन्ति । तदेतद्भगवानाह,—

‡ तत्तद्विपादिभिः,—इति सो० पुस्तके पाठः । \* देवजन इति देवजनविदो,—  
इति सो० पुस्तके पाठः ।

१ महत्युक्थे प्रधानशास्त्रे, मीमांसन्ते, तदनुगं ब्रह्मानुसन्दधते । अग्नौ तत्संवन्धिनि-  
कृतो । महाव्रते महाव्रताख्ये कृतौ । अस्यां पृथिव्याम् । २ ऊर्गन्नं रयिर्धनम् । देवयज-  
नमविमुक्तादि,—इति टीका । ३ ते चाधिकरणे शारीरक-प्रथम-प्रथम-सप्तमे, शारीरक-  
प्रथम-द्वितीय-प्रथमे ।

“ यजन्ते सात्त्विका देवान् यक्ष-रक्षांसि राजसाः ।

प्रेतान् भूत-गणांश्चान्ये यजन्ते तामसा जनाः ”—इति ।

तस्मादारभ्यमाण-कर्म-फल-प्रदो निजेष्ट-देवतारूपो \* नित्यः  
कालः कर्मरम्भेष्वनुस्मर्त्तव्यः,—इति सिद्धम् ।

अथ जन्यकालं निरूपयामः ।

‘ननु, कालस्य जन्यत्वे सति कथं प्रलये काल-व्यवहारः; प्रलय-  
कालः, प्रलयोऽतीतः †, प्रलयो भावी,—इति ’ ‘ काल-नित्यत्व-  
वादिनस्तवापि समो दोषः ; नित्यस्य कालस्य तपन-परिस्पन्दाद्युपा-  
धिभिः परिच्छेदे सत्येतावान् कालः,—इति कालेयत्ता वर्णयितव्या,  
न च प्रलये तदुपाधयः सन्ति, अतस्तव कथं प्रलय-काले इयत्ता-  
निर्णयः ’ ।

‘ अथ, सत्कार्य्य-वादाभ्युपगमेनोपाधयोऽपि वासना-रूपेण  
सन्ति, ’ ‘ तर्हि कालेऽपि तत्समानम् । न चैतावता नित्यत्वप्राप्तिः,  
उपाधिषु तदनङ्गीकारात् ’ । ‘ अथ मन्यसे; इयत्ता-रहितेऽपि प्रलय-  
काले सृष्टि-कालेयत्ता-वासनावशादियत्ता व्यवहियते । तत्रोपाध्या-  
यत्वादिर्दृष्टान्तः । यथा कश्चिन्माणवकस्त्रिंशद्वर्ष-वयस्कादध्येतुमुप-  
क्रम्य संवत्सरमधीत्यास्मदुपाध्याय एकत्रिंशद्वर्ष-वयस्कः,—इत्य-  
ध्ययन-रहितेऽप्यतीते वयस्युपाध्यायत्वं व्यवहरति, तद्वदियत्ता-  
व्यवहारः ’ । ‘ एवं तर्ह्यनेन न्यायेन काल-रहिते प्रलये काल-

\* निजेष्टदेवतादिरूपो,—इति सो० पुस्तके पाठः । † प्रलयकालोऽतीतः,—  
इति सो० पुस्तके पाठः ।

१ तस्य जन्यमात्रानधिकरणत्वादिति भावः । प्रलये कालव्यवहारं दर्शयति प्रल-  
यकाल इत्यादिना । २ प्रतिबन्धिमाह कालेति । ३ सत्कार्य्यवादे अतीतानागतं  
स्वरूपतोऽस्ति अध्वमेदाद्वर्माणामित्यभ्युपगमादिति भावः । एतच्च पातजलादौ व्यक्तं  
बहुत्र । ४ तथा च तन्मते यथोपाधीनां वासनारूपेण सत्त्वेऽपि स्थूलरूपेणासत्त्वान्न  
नित्यत्वं तथा कालस्यापीति भावः । ५ इदानीं प्रलये कालाभावेऽपि कालव्यवहार-  
मुपपादयितुमाह अथेति ।



व्यवहारः किं न स्यात् । काल-रहितश्च प्रलयादिकं वस्त्वतीति मा-  
ण्डुक्यादि § श्रुतयोऽभ्युपगच्छन्ति । तथा च श्रूयते,—“ यच्चान्य-  
त्रिकालातीतं तदप्योङ्कार एव ॥ ”—इति । प्राभाकराश्च, अपूर्वस्य का-  
ल-त्रयासंसृष्टां काश्चिदवस्थामाहुः । तस्मात् कालः सुखेन जन्यताम् ।  
स च, सामान्य-विशेषाभ्यां द्विविधः । तस्य चोभयस्येश्वरा-  
ख्यान्नित्यात् कालादुत्पत्तिं मनुराह,—

“ कालं काल-विभाक्तिश्च नक्षत्राणि ग्रहांस्तथा ।

सृष्टिं ससर्ज चैवेमां स्रष्टुमिच्छन्निमाः प्रजाः ”—इति ।

तत्र, यः सामान्य-कालः, स विशेषानुगतत्वात् तदपेक्षया  
नित्यो ग्रहगत्यादिभिरनुमेयो भूतोत्पत्ति-निमित्तकारणम्,—इति  
तार्किकज्यौतिषिकादयः प्रतिपेदिरे । तत्र, ज्यौतिषा आहुः,—

“ प्रभव-विराति-मध्य-ज्ञान-बन्ध्यानि तान्तम्

विदित-परम-तत्त्वा यत्र ते योगिनोऽपि ।

तमहमिह निमित्तं विश्वजन्मात्ययाना-

मनुमितमभिवन्दे भ-ग्रहैः कालमीशम् ॥

युग-वर्ष-मास-दिवसाः समं प्रवृत्तास्तु चैत्र-शुक्लादेः ।

कालोऽयमनाद्यन्तो ग्रह-भैरनुमीयते क्षेत्रे ”—इति ।

काल-विशेषेषु च संवत्सरः प्रधानभूतः, अन्ये तु सर्वे गुण-  
भूताः । तथा चारुणकेतुके समाम्नायते,—

“ नदीव प्रभवा काचिदक्षय्या स्यन्दते यथा ।

तां नद्योऽभिसमायन्ति सौरुः सती न निवर्तते ॥

एवं नानासमुत्थानाः कालाः संवत्सरं श्रिताः ।

अणुशश्च महत्शश्च सर्वे समवयन्ति तम् ॥

स तैः सर्वैः समाविष्ट उरुः सन्न निवर्तते ”—इति ।

अयमर्थः भार्गवरथी-गोदावर्यादिका नदीवार्यं कालः कुतश्चित्  
अविनाशात् उत्पत्ति-स्थानादुत्पद्यते । तच्चोत्पत्ति-स्थानं सांख्यो-

क्तप्रकृतिर्वा, शैवागमोक्त-माया वा, श्रुति-स्मृत्युदित-नित्य-कालात्मक ईश्वरो वा, भाविष्यति । यथा, तां गङ्गादिकां नदीमन्या अल्प-नद्यो अभितः प्रविशन्ति ; सा च, प्रविष्टैर्नद्यन्तरैः सह विस्तीर्णा प्रवहति, अप्रवाहा सती न कदाचिच्छुष्यति । एवं नानाविध-रूपैः समुत्पन्नाः काल-भेदाः संवत्सराख्यं प्रधानं कालमाश्रिताः तत्र, निमेषाद्या अयन-पर्यन्ताः काल-भेदाः संवत्सरादणवः युगाद्याः परार्द्ध-पर्यन्ताः संवत्सरान्महान्तः । ते सर्वे संवत्सरं सम्यक् प्रविशन्ति । अणूनामवयवत्वेन प्रवेशः, महतां तु संवत्सरावृत्ति-निष्पाद्यानामध्यक्षः संवत्सरः,—इति तत्र प्रवेशोऽभिधीयते । तथा च वेदाङ्गे ज्योतिषग्रन्थे पठ्यते—

“ पञ्च-संवत्सरमयं \*युगाध्यक्षं प्रजापतिम् ।

दिनत्वयनमासाङ्गं प्रणम्य शिरसा शुचिः॥” —इति ।

स च, संवत्सरस्तैरेणुभिर्महद्भिश्च सर्वैः समाविष्टोऽतिदीर्घः सन्न-स्मिन् जगति नोच्छिद्यते,—इति ।

नन्वल्पत्वं निमेषे पर्यवसितं महत्त्वं तु परार्द्धं, तथा च तयोर-न्यतरस्य प्राधान्यमुचितम्, तत्र कथं संवत्सरस्य प्राधान्यमिति चेत् । ईश्वरेण प्रथमं सृष्टत्वादिति ब्रूमः । तथा च वाजसनेयिनः समामनन्ति,—“ सोऽकामयत द्वितीयो मे आत्मा जायेतेति, स मनसा वाचा मिथुनं समभवत्, तद्यद्रेत आसीत् स संवत्सरोऽभवत्” —इति । तस्मात्, संवत्सरः प्रधानम् । अतएव वयं संव-त्सरमारभ्य-कालविशेषं निर्णयामः ।

तत्र, संवत्सरः अयनमृतुर्मासः पक्षास्तिथिर्नक्षत्रमित्येवंविधाः कर्म-कालाः । यद्यपि, पुराणेषु मृत्यु-मार्कण्डेयादीनां युग-कल्पादि-परि-मितं तपः स्मर्यते, तथापि शतसंवत्सरायुषो मनुष्यानाधिकृत्य धर्म-शास्त्रप्रवृत्तेर्म युगादि-निर्णयोऽत्रोपयुक्तः । मनुष्याधिकारत्वं चास्मा-भिः पराशर-स्मृति-व्याख्याने, ‘ मनुष्याणां हितं धर्मम्’ —इत्य-

स्मिन् वचने प्रपञ्चितम् । ये तु, ' कलौ पञ्च विवर्जयेत्'—इत्यादयो मनुष्यधर्मास्तेष्वपि न युगादिकं निर्णेतव्यम्, सन्देहाभावात् । न च शतायुषामधिकारे कथं सहस्र-संवत्सर-सत्र-श्रुतिरिति शङ्कनीयम् । तत्र, संवत्सर-शब्दो दिवस-परः,—इति पष्ठाध्याय-सप्तम-पादे निर्णीतत्वात् ये च संवत्सरावृत्ति-साध्या अनन्त-व्रतादयस्तेष्वपि न संवत्सराधिकः कश्चित् कालो निर्णेतव्योऽस्ति । अतः, संवत्सरमारभ्यावांच एव निर्णेतव्याः कर्माङ्ग-कालाः । न च कालस्य कर्माङ्गत्वे विवादितव्यम्, " सायं जुहोति प्रातर्जुहोति"—इति वाक्यादङ्गत्वप्रतीतेः । तत्र, कर्मणस्तावदपूर्व-विपर्यत्वात् प्राधान्यमभ्युपमन्तव्यम्, तथा च कालस्य गुणत्वेनान्वयः परिशिष्यते । अत एव गर्गः,—

“ तिथि-नक्षत्र-वारादि साधनं पुण्य-पापयोः ।

प्रधान-गुण-भावेन स्वातन्त्र्येण न ते क्षमाः”—इति ।

तस्मादङ्गभूतेषु निर्णयेषु कालेष्ववयवित्वेन संवत्सरस्याभ्यर्हितत्वात् अल्पवक्तव्यतया सूची-कटाह-न्यायानुसाराच्च, स एवादौ निर्णयिते,—इति स्थितम् ।

इति माधवीये काल-निर्णये उपोद्धात-प्रकरणम् ॥ १ ॥

## अथ द्वितीयं वत्सर-प्रकरणम् ।

संवत्सरो नामायनाद्यवयवयुक्तोऽवयवी काल-विशेषः, सम्यक् वसन्त्यास्मिन् अयनर्तुमासादयः—इति व्युत्पत्तेः । स च द्वादश-मासात्मकः । “ द्वादश मासाः संवत्सरः”—इति श्रुतेः । मासानां तु, चान्द्र-सावन-सौराख्येन दिवस-भेदेन चान्द्रादि-त्रैविध्यं वक्ष्यते । मास-त्रैविध्येन संवत्सरस्त्रिविधः । तदुक्तं ब्रह्मसिद्धान्ते,—



“ चान्द्र-सावन-सौराणां मासानां तु प्रभेदतः ।

चान्द्र-सावन-सौराः स्युस्त्रयः संवत्सरा अमी ”—इति ।

तत्र, चान्द्रः संवत्सरः चैत्र-शुक्ल-प्रतिपदादिः फाल्गुन-दर्शान्तः,  
सौरस्तु मेषादिर्मीनान्तः, सावनः षष्ठ्युत्तर-शतत्रयाहोरात्रात्मकः ।  
ते च त्रयः संवत्सराः केषुचित्कर्तव्येषु व्यवतिष्ठन्ते केषुचिच्च  
विकल्पन्ते । तथा च \* भविष्यांतर-पुराणे संवत्सर-साध्यं तिल-  
कव्रतं पठ्यते,—

“ वसन्ते किंशुकाशोक-शोभिते प्रतिपत्तिथिः ।

शुक्ला, तस्यां प्रकुर्वीत स्नानं नियममास्थितः ॥

ललाटपट्टे तिलकं कुर्याच्चन्दन-पङ्क-जम् ।

ततः प्रभृत्यनुदिनं तिलकालंकृतं सुखम् ॥

धार्य्यं संवत्सरं यावच्छशिनेव नभस्तलम्”—इति ।

तत्र, संवत्सरश्चान्द्रोऽवगन्तव्यः । शुक्लपक्ष-प्रतिपत्तिथ्योस्तल्लि-  
ङ्गत्वात् । न हि, शुक्ल-कृष्ण-पक्षौ प्रतिपदादि-तिथयश्च सौर-सावनो-  
पजीविनेन प्रवृत्ताः । यत्तु,—“ नव वर्षाणि पञ्च च ”—इत्यादौ  
संवत्सरस्यानन्त-व्रताद्यङ्गत्वं स्मर्यते, तत्रापि चान्द्र एव संवत्सरः ।  
“ शुक्लपक्षे चतुर्दश्याम्”—इत्यादिलिङ्गात् । न च, चैत्र-प्रतिपदुप-  
क्रमाभावादचांद्रत्वं † शङ्कनीयम् । तदुपक्रमस्य संवत्सरस्य सृष्ट्यपे-  
क्षत्वात् । अतएव ब्रह्मपुराणेऽभिहितम्,—

“ चैत्रे मासि जगद्ब्रह्मा ससर्ज प्रथमेऽहनि ।

शुक्लपक्षे समग्रं तत्तदा § सूर्योदये सति ।

प्रवर्त्तयामास तदा कालस्य गणनामपि ॥

ग्रहान्नाशीनृतून्मासान् † वत्सरान् वत्सराधिपान्”—इति ।

\* तद् यथा,—इति वि० पुस्तके पाठः । † चैत्रशुक्लप्रतिपदि तदुपक्रमाभावाद-  
चान्द्रत्वं,—इति क० सो० मु० पुस्तकेषु पाठः । § समग्रन्तु तदा, इति वि० पुस्तके  
पाठः । † ग्रहान्नाशीनृतून् मासान्,—इति मु० पुस्तके पाठः ।

चान्द्र-सौर-सावन-शब्देषु तु प्रवृत्ति-निमित्तान्युच्यन्ते । चन्द्र-कला-वृद्धि-क्षय-प्रयुक्त-प्रतिपदादि-तिथीनां षष्ठ्यधिक-शतत्रयेण निष्पन्नो यः, स चान्द्रः । द्वादश-राशिषु सूर्य्य-संक्रमणैर्निष्पन्नो यः, स सौरः । सावन-शब्दोऽहोरात्रोपलक्षकः, सोम-यागे सवन-त्रय-स्याहोरात्रसम्पाद्यत्वात् । तैश्च सावनैः षष्ठ्यधिक-शतत्रय-संख्यकैर्निष्पन्नो यः, स सावनः । एवं सति, वर्त्तमान-भाद्र-शुक्ल-चतुर्दशी-मारभ्य आगामि-भाद्र-शुक्ल-चतुर्दश्याः प्राचीने तिथि-समुदाये चान्द्र-संवत्सरत्वमविरुद्धम् ।

यच्च, निरूढ-पशुबन्ध-प्रकरणे श्रूयते,—“ तेन संवत्सरे संवत्सरे यजेत ”—इति, “ पशुना संवत्सरो नातीयात् ”—इति च । तत्रापि चान्द्र एव द्रष्टव्यः । “ सर्वान् लोकान् पशुबन्धयाज्य-भिजयति, तेन यक्ष्यमाणोऽमावास्यायां पौर्णमास्यां वा ”—इति कल्पसूत्र-कारैश्चान्द्रतिथौ तदनुष्ठान-विधानात् । सौरस्तु संवत्सरः सुजन्मावाप्ति-व्रतादावुपयुज्यते ‡ । तच्च व्रतं विष्णुधर्मोत्तरे स्मर्यते,—

“ भगवन् कर्मणा केन तिर्यग्योनौ न जायते ।

म्लेच्छ-देशे च पुरुषस्तन्ममाचक्ष्व भो मुने—इति\* ॥

मार्कण्डेय उवाच,—

मेष-संक्रमणे भानोः सोपवासो नरोत्तम ।

पूजयेद्भागवं देवं रामं शक्त्या॥ यथाविधि ”—

इत्यारभ्य,—

“ मीन-संक्रमणे मत्स्यं वासुदेवश्च पूजयेत् ”—

इत्यन्तेन ग्रन्थेन व्रतं विधायान्ते तदुपसंहृतम्,—

“ कृत्वा व्रतं वत्सरमेतदिष्टं

म्लेच्छेषु तिर्यक्षु न चापि जन्म ”—इति ।

‡ व्रतदानादावुपयुज्यते,—इति क० वि० पुस्तकयोः पाठः । \* ‘ इतिशब्दोऽ-  
ग्राधिकः प्रतिभाति । ॥ भक्त्या,—इति वि० पुस्तके पाठः ।

तथा, स्कन्दपुराणे धान्यदान-व्रतं पठ्यते,—

“ अथातः सम्प्रवक्ष्यामि धान्यव्रतमनुत्तमम् ।

अयने विधुवे चैव स्नानं कृत्वा विचक्षणः”—

इत्यारभ्य व्रतं विधायैवमुपसंहृतम्,—

“ एवं संवत्सरे पूर्णे कुर्यादुद्यापनक्रियाम्”—इति ।

सावनस्य सत्रादावुपयोगः । तदप्युक्तं विष्णुधर्मोत्तरे,—

“सत्राण्युपास्यान्यथ सावनेन

लोक्यं च यत्स्याद्वचवहारकर्म”—इति ।

“गोसत्रं वै संवत्सरो य एवं विद्वान् स संवत्सरमुपयन्ति ऋधुवन्त्येव”—इति श्रुतौ गवामयनस्य सत्रस्य संवत्सर-नाम्ना व्यवहारात् संवत्सर-कालस्तदङ्गमिति प्रतीयते । तत्र सावनो ग्रहीतव्यः, चान्द्र-सौरयोर्मानयोस्तदनुष्ठानासम्भवात् । तथा हि,—अहोरात्र-साध्य एकः सोमयागो वेदेष्वहःशब्देनाभिधीयते । तादृशानामहर्वि-शेषाणां गणः, षडहः । स च द्विविधः अभिप्लवः पृष्ठ्यश्चेति तत्र, चत्वारोऽभिप्लवाः षडहाः, एकः पृष्ठ्यः षडहः,—इति षडह-पञ्चकेन एको मासः सम्पद्यते । तादृशैर्द्वादशभिर्मासैः साध्यं संवत्सरसत्रम् । तथा च, सावनेनैव तत्-सिद्धिः । चान्द्रस्य षड्भि-रहोरात्रैर्न्यूनत्वात् । सौरस्य सप्तादैः पञ्चभिरहोरात्रैरधिकत्वात् ।

ननु, “संवत्सराय दीक्षिष्यमाणा एकाष्टकायां दीक्षेरन्”—इति माघ-मास-गतायामष्टम्यां \* चान्द्रतिथौ सत्राय दीक्षा श्रूयते । ततश्चान्द्रेणैव संवत्सरेण भवितव्यम् । मैवम्, उक्तस्य दीक्षाकालस्य

\* गतायामष्टकायां,—इति वि०पुस्तके पाठः ।

१ प्रायणव्योऽतिरात्रः प्रथममहः, चतुर्विंशो द्वितीयं, उक्थस्तुतीयं, ज्योतिर्गोः चतुर्थं, आयुर्गोः पञ्चमं, आयुर्ज्योतिः षष्ठमहः । सोऽयं षडहोऽभिप्लव आविह-विकश्चोच्यते । त्रिंशस्तोमसाध्यं प्रथममहः, पञ्चदशस्तोमसाध्यं द्वितीयं, सप्तदशस्तो-मसाध्यं तृतीयं, एकविंशस्तोमसाध्यं चतुर्थं, त्रिणवस्तोमसाध्यं पञ्चमं, त्रयस्त्रिंशस्तो-मसाध्यं षष्ठमहः । सोऽयं पृष्ठ्यः षडह इत्युच्यते ।



पूर्वपक्षरूपत्वात् । तन्निराकरणं हि श्रूयते,—“आर्तं वा एते संवत्सरस्याभिदीक्षन्ते य एकाष्टकायां दीक्षन्ते, व्यस्तं वा एते संवत्सरस्याभिदीक्षन्ते य एकाष्टकायां दीक्षन्ते”—इति ।

ननु, पक्षान्तरमापि चान्द्र-तिथिमेवोपजीव्य श्रूयते,—“फलगु-नीपूर्णमासे दीक्षेरन् मुखं वा एतत् संवत्सरस्य यत्फलगुनी-पूर्ण-मासः”—इति । न तस्यापि निराकृतत्वात् । “तस्यैकैव निर्या” —इति हि निराकृतम् । एकैव निर्या, एक एव दोष-इत्यर्थः ।

ननु, सिद्धान्तेऽप्येवं श्रूयते,—“चित्रा-पूर्णमासे दीक्षेरन् मुखं वा एतत् संवत्सरस्य यच्चित्रा-पूर्णमासो मुखत एव \* संवत्सरमारभ्य दीक्षन्ते तस्य न काचन निर्या भवति चतुरहे पुरस्तात् पौर्णमासे दीक्षेरन् तेषामेकाष्टकायां क्रमः सम्पद्यते”—इति । वाढम् अस्त्वेव-मङ्गभूते दीक्षोपक्रमे चान्द्रतिथ्युपजीवनं, तथापि प्रधान-कर्मणि सावन-ग्रहे को बाधः ।

‘नन्वस्ति बाधः’ “तेषां पूर्वपक्षे सुत्या सम्पद्यते”—इति सुत्याख्ये प्रधान-कर्मणि चान्द्रस्य शुक्लपक्षस्योपजीवनात् । उपजी-व्यतां नाम शुक्लः पक्षः, तथापि यथोक्त-प्रकारेण कृत्स्नस्य प्रधान-कर्मणः सावनमन्तरेणानिर्वाहात् स एवात्र गृह्यते । अयमेव न्याय उत्सर्गिणामयने कुण्डपायिनामयने तुरायणादौ च योजनीयः । तेषां गोसत्र-विकृतित्वात् ।

यत्र तु, चान्द्रादि-नियामकं नास्ति, तत्रैच्छिको विकल्पः । तथा हि,—पिप्पलाद-शाखायामथर्वणिक-भारद्वाजादीनां षण्णां मुनीनां विद्याऽधिकार-सिद्धये गुरुणा पिप्पलादेनादिष्टं संवत्सरं वा समाम-नन्ति,—“भूय एव तपसा ब्रह्मचर्येण श्रद्धया संवत्सरं वत्स्यथ यथाकामं प्रश्नान् पृच्छत”—इति । बह्व्यास्तत्वेतमेवार्थं व्यतिरेक-मुखेनामनन्ति,—“ता एताः संहिता नानन्तेवासिने प्रब्रूयान्नासंव-त्सरवासिने”—इति । तैत्तिरीयाश्चारुणकेतुमग्निं चेप्यमाणस्यादौ

त्रिषवण-स्नानादिरूपं व्रतमामनन्ति,—“ संवत्सरमेतद्व्रतश्च-  
रेत् ”—इति । एवंविधेषु प्रदेशेषु नियामकाभावात् चान्द्रादीना-  
मब्दानामन्यतमः इच्छया ग्रहीतव्यः ।

ननु, संवत्सरस्य चान्द्र-सौर-सावन-भेदेन त्रैविध्यमेवाङ्गीकृत्य  
तत्स्वरूप-विनियोगावुक्तौ । तत्रैवं त्रैविध्य-नियमो न युक्तः,  
अन्ययोरपि नाक्षत्र-वार्हस्पत्ययोर्द्विविधयोः संवत्सरयोर्विद्यमानत्वात् ।  
तथा ह्यायुर्वेदविदः पठन्ति,—

“ सौर-वृहस्पति-सावन-चांद्रिक\*नाक्षत्रिकाः क्रमेण स्युः ।

मातुल-पातालातुल-विमल-वराङ्गाश्च वत्सराः पञ्च” —इति ।

अस्यायमर्थः । गणक-प्रसिद्धयाऽक्षर-संख्यया मातुल-शब्दः पञ्च-  
षष्ट्यधिक-शतत्रयमाचष्टे । तावद्विस-परिमितः सौर-संवत्सरः ।  
पातालशब्द एकषष्ट्यधिक-शतत्रयमाचष्टे । तावद्विस-परिमितो  
वार्हस्पत्यसंवत्सरः । अतुलशब्दः षष्ट्यधिक-शतत्रयमाचष्टे । ताव-  
द्विस-परिमितः सावनः संवत्सरः । विमलशब्दश्चतुःपञ्चाशदधिक-  
शतत्रयमाचष्टे । तावद्विस-परिमितश्चान्द्रः संवत्सरः । वराङ्गशब्द-  
श्चतुर्विंशत्यधिक-शतत्रय-माह । तावद्विस-परिमितो नाक्षत्रिकः  
संवत्सरः,—इति ।

एवं तर्ह्यस्तु संवत्सरः पञ्चविधः । तत्र, नाक्षत्रिकस्य ज्योतिः-  
शास्त्रप्रसिद्धे आयुर्दायादावुपयोगो द्रष्टव्यः । वार्हस्पत्यस्तु सिंह-  
वृहस्पत्यादिविशेषमुपजीव्य गोदावर्यादि-स्नानादौ विनियुक्तः ।  
अनेन वार्हस्पत्यमानेन कदाचिदधिसंवत्सरोऽपि निष्पद्यते । तदु-  
क्तमुत्तरसौरे,—

“ गुरोर्मध्यम-संक्रान्ति-हीनो यश्चान्द्र-वत्सरः ।

अधिसंवत्सरस्तस्मिन् कारयेन्न सव-त्रयम् ॥

वर्जनीया प्रयत्नेन प्रतिष्ठा सर्व-नाकिनाम् ।

स्फुट-संक्रान्ति-हीनश्चेत्केऽप्याहुरधिमासवत् ” —इति ।

मध्यम-गणनया गुरोः संक्रान्तिर्यास्मिंश्चान्द्र-चत्सरे न विद्यते सोऽयमधिसंवत्सरः । तत्र, बृहस्पति-सवादिकं न कार्यम् । स्फुट-गणनया बृहस्पति-संक्रान्ति-रहितो यश्चान्द्रो वत्सरस्तस्मिन्नाधिमा-सवत् काम्यादिकं वर्ज्यमिति केचिन्महर्षयो मन्यन्ते ।

अथ चान्द्रस्यावान्तरभेदा उच्यन्ते । संवत्सरः परिवत्सरः इदाव-त्सरोऽनुवत्सरः इद्वत्सरश्चेत्येते पञ्च तद्भेदाः । तदेतत्सामन्याकारेण संवत्सरादि-पञ्चविधत्वं सावित्रचयनगताग्नि-प्रशंसक-मन्त्रे पठ्यते,—

“ संवत्सरोऽसि परिवत्सरोऽसि इदावत्सरोऽसि इदुवत्सरोऽसि इद्वत्सरोऽसि ”—इति । इदुवत्सरोऽनुवत्सरः,—इत्यर्थः । अतएव चातुर्मास्य-ब्राह्मणे तदधिष्ठातृ-देवता-रूपत्वेनैवं श्रूयते,—“ अग्निर्वाव संवत्सरः आदित्यः परिवत्सरः चन्द्रमा इदावत्सरः वायुरनुवत्सरो महेश्वरइद्वत्सरः ”—इति । ब्रह्मवैवर्त्तेऽपि,—

“ संवत्सरस्तु प्रथमो द्वितीयः परिवत्सरः ।

इदावत्सरस्तृतीयश्चतुर्थश्चानुवत्सरः ॥

इद्वत्सरः पञ्चमस्तु तत्सङ्को युग-संज्ञकः ”—इति ।

एतेषां पञ्चानां विनियोगो विष्णुधर्मोत्तरे पठ्यते,—

“ संवत्सरे तु दातॄणां तिल-दानं महाफलम् ।

परिपूर्वं तथा दानं यवानां द्विजसत्तम ॥

इदापूर्वं च वस्त्राणां धान्यानां चानुपूर्वके ।

इत्पूर्वं रजतस्यापि दानञ्चोक्तं महाफलम् ”—इति ।

तथा, तदधिष्ठातृ-देवता-पूजा-रूपो व्रत-विशेषः पठ्यते,—

“ संवत्सरः स्मृतो वह्निस्तथाऽर्कः परिवत्सरः ।

इदापूर्वस्तथा सोमो ह्यनुपूर्वः प्रजापतिः ॥

इत्पूर्वश्च तथा प्रोक्तो देव-देवो महेश्वरः ।

तेषां मण्डल-विन्यासः प्राग्वदेव विधीयते ॥

प्राग्वत्स्यात् पूजनं कार्यं होमः कार्यो यथाविधि ”—इति ।



प्रभवमारभ्य क्षयांतेषु षष्टि-वर्षेषु द्वादश पञ्चकानि । तत्रैकै-  
कस्मिन् वर्ष-पञ्चके एकैक-क्रमेण संवत्सरादयो भवन्ति । तदेतत्  
सर्वं ज्योतिःशास्त्रादवगन्तव्यम् ।

इति संवत्सर-निर्णयः ।

## अथायनम् ।



अयते यात्यनेन ऋतु-त्रयेण सूर्यो दक्षिणाशामुत्तराशाश्चेति  
ऋतुत्रयमयनम् । तथा च वाजसनेयिनः पञ्चाग्नि-विद्यायां दक्षिणोत्त-  
रमार्गयोः समामनन्ति,—“ यान् षण्मासान् दक्षिणाऽऽदित्य एति ”  
“ यान् षण्मासानुदङ्गादित्य एति ” —इति । तथा च्छन्दोगा  
अप्यधीयते,— “ यान् षड्दक्षिणेति मासांस्तान् ” “ यान्  
षडुदगेति मासांस्तान् ” —इति । तैत्तिरीया ऋतु-ग्रह-ब्राह्मणे  
पठन्ति,—“ तस्मादादित्यः षण्मासान् दक्षिणेनेति षडुत्तरेण ” —  
इति । एवं चादित्य-गतिमुपजीव्यायननिष्पत्तेः सौरमे-  
वैतत् । अतएव विष्णुधर्मोत्तरे सौर-मानमधिकृत्यो-  
क्तम्,—“ ऋतु-त्रयश्चायनं स्यात् ” —इति । केचित्तु चान्द्र-माने-  
नायनद्वयमभ्युपगच्छन्ति । मार्गशिर्षादिकैस्त्रिभिर्ऋतुभिः कल्पितः  
कालः षण्मासात्मकमुत्तरायणम् \* । ज्यैष्ठमासादिस्थैर्दक्षिणाय-  
नम्,—इति । तत्र प्रमाणं ज्योतिःशास्त्रादौ मृग्यम् । श्रौत-स्मार्त्त-  
कर्म्मणुष्ठाने तु मकरर्कट-संक्रान्त्यादिक एवायन-द्वय-कालः,—  
इति यथोक्त-श्रुति-स्मृतिभ्यामवगन्तव्यम् । उत्तरायणस्य याग-  
कर्म्माङ्गत्वं काष्ठा अधीयते,—“ उदगयने आपूर्यमाण-पक्षस्य  
पुण्याहे द्वादशाहमुपसद्ब्रती भूत्वा ” —इत्यादि । चौलादीनामुत्त-

\* षण्मासात्मक उत्तरायणः कालः,—इति वि० पुस्तके पाठः ।

रायण-कर्त्तव्यता गृह्य-स्मृतिषु प्रसिद्धा । सत्यव्रतश्च देवता-प्रति-  
ष्ठादीनामुत्तरायण-दक्षिणायनयोर्विधि-निषेधावाह,—

“ देवताऽऽराम-वाप्यादि-प्रतिष्ठोदङ्मुखे खौ ।

दक्षिणाशा-मुखे कुर्वन् न तत्-फलमवाप्नुयात् ”—इति ।

उदङ्मुखे उदगगते,—इत्यर्थः । उग्र-देवतानां प्रतिष्ठा दक्षिणा-  
यने कर्त्तव्या । तथा च वैखानस-संहितायामभिहितम्,—

“ मातृ-भैरव-वाराह-नरसिंह-त्रिविक्रमाः ।

महिषासुर-हन्त्री च स्थाप्या वै दक्षिणायने ”—इति ।

एवं विष्णुधर्मोत्तराभिहितानि पदद्वय-व्रतादीन्ययन-कर्त्तव्यान्यु-  
दाहार्याणि ।

इत्ययन-निर्णयः ।

अथर्त्तवः ।

ऋतु-शब्दः “ ऋ गतौ ”—इत्यस्माद्धातोर्निष्पन्नः । इयत्ति  
गच्छति अशोकपुष्प-विकासादि असाधारण-लिङ्गमिति वसन्तादि-  
कालविशेष ऋतुः । स च षड्विधः, “ षड्वा ऋतवः ”—इति श्रुतेः ।  
यञ्जु, “ द्वादश मासाः पञ्चर्त्तवः ”—इति श्रुतम् । तत्र, हेमन्त-  
शिशिरयोरेकीकरणं विवक्षितम् । याजमानेषु पञ्चप्रयाजानुमन्त्रण-  
मंत्रेषु हेमन्त-शिशिरयोरेकस्मिन् मंत्रे एकैकैव \* पदेनैकीकरणोक्तेः ।  
तथा हि,—“ वसन्तमृतूनां प्रीणामि । ग्रीष्ममृतूनां प्रीणामि ।  
वर्षाऋतूनां प्रीणामि । शरदमृतूनां प्रीणामि ”—इति चतुर्णां प्रया-  
जानां पृथक् पृथगनुमन्त्रणमन्त्रानाम्नाय, पञ्चम-प्रयाजस्यानुमन्त्र-  
णमन्त्र एवं श्रूयते,—“ हेमन्तशिशिरावृतूनां प्रीणामि ”—इति ।  
एतदेवाभिप्रेत्य बह्वृचब्राह्मणे,—“ द्वादश मासाः पञ्चर्त्तवो हेमन्त-  
शिशिरयोः समासेन ”—इति । यत्वनयोर्मन्त्र-ब्राह्मणयोर्द्विवचनं,

तत्स्वरूप-द्वैविध्याभिप्रायेण । शिशिरस्य षष्ठस्यान्तिमत्वात्, तेनानु-  
मन्त्रणीयस्य षष्ठ-प्रयाजस्याभावाच्च, तस्यैव पञ्चमे हेमन्तोऽन्तर्भावो  
न्याय्यः । अतएव प्रयाज-ब्राह्मणे, “ वसन्तमेवर्चूनामवरुन्धे ”—  
इत्यादिना चतुरः प्रयाजान् प्रशस्य, पञ्चमे प्रयाजे केवलेन हेमन्तेन  
प्रशंसा,—“ स्वाहाकारं यजति हेमन्तमेवावरुन्धे,”—इति ।

अस्तु नाम यथा तथा पञ्च-संख्या, यथोक्त-स्वरूपेण तु † पोढा  
भिद्यते । द्वादश-मासात्मके संवत्सरे एकैकस्य ऋतोर्मास-द्वयात्म-  
कत्वे सति एकादश-द्वादश-मासयोर्वर्जयितुमशक्यत्वात् । षष्ठ्यौ  
पृथगनुष्ठान-विधानाच्च । तच्चोपरिष्ठादुदाहरिष्यामः । मास-द्वयात्म-  
कत्वं चाग्निचयने ऋतव्येष्टकोपधान-ब्राह्मणे श्रूयते,—“ द्वन्द्वमुपद-  
धाति, तस्माद्वन्द्वमृतवः ”—इति । एकस्मिन्तौ कयोर्मासयोर्द्वन्द्वं  
ग्रहीतव्यमिति चेत् । वसन्ताद्यनुक्रमेण चैत्र-मासादि-द्वन्द्वमिति ब्रूमः ।  
तच्चेष्टकोपधान-मन्त्रेषु श्रूयते,—“ मधुश्च माधवश्च वासन्तिकावृतू,  
शुक्रश्च शुचिश्च ग्रीष्मावृतू, नभश्च नभस्यश्च वार्षिकावृतू, इषश्चोर्जश्च  
शारदावृतू, सहश्च सहस्यश्च हैमन्तिकावृतू, तपश्च तपस्यश्च  
शैशिरावृतू ” । एषु च वाक्येषु ‘ ऋतू ’—इति द्विवचनं  
ऋत्ववयव-मासाभिप्रायम् । अन्यथा, ‘ षट्त्वः ’—इति  
श्रूयमाणा षट्संख्या बाधयेत् । अवयविन ऋतोर्वसन्तोदेरे-  
कात्मकत्वं, सौत्रामणीय-हौत्र-मन्त्रेष्वेकवचनेन व्यवहारादवगन्त-  
व्यम् । “ वसन्तेनर्तुना देवाः ग्रीष्मेणर्तुना देवाः ”—इत्यादि हि  
तत्र पठ्यते । तथैवाधान-ब्राह्मणे श्रूयते,—“ वसन्तो वै ब्राह्मणस्य-  
र्तुर्ग्रीष्मो वै राजन्यस्यर्तुः शरद्वै वैश्यस्यर्तुः ”—इति ।

यद्यप्येते षट्त्वो घटीयन्त-घट्वन्नैरन्तर्येणावर्तन्ते, तथापि  
संवत्सरोपक्रमरूपत्वेन वसन्तस्य प्राथम्यं द्रष्टव्यम् । एतदेवाभिप्रेत्य  
श्रूयते,—“ मुखं वा एतद्वर्तुनां यद्वसन्तः ”—इति । पूर्वोदाहृतेषु  
मन्त्र-ब्राह्मणेषु सर्वत्र वसन्तोपक्रम-पाठाच्च वसन्तस्य प्राथम्यम् ।



ते च वसन्ताद्यृतवो द्विविधाः; चाद्राः सौराश्च । चैत्रादयश्चान्द्राः । तच्चोदाहृतं “ मधुश्च माधवश्च ”—इत्यादिना । न च, तत्र चैत्रादयो नोक्ताः,—इति शङ्कनीयम् । मध्वादिशब्दानां चैत्रादि-पर्यायत्वात् । अतएवाहुः,—

“ चैत्रो मासो मधुः प्रोक्तो वैशाखो माधवो भवेत् ।

ज्यैष्ठमासस्तु शुक्लः स्यादाषाढः शुचिरुच्यते ॥

नभोमासः श्रावणः स्यान्नभस्यो भाद्र उच्यते ।

इषश्चाश्वयुजो मासः कार्तिकश्चोर्ज-संज्ञकः ॥

सहोमासो मार्गशिरः सहस्यः पुष्य-नामकः ।

‘माघमासस्तपाः प्रोक्तस्तपस्यः फाल्गुनः स्मृतः’—इति ।

एतेषां चैत्राद्यात्मकानां वसन्तादीनां चन्द्र-गति-परिकल्पितत्वान्चान्द्रत्वम् । अतएव होतृ-मन्त्रेष्वाम्नायते,—‘ चन्द्रमाः पद्महोता स ऋतून् \* कल्पयति ’ । तथा, सूक्त-विशेषे सूर्याचन्द्रमसौ प्रकृत्याम्नायते,—

“ पूर्वापरं चरतो † माययैतौ

शिशू क्रीडन्तौ ‡ परियातो अध्वरम् ।

विश्वान्यन्यो भुवनाभिचष्ट—

ऋतूनन्यो § विदधजायते पुनः”—इति ।

अत्र, ‘ पुनर्जायते ’—इति लिङ्गादतु-विधाता चन्द्रः,—इत्यवगम्यते ।

ननु, अस्त्वेवं मध्वादीनां द्वादशानां चान्द्रमासानां वसन्ताद्यृतत्वम्, संसर्पाख्यस्य तु त्रयोदशस्य चान्द्रमासस्य कथमृतुषु निर्वाहः ? तन्माससद्भावश्च ऋतुर्ग्रह-ब्राह्मणे मन्त्रानुवाद-पुरःसरमाप्नायते,—“ उपयाम गृहीतोऽसि स ॥ सर्पोऽस्य ह ॥ स्पत्याय त्वेत्य ॥ हा-

\* पण्मासऋतून्—इति क० वि० पुस्तकयोः पाठः । † चरन्तौ,—इति क० वि० पुस्तकयोः पाठः । ‡ क्रीडन्तौ,—इति सु० पुस्तके पाठः । शिशुक्रीडन्तौ,—इति तु क० वि० पुस्तकयोः । § ऋतुरन्यौ,—इति क० पुस्तके पाठः ।

स्ति त्रयोदशो मास इत्याहुस्तमेव तत्प्रीणाति ”—इति । तथाच प्रवर्ग्य-ब्राह्मणेऽपि,—“अस्ति त्रयोदशो मास इत्याहुः, यत्रयोदशः परिधिर्भवति तेनैव त्रयोदशं मासमवरुन्धे ”—इति । तदुत्पत्ति-प्रकारश्चास्माभिर्मलमासनिर्णये वक्ष्यते ।

विद्यतां एवं त्रयोदशो मासः, तस्य काऽनुपपत्तिवसन्तादृतु-ष्विति चेत् । उच्यते । किमयं सप्तमऋतुः, आहोस्विदुक्तेष्वेव षट्-स्वन्तर्भूतः, उतर्तुद्वयान्तरालवर्ती कश्चिद्वृत्तु-रूपः ? न तावत्प-श्चिमः, “ ऋतुर्ऋतुनानुद्यमानः\*”—इति ऋतूनां नैरन्तर्य-श्रव-णात् । नाप्यग्रिमः, “ षट् वा ऋतवः ”—इति षट्सङ्ख्या-निय-मात् । वसन्तादिवन्मन्त्रब्राह्मणयोर्नामान्तराश्रवणाच्च । नापि मध्यमः, मध्वादिष्वपाठात् । उच्यते । ययोर्मासयोर्मध्ये मलमा-सो दृश्यते, तयोर्चरारस्मिस्तस्यान्तर्भावः । तथा चासौ षष्टि-दिवसा-त्मको मलिन-शुद्ध-भाग-द्वयात्मकः,—इति मध्वादि-शब्द-वाच्य-त्वेनोक्तेष्वन्तर्भावान्न काऽप्यनुपपत्तिः ।

सौरेष्वृतुषु बौधायनेन,—“मीन-मेषयोर्मेष-वृषयोर्वा वसन्तः”—इत्यभिधानात् मीनादित्वं मेषादित्वञ्च वैकल्पिकं वसन्तस्याङ्गी-कृतम् । तथा च, तदनुसारेण उत्तरे ग्रीष्मादयोऽपि यथायथं विकल्प्यन्ते । विनियोगश्चैषामृतु-विशेषाणां श्रुति-स्मृति-पुराणेष्व-वगम्यते । तत्र, श्रुतिः,—“ वसन्ते ब्राह्मणोऽग्नीनादधीत ग्रीष्मे राजन्य आदधीत शरदि वैश्य आदधीत ”—इत्यादि । स्मृति-रपि,—“वसन्ते ब्राह्मणमुपनयीत ग्रीष्मे राजन्यं शरदि वैश्यम्”—इति । विष्णुधर्मोत्तरेऽपि षण्मूर्तिव्रते वसन्तादृतुषु षट्सु पृथक् पूजा-विशेषाः कथिताः । तथा तत्रैव, वसन्ते स्नानानुपलेपनादि-दानं, ग्रीष्मे पानक-दानादि चोक्तम् । देवीपुराणे वर्षासु तिल-दानमुक्तम् । तथा, शरद्यज्ञ-दानम्, हेमन्तेऽग्नि-दानम्, शिशिरे

वस्त्र-दानम्,—इत्येतानि विष्णुधर्मोत्तर एवोक्तानि । एवमन्यदप्यु-  
दाहार्यम् ।

इत्यृतु-निर्णयः ।

अथ मास-निर्णयः ।

तत्र, सकारान्तं मासिति प्रातिपदिकं चन्द्रवाचि, तस्यायं कालः  
इति मासः । तदीयत्वं च, पञ्चदशानां कलानां वृद्धि-क्षय-द्वारे-  
णावगन्तव्यम् । यदीदं मासत्वं सौर-सावनयोरनुगतां, तर्ह्येवमस्तु;  
“ मस परिमाणे ”—इत्यस्माद्धातोर्निष्पन्नोऽयं मासशब्दः ।  
मस्येते परिमीयेते यावता कालेन चन्द्र-वृद्धि-क्षयौ, स चान्द्रो  
मासः । यद्वा, चन्द्र-वृद्धि-क्षयाभ्यां स्वयं मस्यते,—इति मासः ।  
तथा च, सिद्धान्तशिरोमणौ पठ्यते,—

“ मस्यन्ते परिमीयन्ते स्व-कालाः<sup>†</sup> वृद्धि-हानितः ।

मास एते स्मृता मासास्त्रिंशत्तिथि-समन्विताः ”—इति ।

सूर्यस्य राशि-गतिर्यत्र परिमीयते, स सौरः । अहोरात्राणां  
त्रिंशत्सङ्ख्या परिमीयते यत्र, स सावनः । तदुक्तं ब्रह्मसिद्धान्ते,—

“ चान्द्रः शुक्लादि-दर्शान्तः सावनस्त्रिंशता दिनैः ।

एकराशौ रविर्यावत्कालं मासः स भास्करः ”—इति ।

नाक्षत्रमपि मासं केचिदिच्छन्ति,

“ सर्व्वर्क्ष-परिवर्तैस्तु नाक्षत्रो मास उच्यते ”—

इति विष्णुधर्मोत्तरेऽभिधानात् । तत्रापि, सप्तविंशति-संख्या  
परिमीयते अनेनेति मासशब्दो योजनीयः ।

तत्र, सौर-मासस्याद्यन्तौ मेषादि-राशीनामाद्यन्ताभ्यां व्यव-  
स्थितौ, सावने पुरुषेच्छादिर्नियामकः नाक्षत्रे नक्षत्रं नियामकम् ।

† यदीदं मासत्वं सौरानुगतं वक्तव्यं,—इति क० पुस्तके पाठः । ‡ स्वकालः,  
इति क० मु० पुस्तकयोः पाठः ।



चान्द्रस्तु, दर्शान्तः पूर्णिमाऽन्तो वेति द्विधा विकल्प्यते । तथा च श्रूयते,—“ अमावास्यया मासान् सम्पाद्याहरत्सृजन्त्यमावास्यया हि मासान् सम्पश्यन्ति, पौर्णमास्या मासान् सम्पाद्याहरत्सृजन्ति पौर्णमास्या हि मासान् सम्पश्यन्ति ”—इति ।

अस्य वाक्यस्यायमर्थः । अस्ति किञ्चिदुत्सर्गिणामयनं नाम सत्रम् । तच्च गवामनयनस्य विकृतिः अतो द्वादशमासेष्वनुष्ठेयम् । प्रकृतविकैकस्मिन्मासे त्रिंशत्स्वहःसु सोम-यागविशेषाणां त्रिंशतामनुष्ठेयत्वान्न किञ्चिदप्यहरत्सृष्टुं शक्यते । तद्वद्विकृतावपि प्राप्नोति प्रतिमासमेकैकस्मिन्स्तस्मिन् सोम-याग-परित्यागो विधीयते । तत्र, कतमदहस्त्यज्यतामिति वीक्षायामिदमुच्यते । अमावास्यायामनुष्ठेयेन यागेन पूर्वमासं परिसमाप्योत्तरस्यादिभूतमहस्त्यज्यतामिति विधायार्थवादे प्रसिद्धवाचिना हि-शब्देन मासस्यामावास्यान्तत्वं प्रत्यक्ष-दृष्टवत् सर्वेषां सम्मतमिति द्रढयति । एवं पौर्णमासी-वाक्येऽपि योज्यमिति ।

पौर्णमास्यन्तत्वे श्रुतेः कटाक्षो भूयान् । “ यो वै पूर्ण आसि-  
ञ्चाति ”—इत्यादिना, “ यज्ञेन यज्ञं प्रत्यवरोहन्ति ”—इत्यन्ते-  
नार्थवाद-प्रपञ्चेन सदृष्टान्तान्वय-व्यतिरेक-युक्तेन प्रपञ्चितत्वात् ।

ननु, नोदाहृतं वाक्यं मासान्तस्य नियामकं, अतिप्रसङ्गात् ।  
तथा हि, तस्यैवानुवाकस्यादौ पक्षान्तरमुपन्यस्तम्,—“ षडहैर्मासान्  
सम्पाद्याहरत्सृजन्ति षडहैर्मासान् सम्पश्यन्ति ”—इति । तत्र,  
पूर्वन्यायेन षष्ठमहर्मासान्तः,—इति प्रसज्यते ।

अथ मन्यसे,—षडहैरिति बहुवचन-निर्देशात् पञ्चभिः षडहैरिति  
व्याख्यायां न कोऽपि विरोधः—इति । एवमप्यन्यत्रातिप्रसङ्गो  
दुर्वारः तथा च वाक्यान्तरं श्रूयते,—“ अर्द्धमासैर्मासान् सम्पा-  
द्याहरत्सृजन्ति अर्द्धमासैर्मासान् सम्पश्यन्ति ”—इति । अत्रैकै-  
र्द्वार्द्धमास-स्वीकारे पक्षस्य मासत्व-प्रसङ्गः । बह्वर्द्धमास-स्वीकारे  
पक्ष-त्रयादेर्मासत्व-प्रसङ्गः । किञ्च, पूर्वोक्तोऽप्यतिप्रसङ्गो दुःपरि-

हर एव । षडहैरित्यत्र षडह-पञ्चक-स्वीकारासम्भवात् । एकैकस्य षडहस्य स्वीकर्तव्यत्वात् । उत्तरानुवाके,—“ षडहै-मासान् सम्पाद्य यत् सप्तममहस्तस्मिनुत्सृजेयुः ”—इति सप्तमत्व-विशेषणात् । तस्मादतिप्रसङ्ग-द्वय-ग्रस्तत्वात् न पूर्वोक्तो मासान्तः ।

अत्रोच्यते । श्रुति-स्मृति-लोक-प्रसिद्धिभ्यो मासशब्दस्त्रिंशदिन-समूहे रूढः । श्रुतयः संवत्सरायनर्तु-विषयाः पूर्वमुदाहृताः तत्र, संवत्सरस्य द्वादशो भागो मासः । अयनस्य षष्ठो भागः । ऋतुषु द्वयोर्भागयोरन्यतरः । स्मृतयस्तु,—

“ माने मासस्तु नाक्षत्रे, सप्तविंशतिभिर्दिनैः ।

परिशेषेषु मानेषु मासस्त्रिंशदिनैः स्मृतः ॥

चान्द्रः शुक्लादि-दर्शान्तः \* \* \* \* ”—

इत्यादयः । लोकेऽप्याविद्वदङ्गना-गोपालं मासस्य त्रिंशदिनात्म-कत्वं प्रसिद्धम् । एवं सति, “ अर्द्धमासैर्मासान् ”—इत्यत्र मास-शब्दो मासैकदेशं लक्षयति । षडहैरित्यत्र, षडहः-पञ्चक-विवक्षायां न काचिदनुपपत्तिः । एकैक-षडह-विवक्षायां पूर्ववदेकदेश-लक्षणा । अतोऽतिप्रसङ्गाभावादुक्तवाक्याभ्यां मासस्याभावास्याऽन्तत्वं पौर्ण-मास्यन्तत्वं च विकल्प्यते ।

तत्र, प्रथम-पक्षे, “ चान्द्रः शुक्लादि-दर्शान्तः ”—इत्यादि-स्मृतय उदाहार्याः । शिष्टाचार-बाहुल्यं च तत्र प्रसिद्धम् । द्वितीय-पक्षस्योपोद्बलकं श्रुति-लिङ्गं स्मृति-लिङ्गं च । आथर्वणिकाः सृष्टि-प्रकरणे संवत्सर-दक्षिणोत्तरायण-सृष्टिमात्राय मास-पक्ष-सृष्टिमेवमा-मनन्ति,—“ मासो वै प्रज्ञपातैः तस्य कृष्ण-पक्ष एव रयिः शुक्रः प्राणः ”—इति । तत्र, कृष्णपक्षस्य प्राथम्ये पाठो लिङ्गम् । स्मृतौ महालय-प्रकरणे पठ्यते—

“ अश्वयुक्-कृष्णपक्षे तु श्राद्धं कार्य्यं दिने दिने ”—इति ।

तत्र यदि, दर्शान्तो मासो विवक्ष्येत, तदा ‘ भाद्रपद-कृष्ण-

पक्षे '—इत्युच्यते । न त्वेवमुक्तम् । आश्विन \* मासान्तर्गतत्व-  
न्तिवहोच्यते । तच्च, कृष्णपक्षादि-पूर्णिमांतत्वे सम्भवति । तथा च  
जयन्ती-प्रकरणे स्मर्यते,—

“ मासि भाद्रपदेऽष्टभ्यां कृष्णपक्षेऽर्द्धरात्रके ।

भवेत्प्रजापतेर्ऋक्षं जयन्ती नाम सा स्मृता ”—इति ।

अत्रापि, जयन्त्याभाद्रपदान्तर्गतत्वं मासस्य पूर्णिमांतत्वं ‡ गम-  
यति । शिष्टाचार-विशेषादपि ॥ पूर्णिमांतत्वं द्रष्टव्यम् । यतिधर्म-प्रक-  
रणे स्मर्यते,—“ ऋतु-सन्धिषु वापयेत् ”—इति । तत्र, यदि  
दर्शान्त-विवक्षा स्यात्, तदा दर्शस्यैव सन्धित्वात् तत्रैव वपनं  
कुर्युः । कुर्वन्ति तु पूर्णिमायाम् । तस्मादर्शान्तत्व-पूर्णिमांत-  
त्वयोः समो विकल्पः । अनुष्ठाने तु तत्तद्वचन-विशेषाच्छिष्टाचाराच्च,  
व्यवस्था द्रष्टव्या । वचन-विशेषस्तु ब्रह्मसिद्धान्ते पठ्यते,—

“ अमावास्या-परिलिप्तो मासः स्याद् ब्राह्मणस्य तु ।

संक्रान्ति-पौर्णमासीभ्यां तथैव नृपवैश्ययोः ”—इति ।

दर्शान्तानां पूर्णिमान्तानां वा मास-विशेषाणां चैत्रादि-संज्ञा  
नक्षत्रप्रयुक्ता । यस्मिन्मासे पूर्णिमा चित्रा-नक्षत्रेण युज्यते, स  
चैत्रः । एवं वैशाखादिषून्नेयम् । चित्रा-विशाखादि-योगस्योपलक्षण-  
त्वात् क्वचित् चित्रादि-प्रत्यासन्न-स्वात्यनुराधादि-योगेऽपि चैत्र-वैशा-  
खादि-संज्ञा न विरुध्यते । चैत्रादि-श्रावणान्तानां = चित्रादि-नक्षत्र  
द्वन्द्वं प्रयोजकम्, भाद्रपदाश्वयुजोस्तु शतभिषा-रेवत्यादिकं † त्रिकम्,  
कार्तिकादिमाघान्तानां कृत्तिकादि-द्वन्द्वम्, फाल्गुनस्य तु पूर्वफल्गु-  
न्यादि-त्रयम्,—इति विवेकः । तथाच संकर्षणकाण्डे,—

\* आश्वयुज,—इति वि० पुस्तके पाठः । ‡ भाद्रपदान्तर्गडुत्वं मासस्य पूर्णिमान्तर्ग-  
डुतां,—इति वि० पुस्तके पाठः । ॥ शिष्टाचारभेदात्तदपि,—इति वि० पुस्तके पाठः ।  
= चैत्रादिश्रावणान्तानां पञ्चानां,—इति वि० पुस्तके पाठः । † शतभिषारेवत्या-  
दिकं,—इति मु० पुस्तके पाठः ।



“ द्वे द्वे चित्रादि-ताराणां परिपूर्णैन्दु-सङ्गमे ।

मासाश्चैत्रादयो ज्ञेयास्त्रिकैः षष्ठान्त्यसप्तमाः ”—इति ।

अन्यत्रापि,—

“ अन्त्योपान्त्यौ त्रिभौ ज्ञेयौ फाल्गुनश्च त्रिभो मतः ।

शेषा मासा द्विभा ज्ञेयाः कृत्तिकादि-व्यवस्थया ”—इति ।

तत्र, मास-सामान्य-कर्त्तव्यानि तैत्तिरीया आमनन्ति,—“ मासि मासि पितृभ्यः क्रियते, मासे मासि पृष्ठान्युपयन्ति मासि मास्य-तिग्राह्या गृह्यन्ते ”—इति । पृष्ठानि स्तोत्र-विशेषाः, अतिग्राह्या ग्रह-विशेषाः । शाखान्तरेऽपि कुण्डपायिनामयने,—“ मासमग्निहोत्रं जुहोति ”—इति—

मास-विशेषानुपजीव्य कर्त्तव्य-विशेषं कल्पसूत्रकाराः पठन्ति,—  
“ अक्षय्यं ह वै चातुर्मास्ययाजिनः सुकृतं भवति ”—इति ।  
फाल्गुन्यां पौर्णमास्यां चैत्र्यां वा वैश्वदेवेन यजते, ततश्चतुर्षु मासेषु आषाढ्यां श्रावण्यां वोदवसाय वरुणप्रघासैर्यजेत ”—  
इत्यादि । स्मार्त्ताश्च पद्मपुराणाद्युक्त-गौरीव्रतादयश्चैत्रमासादिषु क्रमेण कर्त्तव्याः । ते च हेमाद्रौ व्रतखण्डे द्रष्टव्याः । तथा विष्णु-धर्मोत्तरे, तिलदानादीनि माघमासादिषु कर्त्तव्यानि । तानि च दान-खण्डे द्रष्टव्यानि । चान्द्र-सौर-सावन-मासानां मध्ये कस्यचित् क्वचित् प्रशस्तत्वं द्रष्टव्यम् । तदुक्तं ज्योतिर्गणे,—

“ सौरो मासो विवाहादौ यज्ञादौ सावनः स्मृतः ।

आब्दिके पितृकार्ये च चान्द्रो मासः प्रशस्यते ”—इति ।

इति शुद्धमास-निर्णयः ।

## अथ मलमास-निर्णयः ।

तस्य स्वरूपं ब्रह्मसिद्धान्तेऽभिहितम्,—

“ चान्द्रो मासो ह्यसंक्रान्तो मलमासः प्रकीर्तितः ”—इति ।

मलत्वञ्च कालाधिक्यात् । तथाच गृह्यपरीशिष्टे,—

“ मलं वदन्ति कालस्य मासं कालविदोऽधिकम् ”—इति ।

कालाधिक्यञ्च विष्णुधर्मोत्तरे दर्शितम्,—

“ सौरेणाब्दस्तु मानेन यदा भवति भार्गव ।

सावने तु तदा माने दिन-षट्कं प्रपूर्यते ॥

दिनरात्राश्च ते राम प्रोक्ताः संवत्सरेण पद ।

सौर-संवत्सरस्यान्ते मानेन शशिजेन तु ॥

एकादशातिरिच्यन्ते दिनानि भृगुनन्दन ।

समाद्वये साष्टमासे तस्मान्मासोऽतिरिच्यते ॥

स चाधिमासकः प्रोक्तः काम्य-कर्मसु गर्हितः ”—इति ।

अयमर्थः । सौरसंवत्सरः षड्भिर्दिनैः सावनादतिरिच्यते ।

एकादश-भिर्दिनैश्चान्द्रादतिरिच्यते । तथाच, चान्द्र-संवत्सर-द्वयात्

सौर-संवत्सर-द्वयं द्वाविंशत्या दिनैराधिकं भवति । तत उद्ध्वं सौरं

मासाष्टकं चान्द्रान्मासाष्टकात् सार्द्धैः सप्तभिर्दिनैरतिरिच्यते । त-

थाच, मिलित्वा दिनार्द्धन्यूनो मासो भवति । सोऽयमधिको मासः,—

इति । अवशिष्ट-दिनार्द्ध-पूरणञ्च यथोक्तकालादूर्ध्वं षोडशभिर्दिनैः

सम्पद्यते । अतएव सिद्धान्तेऽभिहितम्,—

“ द्वात्रिंशद्भिर्गतैर्मासैर्दिनैः षोडशभिस्तथा ।

घटिकानां चतुष्केण पतति ह्याधिमासकः ”—इति ।

न च, कालाधिक्यमात्रेण मलत्वे तिथ्यादि-वृद्धेरपि मलत्वं

प्रसज्यते,—इति शङ्कनीयम् । कालाधिक्ये सति नपुंसकत्वेन

मलत्वाङ्गीकारात् । नपुंसकत्वञ्च ज्योतिःशास्त्रे अभिहितम्,—

“ असंक्रान्तो हि यो मासः कदाचित्तिथि-वृद्धितः ।

कालान्तरात् समायाति स नपुंसक इष्यते ”—इति ।

पुरुषस्य सूर्यस्य तत्राभावात्नपुंसकत्वम् । तदपि तत्रैवोक्तम्,—

“ अरुणः सूर्यो भानुस्तपनश्चन्द्रो रविर्गर्भस्तिश्च ।

अर्यमा हिरण्यरेता दिवाकरो मित्र-विष्णू च ॥

एते द्वादश सूर्या माघाद्येषूदयान्ति मासेषु ।

निःसूर्योऽधिकमासो मलिम्लुचाख्यस्ततः पापः ॥

मासेषु द्वादशादित्यास्तपन्ते हि यथाक्रमम् ।

नपुंसकेऽधिके मासि मण्डलं तपते रवेः"—इति ।

मलिम्लुचत्वञ्च तस्य राक्षसैस्तस्करैराक्रान्तस्वात् । तदाह  
शातातपः,—

“ वत्सरान्तर्गतः पापो यज्ञानां फलनाशकृत् ।

नैर्ऋतैर्यातुधानाद्यैः समाक्रान्तो विनाशकैः ॥

मलिम्लुचैः समाक्रान्तं सूर्य्य-संक्रान्ति-वर्जितम् ।

मलिम्लुचं विजानीयात् सर्वकर्मसु गर्हितम्”—इति ।

ननु, ‘ द्वात्रिंशद्भिर्गतैर्मासैः ’—इत्यनेन वचनेन येयं कालेयत्ता  
दर्शिता, सा वचनान्तरेण विरुध्यते । तथाच काठकगृह्यम्,—

“ यस्मिन्मासे न संक्रान्तिः संक्रान्ति-द्वयमेव वा ।

मलमासः स विज्ञेयो मासे त्रिंशत्तमे भवेत् ”—इति ।

नायं दोषः । द्वयोर्वचनयोर्भिन्न-विषयत्वात् । ज्योतिःशास्त्र-  
प्रसिद्धमध्यममानमाश्रित्य “ द्वात्रिंशद्भिः ”—इति वचनं प्रवृ-  
त्तम् । “ यस्मिन् मासे ”—इति तु स्फुटमानमाश्रित्य प्रवृत्तम् ।

ननु, मध्यम-मान-प्रवृत्तोऽधिकमासो ज्योतिःशास्त्रव्यवहार एवोप-  
युज्यते न तु श्रौत-स्मात्तेयोस्तस्य शुक्लप्रतिपदादि-दर्शान्तत्व-नियमा-  
सम्भवात् । षोडशभिर्दिनैर्घटिकाचतुष्टयेन चोपेतेषु द्वात्रिंशन्मा-  
सेषु गतेषु सोऽधिमासो विधीयते । तत्र, यदि दर्शान्ता मासा  
विवक्षिताः तदा कृष्ण-द्वितीयायां घटिका-चतुष्टये गते अधिमास-  
स्योपक्रमः प्रसज्येत । अथानियतोपक्रमावसाना द्वात्रिंशन्मासा  
विवक्षेयन्, तदापि शुक्लप्रतिपदादि-दर्शान्तो मासः,—इत्येष नियमो  
न लभ्यते । श्रौतस्मार्त्तव्यवहारोपयोगिनि त्वधिकमासेऽस्ति  
नियमः । तथा च लघुहारीतः—



“ इन्द्राग्नी यत्र हूयेते मासादिः स प्रकीर्तितः ।

अग्नीषोमौ स्मृतौ मध्ये समाप्तौ पितृसोमकौ ॥

तमातिक्रम्य तु यदा रविर्गच्छेत् कदाचन ।

आद्यो मलिम्लुचो ज्ञेयो द्वितीयः प्रकृतः स्मृतः ”—इति ।

अयमर्थः । दर्शपूर्णमासयाजिना शुक्लप्रातिपदि दर्शेऽग्नि-देवाविन्द्राग्नी हूयेते, कृष्णप्रातिपदि तु पूर्णमासेऽग्नि-देवावग्नीषोमौ, अमावास्यायां पिण्डपितृयज्ञ-देवौ पितृसोमकौ । तत्रैवं सति, शुक्लप्रातिपदादि-दर्शान्तो मासः संक्रान्ति-रहितोऽधिमासः,—इत्यर्थाल्लभ्यते इति । तस्मान्मध्यममान-गणना श्रौत-स्मार्तयोरनौपयुक्ता । बाढम् । तथापि, कालाधिक्यान्मलमासः,—इत्यस्मिन्नंशे तदुदाहरण-मित्यदोषः । यत्तु,—‘मासे त्रिंशत्तमे भवेत्’—इत्युदाहृतं, तत् श्रौत-स्मार्तयोरुपयुज्यते । स्फुटमान-सिद्धत्वात् ।

तादृशश्चाधिमासमुदाहरामः,—अष्टपञ्चाशत्-युक्त-शतद्वयाधिके शकवर्षाणां सहस्रे गते सति समनन्तरभावी योऽयमीश्वर-संवत्सर-स्तस्मिन् श्रावणमासोऽधिकः । ततः पूर्वभावी यो भावसंवत्सर-स्तस्मिन् फाल्गुनमासोऽधिकः । तयोः संवत्सरयोर्मध्यवर्तिनौ यौ पूष-धातृ-संवत्सरौ तदाद्याश्चतुर्विंशतिमासा ईश्वरसंवत्सरे च चत्वारश्चैत्राद्याः । तथा सति, यथोक्तफाल्गुनमारभ्य गणनायां यथोक्तः श्रावणमासस्त्रिंशत्तमो भवति । अनेन न्यायेन षष्टिमासा-त्मकेषु पञ्चसु वत्सरेषु द्वावधिकमासौ सम्पद्यते । तदुक्तं महाभारते,—

“ पञ्चमे पञ्चमे वर्षे द्वौ मासावधिमासकौ ।

तेषां कालातिरेकेण ग्रहाणामतिचारतः ”—इति ।

ननु, अधिकमासस्य क्वचिस्त्रिंशत्तमत्वं व्याभिचरति, न्यूनाधिकसंख्याया अपि दर्शनात् । तथा हि,—यथोक्तेश्वर-संवत्सरोत्तर-भाविनि चित्रभानु-संवत्सरे वैशाखमासोऽधिकः । तत उत्तरभाविनि तारणसंवत्सर-व्यवहिते पार्थिव-संवत्सरे भाद्रपदमासोऽधिकः । तथाच, तस्यैकोनत्रिंशत्त्वं सम्पद्यते । तथा, खरसंवत्सरे वैशाखमा-

सोऽधिकः । नन्दनसंवत्सर-व्यवहिते विजयसंवत्सरे भाद्रपदमा-  
सोऽधिक इति तत्राप्येकोनत्रिंशच्चम् । तथा, दुर्मुखसंवत्सरे श्राव-  
णमासोऽधिकः । हेमलम्बि-विलम्बि-संवत्सरद्वय-व्यवहिते विकारि-  
संवत्सरे ज्यैष्ठ्योऽधिकः । तथाच, तत्र पञ्चत्रिंशत्त्वं सम्पद्यते ।  
तस्मात्, ' मासे त्रिंशत्तमे भवेत्'—इत्येतदयुक्तं भवति । नायं  
दोषः । त्रिंशत्तमत्वस्योपलक्षणत्वेनाङ्गीकारात् । उदाहरण-प्रदर्श-  
नार्थमेतदुक्तमित्यविरोधः ।

इदमत्र विचार्यते । किमयं मलमासः स्वतन्त्रः, उत पूर्वस्य  
शुद्धमासस्य शेषः, अहोस्विदुत्तरस्य शुद्धमासस्य शेषः ? इति ।  
न च, काकदन्त-परीक्षेयमनुष्ठानानुपयोगादिति शङ्कनीयम् । प्रत्या-  
ब्दिकाद्यनुष्ठाने तद्विचारस्योपयुक्तत्वात् । तथा हि,—शुद्धाषाढ-  
शुद्धश्रावणयोर्मध्ये यदा मलमासस्तदा तस्य स्वातंत्र्ये तस्मिन्  
प्रत्याब्दिकमेव न प्राप्नोति । पूर्वस्योत्तरस्य वा शेषत्वे, शेषिणि  
मासे यत्प्रत्याब्दिकादि तस्य मलमासेऽप्यनुष्ठानं प्राप्नोति\* ' पितृ-  
कार्य्याणि चोभयोः '—इति वचनात् । तस्मात् सार्थको विचारः ।

तत्र, स्वातंत्र्यं तावदुत्-निर्णये निरस्तम् । पारतंत्र्येऽपि पूर्व-  
शेषत्वं युक्तमिति केचिदाहुः । तत्रोपपत्तिं केचिदिच्छन्ति चोपन्य-  
स्यन्ति च । मेषादि-संक्रान्तयश्चेत्रादि-संज्ञानां प्रयोजिकाः । तथा  
च ज्योतिःशास्त्रेऽभिहितम्,—

“ मेषादिस्थो सवितरि यो यो मासः प्रपूर्यते चान्द्रः ।

चेत्राद्यः स विज्ञेयः पूर्ति-द्वित्वेऽधिमासोऽन्त्यः ”—इति ।

यदा सवितर्य्येक-राशिस्थो सति दर्श-द्वयं पूर्यते, तदानी-  
मन्त्य उत्तरदर्शविसानको मासोऽधिमासः । न तत्पूर्व-दर्शविसानक  
इत्यर्थः । यदा शुद्धाषाढस्य बहुल-चतुर्दश्यां दर्शं वा कर्कट-संक्रा-  
न्तिर्भवति, शुद्धश्रावणमासस्य शुक्लपक्षे प्रतिपदि द्वितीयायां वा  
सिंह-संक्रान्तिः, तदा कर्कट-संक्रान्ति-युक्तस्यस्य शुद्ध-मासस्याषा-

ढत्वं युक्तम् । तदीय-दर्शस्य कर्कटस्थो रवाववसितत्वात् । सिंह-  
संक्रान्ति-युक्तस्यापि श्रावणत्वमुचितम् । तदीय-दर्शस्य सिंहस्थे  
रवाववसितत्वात् । तेनैव न्यायेन तयोर्मध्यवर्तिनः संक्रान्ति-रहि-  
तस्य मासस्य दर्शः कर्कटस्थ एव रवौ पूर्यते,—इति पूर्वाषाढ-  
वदेतस्याप्याषाढत्वमुचितम् ।

अत्रोच्यते । मेषादीनां शुद्धमास-संज्ञां प्रत्येव प्रयोजकत्वम् । मल-  
मासस्योत्तरमास-शेषत्व-स्मरणात् । तथा च ज्योतिःपितामहः,—

“ षष्ठ्या तु दिवसैर्मासः कथितो वादरायणैः ।

पूर्वार्द्धं तु परित्यज्य कर्त्तव्या उत्तरे क्रियाः ”—इति ।

अन्यत्रापि षष्टिदिनात्मकं मासं प्रकृत्योक्तम्,—

“ आद्यो मलिम्लुचो ज्ञेयो द्वितीयः प्रकृतः स्मृतः ”—इति ।

“ एवं षष्टिदिनो मासस्तदर्द्धं तु मलिम्लुचः ”—इति च ।

ज्योतिःशास्त्रान्तरेऽपि,—

“ षष्ठ्या हि दिवसैर्मासः कथितो वादरायणैः ।

पूर्वमर्द्धं परित्यज्य उत्तरार्द्धं प्रशस्यते ”—इति ॥

अस्त्वेवं संक्रान्ति-रहितस्य मलमासस्योत्तर-शेषत्वं, द्वि-संक्रा-  
न्तियुक्तस्य तु कथमिति चेत् । उच्यते । प्रथमैतावत्स्वरूपं निरू-  
प्यते । तत्र ज्योतिःसिद्धान्तेऽभिहितम्,—

“ असंक्रान्त-मासोऽधिमासः स्फुटः स्यात्

द्विसंक्रान्त-मासः क्षयाख्यः कदाचित् ।

क्षयः कार्तिकादि-त्रये नान्यदा स्यात्

तदा वर्ष-मध्येऽधिमास-द्वयं स्यात् ”—इति ॥

अयमर्थः—स्फुटमानेन योऽयमसंक्रान्तः स स्फुटोऽधिमासः,  
तेनैव मानेन योऽयं द्वि-संक्रान्ति-युक्तः स क्षयमासः, स च कार्तिक-  
मार्गशीर्ष-पौषेभ्येव त्रिष्वन्यतमो\* भवति, नान्येषु माघा-



दिषु नवसु । एवंविध-क्षयमासे-युक्ते वर्षे क्षयमासात्पूर्वेषु मासेषु † मध्ये कश्चिदधिकमासो भवति, क्षयमासादूर्ध्वमपि मास-त्रय-मध्येऽ-परोऽधिमासः । तदेवंविध\* मेकवर्षस्थं मलमास-त्रयं चिरेण कालेन यदाकदाचिदायाति, न त्वेकाधिमासवत् पुनः पुनः सहसा समा-याति । तत्रितयागमन-कालश्च सिद्धान्तशिरोमणौ दर्शितः,—

“ गतोब्ध्यद्रिनन्दैर्मिते शाक-काले

तिथीशैर्भविष्यत्यथाङ्गाक्षसूर्यैः ।

गजाद्रयग्निभूभिस्तथा प्रायशोऽयं

कुवेदेन्दुवर्षैः कचिद्रोकुभिश्च ”—इति ।

अस्यायमर्थः,—चतुःसप्तत्यधिक-नवशत-संख्याकैर्वर्षैः परिमिते शककाले कश्चिदुक्त-मास-त्रयोपेतो वत्सरो गतः । यथोक्त-संख्या चाब्ध्यद्रिनन्दैरित्यनेन पदेन विवक्षिता । अब्ध्यश्चत्वारः, अद्रयः सप्त, नन्दा नव । एतत्संख्यात्रय-गमका अङ्गा गणक-प्रसिद्ध्या प्रातिलोभ्येन लिखिता यथोक्त-संख्यायां पर्यवस्यन्ति ।

तिथीशैरित्यत्रापि तिथयः पञ्चदश, ईशा एकादश । तत्र, गण-कैरङ्केषु प्रक्षिप्तेषु पञ्चदशाधिकशत-युक्त-सहस्र-संख्या सम्पद्यते । तावद्भिः शकवर्षैर्मिते काले कश्चिदुक्त-मास-त्रयोपेतः संवत्सरः । अङ्गाक्षसूर्यैरित्यत्र, अङ्गानि षट्, अक्षाणीन्द्रियाणि पञ्च, सूर्या द्वादश । तत्राङ्क-प्रक्षेपे सति, षट्पञ्चादधिक-शत-द्वयोपेत-सहस्र-संख्योपपद्यते । तावद्भिर्वत्सरैर्मिते शककाले यथोक्त-मास-त्रयोपेतः कश्चित्संवत्सरः ।

अस्य चोदाहरणं पूर्वादाहृत ईश्वरसंवत्सरप्राचीनो भाव-संवत्सरः तत्र हि, भाद्रपदबहुलामावास्यायां कन्या-संक्रान्तिस्तत ऊर्ध्वमसंक्रां-तमेकं मासमतीत्य उत्तरयोर्मासयोः क्रमेण तुला-वृश्चिक-संक्रान्ती, तत ऊर्ध्वमेकास्मिन्नेव मासे शुक्रप्रतिपदि धनुःसंक्रान्तिः दर्शं मकर-

संक्रान्तिः , तत ऊर्ध्वं कुम्भसंक्रान्तिः अनन्तरे मासे दर्शे, तत ऊर्ध्वमेकम-संक्रांतमासमतीत्य उत्तरस्यां शुक्लप्रतिपादि मीनसंक्रांतिः । एवं सत्येकस्मिन्नेव वत्सरे द्वावसंक्रान्तौ मासौ एको द्विसंक्रान्त-मासः,—इति यथोक्तमास-त्रयं सम्पद्यते ।

गजाद्रचाग्निभूभिरित्यत्रापि, गजा अष्टौ, अद्रयः सप्त, अग्रयस्त्रयः, भूरेका । तत्राङ्क-प्रक्षेपे सत्यष्टसप्तत्यधिक-शतत्रयोपेत-सहस्र-संख्या सम्पद्यते । तावद्भिर्वत्सरैर्मिते शाककाले कश्चिदुक्तविधः सम्पद्यते वत्सरः । कुवेदेन्दुवर्षैरित्यत्र, कुरेका, वेदाश्चत्वारः, इन्दुरेकः । तत्राङ्क-प्रक्षेपेणैकचत्वारिंशत्यधिक-शतसंख्या भवति । एतावद्भिर्वर्षैः कश्चित् पूर्वोत्तरयोः क्षय-मासयोर्व्यवधानं भवति । गोकुभिश्चेत्यत्र, नपुंसक-वर्जितेषु स्वराक्षरेषु गण्यमानेष्वोकारो नवमः सम्पद्यते । कुरेका । तत्राङ्कप्रक्षेपे माति एकोनविंशतिर्भवति । तावद्भिर्वत्सरैः कश्चित्पूर्वो-त्तरयोः क्षयमासयोर्व्यवधानं भवति ।

अत्र, द्वि-संक्रान्ति-युक्तस्य क्षय-संज्ञायामुपपत्तिरुच्यते । यदा, धनुःस्थे रवौ दर्श-पूर्तिस्तदा तस्य मेपादिस्थ-वचनेन मार्गशीर्षत्वं प्राप्तम् । तथा सति, पूर्वोदाहृते द्विसंक्रान्ते मासे धनुःस्थे रवौ दर्शो न समाप्तः , किन्तु मकरस्थे । अतः पौषमासत्वं तस्य सम्पन्नम् । तथा च, मार्गशीर्षस्य तत्र लुप्तत्वात्तस्य क्षय-संज्ञा युक्ता । अत एवैकमास-ग्रासित्वादंहसः पापस्य पतिरिति व्युत्पत्त्या स एवांह-स्पाति-संज्ञयाऽपि व्यवहियते । स च व्यवहारो बार्हस्पत्यज्योतिर्ग्रन्थे दृश्यते,—

“यस्मिन्मासे न संक्रान्तिः संक्रान्ति-द्वयमेव वा ।

संसर्पाहस्पती मासावधिमासश्च निन्दिताः”—इति ।

तत्र, क्षयमासात् प्राचीनो योऽसंक्रान्तः स संसर्पः । असंक्रान्त-त्वेनेतराधिकमासवत्कर्मानर्हतायां प्राप्तायां तदपवादेन कर्माहः सन् सम्यक् सर्पतीति संसर्पः । तस्य कर्मानर्हत्व-प्राप्तिरेवं स्मर्यते,—

“ सिनीवालीमतिक्रम्य यदा संक्रमते रविः ।

रविणा लङ्घितो मासो ह्यनर्हः सर्वकर्मसु ”—इति ।

तदपवादश्चैवं स्मर्यते,—

“ मासद्वयेऽब्द-मध्ये तु संक्रान्तिर्न यदा भवेत् ।

प्राकृतस्तत्र पूर्वः स्यादधिमासस्तथोत्तरः ”—इति ।

संक्रान्ति-रहितयोर्द्वयोर्मासयोर्यः पूर्वोऽसंक्रान्तः, स प्राकृतः शुद्धः कर्माहं इत्यर्थः । अस्मिन्नेवार्थे जावालिः,—

“ एकस्मिन्नेव वर्षे तु द्वौ मासावधिमासकौ ।

प्राकृतस्तत्र पूर्वः स्यादुत्तरस्तु मलिम्लुचः ”—इति ।

अतः संसर्पत्वं तस्योपपन्नम् । असंक्रान्त-मास-द्वय-मध्य-वर्तिनः क्षयमासस्याहस्पतित्व-निरुक्तिः पूर्वमेव दर्शिता । तदुत्तर-भाविनोऽसंक्रान्तस्य कालाधिक्यादधिमासत्वम् । त एते त्रयोऽपि ज्योतिःशास्त्र-प्रसिद्धे विवाहादौ निन्दिताः । तथा तत्रैव स्मर्यते,—

“ यद्वर्ष-मध्येऽधिक-मास-युग्मं

तत् कार्तिकादि-त्रितये क्षयाख्यम् ।

मास-त्रयं त्याज्यमिदं प्रयत्नाद्

विवाहयज्ञोत्सवमङ्गलेषु ”—इति ॥

यथोक्त-प्रकारेणाहस्पति-नाम्नः क्षयमासस्य द्वितीय-संक्रान्ति-प्रयुक्तनाम-सम्भवे सति शुद्धमासवत्त्वात्तन्व्यान् पूर्वोत्तर-मास-शेष-त्वशंकाऽवकाशः ।

नन्वेकाधिकमासोपेत-संवत्सरस्य त्रयोदश-मासात्मकत्वं यथा तथाऽधिमास-द्वयोपेत-संवत्सरस्य चतुर्दशमासात्मकत्वं प्राप्तम् । न च तद्युक्तम्,

“ त्रयोदशन्तु, श्रुतिराह मासं

चतुर्दशः क्वापि न चैव दृष्टः ”—इति ।

वचनात् । नैष दोषः । असंक्रान्तत्वेनाधिकत्वप्रसक्ति-युक्तयो-र्द्वयोर्मध्ये पूर्वस्याधिमासत्व-निषेधात् । उक्तं हि ज्योतिःसिद्धान्ते,—



“ धट-कन्या-गते सूर्ये वृश्चिके वाऽथ धन्विनि ।

मकरे वाऽथ कुम्भे वा नाधिमासो विधीयते ”—इति ।

अयमर्थः—वृश्चिकादिषु चतुर्षु मासेषु यदा मलमासः प्राप्नोति, तदा सूर्ये तुला-कन्ययोर्वर्त्तमाने सत्यसंक्रान्तोऽपि नाधिमासः,— इति । धट-कन्या-गते,—इत्युपलक्षणम् । पूर्वेष्वपि प्रसक्तोऽसंक्रान्तो नाधिमासः । तदुक्तं ब्रह्मसिद्धान्ते,—

“ चैत्रादर्वाङ्नाधिमासः परतस्त्वधिको भवेत् ”—इति ।

चैत्रादारभ्योपरितनेषु मासेषु यदा यौ कौचिन्मासावसंक्रान्तौ, तदा तयोर्वाचीनः पूर्वो नाधिमासः उत्तरस्तु भवत्यधिमासः ।

ननु, माभूच्चतुर्दशमासत्व-प्राप्तिः, तथाप्येकादशमासत्वं सम्प्रस-ज्येत्यस्त्येव दोषः । तथाहि,—“ द्वादश मासाः संवत्सरः ”— इत्येषा नित्यवत् श्रुतिः ससंक्रान्तान्मासानुद्दिश्य प्रवृत्ता । “ अस्ति त्रयोदशो मास इत्याहुः ”—इत्यसंक्रान्तस्य कादाचित्कस्य पृथक् श्रवणात् । तथा च सति, प्रकृते क्षयमासोपेते त्रयोदशमासात्मके संवत्सरे द्वयोरसंक्रान्तयोः परित्यागे सति अंशशिष्टाः ससंक्रान्ता एकादशैव । ततो नित्यवत् श्रुति-विरोधः । नायं दोषः । संक्रान्ति-द्वय-युक्तस्य क्षयस्य मासद्वयत्वेन परिगणनात् । तथा च स्मर्यते,—

“ तिथ्यर्द्धे प्रथमे पूर्वो द्वितीयेऽर्द्धे तथोत्तरः ।

मासाविति बुधैश्चिन्त्यौ क्षयमासस्य मध्यगौ ”—इति ।

ज्योतिःशास्त्रे द्वि-संक्रान्ति-युक्त-क्षयमासादाद्य-संक्रान्तेः क्वचित् पूर्वत्र चालन-संस्कारोऽस्तीत्युक्तम् । तथा च, यदा चालनमस्ति, तदा पूर्वस्यासंक्रान्तस्य-ससंक्रान्तत्व-सम्पादनादयं क्षयमास एक-त्वेनैव परिगणनीयः । यदा तु चालन-संस्कारो नास्ति, तदा यथोक्त-प्रकारेण मासद्वयात्मकत्वं द्रष्टव्यम् । यथोक्तं वटेश्वरसिद्धान्ते,—

“ मासः संक्रांतिहीनोऽधिकइति कथितः शीघ्र-वक्र-प्रचरैः

संसर्पोऽहस्पतिः स्यात् समविषमतया चालनं तत् क्षयस्य ।

पूर्वैश्चन्द्रार्कयोगैर्विरहित-रविसंक्रांतितश्चालनं मा

स्याद्वा तस्यार्कमासो यदि न चलति वै मास-युगमं विचिन्त्यम्” ।  
क्वचित् ज्योतिर्ग्रन्थे नित्यवदेव चालनमुक्तम् । तथाहि,—

“ यावन्मासो द्विसंक्रान्तिः सक्रांत्यैक्यं प्रपद्यते ।

स्वर्गसाम्यवशं दृष्ट एवं वत्सरेण क्रमः ॥ ”

तथा,—“ असंक्रांतौ द्विसंक्रांतिः संक्रांतिराहितो यदा ।

मासाः पूर्वस्य मासस्य पूर्व दशं दिनोर्गमात् ( ? ) ॥

उत्तरे मासे संक्रान्तिनाडिकार्थं विशेषयेत् ”—इति \* ।

इत्थं मलमास-स्वरूपं निरूपितम् ।

### अथ तत्र वर्ज्यावर्ज्य-विवेकः क्रियते ।

तत्र पैठीनसिः—

“ श्रौत-स्मार्त्त-क्रियाः सर्वा द्वादशे मासे कीर्तिताः ।

त्रयोदशे तु सर्वास्ता निष्फलाः परिकीर्तिताः ॥

तस्मात् त्रयोदशे मासे कुर्यात्ता न कथञ्चन ।

कुर्वन्ननर्थमेवाशु कुर्यादात्म-विनाशनम् ”—इति ।

अत्र, निष्फलाः,—इत्यभिधानात् फल-कामनया प्रवृत्तं काम्यं  
निषिध्यते,—इति गम्यते । तथा च स्मृत्यन्तरे,—

“ इष्ट्यादि सर्वकाम्यन्तु मलमासे विवर्जयेत् ”—इति ।

न च, सर्वास्ताः,—इत्यभिधानात् नित्य-नैमित्तिकयोरापि निषेधः  
शङ्कनीयः,

“ नित्य-नैमित्तिके कुर्यात् प्रयतः सन्मलिम्लुचे ”—इति  
बृहस्पति-वचनात् । जाबालिनाऽपि तथैवोक्तम्,—

“ नित्य-नैमित्तिके कुर्याच्छ्राद्धं कुर्यान्मलिम्लुचे ।

तिथि-नक्षत्र-वारोक्तं काम्यं नैव कदाचन ”—इति ।

योऽयं मलमासे काम्य-निषेधः, असावारम्भ-समाप्ति-विषयः,

“ असूर्या नाम ये मासा न तेषु मय संमतः ।

व्रतानां चैव यज्ञानामारम्भश्च समापनम् ”—इति ।

आरम्भ-समाप्तयोरेवाधिमासे प्रतिषेधात् । आरम्भ-समाप्त्यो-  
र्मध्यपातिन्यधिमासे त्वारब्धं काम्यमनुष्ठेयम्,

“ अधिमासे निपतिते ह्येष एव विधिक्रमः ”—इति ।

स्मरणात्, । यत्तु काठक-गृह्ये समाप्ति-प्रतिप्रसव-वचनम्,—

“ प्रवृत्तं मलमासात् प्राक् काम्यं कर्मासमापितम् ।

आगते मलमासेऽपि तत्समाप्तिर्न संशयः ”—इति ।

तत्सावन-मान-प्रवृत्त-कृच्छ्र-चान्द्रायणाहीन-सत्रादि-विषयम् ।

आवश्यकन्तु यत्काम्यं कर्म तन्मलमासेऽप्यनुष्ठेयम् । तद्यथा ।

प्रकान्ते मलमासे द्वित्रेषु दिनेषु गतेषु यदि काश्चिद्बालो ब्रह्मराक्षसा-

दिना गृह्येत तदा रक्षोघ्नीष्टिः सद्य एव कर्तव्या । मलमास-समाप्ति-

प्रतीक्षायां बालादि-मरण-प्रसंगात् । सा चेष्टिः काम्यकाण्डे श्रूयते ।

“ अग्नये रक्षोघ्ने पुरोडाशमष्टाकपालं निर्वपेत् । यः रक्षांसि सचेरन्नाग्नि-

मेव रक्षोहणं स्वेन भागधेयेनोपधावति स एवास्माद्रक्षांस्यपहंति ”—

इति । सचेरन् समवेयुर्गुह्नीयुरिति यावत् । उपधावति तद्देवतां

प्रियेण हविर्भागेन तोषयति । अस्माद्रक्षोगृहीतादिष्टिकर्त्ता रक्षांस्य-

पहंतीति \* ।

तथैवाभिचरतः प्रतिचरतश्च काचिदिष्टिः श्रूयते । “ आग्नवैष्णव-

मेकादशकपालं निर्वपेदभिचरन् ”—इति । “ प्रति वै पुरस्तादभिचरन्त

मभिचरन्ति द्वे द्वे पुरोनुवाक्ये कुर्यात् ”—इति च । तत्र, द्वयोरप्ये-

कैवेष्टिः, अभिचरत एकैका पुरोनुवाक्या, प्रतिचरतस्तु द्वे द्वे,—इति

विशेषः काल-विलम्ब-प्रतीक्षाऽत्रापि न भवति । बाधके शत्रौ प्रत्या-

सन्ने साति तदैवाभिचारस्य कर्त्तव्यत्वात् । प्रतिचारस्यापि स एव

कालः । “ एतयैव यजेताभिचर्यमाणः ”†—इति वर्त्तमानवाचिना

\* रक्षांस्यपनयन्तीति,—इति मु० पुस्तके पाठः । † एतयैवयजुपातोभिचर्यमाणं,—इति क० वि० पुस्तकयोः ।



ज्ञानच्-प्रत्ययान्तेन शब्देन प्रतिचारं-कर्तुरभिचार-समकालत्व-विशेषणात् ।

एवं, प्रबलज्वर-राजद्रोहादिना यदा मृत्युः प्रसक्तः, तदापि सद्य एवेष्टिः कर्त्तव्या । इष्टिस्तु श्रूयते । “ यो मृत्योर्विभीयात्तस्मा एतां प्राजापत्यां शतकृष्णलां निर्वपेत्, प्रजापतिमेव स्वेन भागधेये-नोपधावति स एवास्मिन्नायुर्दधाति सर्वमायुरेति ”—इति । कृष्णलाः सुवर्णशकलानि यव-त्रय-परिमितानि । तानि च शतसंख्याकानि यस्यां निर्वपणीयानि, सेष्टिः शतकृष्णला । यदा वृष्ट्य-भावात् शस्यानि शुष्यान्ति मलमासश्चागतस्तदा “ कारीर्या वृष्टि-कामो यजेत ”—इति विहितेष्टिर्न काल-विलम्बं सहते । एवं स्मार्तान्यप्यावश्यकानि उदाहरणीयानि ।

नित्य-नैमित्तिकयोरपि यदनन्यगतिकं तदेव मलमासे कार्यम्,

“ अनन्यगतिकं नित्यं कुर्यान्नैमित्तिकं तथा ”—इति

स्मरणात् । काठकगृह्येऽपि,—

“ मलेऽनन्यगतिं कुर्यान्नित्यां नैमित्तिकीं क्रियाम् ”—इति ।

अनन्यगतिकानि च नित्यानि गृह्यपारिशिष्टे उदाहृतानि,—

“ अवषट्कारहोमाश्च पर्व चाग्रयणं तथा ।

मलमासे तु कर्त्तव्यं काम्या इष्टीर्विवर्जयेत् ”—इति ।

अवषट्कारहोमा अग्निहोत्रोपासन-वैश्वदेवादयः पर्व दर्शपूर्ण-मासौ, पार्वणस्थालीपाकश्च । दर्शादीनां नित्यत्वमकरणे प्रत्यवाया-दवगन्तव्यम् । तथाचाथर्वणिका आमनन्ति,—

“ यस्याग्निहोत्रमदर्शमपूर्णमास-

मनाग्रयणमतिथिवर्जितम् ।

अहुतमवैश्वदेवमाविधिना हुतम्

आसप्तमांस्तस्य लोकान् स हिनास्ति ”—इति ।

गत्यन्तर-युक्तानि तु नित्यानि तत्र वर्ज्यानि । तदुक्तं काठक-गृह्य-पारिशिष्टे,—

“ सोमयागादिकर्माणि नित्यान्यापि मलिम्लुचे ।

षष्ठीष्ट्याग्रयणाधानचातुर्मास्यादिकान्यापि ॥

महालयाष्टकाश्राद्धोपाकर्माद्यापि कर्म यत् ।

स्पष्टमासविशेषाख्या-विहितं वर्जयेन्मले ”—इति ।

सोमयागो वसन्ते विहितस्तस्य मलमास-विवर्जनेऽपि शुद्धमासेऽ-  
नुष्ठान-सम्भवात् सगतिकत्वम् । षष्ठीष्टिः काठकशाखादौ प्रसिद्धा ।

न चाग्रयणस्य सगतिकागतिकयोरुदाहरणं विरुद्धमिति शङ्कनीयम्,  
तस्य मलमासे विकल्पितत्वात् । तदाह पैठीनासिः,—

“ संक्रान्ति-रहिते मासि कुर्यादाग्रहणं न वा ”—इति ।

अनन्यगतिकानि नैमित्तिकानि ग्रहणस्नानादीनि । तेषां मलमा-  
सेऽपि कर्तव्यतामाह यमः,—

“ चन्द्र-सूर्य-ग्रहे स्नानं श्राद्ध-दान-जपादिकम् ।

कार्य्याणि मलमासेऽपि नित्यनैमित्तिकं तथा ”—इति ।

सगतिकानि तु नैमित्तिकानि जातेष्ट्यादीनि । “ वैश्वानरं द्वाद-  
शकपालं निर्वपेत् पुत्रे जाते ”—इति विहिताया इष्टेराशौचेऽ-

वसिते यथाऽनुष्ठानं, तद्वन्मलमासेऽप्यवसितेऽनुष्ठानं शक्यत्वात्  
संगतिकत्वात् । यथोक्तरीत्या काम्यमावश्यकमनन्यगतिके नित्य-

नैमित्तिके अपि मलमासे कार्य्याणि नेतराणि,—इति सामान्यतो  
वर्ज्यावर्ज्य-विवेकः सम्पन्नः तानि च कार्य्याकार्य्याणि कालादर्श-

कारः संगृह्येत्यमुदाजहार,—

“ द्वादशाहसपिण्डान्तं कर्म ग्रहण-जन्मनोः ।

सीमन्ते पुंसवे श्राद्धं द्वावेतौ जातकर्म च ॥

रोगे शान्तिरलभ्ये च योगे श्राद्धं व्रतानि च ।

प्रायश्चित्तं निमित्तस्य वशात्पूर्वं परत्र वा ॥

अब्दोदकुम्भ-मन्वादि-महालय-युगादिषु ।

श्राद्धं दर्शेष्वहरहः श्राद्धमूनादिमासिकम् ॥

मलिम्लुचान्यमासेषु मृतानां श्राद्धमाब्दिकम् ।

श्राद्धन्तु पूर्वदृष्टेषु तीर्थेष्वेवं युगादिषु ॥  
 मन्वादिषु च यद्दानं दानं दैनंदिनश्च यत् ।  
 तिल-गो-भृ-हिरण्यानां सन्ध्योपासनयोः क्रिया ॥  
 पर्वहोमश्चाग्रयणं साग्नैरिष्टिश्च पर्वणोः ।  
 नित्याग्निहोत्रहोमश्च देवताऽतिथि-पूजनम् ॥  
 स्नानश्च स्नानविधिना अभक्ष्यापेय-वर्जनम् ।  
 तर्पणश्च निमित्तस्य नित्यत्वादुभयत्र च ॥  
 अनित्यमनिमित्तश्च दानश्च महदादिकम् ॥  
 अश्याधानाध्वरापूर्वतीर्थयात्राऽमरेक्षणम् ।  
 देदारामतडागादि-प्रतिष्ठा मौञ्जिवन्धनम् ॥  
 आश्रमस्वीकृतिः काम्यवृषोत्सर्गश्च निष्क्रमः ।  
 राजाभिषेकः प्रथमश्चूडाकर्म व्रतानि च ॥  
 अन्नप्राशनमारम्भो गृहाणाश्च प्रवेशनम् ।  
 स्नानं विवाहो नामानि तथाऽऽपन्नं महोत्सवम् ॥  
 व्रतारम्भं समाप्तिश्च काम्यं कर्म च पाप्मनः ।  
 प्रायश्चित्तन्तु सर्वस्य मलमासे विवर्जयेत् ॥  
 उपाकर्मात्सर्जनश्च पवित्रदमनार्पणम् ।  
 अवरोहश्च हैमन्तः सर्पाणां बलिरष्टकाः ॥  
 ईशानस्य बलिर्विष्णोः शयनं परिवर्त्तनम् ।  
 दुर्गेन्द्रस्थापनोत्थाने ध्वजोत्थानश्च वज्रिणः ॥  
 पूर्वत्र प्रतिषिद्धानि परत्रान्यच्च दैविकम् ”—इति ।

अत्र, द्वादशाहेत्यारभ्य नित्यत्वादुभयत्र चेत्यनेन ग्रन्थेन कर्त्त-  
 व्यसंग्रहः । अनित्यमनिमित्तं चेत्यारभ्य वर्जयेत्—इत्यन्तेन  
 वर्ज्य-संग्रहः । उपाकर्मेत्यारभ्य परत्रान्यच्च दैविकमित्यन्तेन मल-  
 मासे वर्जितानां सतां शुद्धमासे अवश्यकर्त्तव्यत्वेन संग्रहः ।

अत्र च, सर्वत्र साक्षिवचनान्युदाहरामः । यमः,—

“ गर्भे वार्द्धुषिके कृत्ये श्राद्धकर्मणि मासिके ।



सपिण्डीकरणे नित्ये नाधिमासं विवर्जयेत् ॥

तीर्थस्नानं जपो होमो यव-व्रीहि-तिलादिभिः ।

जातकर्मान्त्यकर्माणि नवश्राद्धं तथैव च ॥

मघात्रयोदशीश्राद्धं श्राद्धान्यपि च पौडश ।

चन्द्र-सूर्य-ग्रहे स्नानं श्राद्ध-दान-जपादिकम् ॥

कार्याणि मलमासेऽपि नित्यं नैमित्तिकं तथा ”—इति ।

मासिके श्राद्धकर्माणि, अमावास्याश्राद्धकर्माणि—इत्यर्थः । नित्ये नित्यदाने । होमोऽत्रौपासनहोमः । अन्त्यकर्माणि दहनोदकपिण्ड-दानास्थिसञ्चयनादीनि । स्मृत्यन्तरे,—

“ श्राद्ध-जातक-नामानि ये च संस्कार-सत्रताः ।

मलिम्लुचेऽपि कर्त्तव्या इष्टीः काम्याश्च वर्जयेत् ”—इति ।

संस्कारा अन्नप्राशन-निष्क्रमणादयः । सत्रताश्चातुर्मास्यव्रता-दयः । अगास्तिः,—

“ एकोद्दिष्टन्तु यच्छ्राद्धं तन्नैमित्तिकमुच्यते ।

तत्कार्यं पूर्वमासे च कालाधिक्ये तु धर्मतः ”—इति ।

गौतमः,—

“ जातकर्माणि यच्छ्राद्धं नवश्राद्धं तथैव च ।

ग्रहणे पुंसवादौ च तत्पूर्वत्र परत्र च ”—इति ॥

निमित्तवशादिति वाक्यशेषः । स्मृतिसंग्रहेऽपि,—

“ जातकर्म च पुंसूतिः सीमन्तोन्नयनं व्रतम् ।

मलिम्लुचेऽपि कर्त्तव्यं निमित्तं यदि जायते ”—इति ।

मरीचिः,—

“ रोगे चालभ्ययोगे च सीमन्ते पुंसवेऽपि च ।

यद्दाति समुद्दिष्टं पूर्वत्रापि न दुष्यति ”—इति ।

निमित्तवशात् प्रायश्चित्तानि अच्छिद्रकाण्डे बहूनि श्रूयन्ते, आहिताग्निर्यदा अग्नीनन्वाधायेष्टिमकृत्वा ग्रामान्तरे प्रयाणं कुर्यात्, तदा तुभ्यन्ता इति मन्त्रेण जुहुयात् । तथा च श्रुतिः,—“ सर्वान्

वा एषोऽग्नौ कामान् प्रवेशयति योऽग्नीनन्वाधाय व्रतमुपैति, स यदाऽ-  
निष्ठा प्रयायात् अकामप्रीता एनं कामानुप्रयायुः । अतेजा अवीर्यः  
स्यात् स जुहुयात्तुभ्यन्ता अङ्गिरस्तमविश्वाः सुक्षितयः पृथक् । अग्ने  
कामाययेमिर इति । काममेवास्मिन् दधाति कामप्रीता एनं कामा-  
अनुप्रयान्ति तेजस्वी वीर्यवान् भवति । यस्योभयं हविरार्त्तिमा-  
च्छेत् ऐन्द्रं पञ्चशरावमोदनं निर्वपेत् ”—इति । कौथुमिः,—

“ अब्दमम्बुघटं दद्यादन्नश्चापि सुसञ्चितम् ।

संवत्सरे विवृद्धेऽपि प्रतिमासश्च मासिकम् ”—इति ।

मरीचिः,—

“ प्रतिमासं मृताहे यत् श्राद्धश्च प्रतिवत्सरम् ।

मन्वादौ च युगादौ च मासयोरुभयोरपि \* ”—इति ।

मत्स्यपुराणेऽपि—

“ वर्षे चाहरहः श्राद्धं दानश्च प्रतिवासरम् ।

गो-भू-तिल-हिरण्यानां मासेऽपि स्यान्मलिम्लुचे ”—इति ।

एवमभक्ष्यापेयवर्जन-सन्ध्यावन्दनादिष्वपि विशेषतः साक्षिवच-  
नान्युदाहरणीयानि । सामान्यतस्तु,—

“ नित्यनैमित्तिके कुर्यात् प्रयतः सन्मलिम्लुचे ”—इति ।

बृहस्पतिवचनं पूर्वमेवोदाहृतम् । ननु, उदाहृतेषु संग्रहवचनेषु  
भाद्रपदापरपक्षश्राद्धस्याप्युभयत्र कर्त्तव्यता प्रतीयते । महालययुगा-  
दिष्विति तत्र पठितत्वात् । सा चोभयत्र कर्त्तव्यता स्मृतिविरुद्धा ।  
महालायाष्टकाश्राद्धेति काठकगृह्ये वर्ज्यत्वस्मरणं पूर्वमुदाहृतम् ।  
भृगुरपि,—

“ वृद्धिश्राद्धं तथा सोममग्न्याधेयं महालयम् ।

राजाभिषेकं काम्यश्च न कुर्याद्भानुलंघिते ”—इति ।

नागरखण्डेऽपि,—

“ नभो वाऽथ नभस्यो वा मलमासो यदा भवेत् ।

सप्तमः पितृपक्षः स्यादन्यत्रैव तु पञ्चमः ”—इति ।

आषाढीमवधिं कृत्वा सप्तम-पञ्चमौ द्रष्टव्यौ । “ आषाढ्याः पञ्चमे पक्षे ”—इति वचनात् । आषाढमासस्यान्त्यभागे कर्कटसंक्रान्तौ नभसोऽधिकमासत्वम् । श्रावणमासस्यान्त्यभागे सिंहसंक्रान्तौ नभस्यस्याधिकमासत्वम् । तयोरुभयोरपि पक्षयोः कन्यायां वर्त्तमाने सवितरि यः कृष्णपक्षः स सप्तमो भवति । अस्मिन् तु द्विविधेऽधिकमासे पञ्चमः । तथा सति, सप्तमे विहितस्यापरपक्षश्राद्धस्य मलिन-नभस्य-कृष्णपक्षेऽनुष्ठानमयुक्तम् । नायं दोषः । संग्रह-वाक्य-गत-महालय-शब्देन तीर्थविशेषस्य वा मघात्रयोदश्या वा विवक्षणीयत्वात् । ननु,

“ मलिम्लुचान्यमासेषु मृतानां श्राद्धमाब्दिकम् ”—इति ।

प्रतिसंवत्सरं प्राप्यमाणस्य मृतश्राद्धस्य मासद्वय-कर्त्तव्यता संग्रहे दर्शिता । सा न युक्ता, मलमासे तन्निषेधात् । तथा च सत्यव्रतः—

“ वर्षे वर्षे तु यच्छ्राद्धं मातापित्रोर्मृतेऽहनि ।

मलमासे न कर्त्तव्यं व्याघ्रस्य वचनं यथा ”—इति ।

सत्यतपाः,—

“ वर्षे वर्षे तु यच्छ्राद्धं मृताहनि मलिम्लुचे ।

कुर्यात्तत्र प्रमीतानां अन्येषामुत्तरत्र तु ”—इति ।

पैठीनासिः,—

“ मलमासमृतानां तु श्राद्धं यत्प्रतिवत्सरम् ।

मलमासे तु कर्त्तव्यं नान्येषां तु कदाचन ”—इति ।

अतः शुद्धमासमृतानां मलमासे मृताह-श्राद्ध-कर्त्तव्यता-विधानमयुक्तम् । नैष दोषः । तस्याभिधानस्य प्रथमाब्दिकविषयत्वात् ।

“ आब्दिकं प्रथमं यत्स्यात् तत्कुर्वीत मलिम्लुचे ”—इति ।

स्मरणात् । तथा हारीतोऽपि,—

“ असंक्रान्तेऽपि कर्त्तव्यमाब्दिकं प्रथमं द्विजैः ।

तथैव मासिकं श्राद्धं सपिण्डीकरणं तथा ”—इति ।



लघुहारीतोऽपि,—

“ प्रत्यब्दं द्वादशे मासि कार्य्या पिण्डक्रिया सुतैः ।

क्वचित्रयोदशेऽपि स्यादाद्यं मुक्त्वा तु वत्सरम् ”—इति ।

अत्र, द्वादशे मासे पूर्णे सति अनन्तरदिने कार्य्येति व्याख्येयम् ।

“ मास-पक्ष-तिथि-स्पृष्टे यो यस्मिन् प्रियतेऽहनि ।

प्रत्यब्दं तु तथाभूतं क्षयाहन्तस्य तं विदुः ”—इति ।

व्यासेनाव्दिकदिनस्य विशेषितत्वात् । केचित्तु, आद्यं मुक्त्वा तु वत्सरमित्येतदन्तराधिमासेऽपि योजयित्वा कार्तिकप्रमीतस्य प्रथमा-  
ब्दिकमाश्वयुजे कुर्वन्ति । तदयुक्तं । मासपक्षेतिवचन-विरोधात् ।  
अन्तिमाधिमास-विषये तु यथोक्त-रीत्योपपद्यते तस्माच्छुद्धमास-  
प्रमीतानां प्रथमाब्दिकं मलमासे कर्तव्यं, द्वितीयाद्याब्दिकन्तु शुद्ध-  
मासे,—इत्येतया विवक्षयोभयत्र कर्तव्यतोक्ता । मलमास-मृतानां  
तु यदि कदाचित् स एव मलमास आगतः, तदा तत् प्रत्याब्दिकं  
मलमासे एव कर्तव्यं \* नतूपरितने शुद्धमासे । । तथा च भृगुः—

“ मलमासमृतानान्तु यच्छ्राद्धं प्रतिवत्सरम् ।

मलमासे तु तत्कार्यं नान्येषान्तु कदाचन ”—इति ।

अतो मलमास-मृतानां कदाचित् प्रत्याब्दिकं मलमासे कार्य्यं  
शुद्धमास-मृतानाश्च प्रथमाब्दिकं तत्र कार्य्यं, द्वितीयाद्याब्दिकन्तु  
शुद्धमासे,—इति । एतं निर्णयमभिप्रेत्य,

“ श्राद्धीयेऽहनि संप्राप्ते मलमासो भवेद्यदि ।

मासद्वयेऽपि कुर्वीत श्राद्धमेवं न लुप्यते ॥

षष्ठ्या तु दिवसैर्मासः कथितो बादरायणैः ।

उत्तरे दैवकर्मणि † पितृकार्याणि चोभयोः ॥ ”

इत्यादीनि वचनानि प्रवृत्तानि । क्षयमासस्य मलमासत्वेऽपि न  
तत्र च निषेधः,

\* तदा तत्रैव प्रत्याब्दिकं कर्तव्यं,—इति वि० पुस्तके पाठः । † श्राद्धीयेऽहनि,—  
इत्यारभ्य, उत्तरे दैवकर्मणि,—इत्येतदन्तो ग्रंथः वि० पुस्तकातिरिक्तपुस्तकेषु न दृश्यते ।

“ वर्षे वर्षे तु यत् श्राद्धं मातापित्रोर्मृताहनि ।

मासद्वयेऽपि तत् कुर्याद्वाग्रस्य वचनं यथा ” ॥

इति स्मरणात् । अत्र, मासद्वयेऽपीति संक्रान्ति-द्वय-युक्तत्वात्  
मासद्वयात्मके क्षयापरमासे इत्यर्थः \* । अनित्यमनिमित्तं चेत्या  
दिना यानि वर्ज्यानि संगृहीतानि, तेषु स्मृतय उदाह्रियन्ते । तत्र-  
वृद्धमनुः—

“ अग्न्याधेयं प्रतिष्ठाञ्च यज्ञ-दान-व्रतानि च ।

वेदव्रत + वृषोत्सर्ग-चूडाकरण-मेखलाः ॥

माङ्गल्यभाषिकश्च मलमासे विवर्जयेत् ।

वाले वा यदि वा वृद्धे शुके वाऽस्तमुपागते ॥

मलमास इवैतानि वर्जयेद्देवदर्शनम् ”—इति ।

पैठीनसि-ज्योतिःपराशरयोरप्येवमेव पाठः । कौथुमिः,—

“ अधिमासे ‡ न कर्तव्ये श्राद्धे संवत्सराब्दिके ।

वर्षवृद्ध्यभिषेकादि कर्तव्यमधिके न तु ॥

अधिमासे न कर्तव्यं श्राद्धमाभ्युदयं तथा ।

तथैव काम्यं यत्कर्म वत्सरात् प्रथमादृते ॥

सपिण्डीकरणादूर्ध्वं यत्किञ्चिच्छ्राद्धिकं द्विजैः ।

इष्टं वाऽप्यथवा पूर्वन्तत्र कुर्यान्मलिम्लुचे ”—इति ।

असंक्रान्तं प्रकृत्य ज्योतिःशास्त्रे,—

“ तत्र दत्तमदत्तं वा हुतं § न हुतमेव वा ।

सुजप्तमप्यजप्तं स्यान्नोपवासः कृतो भवेत् ॥

न यात्रां न विवाहन्तु न च वास्तु-निवेशनम् ।

न प्रतिष्ठाञ्च देवानां प्रासाद-ग्राम-भूरुहाम् ॥

न हिरण्यं न वासांसि कारयेदिति निश्चयः ”—इति ।

\* क्षयमासस्य,—इत्यारभ्य, इत्यर्थः,—इत्येतदन्तो ग्रन्थः वि० पुस्तकातिरिक्तपुस्त-  
केषु नास्ति । + देवव्रत,—इति क० पुस्तके पाठः । ‡ मलमासे,—इति वि०  
पुस्तके पाठः । § हुतं वा,—इति वि० पुस्तके पाठः ।

स्मृत्यन्तरेऽपि,—

“ वापी-कूप-तडांगादि प्रतिष्ठां यज्ञकर्म च ।

न कुर्यान्मलमासे च महादानफलानि च \*”—इति ।

महादानानि तुलापुरुषादीनि षोडशापि मत्स्यपुराणोक्तानि, कनकादीनि दश कूर्मपुराणोक्तानि । एवमन्यान्यपि प्रतिषेध-वचनान्युदाहरणीयानि । उपाकर्मेत्सर्जनश्चेत्यादिना शुद्धमास एव कर्त्तव्यान्युक्तानि । तत्र ज्योति-पराशरः,—

“ रविणा लङ्घितो मासश्चान्द्रः ख्यातो मलिम्लुचः ।

तत्र यद्विहितं कर्म उत्तरे मासि कारयेत्”—इति ।

प्रजापातिः,—

“ उपाकर्म च हव्यश्च कव्यं पर्वोत्सवं तथा ।

उत्तरे नियतं कुर्यात् पूर्वं तन्निष्फलं भवेत् ”—इति ।

हारीतोऽपि,—

“ उपाकर्म तथोत्सर्गं काम्यमुत्सवमष्टकाः ।

मास-वृद्धौ पराः कार्या वर्जयित्वा तु पैतृकम्”—इति ।

ज्योतिःपितामहोऽपि,—

“ मासः कन्यागते भानावसंक्रान्तो भवेद्यदि ।

दैवं पित्र्यं तदा कर्म तुलास्थे कर्तुरक्षयम्”—इति ।

अत्र, कन्या गते सवितारि योऽसंक्रान्तः, असौ मलिन आश्व-युजः । भाद्रान्ते ‡ कन्याप्रवेशात् । एवञ्च सति कन्यामुपजीव्य विहितं यदैवं पित्र्यश्च तन्मलिन आश्वयुजे न कर्त्तव्यं, किन्तार्हि तुला-संक्रान्त्युपेते शुद्ध आश्वयुजे † ।

नन्वेवं सति महालयाख्यापरपक्ष-श्राद्धस्यापि तुलामासे कर्त्तव्यता प्रसज्यते । तस्यापि कन्यामुपजीव्य विहितत्वात् । तथा च पुराणम्,—

\* महादानव्रतानि च,—इति अन्यत्र पाठः । ‡ भाद्रपदान्ते,—इति क० पुस्तके पाठः । † ‘ एवञ्च सति’—इत्यादि ‘ शुद्ध आश्वयुजे’—इत्यन्तग्रन्थात् परं, ‘ अत्र कन्यां गते,’ इत्यादि ‘ कन्यां प्रवेशात्’—इत्यन्तग्रन्थः क० पुस्तके न दृश्यते ।



“ कन्यां गते † सवितरि यान्यहानि तु षोडश ।

क्रतुभिस्तानि तुल्यानि पितॄणां दत्तमक्षयम् ”—इति ।

मैवं, भाद्रपदकृष्णपक्षस्य-कन्या-संक्रान्ति-स्पर्शित्वेन कन्यो-  
पजीविनोऽप्यपरपक्षस्य तुलामासेऽनुष्टातुमशक्यत्वात् ‡ तथा च  
काष्णार्जिनिः, :-

“ अन्ते वा यदि वा मध्ये यत्र कन्यां रविर्व्रजेत् ।

स पक्षः पञ्चमः पूज्यः श्राद्धषोडशकं प्राति ”—इति ।

बृहन्मनुरपि,—

“ मध्ये वा यदि वाऽप्यन्ते यत्र कन्यां रविर्व्रजेत् ।

स पक्षः सकलः पूज्यः श्राद्धं तत्र विधीयते ”—इति ।

किञ्च, नेदमपरपक्ष-श्राद्धं कन्यामुपजीवति, तस्यामनादरस्मर-  
णात् । तथा च जातूकर्ण्यः\*, —

“ आषाढीमवधिं कृत्वा यः स्यात् पक्षस्तु पञ्चमः ।

श्राद्धकालः स विज्ञेयः कन्याङ्गच्छतु वा न वा ”—इति ।

अतः, कन्याङ्गते सवितरीति वचनं कृष्णपक्षस्य कन्या-योगं  
प्रशंसति । अत एव, क्रतुभिस्तानि तुल्यानीति तत्रैवोक्तम् । एवं  
सति, तुलास्थे कर्तुरक्षयमिति वचनं महालय-व्यतिरिक्त-विषयम् ।

अथवा, महालयस्यापि गौणकालविधानार्थं तदस्तु । तथा  
हि, कन्या-संक्रान्ति-युक्तो भाद्रपद-कृष्णपक्षस्तस्य मुख्यः कालः  
केनापि निमित्तेन मुख्यकालासम्भवे यावद्वृश्चिकदर्शनं तस्य गौण-  
कालः स्मृतिसिद्धः । तत्र, किं कन्यायुक्ते मलिनाश्वयुजे तच्छ्राद्धं  
कर्त्तव्यं, उत कन्या-रहिते तुलोपेते शुद्धाश्वयुजे,—इति वीक्षायां  
तुलास्थो कर्तुरक्षयमिति विधीयते । एवमन्यान्यपि उत्तर-भासे  
कर्त्तव्य-विषयाणि वचनान्युदाहार्याणि ।

तदेवं, कार्यार्थकार्य-विवेकः पञ्चधा सम्पन्नः । तत्र, किञ्चिन्म-  
लमास एव कर्त्तव्यम् । तद्यथा, मलमास-मृतानां यदा कदाचित्

† तत्रानुष्टातुं शक्यत्वात्,—इति वि० पुस्तके पाठः । \* जातूकर्ण्यः,—इति क०

वि० पुस्तकयोः पाठः । ‡ गौणकालनिषेधात् तदर्थं,—इति मु० पुस्तके पाठः ।

प्रत्याब्दिकम्, अन्य-मास-मृतानां प्रथमाब्दिकञ्च । किञ्चित् शुद्ध-  
मास एव कर्त्तव्यम् । तद्यथोपाकर्मादि । किञ्चिदुभयत्रापि कर्त्त-  
व्यम् । तद्यथाऽब्दोदकुम्भादिः । किञ्चिदुभयोरन्यतरस्मिन्निमित्त-  
वशात्कर्त्तव्यम् । तद्यथा, दादशाह-सपिण्डान्तादि\* । किञ्चिन्मल-  
मासे वर्ज्यम् । तद्यथा, अनित्यमनिमित्तं चेत्यादि ।

अथ मलमासस्यैव द्विरापाढ-संज्ञा† विशेष उच्यते । तत्र,  
वृद्धमिहिरः,—

“ माधवाद्येषु षट्स्वेक-मासि दर्श-द्वयं यदा ।

द्विरापाढः स विज्ञेयः शेते कर्कटकेऽच्युतः ”—इति ।

इयञ्च द्वाषाढ-संज्ञा उत्तरभाविनि संवत्सरे हरि-स्वाप-विवेका-  
योपयुज्यते । अत एव वृद्धमिहिरः,—

“ मेषादि-मिथुनान्तेषु॥ यदा दर्श-द्वयं भवेत् ।

अब्दान्तरे तदाऽवश्यं मिथुनार्के हरिः स्वपेत् ॥

कर्कटादि-त्रिके वाऽपि यदा दर्श-द्वयं भवेत् ।

अब्दान्तरे तदाऽवश्यं कर्कटार्के हरिः स्वपेत् ”—इति ।

इति § मासनिर्णयः ।

## अथ पक्षः ।



पक्षशब्दः § “पक्ष परिग्रहे” —इत्यस्माद्धातोर्निष्पन्नः । देवकार्यार्थं  
वा पितृकार्यार्थं वा पक्ष्यते परिगृह्यते यः काल-विशेषः, स पक्षः ।  
अथवा, चन्द्रस्य पञ्चदशानां कलानामापूरणं क्षयो वा यस्मिन् परि-  
गृह्यते स पक्षः । तथा च, वाजसनेयिनश्चन्द्ररूपस्य संवत्सर-निर्वा-

‡ अब्दोदकादि,—इति मु० पुस्तके पाठः । \* सपिण्डनादि,—इति क० वि०  
पुस्तकयोः पाठः । † संज्ञको,—इति मु० पुस्तके पाठः । ॥ माधवान्मिथुनान्तेषु,—  
इति क० पुस्तके पाठः । § मलमास,—इति मु० पुस्तके पाठः । § स च शब्दः,—  
इति वि० पुस्तके पाठः ।

हकस्य प्रजापतेः कलापूरणापक्षयावामनन्ति \* । “स एष संवत्सरः प्रजापतिः षोडशकलः तस्य रात्रय एव पञ्चदश कलाः ध्रुवैवास्य षोडशी कला स रात्रिभिरेव पूर्यतेऽपक्षीयते † ”—इति । तथा, त एव पञ्चाग्निविद्यायां दक्षिणोत्तरमार्गयोः कृष्ण-शुक्लपक्षावपक्षय-पूरणात्मकौ इष्टापूर्त्तादिकारिभिरुपासकैश्च प्राप्येते,—इति पठन्ति । “अथ ये यज्ञेन दानेन तपसा लोकं जयन्ति ‡ ते धूममभिसम्भवन्ति धूमाद्रात्रिं रात्रेरपक्षीयमाणपक्षमिति ते य एवमेतद्विदुः । ये चामी अरण्ये श्रद्धासुपासते § तेऽर्चिराभिसम्भवन्त्यर्चिषोऽहरहः आपूर्यमाणपक्षम् ”—इति च । तैत्तिरीयाश्च सावित्र-चयने पूर्वोत्तर-पक्षौ प्रत्येकं पञ्चदशा-होरात्रकावामनन्ति ॥ । “संज्ञानं विज्ञानं दर्शाद्वेति एतावनुवाकौ पूर्वपक्षस्याहोरात्राणां नामधेयानि, प्रस्तुतं विष्टुतं सुता सुन्वतीत्येतावनुवाकावुत्तर ¶ पक्षस्याहोरात्राणां नामधेयानि ”—इति ।

अयमर्थः,—संज्ञानं विज्ञानमित्येकोऽनुवाको मन्त्रकाण्डे पठितः । तस्मिन्ननुवाके शुक्लपक्षस्याह्नां नामधेयानि पञ्चदश नपुंसकालिङ्गानि पठ्यन्ते । दर्शा दृष्टेत्यपरोऽनुवाकस्तत्र शुक्लपक्षस्य रात्रीणां नामधेयानि पञ्चदश स्त्रीलिङ्गानि पठितानि । तथा, प्रस्तुतं विष्टुतामित्येकोऽनुवाकः सुता सुन्वतीत्यपरोऽनुवाकस्तावुभौ कृष्णपक्ष-विषयौ पूर्ववद्योजनीयाविति । ते चानुवाका एवं श्रूयन्ते । “संज्ञानं विज्ञानं प्रज्ञानं ज्ञानमभिज्ञानं § संकल्पमानं प्रकल्पमानमुपकल्पमानमुपकृतं कृतं श्रेयोवसीय आयन्त्यं सम्भूतं भूतं प्रभूतम् ।

\* कलापूरणाय क्षयाय चामनन्ति,—इति क० वि० पुस्तकयोः पाठः । † पूर्यते एवं क्षीयते,—इति क० वि० पुस्तकयोः पाठः । ‡ य इमे ग्रामे इष्टापूर्त्तं दत्तान्युपासते,—इति वि० पुस्तके पाठः । § श्राद्धं सत्यमित्युपासते,—इति वि० पुस्तके, श्राद्धसुपासन्ते, इति क० पुस्तके पाठः । ॥ पञ्चदशाहोरात्रात्मकावामनन्ति,—इति वि० पुस्तके पाठः । ¶ वपर,—इति वि० पुस्तके, उत्तर,—इति भु० पुस्तके पाठः । § जान दभिजानत,—इति मु० पुस्तके, परिज्ञानमनुज्ञानं,—इति क० वि० पुस्तकयोः पाठः ।



दर्शा दृष्टा दर्शना † विश्वरूपा सुदर्शना आप्यायमाना प्याय-  
माना प्याया सूनृता इरा आपूर्यमाणा पूर्य्यमाणा पूरयन्ती पूर्णा पौर्ण-  
मासी । प्रस्तुतं विष्टुतं संष्टुतं कल्याणं विश्वरूपं शुक्रममृतं तेजस्वि  
तेजः सामिद्धं ‡ अरुणं भानुमन्मरीचिमदभितपत्तपस्वत् । सुता  
सुन्वती प्रसूता स्रयमाना§§भिषूयमाणापीती प्रपास स्पातृप्तिस्तर्प-  
यन्ती कान्ता काम्या ॥कामजाताऽऽयुष्मती कामदुघा ”—इति ।

रूढो वाऽयं पक्षशब्दः । स च, द्वेधा विभक्तस्य मासस्यैकैकमर्थं  
ब्रूते ¶ । पञ्चदशस्तोमनामकेन सामसमूहेन मध्ये छिन्नस्य \*\* त्रिवृत्  
स्तोम-नामकस्य साम-समूहस्य पूर्वोत्तर-भागाभ्यामुत्पन्नत्वात्तयोः  
पूर्वापरपक्षत्वम् । तौ च द्वौ पक्षावनु \* देवानामसुराणांच क्रमेण  
सृष्टत्वात्तयोः पक्षयोः प्रशस्तत्वाप्रशस्तत्वे । तदेतत्सर्वं होतृब्राह्मणे  
तौत्तिरीयाः पठन्ति । “ प्रजापतिरकामयत; प्रजायेयेति, स तपोऽ-  
तप्यत स त्रिवृतं स्तोममसृजत तं पञ्चदशस्तोमो मध्यतः उददृणत्§  
तौ पूर्वपक्षश्चापरपक्षश्चाभवतां पूर्वपक्षं देवा अन्वसृज्यन्त अपरपक्ष-  
मसुराः ततो देवा अभवन् असुराश्च+यं कामयेत वसीयान् स्यादिति  
तं पूर्वपक्षे याजयेत् वसीयानेव भवति, यं कामयेत पापीयान् स्यादिति  
तमपरपक्षे याजयेत् पापीयानेव भवति, तस्मात् पूर्वपक्षोऽपरपक्षात्का-  
रुण्यतरः %” —इति । वसीयान्वसुमत्तरः । पापीयान् द्रव्यहीनः ।  
कर्तृणां शुभ-फल-प्रापकत्वेन करुणामतिशयेनार्हतीति कारुण्यतरः ।  
तदेवमस्मिन् प्रकरणे संवत्सरायणर्तुमासपक्षा निर्णीताः ।  
इति श्रीमाधवीये कालनिर्णये संवत्सराख्यं द्वितीयं प्रकरणम् ॥२॥

† दर्शता,—इति क० वि० पुस्तकयोः पाठः । ‡ समृद्धं,—इति क० वि०  
पुस्तकयोः पाठः । § प्रस्तुतास्तूयमाना,—इति वि० पुस्तके पाठः । ॥ कामा,—  
इति मु० पुस्तके पाठः । ¶ मासस्यैकैकद्वौ ब्रूते,—इति क० वि० पुस्तकयोः पाठः ।  
\*\* स्थितस्य,—इति क० पुस्तके पाठः । \* पक्षावनुकम्प्य,—इति वि० पुस्तके  
पाठः । § उददृणत्,— क० पुस्तके पाठः । + नरासुराश्च,—इति क० वि०  
पुस्तकयोः पाठः । % करुण्यतरः,—इति मु० पुस्तके पाठः । एवं परत्र ।

## अथ तृतीयं प्रतिपत्प्रकरणम् ।



तिथयो निर्णयन्ते ।

तत्र प्रतिपत्-प्रकरणम् ।

तत्र, तिथिशब्दस्तनोतेर्धातोर्निष्पन्नः । तनोति विस्तारयति वर्द्धमानां क्षीयमाणां वा चन्द्रकलामेकां यः कालविशेषः, सा तिथिः । यद्वा, यथोक्त-कलया तन्यते इति तिथिः । तदुक्तं सिद्धान्तशिरोमणौ,—

“ तन्यते कलया यस्मात् तस्मात्तास्तिथयः स्मृताः ”—इति ।  
एतदेवाभिप्रेत्य स्कान्दे पठ्यते,—

“ अमा षोडश-भागेन देवि, प्रोक्ता महाकला ।

संस्थिता परमा माया देहिनां देहधारिणी ॥

अमादि-पौर्णमास्यन्ता या एव शशिनः कलाः ।

तिथयस्ताः समाख्याताः षोडशैव वरानने ”—इति ।

अयमर्थः । या महामाया आधारशक्तिरूपा \* देहिनां देहधारिणी संस्थिता, सा चन्द्र-मंडलस्य षोडश-भागेन परिमिता चन्द्र-देह-धारिण्यमानाम्नी महाकलेति प्रोक्ता, क्षयोदय-रहिता नित्या तिथिसंज्ञकैव, इतरा अपि पंचदश कलाः दिवस-व्यवहारोपयोगिन्यः क्षयोदयवत्यः पंचदश तिथयो भवन्तीति तिथयः षोडशैवेत्यविरुद्धं वचनम्,—इति । श्रुतिस्त्वस्मिन्नेवार्थे पक्षनिर्णय एवोदाहृताः,

“ तस्य रात्रयः पंचदश कला ध्रुवैवास्य षोडशी कला ”—इति ।

एवं सत्यत्र सामान्य-विशेष-रूपेण तिथि-द्वैविध्यमुक्तं भवति । तत्र, येयममेत्युक्ता क्षयोदय-वर्जिता ध्रुवा षोडशी कला, तद्युक्तः कालस्तिथि-सामान्यम् । यस्त्ववाशिष्टा वृद्धिक्षयोपेताः पञ्चदश कलास्ताभिर्विशिष्टाः काल-विभागास्तिथि-विशेषाः ।

तासां पञ्चदशानां कलानामेकैकां कलां वह्न्यादयः प्रजापत्यन्ताः पञ्चदश देवताः क्रमेण पिबन्ति । तत्र, वह्नि-पेया कला प्रथमं पीयते,—इति प्रथमेत्युच्यते, तथा युक्तः काल-विशेषः प्राथम्य-वाचिना प्रतिपच्छब्देनाभिधीयते । एवं द्वितीयोदीनां पञ्चदश्य-न्तानां तिथीनां नामान्यवगन्तव्यानि । ता एताः कृष्ण-पक्ष-तिथयो भवन्ति । पुनश्च, ताः पीताः कला अनेनैव क्रमेण तत्तत्पातृ-वह्न्यादि-देवताभ्यो निर्गत्य चन्द्र-मण्डलं पूरयन्ति । ताभिर्युक्ताः काल-विशेषाः शुक्लपक्ष-गताः प्रतिपदाद्यास्तितथयो भवन्ति । वह्न्यादि-देव-तानां कला-पानं सोमोत्पत्तौ पठ्यते । तथाहि,—

“ प्रथमां पिबते वह्निर्द्वितीयां पिबते रविः ।  
विश्वेदेवास्तृतीयां तु चतुर्थीं सलिलाधिपः ॥  
पञ्चमीं तु वषट्कारः षष्ठीं पिबति वासवः ।  
सप्तमीं मृषयो दिव्या अष्टमीमज एकपात् ॥  
नवमीं कृष्णपक्षस्य यमः प्राश्नाति वै कलाम् ।  
दशमीं पिबते वायुः पिबत्येकादशीमुमा ॥  
द्वादशीं पितरः सर्वे समं प्राश्नन्ति भागशः ।  
त्रयोदशीं धनाध्यक्षः कुबेरः पिबते कलाम् ॥  
चतुर्दशीं पशुपतिः पञ्चदशीं प्रजापतिः ।  
निष्पीतश्च कलाशेषः\* चन्द्रमा न प्रकाशते ॥  
कला षोडशिका या तु अपः प्रविशते सदा ।  
अमायां तु सदा सोम ओषधीः प्रतिपद्यते ॥  
तमोषधिगतं गावः पिबन्त्यम्बुगतश्च यत् ।  
तत्क्षीरममृतं भूत्वा मन्त्रपूतं द्विजातिभिः ॥  
हुतमग्निषु यज्ञेषु पुनराप्यायते † शशी ।

दिने दिने कलावृद्धिः पौर्णमास्यां तु पूर्यते ‡” —इति ।

\* निष्पीतः कलावशेषः,—इति मु० पुस्तके, स निष्पीतः कलाशेषः,— इति क० पुस्तके पाठः । † पुनराप्यायते,—इति वि० पुस्तके पाठः । ‡ पूर्णमा,— इति क० पुस्तके, पूर्वतः, इति मु० पुस्तके पाठः ।



ज्योतिःशास्त्रे तु सिद्धान्ताशिरोमणिकारेण तिथिरेवं प्रदर्शिता,—

“ अर्कादिनिःसृतः प्राचीं यद्यात्यहरहः शशी ।

तच्चान्द्रमानमंशैस्तु ज्ञेया द्वादशभिस्तिथिः” —इति ॥

अयमर्थः । सूर्य्यमण्डलस्य अधः प्रदेशवर्ती शीघ्रगामी चन्द्रः, चन्दात् ऊर्ध्वप्रदेशवर्ती मन्दगामी सूर्य्यः । तथा सति, तयोर्गति-विशेषवशात् दर्शे चन्द्रमण्डलमन्यूनमनतिरिक्तं सत् सूर्य्यमण्डल-स्याधोभागे व्यवस्थितं भवति । तदा, सूर्य्यरश्मिभिः साकल्येनाभि-भूतत्वाच्चन्द्रमण्डलमीषदपि न दृश्यते । उपरितने दिने शीघ्रगत्या सूर्य्यादिनिःसृतः शशी प्राचीं याति । त्रिंशदंशोपेतराशेः ५ द्वादश-मिंशैः सूर्य्यमुलंघ्य गच्छति । तदा, चन्द्रस्य पञ्चदशसु भागेषु प्रथमभागो दर्शनयोग्यो भवति । सोऽयं भागः प्रथमकलेत्यभिधी-यते । तत्कला-निष्पत्ति-परिमितः कालः प्रतिपत्तिर्भवति । एवं द्वितीयादितिथिष्ववगन्तव्यम्,—इति । तदेतद्विष्णुधर्मोत्तरे विस्पष्टमभिहितम्,—

“ चन्द्रार्कगत्या कालस्य परिच्छेदो यदा भवेत् ।

तदा तयोः प्रवक्ष्यामि गतिमाश्रित्य निर्णयम् ॥

भगणेन समग्रेण ज्ञेया द्वादश राशयः ।

त्रिंशांशश्च तथा राशेर्भाग इत्यभिधीयते ॥

आदित्याद्विप्रकृष्टस्तु भागद्वादशकं\* यदा ।

चन्द्रमाः स्यात्तदा राम, तिथिरित्यभिधीयते ” —इति ।

सेयं द्वादशभिर्भागैः सूर्य्यमुलद्वितवती प्रथमा चन्द्र-कला शृङ्ग-द्वयोपेत-सूक्ष्म-रेखाऽऽकारा शौक्ल्यमीषदुपयाति । उत्तरोत्तरदिनेषु सूर्य्यमण्डल-विप्रकर्ष-तारतम्यानुसारेण शौक्ल्यमुपचीयते ॥ अन-यैव रीत्या सन्निकर्ष-तारतम्येन मेचकत्वमुपचीयते । तदेतदुक्तं सिद्धान्तशिरोमणौ,—

५ त्रिंशदंशोपेते राशौ,—इति वि० पुस्तके त्रिंशदशोपेतराशौ,—इति सु० पुस्तके पाठः । \* भागं द्वादशकं,—इति क० वि० पुस्तकयोः पाठः ।

“ उपचयमुपयाति शौक्यमिन्दो-  
स्त्यजत इनं व्रजतश्च मेचकत्वम् ।

जलमयजलजस्य गोलकत्वात्

प्रभवति तीक्ष्णविषाणरूपताऽस्य” —इति ।

सूर्याचन्द्रमसोर्यौ सन्निकर्ष-विप्रकर्षौ तयोरवसानं दर्श-पूर्णिमयोः  
सम्पद्यते । तदाह गोभिलः,—“ यः परो विप्रकर्षः सूर्याचन्द्रमसोः  
सा पौर्णमासी, यः परः सन्निकर्षः साऽमावास्या ” —इति ।

नन्वत्र चन्द्रकलानां सूर्ये प्रवेश-निर्गमौ प्रतीयेते, सोमोत्पत्तौ  
तु वह्न्यादि-देवतासु । नायं दोषः । अस्मदादि-दर्शनापेक्षया  
ज्योतिः-शास्त्रस्य प्रवृत्तत्वात् । सोमोत्पत्तौ तु वह्न्यादिदे-  
वतानां तत्तत्कलाप्रयुक्ता तृप्तिर्विवक्षिता । यदि सूर्ये प्रवेश-  
निर्गमौ, यदि वा वह्न्यादि-देवतासु, सर्वथाऽपि कला-प्रयुक्ता एव  
प्रतिपदादि-तिथयः ।

ननु, सावन-दिनेषु सौर-दिवसेषु च\* निर्णयमुपेक्ष्य चान्द्रति-  
तिष्वेव कुतो निर्णयोद्यमः,—इति चेत् । सन्देह-सद्भावादिति  
ब्रूमः । न खलु सौर-सावन-दिवसयोः सन्देह-सद्भावोऽस्ति, नियत-  
परिमाणत्वात् । तच्च ब्रह्मसिद्धान्तेऽभिहितम्,—

“ सावनं स्यादहोरात्रमुदयादौदयाद्रवेः ।

खेच्छिशस्तु राश्यंशस्तिथि-सम्भोग ऐन्दवम् ” —इति ।

एकस्मिन् राशौ यावन्तं कालं रविर्वर्तते, तावतः कालस्य  
त्रिंशो योऽयमंशः स सौरो दिवसः । तिथिरेका कला, तत्सम्भोग  
इन्दोर्यावता कालेन निष्पद्यते, तदैन्दवन्दिनम् । न चात्र सौर-साव-  
नयोरिव चान्द्रेऽपि दिने सन्देहाभावः शङ्कनीयः, हास-वृद्धि-वशेन  
सन्देहसद्भावात् । हास-वृद्धौ च गर्गेण दर्शिते,—

“ खर्वो दर्पस्तथा हिंस्रस्त्रिविधं तिथि-लक्षणम् ।

धर्माधर्मवशादेवं तिथिस्त्रेधा विवक्षिता ” —इति ।

\* सौरादिदिवसेषु च,—इति क० वि० पुस्तकयोः पाठः । † धर्माधर्मवशा-  
देव,—इति क० वि० पुस्तकयोः पाठः ।

खर्वा समातिथिः । दर्पा वृद्धि-युक्ता । हिंसा क्षय-युक्ता । तस्यैतस्य त्रैविध्यस्य विपरिवर्तन-विशेषण तिथिः संपूर्णा खण्डा चेति द्वैविध्यमापद्यते । तत्र, संपूर्णा स्कन्दपुराणे दर्शिता,—

“ प्रतिपत्प्रभृतयः सर्वा उदयादोदयः ।

संपूर्णा इति विख्याता हरिवासर-वर्जिताः ”—इति ।

हरिवासर एकादशी । या तु नोक्त-लक्षणा, सा खण्डातिथिः । तत्र, संपूर्णायां विधि-निषेधयोर्नास्ति सन्देहः । खण्डातिथौ तु विधि-निषेध-व्यवस्थामाह गार्ग्यः,—

“ निमित्तं कालमादाय वृत्तिर्विधि-निषेधयोः ।

विधिः पूज्यतिथौ तत्र निषेधः कालमात्रके ॥

तिथीनां पूज्यता नाम कर्मानुष्ठान-योग्यता ।

निषेधस्त निवृत्त्यात्मा कालमात्रमपेक्षते ”—इति ।

एवञ्च सति, खण्डातिथौ पूज्यत्वं निर्णेतव्यं भवति । तत्र प्रतिपदमारभ्य पञ्चदश्यन्तास्तिथयः क्रमेण निर्णीयन्ते ।

तत्र, प्रतिपच्छब्द उपक्रमे वर्तते । चान्द्रः पक्षो मासो वा प्रतिपद्यते प्रारभ्यते यस्यान्तिथौ, सा तिथिः प्रतिपत् । प्रारम्भवाचित्वं च प्रतिपच्छब्दस्य बहुचब्राह्मणारण्यकसूत्रेषु \* प्रयोगादवगम्यते । तथा च श्रुतिः—“ आ त्वा रथं यथोतये इदं वसो सुतमन्ध इति मरुत्वतीयस्य प्रतिपदनुचरौ ”—इति । अयमर्थः । मरुत्वतीयं नाम किञ्चिच्छस्त्रम् । तस्यात्वारथमित्ययं मन्त्रः प्रतिपत्प्रथमं पाठ्यः । इदं वसो सुतमन्ध इत्ययं मन्त्रोऽनुचरः पश्चात्पाठ्यः,—इति । तथा, तैत्तिरीयाश्चाश्वमेधब्राह्मणे आमनान्ति,—“ पवस्व वाजिसातय इत्यनुष्टुप्प्रतिपद्भवति ”—इति । तथा त एव दर्शपूर्णमास-ब्राह्मणे पठन्ति,—“ सामिधेनीरनुवक्ष्यन्ते ता व्याहृतीः पुरस्ताद्ध्यात् ब्रह्मैव प्रतिपदं कुरुते ”—इति ।

\* सूत्रादिषु,—इति क० वि० पुस्तकयोः पाठः ।

१ अग्रगीतमन्त्रसाद्यास्तुतिः शस्त्रम् ।



सा च प्रतिपत्तिथिर्यदा सूर्योदयमारभ्य पुनरुदय-पर्यन्ता भवति तदा शुद्धत्वात् प्रतिपदि विहितं सर्वं निःशङ्कैस्तत्रानुष्ठेयम् । शुद्धत्वं च नारदीयपुराणे दर्शितम्,—

“ आदित्योदय-वेलाया आरभ्य षष्टिनाडिका ।

तिथिस्तु सा हि शुद्धा स्यात् सार्वतिथ्योऽह्ययं विधिः”—इति ।  
सूर्यसिद्धान्तेऽपि—

“ सर्वा ह्येताश्च तिथय उदयादोदयं स्थिताः ।

शुद्धा इति विनिश्चेयाः षष्टिर्नाड्यो हि वै तिथिः ”—इति ।

यदा तु, सा प्रतिपत् खण्डतिथिः सती पूर्वोत्तरयोरहोदर्श-द्वितीयाभ्यां युज्यते, तदा दर्शयुक्तायाः पूज्यत्वात् तत्रानुष्ठेयं । तत्पूज्यत्वं च पैठीनसिराह,—

“ पञ्चमी सप्तमी चैव दशमी च त्रयोदशी ।

प्रतिपन्नवमी चैव कर्तव्या सम्मुखी § तिथिः ”—इति ।

सम्मुखत्वं च स्कन्दपुराणे विवेचितम्,—

“ सम्मुखी नाम सायाह्न-व्यापिनी दृश्यते यदा ।

प्रतिपत्सम्मुखी कार्य्या या भवेदापराह्निकी ”—इति ।

व्यासोऽपि,—

“ प्रतिपत्सैव विज्ञेया या भवेदापराह्निकी ।

दैवं कर्म तथा ज्ञेयं पैत्र्यञ्च मनुरब्रवीत् ”—इति ।

सायाह्नापराह्णादयः काल-विशेषाः सावन-दिवस-गतस्याहो भाग-भेदा \* अवगन्तव्याः । स च दिवसो विष्णुधर्मोत्तरे विवेचितः—

“ लघ्वक्षर-समा मात्रा निमेषः परिकीर्तितः ।

अतः सूक्ष्मतरः कालो नोपलभ्यो भृगूत्तम ॥

नोपलभ्यं यथा द्रव्यं सुसूक्ष्मं परमाणुतः ।

द्वौ निमेषौ त्रुटिर्ज्ञेया प्राणो दशत्रुटिः स्मृतः ॥

§ सम्मुखी,—इति क० वि० पुस्तकयोः पाठः ।

\* भागभेदात्,—इति वि० पुस्तके पाठः ।

विनाडिका तु षट् प्राणास्ते षष्टिर्नाडिका स्मृता ।  
 अहोरात्रन्तु तत्-षष्ट्या नित्यमेतत्प्रकीर्तितम् ॥  
 त्रिंशन्मुहूर्ताश्च तथा अहोरात्रेण कीर्तिताः ।  
 तत्र पंचदश प्रोक्ता राम, रात्रिर्दिवा तथा ॥  
 उत्तरान्तु यदा काष्ठां क्रमादाक्रमते रविः ।  
 तदा तदा भवेद्वाद्धिर्दिवसस्य महाभुज ॥  
 दिवसश्च यदा राम, वृद्धिः समधिगच्छति ।  
 तदाश्रित-मुहूर्तानां तदा वृद्धिः प्रजायते ॥  
 दिन-वृद्धौ रात्रि-हानिस्तद्धानिश्च यथा यथा † ।  
 तदाश्रित-मुहूर्तानां हानिर्ज्ञेया तथा तथा ॥  
 दक्षिणां च यदा काष्ठां क्रमादाक्रमते रविः ।  
 दिवसस्य तदा हानिर्ज्ञातव्या तावदेवं तु ॥  
 क्षीयन्ते तस्य हानौ च तन्मुहूर्तास्तथैव च ।  
 रात्र्याश्रिताश्च वर्द्धन्ते रात्रि-वृद्धिस्तथैव च ॥  
 यदा मेघं सहस्रांशुस्तुलां चैव प्रपद्यते ।  
 समरात्रिदिवः कालो दिन-शब्दस्य वाचकः"—इति ।

वाचको वाच्यार्थः—इति यावत् । अत्र, ये मुहूर्ताः \* अमिहि-  
 तास्तेषां नामानि श्रुति-ज्योतिःशास्त्र-स्मृतिषु विविधानि दर्शितानि ।  
 तत्र, श्रुतिं तावत्तैत्तिरीयाः पठन्ति,—“ चित्रः केतुर्दाता प्रदाता  
 सविता प्रसविताऽभिशास्ता-नुमन्तेति एतेऽनुवाका मुहूर्तानां नामधेया-  
 तानि”—इति । अत्र, द्वाभ्यां द्वाभ्यां पदाभ्यां एकैकस्यानुवाकस्य  
 प्रतीकमुक्तम् । तथा सति, चत्वारोऽनुवाकाः सम्पद्यन्ते । तत्र,  
 प्रथमे शुक्लपक्षगतस्याहो मुहूर्ताः द्वितीये तद्रात्रेः, तृतीये कृष्णपक्ष-  
 गतस्याहः चतुर्थे तद्रात्रेरिति विवेकः ।

† दिनवृद्धिर्यदा राम दोषाहानिस्तदा भवेत्,—इति वि० पुस्तके पाठः ।

\* ये मुहूर्ता दिवाश्रितास्तथैव रात्र्याश्रिताश्च,—इति वि० पुस्तके पाठः ।

ते चानुवाका एवं श्रूयन्ते—“ चित्रः केतुः प्रभान् आभान् सम्भान् ज्योतिष्मान् तेजस्वानातपस्तपन्नभितपन्नोचनो रोचमानः शोभनः शोभमानः कल्याणः । दाता-प्रदाताऽऽनन्दो मोदः प्रमोदः आवेशय-न्निवेशयन् संवेशयन् § सः शांतः शांतः आभवन् प्रभवन् सम्भवन् सम्भूतो भूतः । सविता प्रसविता दीप्तो दीपयन् दीप्यमानः ज्वलन् ज्वलिता तपन्वितपन् सन्तपन्नोचनो रोचमानः शुम्भूः शुम्भमानो \* वामः अभिशस्ताऽनुमन्ताऽऽनन्दो मोदः प्रमोद आसादयन् निषाद-यन् संसादनः † स सन्नः सन्नः आभूर्विभूः प्रभूः शम्भूर्भुवः ”— इति । एतेषु मुहूर्तेष्वेकैक-मुहूर्तस्य पञ्चदश भागाः सूक्ष्ममुहूर्ताः । तथा च तदेव ब्राह्मणम्,—“ इदानीं तदानीमिति एते वै मुहूर्तानां मुहूर्ताः ‡ ”—इति । इदानी-मित्यादिकोऽनुवाको मन्त्रकाण्डे एवं पठ्यते,—“ इदानीं तदानी-मेतर्हि क्षिप्रं अजिरं आशु निमेषः कणो द्रवन् अतिद्रवन् त्वर ५ स्त्वरमाण आशुरीयान् जवः ”—इति । ज्योतिःशास्त्रे तु अहोरात्रयोस्त्रिंशन्मुहूर्तानां नामानि कश्यपे नोक्तानि.—

“ गौरविल्लभ-सर्प-मित्र-पितरो वस्वम्बुविश्वाह्वया ।

ब्रह्माऽम्भोरुहसम्भवेन्दु § हतभुग्देवेशनक्तश्वराः ।

तोयेशार्यमयोनयो दश तथा पञ्च क्षणा वासरे ॥

रुद्राजाहिर्बुध्न्य ॥ पूषाश्विनः स्युः

कीनाशोऽग्निर्धातृचन्द्रादितीज्याः ।

विष्णुर्भानुस्त्वष्ट्रधाता ॥ मुहूर्ताः

रात्रौ क्रूरास्त्वन्तकाजामि \*\* रुद्राः ”—इति ।

§ संवेशनः—इति मु० पुस्तके पाठः । \* शम्भूः शम्भूमानो,—इति क० वि० पुस्तकयोः पाठः । † संसादयन्,—इति क० पुस्तके पाठः । ‡ मुहूर्तानां मुहूर्त-नामधेयानि,—इति वि० पुस्तके पाठः । § सम्भवेन्द्र,—इति वि० पुस्तके पाठः । ॥ ब्रह्म.—इति क० वि० पुस्तकयोः पाठः । ॥ वातो,—इति वि० पुस्तके पाठः । \*\* कालामि,—इति मु० पुस्तके पाठः ।



स्मार्तानि तु नामानि पुराणे दर्शितानि,—

“रौद्रः श्वेतश्च मैत्रश्च तथा सारभटः \* स्मृतः ।

सावित्रो वैश्वदेवश्च गाधन्वः कुतपस्तथा ॥

रौहिणस्तिलकश्चैव विभवो निकृतस्तथा † ।

शम्बरो ‡ विजयश्चैव भेदाः पंचदश स्मृताः ”—इति ।

एते पंचदश सूर्योदयादारभ्य क्रमादिवासुहूर्ताः । तथा रात्रि-  
मुहूर्ताः,—

“शंकरश्चाजपादश्च तथाऽहिर्बुध्नय § मैत्रकौ ।

आश्विनो याम्यवाह्नयौ वैधात्रश्चान्द्र एव च ॥

आदितेयोऽथ जैवश्च वैष्णवः सौर एव च ।

ब्रह्मा नाभस्वतश्चैव मुहूर्ताः क्रमशो निशि ”—इति ।

ज्योतिःशास्त्रे प्रकारान्तरेण पठ्यते,—

“रौद्राहि-मित्र-पितरो वसु वारीधिश्च

विश्व-प्रजापति-शशाङ्क-कृशानुरिन्द्रः ।

नक्तंचराश्च वरुणार्यमयोऽनयश्च

प्रोक्ता दिने दश च पंच तथा मुहूर्ताः ॥

निशामुहूर्ता गिरिजाऽजपादाऽ-

हिर्बुध्न-पूषाऽश्वि-यमाग्रयश्च ।

विधातृचन्द्रादितिजीवविष्णु-

तिग्मद्युतित्वष्टसमीरणाश्च\* ॥

यथोक्त-नानाविध-नामक-त्रिंशन्मुहूर्तोपेतस्य सावनाहोरात्रस्य  
यदहः पञ्चदश-मुहूर्तात्मकं तस्याहो भागाः प्रातर्मध्याह्नापराह्णादयः § ।

\* द्वारभटः,—इति वि० पुस्तके पाठः । † निर्ऋतिस्तथा,—इति कु० वि०  
पुस्तकयोः पाठः । ‡ शवरो,—इति मु० पुस्तके पाठः । § ब्रध्न,—इति क०  
वि० पुस्तकयोः पाठः । \* ज्योतिःशास्त्रे,—इत्यारभ्य, समीरणाश्च,—इत्यंतो ग्रन्थः  
मु० पुस्तके न दृश्यते । § प्रातर्मध्याह्नापराह्णादयः,—इति वि० पुस्तके, अपराह्णादयः-  
प्रातरादयः,—इति मु० पुस्तके पाठः ।

ते चाहो भागा मत-भेदेन पञ्चधा विकल्पन्ते । द्विधा त्रेधा चतुर्द्धा  
पञ्चधा पञ्चदशधा चाहर्बिभज्यते,—इति पञ्चमत-भेदाः । अत्र,  
द्विधा विभागः स्कन्दपुराणे दर्शितः,—

“ आवर्तनात्तु पूर्वाह्णे ह्यपराह्णस्ततः परः ” इति ।

एतदेवाभिप्रेत्य मनुराह,—

“ यथा चैवापरः पक्षः पूर्वपक्षाद्विशिष्यते ।

तथा श्राद्धस्य पूर्वाह्णादपराह्णे विशिष्यते ”—इति ।

त्रेधा विभागोऽपि स्कन्दपुराणे दर्शितः,—

“ ऊर्ध्वं सूर्योदयात्प्रोक्तं मुहूर्तानां तु पञ्चकम् ।

पूर्वाह्णः प्रथमः प्रोक्तो मध्याह्नस्तु ततः परः ॥

अपराह्णस्ततः प्रोक्तो मुहूर्तानान्तु पञ्चकम् ”—इति ।

शातातपोऽपि,—“ तस्मादह्नस्तु पूर्वाह्णे देवा अशनमभ्यवह-  
रन्ति मध्यन्दिने मनुष्या अपराह्णे पितरः ” इति । एतमेव  
विभागमभिप्रेत्य सहस्रसंवत्सरसत्र-ब्राह्मणे आम्रायते,—

“ ऋग्भिः पूर्वाह्णे दिवि देव ईयते

यजुर्वेदे तिष्ठति मध्य अह्नः\* ।

सामवेदेनास्तमिते महीयते

वेदैरशून्यास्त्रिभिरेति सूर्यः ”—इति ।

श्रुत्यन्तरेऽपि,—“ पूर्वाह्णे वै देवानां मध्यन्दिनो† मनुष्याणा-  
मपराह्णः पितॄणाम् ”—इति । चतुर्द्धा विभागमाह गोभिलः,—

“ पूर्वाह्णः प्रहरं सार्द्धं मध्याह्नः प्रहरं तथा ।

आ तृतीयादपराह्णः सायाह्नश्च ततः परम् ”—इति ।

पञ्चधा विभागं व्यास आह,—

“ मुहूर्त-त्रितयं प्रातस्तावानेव तु सङ्गवः ।

\* मध्येऽह्नः—इति क० वि० पुस्तकयोः पाठः † मध्यन्दिनं,—इति क० वि०  
पुस्तकयोः पाठः ।

मध्याह्नस्त्रिमुहूर्तः स्यादपराह्णोऽपि तादृशः ॥

सायाह्नस्त्रिमुहूर्तस्तु सर्व-धर्म-वहिःकृतः ”—इति ।

वृद्धपराशरोऽपि,—

“ लेखाऽऽदित्यात्मभृतयोऽ मुहूर्तास्त्रय एव तु ।

प्रातस्तु स स्मृतः कालो भागश्चाह्नः स पञ्चमः ॥

सङ्गवस्त्रिमुहूर्तोऽथ मध्याह्नस्तत्समः स्मृतः ।

ततस्त्रयो मुहूर्ताश्चाथापराह्णो विधीयते ॥

पञ्चमोऽथ दिनांशो यः स सायाह्न इति स्मृतः,—इति ।

एतमेव विभागमभिप्रेत्य कश्चिन्मन्त्रः सङ्गवकालमवलम्ब्य  
व्यवजहार + । तं मन्त्रञ्च बह्वृचा आश्विनसूक्ते आमनन्ति,—

“ उता यातं सङ्गवे प्रातरहो

मध्यन्दिन उदिता सूर्यस्य ।

दिवा नक्तमवसा शन्तमेन

नेदानीं पीतिराश्विनाततान् ”—इति ।

अस्मिन्मन्त्रे प्रातः-सङ्गव-मध्यन्दिनानां स्व-संज्ञाभिव्याहृतत्वात्  
अवशिष्टयोर्भागयोरप्येतन्नितयमुपलक्षणं द्रष्टव्यम् । तैत्तिरीयब्राह्मणे  
यथोक्तानां पञ्चानां प्रातरादीनां भागानां मध्यवर्तिषु चतुर्षु सान्धि-  
ष्वग्निष्टोमोक्थ्यपोड्यतिरात्रारव्यानाञ्चतसृणां सोमसंस्थानां निर्माणं  
वक्तुं यथोक्त-पञ्च-भागाः साधिष्ठातृदेवताः समाम्नाताः—“ देवस्य  
सवितुः प्रातर्मित्रस्य सङ्गवः बृहस्पतेर्मध्यन्दिनं भर्गस्यापराह्नः वरु-  
णस्य सायम् ”—इति । छन्दोगाश्च सप्तभक्त्युपेतस्य साम्नः  
आदित्यात्मनोपासनं वक्तुमादित्यस्य सम्बन्धिनः कालभेदान्वि-  
भज्य तेषां हिंकारादिसप्तभक्तिरूपतां विवक्षन्त आमनन्ति,—  
“ तस्य यत्पुरोदयात् स हिंकारः । अथ यत्प्रथमोदिते स प्रस्तावः  
अथ यत्सङ्गववेलायां स आदिः । अथ यत्सम्प्रति मध्यन्दिने स

† लेखाप्रभृत्यादित्यात्,—इति क० वि० पुस्तकयोः पाठः । + व्याजहार,—  
इति वि० पुस्तके पाठः ।



उद्गीथः । अथ यदूर्ध्वं मध्यन्दिनात् प्रागपराह्णात् स प्रतिहारः ।  
अथ यदूर्ध्वमपराह्णात् प्रागस्तमयात्स उपद्रवः । अथ यत्प्रथमास्त-  
मिते तन्निधनम् ”—इति । वाजसनेयिनोऽप्येवमामनन्ति,—  
“ आदित्यो वै सर्वऋतवः स यदैवोदेत्यथ वसन्तो यदा सङ्गवोऽथ  
ग्रीष्मो यदा मध्यन्दिनोऽथ वर्षा यदाऽपराह्णोऽथ शरद्यदैवास्तमेत्यथ  
हेमन्तः ”—इति । पञ्चदशधा विभागः शंखेन दर्शितः,—

“ रौद्रश्चैत्रश्च मैत्रश्च तथा शालकटः स्मृतः ।

सावित्रश्च जयन्तश्च गान्धर्वः कुतपस्तथा ॥

रौहिणश्च विरिश्च विजयो नैऋतस्तथा ।

महेन्द्रो वरुणश्चैव भेदाः पञ्चदश स्मृताः ”—इति ।

तत्र, पञ्चधा विभागपक्षस्य बहु-श्रुति-स्मृतिषु दृष्टत्वात् प्रायेणै-  
तमेव पक्षमाश्रित्य विधि-निषेध-शास्त्राणि प्रवर्तन्ते । “ सूर्यो ज्योति-  
ज्योतिः सूर्य-स्वाहेति प्रातः ”—इति श्रुतौ । प्रातः-कालमुपजीव्य  
तत्कालीनस्य होमस्य मन्त्र-विशेषोऽभिहितः । स्मृतावपि,—

“ सन्ध्यामुपास्य विधिवत् प्रातर्होमं समाचरेत् ”—इति ।

होमाङ्गत्वेन प्रातःकाल आश्रितः । सङ्गवस्तु कात्यायनेन  
व्यवहृतः,—

“ सन्धिश्चेत्सङ्गवादूर्ध्वं प्राक् चेदावर्तनाद्रवेः \* ।

सा पौर्णमासी विज्ञेया सद्यस्काल-विधौ तिथिः ”—इति ।

बौधायनेन मध्याह्नव्यवहृतः—

“ मध्याह्नव्यापिनी ग्राह्या एकभक्त-व्रते तिथिः ”—इति ।

“ अमावास्यायामपराह्णे पिंडपितृयज्ञेन चरन्ति ”—इति  
श्रुत्या अपराह्णो व्यवहृतः । सायाह्न-व्यवहारस्तु पूर्वमेव, ‘ सम्मुखी  
नाम’ इति वचनेनोदाहृतः । त्रेधा विभागस्तु, सोमयागे सवनत्रये  
उपयुज्यते ।

यथोक्तेषु पञ्चसु कालेषु यानि विहितानि कर्माणि, तानि दैव-पि-

व्यरूपेण राशि-द्वयं कृत्वा, तयोः गौणकालाभ्यनुज्ञानाय द्वेधा विभागो दर्शितः । चतुर्द्धा विभागस्तु, प्रकरणबलात् गोभिलस्मृत्युक्त-कर्म-विशेषेषु द्रष्टव्यः । पंचदशधा विभागे मुहूर्त-विशेषोपजीवनेन विधिनियमौ ज्योतिःशास्त्रे द्रष्टव्यौ ।

एवं च सति प्रकृते पञ्चस्वद्वौ भागेषु पंचमं सायाह्नभागं व्याप्य ततः पूर्वं चतुर्थमपराह्नभागं या प्रतिपत् संस्पृशति, तादृशी पूर्व-विद्वोपवासे पूज्या । अत्र, तिथीनां वेधः पैठीनसिना दर्शितः,—

“ पक्षद्वयेऽपि तिथयस्तार्थि पूर्वा तथोत्तराम् ।

त्रिभिर्मुहूर्तैर्विध्यन्ति सामान्योऽयं विधिः स्मृतः,—इति ।

पूर्वेद्युरुदयानन्तरममावास्या त्रिमुहूर्ता चेत्, सा प्रतिपदं विध्यति । परेद्युरस्तमयात् प्राक् द्वितीया त्रिहूर्ता चेत्साऽपि पूर्वा प्रतिपदं विध्यति\* । एवमुभयतो विद्धयोर्दिन-द्वय-वर्तिन्योः प्रतिपदोर्मध्ये किं पूर्वा ग्राह्या उत्ततरा,—इति विचार्यते । तत्र, पूर्वाया ग्राह्यत्वं पैठीनसिस्कन्द-व्यासा आहुः । तद्वचनानि पूर्वमुदाहृतानि । निगमेऽप्येवमेवोक्तम्,—

“ युग्माग्निगुग्मभूतानां षण्मुन्योर्वसुरंध्रयोः ।

रुद्रेण द्वादशी युक्ता चतुर्दश्या च पूर्णिमा ॥

प्रतिपद्यप्यमावास्या † तिथ्योर्युग्मं महाफलम् ।

एतद्व्यस्तं महाघोरं ‡ हन्ति पुण्यं पुराकृतम्”—इति ।

युग्मं द्वितीया । अग्निस्तृतीया । युगं चतुर्थी । भूतं पञ्चमी । पद् षष्ठी । मुनिः सप्तमी । वसुरष्टमी । रंध्रं नवमी । रुद्र एकादशी । अत्र, युग्माग्न्यादि-सप्त-युग्मेषु पूर्वतिथिरुत्तरविद्धा ग्राह्या, उत्तरा तु पूर्वविद्धेत्युक्तं भवति । स्मृत्यन्तरेऽपि,—

“ एकादशी तथा षष्ठी अमावास्या चतुर्थिका ।

उपोष्याः पर-संयुक्ताः पराः पूर्वेण संयुताः”—इति ।

\* न्यूनया तु न विध्यते,—इत्यधिकं क० वि० पुस्तकयोः पाठः । † प्रतिपदाप्यमावास्या,—इति क० वि० पुस्तकयोः पाठः । ‡ महादोषं,—इति सु० पुस्तके पाठः ।

अन्यत्रापि,—

“ षष्ठ्यष्टमी अमावास्या कृष्णपक्षे त्रयोदशी ।

एताः पर्युताः पूज्याः पराः पूर्वेण संयुताः ”—इति ।  
शिवशंकरगीतायाम्,—

“ एकादश्यष्टमी षष्ठी द्वितीया च चतुर्थिका ।

चतुर्दश्यप्यमावास्या उपोष्याः स्युः परान्विताः ”—इति ।

एतेषु सर्वेषु वचनेषु प्रतिपदः पूर्वविद्धायाः पूज्यत्वं प्रतीयते ।  
एतस्यैव पक्षस्यानुग्राहक उत्तरविद्धाया निषेधो बृहद्वसिष्ठेन स्मर्यते,—

“ द्वितीया पञ्चमी वेधादशमी च त्रयोदशी ।

चतुर्दशी चोपवासे हन्युः पूर्वोत्तरे तिथी ”—इति ।

द्वितीयादयः स्ववेधे पूर्वामुत्तराश्च तिथिं हन्युरित्यभिधानादुत्तरा  
प्रतिपदुपवासे निषिद्धा भवति । आपस्तम्बस्तूत्तर-विद्धायाः प्रति-  
पदः पूज्यत्वमाह,—

“ प्रतिपत्सद्वितीया स्यात् द्वितीया प्रतिपद्युता ”—इति ।

भविष्योत्तरेऽप्ययमेव पाठः । अत्रेदं चिन्त्यते । किमुत्तर-विद्धा-  
पूज्यत्व-वचनेन प्रतिपन्मात्रं विषयीक्रियते, किं वा प्रतिपाद्विशेषः ?  
यदा प्रतिपाद्विशेषः ; तदाऽपि किमशुक्लपक्षगतत्वं, किं वाऽनुपोष्यत्वं,  
पूर्वादिने अनापराह्निकत्वं वा, तत्रैवासायाह्निकत्वं वा, तत्रैवापराह्ण-  
सायाह्नो-भयाव्यापित्वं वा, बलिदिनेतरत्वं वा, शुक्लपक्षादि-निखिल-  
प्रति-योगि-राहित्यं वा ?

ननु, सर्वत्र संशयः कोटिद्वयमवलम्ब्यते कोटिद्वयावलम्बी विमर्शः  
संशयः—इति हि तार्किक-डिण्डिमः । अतो बहुदक्षोपन्यासो न  
युक्तः । मैवम् । प्राणाधिकरणवदुपपत्तेः अस्त्युत्तर-मीमांसायां  
प्रथमाध्यायप्रथमपादावसाने प्राणशब्दं विषयीकृत्य प्रवृत्तमाधिकर-  
णम् । तस्य च संग्राहकावेतौ श्लोकौ भवतः,—

“ प्राणोऽस्मीत्यत्र वाय्विन्द्र-जीव-ब्रह्मसु संशयः ।

चतुर्णां लिङ्ग-सद्भावात् पूर्वपक्षस्त्वैहैच्छिकः ॥



ब्रह्मणोऽनेकलिङ्गानि तानि सिद्धानि नान्यथा \* ।

अन्येषामन्यथा सिद्धेर्व्युत्पाद्यं ब्रह्म नेतरः ”—इति ।

अयमर्थः । कौषीतकिब्राह्मणे प्रतर्द्दनायोपसन्नायेन्द्र एवमुपसंदि-  
देश,—“ प्राणोऽस्मि प्रज्ञात्मा तं मामायुरमृतमित्युपास्व ”—इति ।  
तत्र संशयः । किं प्राणशब्देन उच्छ्वास-निश्वास-कारी वायुर्विव-  
क्षितः, उतेन्द्र-शब्दाभिनेयः सहस्राक्षत्वाद्याकारवान्देवता-विशेषः,  
आहोस्वित् कार्यकारणाध्यक्षो जीवः, अथवा परं ब्रह्म ? इति ।

सन्ति चात्र प्रकरणे, पक्ष-चतुष्टय-गमकानि चतुर्विधानि लि-  
ङ्गानि । “ इदं शरीरं प्रतिगृह्योत्थापयति ”—इति प्राणवायो-  
लिङ्गम् । “ अस्मि ”—इत्यहङ्कारवादो वक्तुरिन्द्राख्यस्य देवता  
विशेषस्य लिङ्गम् । “ न वाचं विजिज्ञासीत वक्तारं विद्यात् ”—  
इत्यादिना श्रुतं वक्तृत्वादिकं जीव-लिङ्गम् । आनन्दोऽजरोऽ-  
मृतः ”—इत्यादिकं ब्रह्मलिङ्गम् । चतुर्णां लिङ्गानां समबलत्वा-  
दिच्छया यत्किञ्चित् स्वीकर्त्तव्यमिति पूर्वः पक्षः । आनन्दत्वा-  
जरत्वादीनां ब्रह्म-लिङ्गानामनेकत्वात्तेषाञ्च वाय्वादौ कथञ्चि-  
दपि योजयितुमशक्यत्वात्, शरीरोत्थापनादीनां वाय्वादि-लिङ्गानां  
तदुपाध्युपहिते ब्रह्मणि सुसंपादत्वाद्ब्रह्मैवात्र प्राणशब्देन विवक्षित-  
मिति राद्धान्तः,—इति ।

पूर्वमीमांसायामपि, षष्ठाध्यायस्य सप्तमे पादे सहस्रसंवत्सराधिक-  
रणस्य संशये पक्षाः अष्टावुपन्यस्ताः । किमास्मिन् सत्रे दीर्घायुषां  
गन्धर्वादीनामधिकारः, उत रसायनेन सिद्धानां मनुष्याणाम्,  
अथवा पितृ-पुत्र-पौत्रादि-परम्परा-रूपस्य कुलस्य, आहोस्विदस्मा-  
देव शास्त्रदत्र प्रवृत्तस्य सहस्रसंवत्सरमायुर्भविष्यति, किंवा सार्द्ध-  
द्विशतानां + पुरुषाणामत्राधिकारः, अत्र संवत्सरोक्तिर्मासपरा वा,

\* सिद्धान्यनन्यथा,—इति क० मु० पुस्तकयोः पाठः । + सार्द्धद्विशतीनां,—  
इति वि० पुस्तके पाठः ।

१ सार्द्धद्विशतपुरुषैश्चतुर्भिवत्सरैः सत्रेऽनुष्ठिते सति सार्द्धद्विशतानां वर्षाणां चतुर्भिर्गु-

द्वादश-रात्रि-परा वा, दिन-परा वा ? इति । एवञ्च साति, संशय-स्यैककोटित्वन्तार्किकैर्व्यावर्त्यते, न तु बहुकोटिकत्वम् ।

नन्वेवमपि यथोक्तानां पक्षाणां प्राणाधिकरण-न्यायेन गमकानि लिङ्गानि वक्तव्यानीति चेत् । तान्युदाहरामः । “ द्वितीया प्रति-पद्युता ”—इत्युक्ते सामान्यतः प्रतिपन्मात्रं प्रतीयते । युग्माग्नि-वाक्ये, ‘ प्रतिपद्यप्यमावास्या ’—इति पूर्वदिन-पूज्यत्वस्य शुक्लपक्ष-विषयत्वादितरस्य कृष्णपक्ष-विषयत्वम् । न चात्रामावास्याशब्दः पूर्णिमाया अप्युपलक्षणम्,—इति शङ्कनीयम् । ‘ चतुर्दश्या च पूर्णिमा ’—इति पूर्णिमायाः पूर्वदिनेन सह युग्मत्वाभिधानात् । उदाहृत-स्मृत्यन्तरेण —

“ उपोष्याः पर-संयुक्ताः पराः पूर्वेण संयुताः ”—

इत्यमावास्या-युतायाः प्रतिपद उपोष्यत्वाभिधानात् । द्वितीया-युक्तायाः उपवास-व्यतिरिक्त-व्रतादि-विषयत्वम् । उपोष्य-शब्देन व्रतादीनामुपलक्षणमिति चेत् । न, “ पूर्वाह्णो वै देवानाम् ”—इति श्रुत्या व्रतादौ दैवे पूर्वाह्नस्य विहितत्वेनोत्तर-दिन-स्वीकारे कर्म-काल-व्याप्ति-लाभात् ।

“ यस्मिन् काले तु यत् कर्म तत्कालव्यापिनी तिथिः ”—

इति हि कर्म-काल-व्याप्तिः स्मर्यते । न चोपवासेऽपि समानमेत-दिति वाच्यम् । उपवासस्याहोरात्र-साध्यत्वेन खण्डतिथौ \* संपूर्ण-कर्म-काल-व्याप्त्यसम्भवात् । व्याप्ति-बाहुल्यन्तु पूर्व-विद्धायामेव भवति । अहोऽपरभागे कृत्स्नायां रात्रौ च तद्व्याप्तेः । “ उदये तुपवासस्य ”—इति स्मृत्या परेद्युःरुपवासः प्राप्नोतीति चेत् । न, तस्याः सामान्य-शास्त्रत्वेन प्रतिपदुपवासाभिधायिनो विशेष-शास्त्रात्

\* अखण्डतिथौ,—इति वि० पुस्तके पाठः ।

णनेन सहस्रं संवत्सराः सम्पद्यन्ते । तथाच तस्मिन्नेवाधिकरणे षष्ठाध्यायीयसप्तमपाद-गत-पट्विंशत्सूत्रे भाष्यकारेणोक्तम् । “ अर्द्धतृतीयानि शतानि दीक्षिष्यन्ते चतुर्भिर्वर्षैः समाप्यन्ते ”—इति ।

दुर्वलत्वात् । पैठीनासि-स्कन्दव्यासैः पूर्वतिथावपराह्ण-व्यापितया सायाह्नव्यापितया, उभय-व्यापितया च, पूज्यत्वाभिधाने सति तासामेव तिसृणां व्याप्तीनामभावे † उत्तर-तिथौ पक्ष-त्रयं सम्पद्यते ।

ननु, पूर्वतिथावपराह्ण-व्याप्तौ सत्यां तन्त्रान्तरीयकतया सायाह्न-व्याप्तेरवश्यम्भावित्वेन पृथक्तदभिधानं निरर्थकमिति चेत् । किमिदं केवल-सायाह्नाभिधायि-वाक्ये चोदयसि, किं वोभयाभिधायि-वाक्ये ? नायः । यदा विनैवापराह्ण-व्याप्तिं सायाह्नमात्रं व्याप्यते, तदाऽपि पूर्वविद्धायाः पूज्यताया वक्तव्यत्वात् । द्वितीये, वैश्वानरोष्टि-न्याये-नावयुत्यानुवादो \* भविष्यति । स च न्याय उद्दिदादि-पादे व्यवस्थितः ।

काम्यकाण्डे श्रूयते,—“ वैश्वानरं द्वादशकपालं निर्वपेत् पुत्रे जाते, यदष्टाकपालो भवति गायत्र्यैवैनं ब्रह्मवर्चसेन पुनाति, यच्चक-पालस्त्रिवृतैवास्मिंस्तेजो दधाति, यद्दशकपालो विराजेवास्मिन्नन्नाद्यं दधाति, यदेकादशकपालस्त्रिष्टुभैवास्मिन्निन्द्रियं दधाति ”—इति । अत्र, द्वादशकपालेष्टौ ब्रह्मवर्चसादि-फल-विशेषायाष्ट-कपालादि-गुण-विधिरिति पूर्वः पक्षः । उत्पत्ति-शिष्ट-द्वादशकपालेनावरोधे सत्यु-त्पन्न-शिष्टानामष्टाकपालादीनामत्रावकाशाभावादुपक्रमोपसंहारान्तर्गतत्वेन तेषां विध्यन्तराभावाच्चावयवैरष्टाकपालादिभिर्नान्तरीयक-सिद्धैरवयविनो द्वादशकपालस्य स्तुतिरिति सिद्धान्तः ।

एवमत्रापि यदा सायाह्न-व्यापिन्यपि गृह्यते, तदा अपराह्ण-व्यापिन्या ग्रहणं किमु वक्तव्यमिति नान्तरीयक-सिद्ध्या सायाह्न-व्याप्त्या अपराह्ण-व्याप्तिः प्रशस्यते । स्कन्दपुराणे बलिदिनाभिधानायाः शुक्लप्रतिपदः पूर्व-विद्धत्वाभिधानादितरा सर्वा प्रतिपदुत्तरे-त्येष पक्षः प्रतीयते । शुक्लपक्षोपवासापराह्ण-सायाह्न-बलिदिनानां

† त्रिभिरभावैः,—इति पाठान्तरम् । \* न्यायेनैव पूज्यत्वानुवादो,—इति क० वि० पुस्तकयोः पाठः ।



पञ्चानां समूहस्य पूर्व-तिथि-प्रयोजकत्वे सत्यन्तिमः पक्ष उदेति ।  
एवं बहुविधसंशये सति निर्णयं ब्रूमः ।

यद्यपि, 'द्वितीया प्रतिपद्युता'—इत्यत्र न कोऽपि विशेषः  
पठ्यते, तथाप्यशेष-प्रतिपत्स्वीकारे युग्माग्न्यादीनि बहूनि वाक्यानि  
वाध्येरन् । न चान्तिमः पक्षो युक्ति-सहः । तदा हि पूर्वविद्धायाः  
प्रयोजकमेवं वक्तव्यम्,—शुक्लपक्ष सायाह्नापराह्ण-व्यापिनि बलिदिने  
य उपवासः स पूर्वविद्धाया विषयः,—इति । तच्च वक्तुं न शक्यते,  
बलिदिनत्वं निमित्तीकृत्य उपवासस्याविधेयत्वात् । पूजोत्सवादिक-  
मेव हि तत्र विहितम् । अतः, समूहस्य प्रयोजकत्वाभावे शुक्लप-  
क्षादि-पञ्चस्यन्यतमस्य प्रयोजकत्वमभ्युपेयम् । तत्र, किमिच्छया  
विकल्पः आहोस्विदेकं प्रतिनियतम्,—इति विचारे, विकल्पस्ता-  
वन्न युज्यते, अष्ट-दोष-ग्रस्तत्वात् । तथाहि,—

यदा बल्युत्सवस्य प्रयोजकत्वं स्वीक्रियते, तदोपवास-वाक्यस्य  
प्राप्तं प्रामाण्यं परित्यज्येत । अप्राप्तश्चाप्रामाण्यं स्वीक्रियेत ।  
पुनरपि यदा कदाचिदुपवासस्य प्रयोजकत्व-स्वीकारे कल्पितमप्रा-  
माण्यमपहूयेत, निराकृतञ्च प्रामाण्यमुज्जीव्येत ‡ तदेवमुपवास-  
वाक्ये चत्वारो दोषाः । अनेनैव न्यायेन बल्युत्सव-वाक्येऽपि  
यथोक्ताश्चत्वारो दोषा उत्प्रेक्षणीयाः । न चैवं, ब्रीहि-यवादावपि  
विकल्पो न स्यादिति वाच्यम् । अगत्या तत्र तदाश्रयणात् ।  
तदाहुर्भट्टाचार्याः ।

“एवमेपोऽष्टदोषोऽपि यद्ब्रीहि-यव-वाक्ययोः ।

विकल्प आश्रितस्तत्र गतिरन्या न विद्यते”—इति ।

प्रकृते तु गत्यन्तर-सम्भवान्न विकल्पः अतो विकल्पासंभवादे-  
कस्यैव प्रतिनियतस्य स्वीकर्तव्यत्वे सति शुक्लपक्षस्यैव स्वीकरणं  
युक्ततरं मन्यामहे । तथा सति बह्वनुग्रह-सिद्धेः । युग्मादि-

‡ यथा, यदोपवासस्य प्रयोजकत्वं स्वीक्रियते, तदा परित्यक्तं प्रामाण्यं स्वीक्रियेत  
स्वीकृतञ्चाप्रामाण्यं परित्यजेत,—इति क० वि० पुस्तकयोः पाठः ।

वाक्यं बलिदिन-वाक्यमुपवास-वाक्यश्चेत्येतान्यनुगृह्यन्ते । न ह्येतानि कृष्णपक्ष-विषयतया कथञ्चिदापि योजयितुं शक्यन्ते । तदनुसारेण द्वितीया-युतत्वं कृष्ण-पक्ष-विषयत्वेन संकोचनीयम् । तस्य सामान्य-वचनत्वात् । इत्थं शुक्ल-कृष्ण-प्रतिपदोः क्रमेण पूर्वोत्तर-विद्धतया व्यवस्थितौ सत्यां, योऽयं द्वितीयायुक्तोपवास-निषेधः असौ शुक्ल-पक्ष-विषयतया योजनीयः । यद्यप्यापराह्लिक-वचनं शुक्ल-कृष्ण-पक्ष-द्वय-साधारणं प्रतिभासते, तथापि शुक्ल-पक्ष-विषयत्वमेव तस्य न्याय्यम् । सांमुख्यमुपजीव्य प्रवृत्तत्वात् । कृष्णपक्षे द्वितीया-युतायाः प्रतिपदो विमुखत्वात् ।

नन्वेवं सति सदा शुक्लपक्षे सायाह्नमात्रं व्याप्नोति नत्वपराह्लिकं, तदानीमुत्तरतिथिः प्रसज्येतेति चेत् । मैवम् । 'संमुखी नाम सायाह्नव्यापिनी'—इति वचनेन तादृश-विषये पूर्वतिथेर्विधानात् । एवमपीषण्ड्यून-सायाह्न-व्याप्तौ शुक्लपक्षेऽपि परेद्युरेव प्रसज्येत,—इति चेत् । प्रसज्यतां नाम, पूर्वतिथेर्युग्म-वाक्यविषय-त्वाभावात् । यदा प्रातरमावस्या त्रिमुहूर्ता ततोऽधिका वा सायश्च प्रतिपत् त्रिमुहूर्ता ततोऽधिका वा भवति, तादृश्या एवोभयतस्त्रिमुहूर्त-वेधोपेतायास्तिथेस्ताद्विषयत्वात् । न च, त्रिमुहूर्तवेधः सर्व-साधारणो न प्रतिपद्विषयः,—इति शङ्कनीयम् । विशेष-वचनाभावे सामान्यस्य स्वीकर्तव्यत्वात् । द्वितीया-युक्तोपवास-निषेधस्तु पूर्वद्युः प्रतिपद-स्त्रिमुहूर्तवेधे सति द्रष्टव्यः । सायाह्न-व्याप्ति-वचनेन त्रिमुहूर्त-वेधोऽभिधीयते । अपराह्लिक-वचने ततोऽधिक-वेधः । तत्रोभयत्र शुक्लप्रतिप-त्पूर्वोपोष्या । यदा कृष्णा प्रतिपत्परेद्युरुदयादूर्ध्वन्त्रिमुहूर्ता ततोऽधिका वा स्यात्, तदा सैवोपोष्या । अन्यथा पूर्वद्युरिति निर्णयः । व्यासवचने पूर्व-विद्धायां शुक्ल-प्रतिपदि ये दैव-पिण्डे विहिते, तयो-दैवशब्देन प्रतिपन्निमित्त उपवासो बल्युत्सवश्चेत्युभयं विवक्षितम् । वचनान्तराभ्यां तयोः शृङ्गग्राहिकया विधानात्;

वाक्यं बलिदिन-वाक्यमुपवास-वाक्यश्चेत्येतान्यनुगृह्यन्ते । न  
हेतानि कृष्णपक्ष-विषयतया कथञ्चिदपि योजयितुं शक्यन्ते ।  
तदनुसारेण द्वितीया-युतत्वं कृष्ण-पक्ष-विषयत्वेन संकोचनीयम् ।  
तस्य सामान्य-वचनत्वात् । इत्थं शुक्ल-कृष्ण-प्रतिपदोः क्रमेण  
पूर्वोत्तर-विद्धतया व्यवस्थितौ सत्यां, योऽयं द्वितीयायुक्तोपवास-  
निषेधः असौ शुक्ल-पक्ष-विषयतया योजनीयः । यद्यप्यापराल्लिक-  
वचनं शुक्ल-कृष्ण-पक्ष-द्वय-साधारणं प्रतिभासते, तथापि शुक्ल-पक्ष-  
विषयत्वमेव तस्य न्याय्यम् । सामुख्यमुपजीव्य प्रवृत्तत्वात् ।  
कृष्णपक्षे द्वितीया-युतायाः प्रतिपदो विमुखत्वात् ।

नन्वेवं सति सदा शुक्लपक्षे सायाह्नमात्रं व्याप्नोति नत्वपराल्लिकं,  
तदानीमुत्तरतिथिः प्रसज्येतेति चेत् । मैवम् । 'संमुखी नाम  
सायाह्नव्यापिनी'—इति वचनेन तादृश-विषये पूर्वतिथेर्विधा-  
नात् । एवमपीपन्नयून-सायाह्न-व्याप्तौ शुक्लपक्षेऽपि परेद्युरेव प्रस-  
ज्येत,—इति चेत् । प्रसज्यतां नाम, पूर्वोत्तरतिथेर्युगम-वाक्यविषय-  
त्वाभावात् । यदा प्रातरमावस्या त्रिमुहूर्ता ततोऽधिका वा सायञ्च  
प्रतिपत् त्रिमुहूर्ता ततोऽधिका वा भवति, तादृश्या एवोभयतस्त्रिमुहूर्त-  
वेधोपेतायास्तिथेस्ताद्विषयत्वात् । न च, त्रिमुहूर्तवेधः सर्व-साधारणो  
न प्रतिपाद्विषयः,—इति शङ्कनीयम् । विशेष-वचनाभावे सामान्यस्य  
स्वीकर्तव्यत्वात् । द्वितीया-युक्तोपवास-निषेधस्तु पूर्वद्युः प्रतिपद-  
स्त्रिमुहूर्तवेधे सति द्रष्टव्यः । सायाह्न-व्याप्ति-वचनेन त्रिमुहूर्त-वेधोऽ-  
भिधीयते । अपराल्लिक-वचने ततोऽधिक-वेधः । तत्रोभयत्र शुक्लप्रतिप-  
त्पूर्वोपोष्या । यदा कृष्णा प्रतिपत्परेद्युरुदयादूर्ध्वन्त्रिमुहूर्ता ततो-  
ऽधिका वा स्यात्, तदा सैवोपोष्या । अन्यथा पूर्वद्युरिति निर्णयः ।  
व्यासवचने पूर्व-विद्धायां शुक्ल-प्रतिपदि ये दैव-पितृभ्यो विहिते, तयो-  
दैवशब्देन प्रतिपन्निमित्त उपवासो बल्युत्सवश्चेत्युभयं विवक्षितम् ।  
वचनान्तराभ्यां तयोः शृङ्गप्राहिकया विधानात्;



“ एकादशी तथा षष्ठी अमावास्या चतुर्थिका ।

उपोष्याः पर-संयुक्ताः पराः पूर्वेण संयुताः ॥

श्रावणी दुर्जनवमी तथा दूर्वाष्टमी च या\* ।

पूर्व-विद्धा तु कर्त्तव्या शिवरात्रिर्वलेर्दिनम् ”—इति ।

नन्वाश्वयुजमासे योऽयं नवरात्रोत्सवः, तदुपक्रमस्यापि पूर्व-विद्धायां क्रियमाणत्वात्सोऽप्यत्र विवक्षणीयः,—इति चेत् । न । तस्य नक्तव्रतत्वात् । एकभक्त-नक्तव्रत-प्रतिपादिष्टीनां दैवत्वेऽपि पृथङ्निर्णयस्य वक्ष्यमाणत्वात् । न च, व्रतादीन्यपि दैवान्यत्र विवक्ष्यन्तामिति शङ्कनीयम् । तेषूदय-तिथि-प्राशस्त्यस्य बहुभिर्वक्ष्यमाणत्वात् ।

पित्र्यशब्देनात्र मृताह-श्राद्धं विवाक्षितम् । ‘ अपराह्निकी ’—इति तस्मिन् वचनेऽभिधानात् । आपराह्निकत्वं च मृताह-श्राद्ध-प्रयोजकमिति वक्ष्यते । एवं तर्हि, तिथ्यन्तर-मृताह-श्राद्धवदत्रापि प्राप्तत्वात्, “ पित्र्यं वा मनुरब्रवीत् ”—इति विशेष-विधानमनर्थकमिति चेत् । न, तदपवादार्थत्वात् । यदा पूर्वैद्युरल्पोऽपराह्न-स्पर्शः परेद्युर्भूयान्, तदा तिथ्यन्तरेषु परेद्युरेव मृताह-श्राद्धम्; प्रतिपदि तु तदपवादेन पूर्वैद्युरेव विधीयते । न चात्र पित्र्यशब्द-स्यैकोद्दिष्ट-विषयत्वं युक्तम्, एकोद्दिष्टादीनां मध्याह्नादि-कालेषु विहितत्वेन कर्म-काल-व्यापिन्यास्तिथेस्तत्र ग्रहीतव्यत्वात् । ते च काला हारीतेन दर्शिताः,—

“ आम-श्राद्धन्तु पूर्वाह्ने एकोद्दिष्टन्तु मध्यतः ।

पार्वणश्चापराह्णे तु प्रातर्वृद्धि-निमित्तकम् ”—इति ।

मनुरपि,—

“ पूर्वाह्ने दैविकं श्राद्धमपराह्णे तु पार्वणम् ।

एकोद्दिष्टन्तु मध्याह्ने प्रातर्वृद्धि-निमित्तकम् ”—इति ।

\* दूर्वा चैव हुताशनी,—इति क० पुस्तके, दूर्वाष्टमी हुताशनी,—इति वि० पुस्तके पाठः ।

दैविकं विश्वामित्र आह,—

“ देवानुद्दिश्य क्रियते यत्तदैविकमुच्यते ।

तन्नित्यश्राद्धवत् कुर्याद्वादस्यादिषु यत्नतः ”—इति ।

तस्मान्नैकोद्दिष्टादिकमत्र विवक्षितम्, किन्तु मृताह-श्राद्धमन्यद्वा किञ्चित् पार्वणश्राद्धम्\* अत्र, पूर्व-विद्धायां शुक्ल-प्रतिपदि दैवश-  
ब्देन विवक्षितो य उपवासस्तमुदाहरामः । भविष्योत्तरपुराणे, बृह-  
त्तपाभिधे व्रते कार्तिक-मासान्त-दर्शे† पायस-भोजनादि-नियमं  
विधायेदं पठ्यते,—

“ ततो मार्गशिरे मासि प्रातिपद्यपरेऽहनि ।

पृष्ट्वा गुरुञ्चोपवसेन्महादेवं स्मरन् मुहुः ”—इति ।

ननु, पूर्वविद्धायां शुक्लप्रतिपदि योऽयमुपवासो विहितस्तस्य  
संकल्पः किं प्रातः कार्यः किं वा प्रातिपत्काले? नाद्यः, अमावास्या-  
वेलायां प्रातिपदुपवास-संकल्पायोगात् । अतएव बौधायनः,—

“ यो यस्य विहितः कालः कर्मणस्तदुपक्रमे ।

तिथिर्याऽभिमता सा तु कार्या नोपक्रमोज्झिता”—इति ।

स्कन्दपुराणे,—

“ यो यस्य विहितः कालः कर्मणस्तदुपक्रमे ।

विद्यमानो भवेदङ्गं नोज्झितोपक्रमेण तु”—इति ।

न द्वितीयः, प्रातःकालस्यैव संकल्पाङ्गत्वात् । तथाच स्मर्यते,—

“ प्रातः संकल्पयेद्विद्वान् उपवास-व्रतादिकम् ”—इति ।

तथा,—

“ प्रातरारभ्य मातिमान् कुर्यान्नक्त-व्रतादिकम् ।

नापराह्णे न मध्याह्ने पित्र्यकालौ हि तौ स्मृतौ”—इति ।

अत्रोच्यते । यथोक्त-वचन-बलात् प्रातरेव संकल्पः कार्यः,

\* अन्यद्वा किञ्चित् पार्वणश्राद्धम्,—इति नास्ति मु० पुस्तके । † कार्तिकमा-  
सान्तं दर्शे,—इति वि० पुस्तके पाठः ।

तदानीं ज्योतिःशास्त्र-प्रसिद्ध-प्रतिपदभावेऽपि स्मृतिभिरापादितायाः  
प्रतिपदः सत्त्वात् । अतएव देवलः,—

“ यां तिथिं समनुप्राप्य अस्तं याति दिवाकरः ।

तिथिः सा सकला ज्ञेया दानाध्ययनकर्मसु” —इति ।

अत्र, दानाध्ययनयोरुपवासादि-निखिल-द्वोपलक्षणार्थत्व-विव-  
क्षया ‘कर्मसु’ —इति बहुवचनं निर्दिष्टम् । अत्रास्तमयात् पूर्व  
मुहुर्त्तत्रय-व्यापिनीं तिथिं समनुप्राप्येति व्याख्येयम् । न तु ततोऽ-  
ल्पव्याप्तिर्विवक्षिता । तथा सति, पूर्वोक्त-वेधाभावेनोत्तर-तिथेरेव  
ग्राह्यत्वप्रसङ्गात् । तथा त्रिमुहूर्त्त-व्याप्तिः स्कन्दपुराणे दर्शिता,—

“ यां तिथिं समनुप्राप्य यात्यस्तं पद्मिनी-प्रियः ।

सा तिथिस्तद्दिने प्रोक्ता त्रिमुहूर्त्ता यदा\* भवेत्” —इति ।

शिवरहस्य-सौरपुराणयोरपि,—

“ यां प्राप्यास्तमुपैत्यर्कः सा चेत्स्यात् त्रिमुहूर्त्तिका ।

धर्म-कृत्येषु सर्वेषु संपूर्णान्तां विदुर्बुधाः” —इति ।

बृहद्दसिष्ठोऽपि,—

“ यस्यान्तिथावस्तामियात्सूर्यस्तु त्रिमुहूर्त्तकैः ।

याग-दान-जपादिभ्यस्तामेवोपक्रमेत् तिथिम्” —इति ।

ननु, सायन्तन-त्रिमुहूर्त्त-शुक्ल-प्रतिपदपुपेतायान्तिथौ प्रातेरेव संक-  
ल्प्य प्रतिपदुपवासः कार्यः,—इति युग्मादि-वाक्यमाश्रित्य नि-  
र्णीतं; तिथि-क्षये तथाऽस्तु, साम्य-वृद्धयोस्तु खर्व-दर्प-वाक्यात् परे-  
शुरुपवासः प्राप्नोतीति चेत् । मैवम् । खर्वादि-वाक्यस्यैकोद्दिष्टादि-  
विषयत्वात् । तथा च व्यासः,—

“ द्वितीयाऽऽदिक-युग्मानां पूज्यता नियमादिषु ।

एकोद्दिष्टादि-वृद्ध्यादौ हास-वृद्ध्यादि-चोदना” —इति ।

नियमादिष्वित्यादि-शब्देन, पित्र्य-कर्म-व्यतिरिक्त-व्रतोपवासा-  
दिसकल-कर्मणो ग्रहणम् । एकोद्दिष्टादीत्यादि-शब्देन विवाहादि-मङ्ग-



लाङ्ग-भूत-श्राद्ध-व्यतिरिक्त-पार्वण-श्राद्धस्य । वृद्ध्यादावित्यादि-शब्देन, माङ्गलिक-श्राद्धस्य । हासवृद्ध्यादीत्यादि-शब्देन, सर्वस्य ग्रहणम् । तदेवं पूर्वेषुः शुक्लप्रतिपदुपवासं कृत्वा परेषुः पारणं कुर्यात् । तत्रेदंश्चिन्त्यते । किं प्रातः पारणम्, किं वा तिथ्यन्ते ? इति । नाद्यः, सुमन्तु-वचन-विरोधात्;

“ तिथि-नक्षत्र-नियमे तिथि-भान्ते च पारणम् ।

अतोऽन्यथा पारणे तु व्रत-भङ्गमवाप्नुयात् ”—इति ।

न द्वितीयः, देवल-वचन-विरोधात्;

“ उपवासेषु सर्वेषु पूर्वाह्णे पारणं भवेत् ।

अन्यथा तु फलस्यार्द्धं धर्ममेवोपसर्पति ”—इति ।

धर्मो यमः । नायं दोषः । पूर्वाह्ण-वाक्यस्य सामान्यरूपत्वेन पर-विद्धोपवास-विषयतया संकोचनीयत्वात् । एतदेवाभिप्रेत्य निगमः—

“ पूर्व-विद्धासु तिथिषु भेषु च श्रवणं विना ।

उपोष्य विधिवत् कुर्यात्तत्तदन्ते च पारणम् ”—इति ।

भेषु नक्षत्रेषु । स्कन्दपुराणेऽपि,—

“ तिथीनामेव सर्वासामुपवास-व्रतादिषु ।

तिथ्यन्ते पारणं कुर्यात् विना शिवचतुर्दशीम् ”—इति ।

अत्रोपवासव्रतादिष्वित्यादि-शब्देनैकभक्तनक्तायाचितानि गृह्यन्ते । यां तिथिमुद्दिश्यैतानि पूर्वेषुर्विहितानि, परेषुस्तत्तिथि-भागेऽतीते पश्चाद्भोजनं कार्यम् । अन्यथा, पूर्वदिनानुष्ठितैकभक्तादिव्रतानां वैकल्यं \* स्यादित्यभिप्रायः । अस्य च तिथि-भान्त-पारणस्यापवादः क्वचित् स्मर्यते,—

“ तिथ्यन्ते चैव भान्ते च पारणं यत्र चोद्यते ।

यामत्रयोर्ध्ववर्त्तिन्यां प्रातरेव हि पारणम् ”—इति ।

यथोक्तोपवासवद्बल्युत्सवोऽपि पूर्वविद्धायामेव कर्त्तव्यः

चोत्सवो ब्रह्मपुराणे वामनपुराणे भविष्योत्तरपुराणे च प्रपञ्चितः ।  
अत्र प्रातःकाले द्यूतादिकं ब्रह्मपुराणे दर्शितम्,—

“तस्मात् द्यूतं प्रकर्त्तव्यं प्रभाते तत्र मानवैः”—इति ।

यद्यपि प्रातरमावास्या वर्त्तते न तु प्रतिपत्, तथापि पूर्वोक्त-  
संकल्पन्यायेन प्रतिपदः साकल्यमाश्रित्य द्यूतादिकं प्रातरेव  
कार्यम् ।

ननु, यावेतावुपवास-बल्युत्सवौ पूर्वविद्धायां प्रतिपदि विहितौ,  
तयोः केनापि निमित्तेन तत्रानुष्ठानासम्भवे सति किमुत्तरविद्धा  
गौणकालत्वेन ग्राह्या, किंवा मुख्यकालातिक्रमात्तयोः परित्याग एव  
अत्र केचिदाहुः । परित्याग एव युक्तः । मुख्यकालमन्तरेणाप्यनु-  
ष्ठाने द्वितीया-तृतीयादिष्वपि तदनुष्ठान-प्रसङ्गात् । अथोच्यते,—  
यथा त्रैवर्णिकोपनयनस्य गर्भाष्टमादि-मुख्यकालासंभवे सत्याषोड-  
शादि-काला गौणकालत्वेन स्वीकृताः, एवमत्रापि,—इति । तत्र,  
वैषम्यात् । तत्र गौण-कालो वाचनिकः;

“आषोडशान्तु द्वाविंशाच्चतुर्विंशाच्च वत्सरात् ।

ब्रह्म-क्षत्र-विशां काल औपनायनिकः परः”—इति ।

न त्वेवमत्रोत्तर-प्रतिपदो गौणत्वेन स्वीकारे किञ्चिद्वचनमस्ति ।  
अन्तरेणापि वचनं युक्तिमात्रेण तत्-कल्पनायां षोडशादि-वर्षेभ्य  
ऊर्ध्वमपि सन्निकर्ष-विकर्ष-तारतम्येन गौणतर-गौणतमावुपनयन-  
कालौ प्रसज्येयाताम् । न च तौ युक्तौ,

“अत ऊर्ध्वं पतन्त्येते यथाकालमसंस्कृताः”—इति ।

पातित्य-स्मरणात् । किञ्च, पूर्वोत्तर-विद्धयोरुभयोरपि स्वीकारे  
पूज्यत्व-विचारो निरर्थकः स्यात् । तस्मात्परित्याग एवेति । तत्र  
ब्रूमः । सन्त्येवात्रोपनयनवदुत्तरतिथेः प्रापकाणि बहूनि वचनानि ।  
“प्रतिपत्सद्वितीया स्यात्”—इत्येकं वचनम् ।

नन्वेतद्यथोक्त-विषय-व्यतिरिक्त-विषये मुख्यकालत्वं विदधाति,  
न तु यथोक्त-विषये गौणकालत्वमिति चेत् । तत्र वक्तव्यं; किमत्र

विषयान्तरे मुख्यत्वं वाचनिकं, किंवा यथोक्तविषयस्य मुख्यकाले-  
ऽभिहिते सति, अर्थादितर-विषयत्वं तस्य वचनस्य परिशिष्यते ?  
इति । नाद्यः, तस्मिन् वचने विषयान्तरस्य शब्दतोऽप्रतीतिः ।  
द्वितीये तु, सामान्यवचनस्य विशेष-व्यतिरिक्त-सम्भावित-कृत्स्न-  
विषयत्वं परिशेषणीयम् । तथा सति, कृष्ण-प्रतिपद्विषयत्वमुपवास-  
व्यतिरिक्त-दान-व्रतादि-विषयत्वञ्च सम्भावितत्वाद्यथा परिशिष्यते,  
तथोपवासेऽपि गौण-काल-विषयत्वं कुतो न परिशिष्यते ।

द्वितीया-युतोपवास-निषेधादिति चेत् । न, तस्य निषेधस्य पूर्व-  
विद्धोपवास-प्रशंसायां तात्पर्यात् । “ अपशवो वा अन्ये गोऽ-  
श्वेभ्यः पशवो गो अश्वाः ”—इत्यत्र गोऽश्व-प्रशंसार्थमजादीनां  
पशुत्वं निषिध्यते । न तु सर्वथा तन्निषेधः, प्रत्यक्ष-विरोधात् ।  
शास्त्रान्तर-विरोधाच्च । एवमत्राप्युत्तर-विद्धायां प्रतिपादि सर्वथा  
प्रतिपदुपवास-निषेधो व्याहन्येत । तथा च, उदितानुदित-होमयोः  
रन्योन्यं निन्देतरप्रशंसार्थै, न तु सर्वथा हेयत्वार्था । नोचेदुभावपि  
होमौ परित्यज्येयाताम् । यदि तत्र शाखा-भेदेन व्यवस्था, तर्ह्यत्रापि  
मुख्य-गौण-भेदेन व्यवस्थाऽस्तु । न चैतावता तिथेः पूज्यत्व-वि-  
चारो निरर्थको भवति, प्रशस्त-तिथिस्वीकाराय तदुपयोगात् ।

यानि चान्यानि सामान्य-वचनानि; “ उदये तूपवासस्य ”

“ पौर्वाहिकास्तु तिथयो दैवे कार्ये फलप्रदाः ”—

इत्यादीनि, तानि सर्वाणि यथा कृष्ण-प्रतिपदमुपोद्वलयन्ति,  
तथा गौण-प्रतिपदं कुतो नोपोद्वलयेयुः । न चैवं सति, द्वितीया-  
तृतीयादिष्वपि प्रसङ्गः, गौण-प्रतिपत्त्वस्य तत्राभावात् । गौण-  
प्रतिपद्येतावता निर्बन्धेन कस्तव लाभः,—इति चेत् । तत्र द्वेषेण  
वा तव को लाभः,—इति वक्तव्यम् । शिष्टाचारः,—इति चेत् ।  
विपर्यय एव तं पश्यामः । तथा हि,—यदा यथाक्तरीत्या कस्या-  
श्चित्तिथेर्द्वैविध्यं भवति, तदानीं सम्प्रतिपन्न-शिष्टेषु केचन शिष्टाः  
पूर्वत्रानुतिष्ठन्ति, अन्ये च परत्र । न च, तत्राविगीतः शिष्टाचारः



प्रमाणं नेतरः,—इति वाच्यम् । उभयेषां शिष्टानामविगीतत्व-  
कथनायैव सम्प्रतिपन्नेति विशेषितत्वात् ।

एवं तर्हि, मुख्यत्वमप्यन्यतमस्य निश्चेतुमशक्यमिति चेत् ।  
यस्मिन् देशे यास्मिन् काले येषु शिष्टेषु नीराग-द्वेषस्य स्वस्य  
प्रामाण्यातिशयस्य बुद्धिः, तदा तादृशाचारस्य मुख्यत्वात् । तदे-  
तदेवाभिप्रेत्य गुरोः शिष्यानुशासने तैत्तिरीयाः समामनन्ति,—  
“ अथ यदि ते कर्म-विचिकित्सा वा वृत्त-विचिकित्सा वा स्यात्,  
ये तत्र ब्राह्मणाः समदर्शिनः युक्ताः आयुक्ताः अलृक्षाः \*  
धर्मकामाः स्युर्यथा ते तत्र वर्तेरन् तथा त्वं तत्र वर्तथाः ”—  
इति । युक्ति-कुशला युक्ताः शास्त्र-तत्पराः † । आयुक्तास्तदर्थानु-  
ष्ठान-निरताः । अलृक्षाः क्रोधादि-वर्जिताः § । धर्म-कामा जीवन्मुक्त-  
वत्कर्मण्यौदासीन्यमकुर्वाणाः । उक्तरीत्या कस्यचिच्छिष्टाचार-विश-  
ेषस्य मुख्यत्वे सत्यपरो गौणो भविष्यति, न तु सर्वथैवानाचारः ।  
एवं च सत्येकामेव तैत्तिरीयशाखामधीत्य बौधायनापस्तम्बादीनां  
मतभेदेन परस्पर-विलक्षणमनुष्ठानमाचरतामुभय-विधानां मनुष्याणां  
स्व-स्वपूर्व-पुरुष-पारंपर्य-क्रमायातएवाचारो मुख्यः । कदाचित्तद-  
सम्भवे मतान्तरेणाप्यनुष्ठानमेव ॥ श्रेयो न तु सर्वथा तल्लोपो  
युक्तः । किं बहुना, मुख्यायाः पूर्वविद्धायाः प्रतिपदोऽसम्भवे  
शेषि-परित्यागाद्वरमुत्तर-विद्धायाः परिग्रहणमित्यवगन्तव्यम् ।  
तदेवं शुक्लप्रतिपदपवास-चल्युत्सवयोः पूर्व-विद्धा मुख्येति  
व्यवस्थितम् ।

\* अलृक्षा अलृक्षाः,—इति क० वि० पुस्तकयो पाठः । † समदर्शिनो युक्तिकुश-  
लाः, युक्ताः शास्त्रतत्पराः तत्त्वज्ञा इति यावत्,—इति वि० पुस्तके पाठः ।

§ अलृक्षाः लोभरहिताः अलृक्षाः क्रोधादिवर्जिताः,—इति वि० पुस्तके पाठः ।

॥ मानान्तरेणाप्यनुष्ठानमेव,—इति मु० पुस्तके पाठः ।

## अथैभक्त-निर्णयः ।



ब्रह्मपुराणे वैश्वानरव्रते पठ्यते—

“ प्रतिपद्येकभक्ताशी समाप्ते कपिला-प्रदः ”—इति ।

तत्र, तावदेकभक्तं त्रिविधम्; स्वतन्त्रमन्याङ्गमुपवास-प्रतिनि-  
धिरूपश्चेति । तेष्विदानीमुदाहृतं स्वतन्त्रम् ।

तत्रेदं चिन्त्यते । किमुपवासवत्तिथिरस्मिन् ग्रहीतव्या, उत  
प्रकारान्तरेण ? इति । उपवासवादिति तावत् प्राप्तम् । “ दैवं पित्र्यं  
तथा कार्क्यम् ”—इति वचनेन उपवासैकभक्तादि-कृत्स्न-दैवस्य  
विवक्षितत्वात् । न च, कर्म-काल-व्याप्त्या तन्निर्णयः—इति  
शङ्कनीयम् । तत्कालस्याद्याप्यनिर्णीतत्वात् । कथञ्चित्तन्निर्णयेऽपि,  
कर्म-काल-व्यापिवचनस्य पित्र्य-विषयत्वेनाप्युपपत्तेः । तस्मादुप-  
वासवत्तन्निर्णयः—इति प्राप्ते ब्रूमः । कर्म-काल-व्याप्तिरेवात्र निर्णय-  
हेतुः । कर्मकालस्तत्कर्म-स्वरूपश्चेत्युभयं स्कन्दपुराणे दर्शितम्,—

“ दिनार्द्ध-समयेऽतीते भुज्यते नियमेन यत् ।

एकभक्तमिति प्रोक्तमतस्तत्स्यादिवैव हि ”—इति ।

देवलोऽपि,—

“ दिनार्द्ध-समयेऽतीते भुज्यते नियमेन यत् ।

एकभक्तमिति प्रोक्तं न्यूनं प्रास-त्रयेण तु ”—इति ।

अत्र च, दिनार्द्धस्योपरि सार्द्ध-मुहूर्त्त-परिमितः कालः पञ्चधा  
विभागे मध्याह्नस्यापरभाग एकभक्तस्य मुख्यकालः । दिनार्द्धेऽ-  
तीते सति समनन्तर-भावित्वात् । अस्तमयात् प्राचीनो वैशिष्ट्ये  
गौणकालः दिवैवेत्यभ्यनुज्ञानात् । एवं स्थिते सति, मुख्य-काल-  
व्यापिनी तिथिर्ग्रहीतव्या । अतएव पद्मपुराणम्,—

“ मध्याह्न-व्यापिनी ग्राह्या एकभक्ते सदा तिथिः ”—इति ।

बौधायनोऽपि,—

“ उदये तूपवासस्य नक्तस्यास्तमये तिथिः ।

मध्याह्न-व्यापिनी ग्राह्या एकभक्ते सदा तिथिः ”—इति ।

न चात्रोपवास-न्यायो युक्तः । तत्र, पूर्व-विद्यायामेव विशेष-शास्त्रपर्यवसानात् । द्विविधं हि विशेष-शास्त्रं; तिथिप्रयुक्तमेकं, कर्म-प्रयुक्तमपरम् । तत्र, “ पौर्वाहिकास्तु तिथयो दैवे ”—इत्यनेन कर्म-विषयेण सामान्य-शास्त्रेणोत्तर-विद्यायां प्राप्तायाम्,—

“ उपोष्याः पर-संयुक्ताः पराः पूर्वेण संयुताः ”—

इत्यनेन कर्म विषयेण विशेष-शास्त्रेण पूर्व-विद्धा विहिता । तिथिविषये अपि सामान्य-विशेष-शास्त्रे उदाह्रियेते । “ पौर्वाहिकास्तु तिथयः ”—इति, तिथिमात्रमुपजीव्य प्रवृत्तत्वात्सामान्य-शास्त्रं, “ प्रतिपत्सम्मुखी कार्य्या ”—इत्येतद्विशेष-शास्त्रम् । तथा सति, द्विविधेनापि विशेषशास्त्रेण पूर्वविद्यायामेवोपवासः सुस्थितः । अत्र तु, “ मध्याह्न-व्यापिनी ”—इत्येतत्कर्म-विषय-विशेष-शास्त्रम् । अतस्तदनुसारेण निर्णयो युज्यते\* ।

ननु, “ प्रतिपत्सम्मुखी कार्य्या ”—इत्यनेन तिथि-विषयेण विशेषशास्त्रेण कुतो न निर्णयः,—इति चेत् । उपवास-विषयत्वेनापि तस्योपपत्तेरिति ब्रूमः । ननु, मध्याह्न-व्याप्ति-वचनमपि तिथ्यन्तरैकभक्त-विषयत्वेनोपपादयितुं शक्यम् । अतः, कर्म-विशेष-शास्त्र-तिथि-विशेष-शास्त्रयोः समान-बलत्वमिति चेत् । अस्तु नाम, किन्नच्छिन्नम् । मध्याह्नव्यापित्वसम्मुखत्वयोः पूर्व-विद्यायां सम्पादयितुं शक्यत्वेन विरोधाभावात् । यदा तूत्तर-विद्यायामेव मध्याह्न-व्यापित्वं, तदा विरोधः,—इति चेत् । बाढं, तथापि तिथि-विषय-विशेष-शास्त्रात् कर्म-विषय-विशेष-शास्त्रं प्रबलम् । तिथेर्गणत्वात्, कर्मणश्च प्रधानत्वात् । तस्मादेवंविधे विषये कर्म-काल-व्याप्त्यैव निर्णेतव्यम् ।

अत्र, निर्णेतव्यो विषयः षोढा भिद्यते; पूर्वद्युरेव मध्याह्न-व्यापित्वम्, परेद्युरेव तद्व्यापित्वम्, उभयत्र तद्व्यापित्वम्, उभयत्र तद्व्या-

\* न तु प्रतिपत् संमुखी कार्य्येत्यनेन तिथिविषयेण विशेषशास्त्रेण निर्णयो युज्यते,—  
इत्यधिकः पाठः क्र० वि० पुस्तकयोः ।



पित्वम्, उभयत्र साम्येन तदेकदेश-व्यापित्वम्, उभयत्र वैषम्येण तदेकदेशव्यापित्वञ्च,—इति ।

तत्र, प्रथम-द्वितीययोः मध्याह्न-व्यापित्वस्य निर्णायकत्वम् । तृतीये पूर्व-विद्धा ग्राह्या । मुख्य-काल-व्याप्तेः समत्वेऽपि गौण-काल-व्याप्तेरधिकत्वात् । अनेनैव न्यायेनोभयत्र मुख्य-काल-व्याप्त्यभावेऽपि गौणव्याप्ति-लाभात् पूर्व-विद्धैव । पञ्चमेऽप्ययमेव न्यायो योज्यः । पष्ठे तु, यदा पूर्वद्युर्मध्याह्नैकदेशमधिकं व्याप्नोति, तदानीं तदाधिकात् गौणकाल-व्याप्तेश्च पूर्वद्युर्ग्राह्या । यदा परेद्युर्मध्याह्नैकदेशमधिकं व्याप्नोति, तदा गौण-काल-व्याप्त्यभावेऽपि मुख्य-काल-व्याप्त्याधिकांशानुसारेण परेद्युर्ग्राह्या ।

नन्वस्त्वेवं स्वतन्त्रैकभक्ते निर्णयः अन्याङ्गे तु कथम् ? तत्र, काऽनुपपत्तिरिति चेत् । उच्यते,—

“ पूजाव्रतेषु सर्वत्र मध्याह्न-व्यापिनी तिथिः ”—इति ।

तथा, “ मध्याह्ने पूजयेच्चप ”—इत्यादि-शास्त्रैराङ्गिनः पूजादेर्मध्याह्ने विहितत्वेनाङ्गस्यैकभक्तस्यापराह्णादौ प्राप्यमाणत्वात् न मुख्य-कालसम्भवः । सा भूतादृश-विषये मुख्यः कालः, प्रधानानुसारेण गुणस्य नेतव्यत्वात् ; यदा स्वतन्त्रैकभक्तेऽपि केनचिन्निमित्तेन मुख्य-कालासम्भवे गौणकालोऽभ्यनुज्ञायते, तदा किमु वक्तव्यमन्याङ्गे ।

यत्तूपवास-प्रतिनिधिरूपमेकभक्तं, तदुपवास-तिथौ कार्यम् । तस्य गौणोपवासत्वात् । अत एव सुमन्तुः,—

“ तिथौ यत्रोपवासः स्यादेकभक्तेऽपि सा तथा ”—इति ।

न च, तादृशमेव नास्ति,—इति शङ्कनीयम् । उपवास-व्रतं प्रक्रम्य रोगादिना तदशक्तौ गुर्वनुज्ञया तस्यैकभक्तस्य \* सम्भावित्वात्,—

“ अष्टौ तान्यव्रतघ्नानि आपो मूलं फलं पयः ।

हविर्ब्राह्मण-काम्या च गुरोर्वचनमौषधम्—” इति शास्त्रात् ।

इत्येकमक्त-निर्णयः ।

अथ नक्तं निर्णीयते ।

तच्च, वराहपुराणे धान्यव्रते पठ्यते,

“ मार्गशीर्षे सिते पक्षे प्रातिपद्या तिथिर्भवेत् ।

तस्यां नक्तं प्रकुर्वीत रात्रौ विष्णुं प्रपूजयेत्—” इति ।

अत्र, नक्तशब्दो भोजन-परः काल-परत्वे, ‘ प्रकुर्वीत ’—इत्य-  
स्यानन्वयात् । न हि, कालः केनचित् कर्तुं शक्यते । तस्य भोजनस्य,  
‘ रात्रौ ’—इति काल-विधिः । अतो दिवा भोजन-रहितत्वे सति  
रात्रि-भोजनं व्रतस्य स्वरूपम् । अन्यथा, स्वतः प्राप्तस्य रात्रि-  
भोजनस्य विधान-वैयर्थ्यात् । तस्य च नक्तभोजनस्य, विष्णु-  
पूजनमङ्गम्, तत्सन्निधौ पठितत्वात् । तथा, होमोऽपि तदङ्गम्,  
‘ होमश्च तत्र कुर्वीत ’—इत्यभिधानात् । एवञ्च सति, प्रधाना-  
विरोधेन पूजा-होमयोरङ्गयोर्दिवाऽनुष्ठानमुक्तं भवति । प्रधानस्य च  
नक्तस्य कालद्वयं भविष्यत्पुराणे दर्शितम्,—

“ मुहूर्त्तोर्न दिनं नक्तं प्रवदन्ति मनीषिणः ।

नक्षत्र-दर्शनान्नक्तमहं मन्ये गणाधिप—” इति ।

अस्य च काल-द्वयस्याधिकारि-भेदेन व्यवस्थामाह देवलः—

“ नक्षत्र-दर्शनान्नक्तं गृहस्थस्य बुधैः स्मृतम् ।

यतोर्दिनाष्टमे भागे तस्य रात्रौ निषिध्यते—” इति ।

स्मृत्यन्तरेऽपि,—

“ नक्तं निशायां कुर्वीत गृहस्थो विधि-संयुतः ।

यतिश्च विधवा चैव कुर्यात् तत्सदिवाकरम् ॥

सदिवाकरन्तु तत् प्रोक्तमन्तिमे घटिका-द्वये ।

निशा-नक्तन्तु विज्ञेयं यामार्द्धे प्रथमे सदा"—इति ।

रात्रि-नक्त-भोजने व्यासः,—

“ त्रिमुहूर्त्तं प्रदोषः स्याद्भानावस्तं गते सति ।

नक्तन्तु तत्र कर्त्तव्यामिति शास्त्र-विनिश्चयः”—इति ।

तदेवं नक्त-कालौ व्यवस्थितौ । तत्र, नक्तं प्रदोष-व्यापिन्यां  
तिथौ कार्यम् । तदाह वत्सः,—

“ प्रदोष-व्यापिनी ग्राह्या तिथिनर्क्त-व्रते सदा ।

एकादशीं विना सर्वा शुक्ले कृष्णे तथा स्मृता ”—इति ।

एकादश्यान्तु यन्नक्तं, तत्रोदय-व्यापिनी तिथिर्ग्राह्या । तदुक्तं  
स्कन्दपुराणे,—

“ प्रदोष-व्यापिनी ग्राह्या सदा नक्त-व्रते तिथिः ।

उदयस्था सदा पूज्या हरि-नक्त-व्रते तिथिः ”—इति ।

अत्राप्येकभक्त-न्यायेन षोढा विषय-भेदा उत्प्रेक्षणीयाः । मध्या-  
ह्नप्रदोषयो रेव भिन्नत्वात् । पूर्वद्युरेव प्रदोष-व्याप्तौ पूर्व-तिथिर्ग्राह्या ।  
परेद्युरेव प्रदोष-व्याप्तौ पर-तिथिः । उभयत्र प्रदोष-व्याप्तौ पर-ति-  
थिरेव । तदाह जावालिः,—

“ सदैव तिथ्योरुभयोः प्रदोष-व्यापिनी तिथिः ।

तत्रोत्तरत्र नक्तं स्यादुभयत्रापि सा यतः ”—इति ।

उभयत्रापि दिवा रात्रौ च सा तिथिर्विद्यते यतः,—इत्यर्थः ।  
उभयत्र प्रदोष-व्याप्त्यभावेऽपि परैव । तदाह जावालिः,—

“ अतथात्वे परत्र स्यादस्तादर्वाग्यतो हि सा ”—इति ।

प्रदोषे तदभावेऽपि, अस्तमयादर्वाग्यतः सा विद्यते, ततः सा  
ग्राह्येत्यर्थः । अस्य च, दिवारात्र-व्रतत्वेन प्रदोष-व्याप्तिवत्सायंकाल-  
व्याप्तिरपि निर्णय-हेतुर्भवतीत्यनेनाभिप्रायेणार्वागस्तमयादित्यु-  
क्तम् । दिवारात्रि-व्रतत्वञ्च कूर्मपुराणेऽभिहितम्,—



“ प्रदोष-व्यापिनी यत्र त्रिमुहूर्ता यदा दिवा ।

तदा नक्त-व्रतं कुर्यात् स्वाध्यायस्य निषेधवत् ”—इति ।

यद्यप्यत्र, प्रदोषकाल-सायङ्कालौ द्वावेव प्रयोजकौ प्रतिभासेते, तथापि प्रदोष-व्याप्तिमुख्यः कल्पः, सायङ्काल-व्याप्तिरनुकल्पः,— इति जाबालि-वचनादवगम्यते । तत्र हि, ‘ अतथात्वे ’—इति प्रदोष-व्याप्त्यभावमनूद्य तादृश्यास्तित्येर्ग्राह्यत्वे, ‘ अर्वागस्तादृ यतः ’—इति हेतूपन्यासात् । ईदृशे विषये, गृहस्थोऽपि यतिव- दिवा नक्तमाचरेत् । तदुक्तं स्कन्दपुराणे,—

“ प्रदोष-व्यापिनी न स्याद्विवा नक्तं विधीयते ।

आत्मनो द्विगुणच्छायामतिक्रामति भास्करे ॥

तन्नक्तं नक्तमित्याहुर्न नक्तं निशि भोजनम् ।

एवं ज्ञात्वा ततो विद्वान् सायाह्ने तु भुजि-क्रियाम् ॥

कुर्यान्नक्तव्रती नक्त-फलं भवति निश्चितम् ”—इति ।

यत्तु, सप्तमी-भानुवासरौ सौर-नक्तं विहितं, तत्र पूर्वोक्त- विपर्यासेन सायङ्काल-व्याप्तिमुख्यः कल्पः, प्रदोष-व्याप्तिरनुकल्पः । एतदेवाभिप्रेत्य सुमन्तुः,—

“ त्रिमुहूर्त-स्पृगेवाहि निशि चैतावती \* तिथिः ।

तस्यां सौरम्भवेन्नक्तमहन्येव तु भोजनम् ”—इति ।

अत्र, सायंव्याप्तेर्मुख्य-कालत्वात् प्रथमतो निर्देशः, प्रदोष- व्याप्तेरनुकल्पत्वात् पश्चान्निर्देशः । इतर-नक्तेषु तु प्रदोष-व्याप्ते- मुख्यत्वादुदाहृत-कूर्मपुराण-वचने सैव प्रथमं निर्दिष्टा, सायङ्काल- व्याप्तिः पश्चान्निर्दिष्टेति विवेकः ।

तेष्वितर-नक्तेषु प्रदोष-व्यापि-तिथि-ग्रहणेऽपि भानुवासर-संक्रा- न्त्यादिना गृहस्थस्यापि यदा रात्रि-भोजन-निषेधः, तदा दिवैव नक्तं कुर्यात् । तथा च भविष्योत्तरपुराणे,—

“ ये त्वादित्य-दिने ब्रह्मन्नक्तं कुर्वन्ति मानवाः ।

दिनान्ते तेऽपि भुञ्जीरन् निषेधाद्वात्रि-भोजने ”—इति ।

अस्मिंश्च दिवा भोजने, उत्तमोऽन्तिमो मुहूर्तः, मध्यम उपा-  
न्यम्, ततः प्राचीनो जघन्यः । एवञ्च सत्यन्तिमभाग-त्रिमुहूर्तवच-  
नान्युपपद्यन्ते । रात्रि-भोजनेऽपि घटिका-त्रयमुत्तमः कालः, घटिका-  
षट्कं मध्यमः कालः । एतदेवाभिप्रेत्य वचन-द्वयं † स्मर्यते,—

“ प्रदोषोऽस्तमयादूर्ध्वं घटिका-त्रयमिष्यते ”—इति ।

“ त्रिमुहूर्त-प्रदोषः स्याद्रवावस्तङ्गते सति ”—इति ।

निशीथ-पर्यन्तो जघन्यः कालः । “ नक्तं प्रकुर्वीत रात्रौ ”—  
इति सामान्येनाभिधानात् । अ-सौर-नक्तेषु साम्येन वैषम्येण वा  
दिन-द्वये प्रदोषैकदेश-व्याप्तौ, परेद्युरेव नक्तं कार्यम् । सायङ्का-  
लस्य गौणस्य तत्तिथि-व्याप्तत्वात् । अत्राप्येकभक्तवदन्याङ्ग-नक्तो-  
पवास-स्थानीय-नक्तयोर्निर्णयो द्रष्टव्यः ।

यथोक्त-लक्षण-लक्षितयोरेकभक्त-नक्तयोरेकस्मिन् दिने यदा  
प्रसक्तिस्तदा कथं कर्तव्यम् ? न चैतादृशी प्रसक्तिरेव नास्तीति  
शङ्कनीयम् । भविष्योत्तर-पुराणोक्ते रथसप्तमीव्रते कदाचित्तत्-  
प्रसक्तेः । तथा हि, तत्र, तृतीयादिषु सप्तम्यन्तेषु पञ्चसु दिनेषु  
क्रमेणैकभक्त-नक्तायाचितोपवास-पारणानि विहितानि । अत्र, यदा  
तृतीया याम-त्रय-परिमिता तत ऊर्ध्वश्चतुर्थी; तदा मध्याह्न-व्यापि-  
त्वातृतीयैकभक्तं तत्र प्राप्तं, प्रदोषव्यापित्वाच्चतुर्थी-नक्तमपि तत्रैव,  
तथा सति परस्पर-विरोधो दुःपरिहरः ।

अत्रोच्यते । एकभक्तस्य प्राथम्यात् प्रबलत्वेन तस्मिन्मुख्य-  
कल्प एवानुष्ठेयस्तद्विरोधिनि तु नक्तेऽनुकल्पः । स च द्विविधः;  
दिनान्तरानुष्ठानात् कर्त्रन्तरानुष्ठानाच्च । यदा चतुर्थी परेद्युर्वृद्ध्या  
सायंकालं व्याप्नोति, तदा तस्य गौण-काल-व्यापित्वादेक एव कर्त्ता  
दिन-भेदेन व्रत-द्वयमनुतिष्ठेत् । यदा चतुर्थी समा क्षीणा वा, तदा

गौणकालस्याप्यसम्भवेन पूर्वेष्वेव भार्या-पुत्रादिना कर्त्रन्तरेण तन्नक्तं करणीयम् ।

इति नक्त-निर्णयः ।

## अयाचितं निर्णयते ।

पूर्वोदाहृते सप्तमीव्रते पंचम्यामयाचितं विहितम् । तस्यैकभक्त-वत् प्रतिपदोक्तः काल-विशेष-विधिर्नास्ति । तस्य याचित-भोजन-निषेध-रूपत्वात् । स च निषेध उपवासवदहोरात्रं विषयीकरोति । अतएव सङ्कल्पोऽपि, ' अस्मिन्नहोरात्रे याचितमन्नं न भोक्ष्ये ' इत्येवं कर्तव्यः । अथ, याचितादन्यदयाचितमित्यप्रयत्न-लभ्यस्य पर-दत्तस्य भोजनं विवक्ष्यते, तदाऽपि परार्थीनत्वादेव न तस्य काल-विशेषो विधातुं शक्यते । यद्यपि स्वगृहे पूर्व-संचितं वस्तु इदानीमयाचितं भवति, तथापि पूर्वं प्रयत्न-सम्पादितत्वात्तदयाचितमेव । अथवा, निषेधस्य प्रसक्ति-पूर्वकत्वाद्याच्चा-प्रसक्तेश्च परद्रव्य-विषयत्वात् \* अयाचित-शब्दोऽपि परद्रव्यमेव विषयीकरोति ।

अत्रायाचित-शब्दस्य यथोक्त-रीत्या द्वावर्थौ सम्पन्नौ; प्रतिषेधः पर्युदासश्च । तयोः प्रतिषेध-पक्षं प्राजापत्य-कृच्छ्र-व्याख्याने, गौतमो व्यवजहार,—“ अथापरन्व्यहं न कंचन याचेत ”—इति । पर्युदास-पक्षं बृहस्पतिर्व्यवजहार,—

“ अहं प्रातश्चयहं सायन्त्यहमध्यादयाचितम् ।

अहं परन्तु नाश्रीयात् प्राजापत्यं चरन् द्विजः ”—इति ।

स्मृत्यन्तरेऽपि,—

“ अयाचिताशी मितभुक् परां सिद्धिमवाप्नुयात् ”—इति ।

मितभोजित्वं दशग्रासत्वम् । तदुक्तं चतुर्विंशतिमते,—



“ प्रातस्तु द्वादश ग्रासा नक्ते पञ्चदशैव तु ।

अयाचिते तु द्वौ चाष्टौ प्राजापत्यो विधिः स्मृतः ”—इति ।

तच्च भोज्य-द्रव्यं परकीयमप्रयत्नोपनीतं चेत्थेतदुभयं स्मार्त्त-  
लिङ्गादवगम्यते । तथा च प्रतिग्रह-प्रकरणे याज्ञवल्क्यः,—

“ अयाचिताहतं ग्राह्यमपि दुष्कृत-कर्मणः ”—इति ।

तथा, यतिधर्मेषु उशनाः,

“ भिक्षाऽशनमनुद्योगात् प्राक्केनापि निमन्त्रितम्\* ।

अयाचितन्तु तद्वैक्ष्यं भोक्तव्यं मनुरब्रवीत् ”—इति ।

यदि प्रतिषेधो यदि वा पर्युदासः, उभयथाऽप्येकभक्तादिवन्न  
कालो विशेषणीयः । प्रतिषेधेऽनुष्ठेयाभावात्, पर्युदासे पराधीन-  
त्वात् । असति तु काल-विशेष-विधौ, न कर्म-काल-व्याप्ति-वचनमत्र  
प्रवर्तते । तथा सति, किं “ पौर्वाहिकास्तु तिथयः ”—इति वच-  
नेन परा ग्राह्या, किं वा, ‘ युग्माग्नि ’ वाक्येन पूर्वा ? इति  
वीक्षायां, युग्मवाक्यस्य तिथि-विशेषविषयत्वादनुसरणं न्याय्यम् ।  
अनेनैव न्यायेन प्रतिपदप्ययाचिते पूर्व-विद्धैव ग्राह्या । अयाचि-  
तस्य नियमरूपत्वात् ।

“ द्वितीयाऽऽदिक-युग्मानां पूज्यता नियमादिषु ”—

इत्युक्तत्वात् ।

प्रातिपद्युपवासैकभक्तनक्तायाचितानि निर्णीतानि । तत्र, शुक्लप्र-  
तिपत्पूर्व-विद्धोपोष्या कृष्णा प्रतिपदुत्तर-विद्धा । एकभक्त-नक्तयोः  
सर्वासु तिथिषु मध्याह्न-प्रदोष-व्याप्त्या निर्णयः । अयाचितस्य  
प्रातिस्विक-काल-विशेष-विध्यभावात् उपवासवत् शुक्ल-कृष्ण-प्रति-  
पदौ पूर्वोत्तर-विद्धे ग्रहीतव्ये,—इत्येतावद्व्यस्थितम् ।

इत्ययाचित-निर्णयः ।

## अथ प्रतिपदान-व्रतानि निर्णयन्ते ।



भविष्योत्तरपुराणे दानं पठ्यते,—

“ प्रतिपत्सु द्विजान् पूज्य पूजयित्वा प्रजापतिम् ।  
सौवर्णमरविन्दश्च कारयित्वाऽष्टपत्रकम् ॥  
कृत्वा त्वौदुम्बरे पात्रे सुगन्धि-घृत-पूरिते ।  
पुष्पैर्धूपैः पूजयित्वा विप्राय प्रतिपादयेत् ”—इति ।

ब्रह्मपुराणे फलव्रतं पठ्यते,—

“ मासि भाद्रपदे शुक्ले पक्षे च प्रतिपत्तिथौ ।  
नैवेद्यन्तु पचेन्मौनी षोडश-त्रिगुणानि च ॥  
फलानि पिष्टपक्वानि\* दद्याद्विप्राय षोडश ।  
देवाय षोडशैतानि दातव्यानि प्रयत्नतः ॥  
भुज्यन्ते षोडश तथा व्रतस्य नियमाशया † ”—इति ।

एवमन्यान्यपि दान-व्रतान्युदाहरणीयानि । तानि च सर्वाण्युत्तर-विद्धायां प्रतिपदि कर्त्तव्यानि । तेषां दैवत्वात् । तदाह वृहद्-याज्ञवल्क्यः,

“ पौर्वाहिकास्तु तिथयो दैवे कार्ये फलप्रदाः ”—इति ।

यद्यप्येतत्तिथि-सामान्यमुपजीव्य प्रवृत्तं, तथापि प्रतिपदि बाध-काभावात् तत्र प्रवर्त्तते । न चात्र युग्म-वाक्यं बाधकम्, तस्य तिथिविशेषमुपजीव्य प्रवृत्तस्यापि कर्म-काल-व्याप्ति-वाक्यात् दुर्बलत्वात् । तिथिरङ्गं कर्माङ्गं ततः प्रबलमिति पूर्वमुक्तम् । कर्म-काल-व्याप्तिं च वृद्धयाज्ञवल्क्य आह,—

“ कर्मणो यस्य यः कालस्तत्काल-व्यापिनी तिथिः ।

तया कर्माणि कुर्वीत ह्यस-वृद्धी न कारणम् ”—इति ।

\* फलानि चेष्टपक्वानि,—इति वि० पुस्तके पाठः । † नियमाश्रयाः,—इति वि० पुस्तके पाठः ।

स्कन्दपुराणेऽपि,—

“ यस्मिन् काले तु यत्कर्म तत्कालव्यापिनी तिथिः ।

तया कर्माणि कुर्वीत हास-वृद्धी न कारणम् ”—इति ।

गार्ग्योऽपि,—

“ यो यस्य विहितः कालस्तत्काल-व्यापिनी तिथिः ।

तया कर्माणि कुर्वीत हास-वृद्धी न कारणम् ”—इति ।

कर्म-कालश्च दान-व्रतयोर्दैवत्वेन पूर्वाह्णोऽवगन्तव्यः । “ पूर्वाह्णे वै देवानाम् ”—इति शास्त्रात् । एकभक्त-नक्तयोर्दैवत्वेऽपि प्रतिप-  
दोक्तकाल-विशेष-शास्त्रेण सामान्य-रूपं पूर्वाह्ण-शास्त्रं बाध्यते ।  
नत्वेवं प्रकृतयोर्दानव्रतयोः किञ्चिद्बाधकमस्ति ।

अह्नः पूर्वो भागः पूर्वाह्णः । स च, पञ्चधा विभाग-पक्षे मुहूर्त्त-  
त्रयात्मकः प्रातःकालः । चतुर्धा विभाग-पक्षे सार्द्ध-प्रहरात्मकः ।  
त्रिधा विभाग-पक्षे पञ्चमुहूर्त्तात्मकः । द्वेधा विभाग-पक्षे सार्द्धसप्त-  
मुहूर्त्तात्मकः । पञ्चदशधा विभाग-पक्षेऽप्यर्थात्तथैव सम्पद्यते ।  
यद्यपि बहुशास्त्रानुरोधेन पञ्चधा विभाग एवात्र ग्राह्यः,—इति पूर्व-  
मुक्तम्, तथापि बहुकर्त्तव्योपेतयोर्दान-व्रतयोर्मुहूर्त्त-त्रय-मात्रेणानु-  
ष्ठातुमशक्यत्वात् इतरेऽपि पक्षा अनुकल्पत्वेन ग्रहीतव्याः । यत्र  
सार्द्ध-सप्त-मुहूर्तैरपि कर्म न समाप्यते, तत्र कृत्स्नो दिवसोऽप्यभ्य-  
नुज्ञायते । अतएव देवलः,—

“ यां तिथिं समनुप्राप्य उदयं याति भास्करः ।

सा तिथिः सकला ज्ञेया स्नान-दान-जपादिषु ”—इति ।

व्यासोऽपि,—

“ उदयन्नेव सविता यां तिथिं प्रतिपद्यते ।

सा तिथिः सकला ज्ञेया दानाध्ययन-कर्मसु ”—इति ।

भविष्योत्तरपुराणेऽपि,—

“ व्रतोपवास-नियमे घटिकैका यदा भवेत् ।

सा तिथिः सकला ज्ञेया पित्रर्थे चापराह्णिकी ”—इति ।



पद्मपुराणेऽपि,—

“ व्रतोपवास-नियमे घटिकैका यदा भवेत् ।  
उदये सा तिथिस्तत्र विपरीता तु पैतृके ”—इति ।

स्कन्दपुराणेऽपि,—

“ व्रतोपवासदानादौ\* घटिकैका यदा भवेत् ।  
उदये सा तिथिर्ग्राह्या विपरीता तु पैतृके ”—इति ।

विष्णुधर्मोत्तरेऽपि,—

“ व्रतोपवासस्नानादौ घटिकैका यदा भवेत् ।  
उदये सा तिथिर्ग्राह्या श्राद्धादावस्तगामिनी ”—इति ।

बौधायनोऽपि,—

“ आदित्योदय-वेलायां याऽल्पापि च + तिथिर्भवेत् ।  
पूर्णा इत्येव मन्तव्या प्रभूता नोदयं विना ”—इति ।

नन्वस्त्वेवं कृत्स्नादिवसाभ्यनुज्ञा, तथाप्युत्तर-विद्धायास्तित्येग्रहणे  
कियत्परिमाणमुदये अपेक्षणीयमिति विवेचनीयम् । तत्र, बौधा-  
यनेन ‘ अल्पापि ’—इत्यभिधानात् निमेषमात्रं प्रतिभाति । तथा  
व्यासवाक्येऽपि प्रतिभाति । ‘ उदयन्नेव ’—इत्यभिधानात् ।  
भविष्योत्तरपुराणादिवचनेषु घटिकामात्रं प्रतीयते । वचनान्तरे तु  
विष्णुधर्मोत्तरबोधायन-प्रोक्ते घटिका-चतुष्टयं प्रतिभासते ।

तथाच पठ्यते,—

“ उदिते दैवतं भानौ पित्र्यं चास्तमिते रवौ ।

द्विमुहूर्तं त्रिरहश्च सा तिथिर्हव्य-कव्ययोः ”—इति ।

अस्यार्थः । भानावुदिते सत्युत्तरकालेऽह्नौ मुहूर्त-द्वयं दैवतम्,  
तस्मिंश्चास्तमिते ततः पूर्वकालीनमह्नौ मुहूर्त-त्रयं पित्र्यम् । अत-  
स्तावत्काल-व्यापिनी या तिथिर्भवति, सैव क्रमेण हव्यकव्ययोर्ग्रा-  
ह्या—इति ।

\* स्नानादौ,—इति वि०क०पुस्तकयोः पाठः । + या स्वल्पापि,—इति वि०

पुस्तके पाठः ।

अत्रोच्यते । ‘ पौर्वाहिकाः ’—इति वचनेन दैवे पूर्वाह्न-  
व्याप्त्यभिधानात् पूर्वाह्नस्य पंचधा विभक्तस्य मुख्यत्वादुदिते  
भानौ त्रिमुहूर्त्ता तिथिर्ग्राहीतव्या । यत्तु दक्षेणोक्तम्,—

“ त्रिमुहूर्त्ता न कर्त्तव्या या तिथिः क्षय-गामिनी ।

द्विमुहूर्त्ताऽपि कर्त्तव्या या तिथिर्वृद्धि-गामिनी ”—इति ।

तत् न त्रिमुहूर्त्त-व्याप्तेर्बाधकं, प्रत्युतोपोद्धस्तकमेव । तथा हि,  
प्रतिषेधः सर्वत्र प्रसक्ति-पूर्वकः, प्रसक्तिश्चात्र यथोक्त-रीत्या पौर्वा-  
ह्निकवाक्याद्वा, त्रिमुहूर्त्त-वेधाभिधायि-पैठिनासि-वाक्याद्वा भवति ।  
तच्च प्रसक्तं त्रिमुहूर्त्तत्वं, सम-तिथौ बाधकाभावात् तथैव व्यवति-  
ष्ठते । तिथि-क्षये त्वधिक-व्याप्ति-विधित्सया प्रतिषिध्यते । अतस्तत्र  
चतुर्थः मुहूर्त्त-स्पर्शिनी तिथिर्ग्राह्या । तिथि-साम्यवत्तिथि-वृद्धावपि  
मुहूर्त्तत्रयमेव मुख्यम् । मुहूर्त्त-द्वयन्त्वनुकल्पः । एतदेव सूचयितुं  
‘ द्विमुहूर्त्ताऽपि ’—इत्यापि शब्दः पठ्यते ।

नन्वत्र, क्षय-वृद्धयुपजीवनेन निर्णयः क्रियते । स चानुपपन्नः,  
व्यासवाक्ये हास-वृद्धि-चोदनायाः पित्र्य-विषयत्वाभिधानात्,

“ एकोद्विष्टादि वृद्ध्यादौ हास-वृद्ध्यादि-चोदना ”—

इति हि पूर्वमुदाहृतम् । दान-व्रते च दैवे, अतः कथमनयार्वावृद्धि-  
क्षयाभ्यां निर्णयः ? किंचोदाहृत-याज्ञवल्क्य-स्कन्दपुराण-गार्ग्य-  
वचनेषु ‘ हासवृद्धी न कारणम् ’—इत्युक्तम् । तत्कथमत्र, हास-  
वृद्ध्योर्निर्णय-कारणत्वम् ? अत्रोच्यते । सन्ति ह्यन्यानि हास-वृ-  
द्धि-वाक्यानि । तत्रोशना,—

“ खर्वो दर्पस्तथा हिंसास्त्रिविधन्तिथि-लक्षणम् \* ।

खर्व-दर्पो परौ कार्यौ हिंस्रः पूर्वत्र युज्यते † ”—इति ।

अविष्योत्तरेऽपि,—

“ खर्वो दर्पस्तथा हिंसास्त्रिविधन्तिथि-लक्षणम् ।

खर्व-दर्पो परौ कार्यौ हिंस्रः स्यात् पूर्वकालिकः ”—इति ।

\* हिंसा त्रिविधं तिथिलक्षणम्,—इति वि० पुस्तके पाठः । एवं परत्र । † हिंस्र  
स्यात् पूर्वकालिकी,—इति वि० पुस्तके पाठः । एवं परत्र ।

पितामहोऽपि,—

“ खर्वो दर्पस्तथा हिंस्रस्त्रिविधन्तिथि-लक्षणम् ।

खर्व-दर्पो परौ पूज्यौ हिंस्रः स्यात् पूर्वकालिकः ”—इति ।

खर्वः साम्यम्, अल्पक्षयो वा । दर्पो वृद्धिः । हिंस्रः अधिक-  
क्षयः । एतैः खर्वादि-वाक्यैः सह यस्मिन् विषये युग्मादि-वाक्यस्य  
विरोधः प्राप्नोति, तत्र दैव-पित्र्य-भेदेन व्यवस्थापकं व्यास-वाक्यं,  
न तु प्रकृतयोः क्षय-वृद्धयोः पित्र्य-विषयत्व-प्रतिपादकम् । याज्ञ-  
वल्क्यादि-वचनेष्वपि कर्म-काल-व्याप्ति-शास्त्रस्य खर्व-दर्पादि-  
शास्त्रस्य च विरोधे प्राप्ते सति, कर्म-काल-व्याप्ति-शास्त्रस्य प्राबल्य-  
मुच्यते, न तु प्रकृतयोः क्षय-वृद्धयोर्निर्णयहेतुत्वं प्रतिषिध्यते ।

ननु, व्यासः खर्वादिवाक्यानि पित्र्य-विषयत्वेन सङ्कोचयामास,  
याज्ञवल्क्यादयस्तु पित्र्ये कर्म-काल-व्याप्त्या खर्वादि-वाक्यान्-  
वाधन्त + । हन्तैवं निर्विषयत्वमेषां प्रसज्येत । इति चेत् । मैवं,  
यदा पूर्वोत्तर-दिनयोः पित्र्य-विषय-कर्म-काल-व्याप्तिः समाना,  
यदा वा दिनद्वयेऽपि कर्मकाल-व्याप्त्यभावस्तत्रोभयत्र खर्वादि-  
वाक्यैर्निर्णेतुं शक्यत्वात् ।

आस्तां प्रासङ्गिकी खर्वादि-वाक्यचिन्ता । प्रकृते तु, सूर्योदये  
मुहूर्त-त्रय-व्यापिनी प्रतिपद्दान-त्रतयोर्ग्रहीतव्या । एवं च सति उद-  
यमात्र-व्याप्ति-शास्त्रं घटिकामात्र-व्याप्ति-शास्त्रं च वैश्वानराधिधिकर-  
णन्यायेनावयुत्यानुवाद-रूपतया त्रिमुहूर्तव्याप्तिं प्रशंसन्ति । अवथा,  
यदा पूर्वद्युरुदयकालं परित्यज्योपरि सर्वत्र व्याप्नोति परेद्युरुद-  
यकालमात्रं व्याप्नोति, तदानीमुदयानन्तर-भाविन्यामुखयायास्त्रिमुह-  
ूर्तव्याप्तेर्दिनद्वयेऽप्यभावेन द्वयोरपि दिनयोगौणकालत्वे सति किं  
ग्राह्यामिति वीक्षायां \* पूर्वदिने कर्म-काल-व्याप्तेर्भूयस्त्वात्तस्यैव

+ खर्वादिवाक्यानि पित्र्यविषयान्यवाधन्त,—इति वि० पुस्तके पाठः । \* यथायोग्यं  
विपरिवृत्तिरुन्नेया । नापि पक्षस्य क्षयवृद्धिभ्यां निर्णयो युज्यते, तत्राप्युक्तदोषस्यापारि-  
हार्थत्वात् । यदा शुक्लपक्षस्य,—इत्यधिकः पाठः वि० पुस्तके ।



ग्रहणं न्यायतः प्राप्तम् । केनापि निमित्तेन तत्र प्रत्यूहे सति परेद्युः  
कर्म-काल-व्याप्ति-सम्पादनाय पूर्णत्वमभिधायोदय-विहीनस्य व्या-  
प्तिबाहुल्यस्य हेयत्वोक्ति-व्याजेन तदेव प्रशस्यते;

“ आदित्योदय-वेलायां याऽल्पाऽपि च तिथिर्भवेत् ।

पूर्णा इत्येव मन्तव्या प्रभूता नोदयं विना”—इति ।

यदा पूर्वोद्युः सङ्गवमारभ्य परेद्युरुदयात् प्रागेव तिथि-क्षय-  
वशात् प्रतिपत्समाप्ता, तदा यद्यपि दिनद्वये सोदय-मुहूर्त्त-त्रयं  
नास्ति तथापि पूर्वोद्युरेवानुष्ठेयम् ।

“ सा तिथिः सकला ज्ञेया यस्यामस्तमितो रविः”—इति ।

वचनेन सम्पाद्यायाः सोदय-त्रि-मुहूर्त्ताया व्याप्तेर्विद्यमानत्वात् ।  
परेद्युस्तादृश्या अप्यभावात् । यदा पूर्वोद्युरुदयमारभ्य परेद्युरुदया-  
दूर्ध्वं मुहूर्त्त-त्रयं वर्द्धते, तदानीं यद्यपि द्वयोर्दिनयोः सोदय-त्रि-  
मुहूर्त्तव्याप्तिरस्ति तथापि पूर्वोद्युरेवानुष्ठानम् । अस्तमय-व्याप्तेर-  
धिकत्वात् । अतएव पद्मपुराणेऽभिहितम्,—

“ व्रते स्नाने तथा नक्ते पितृकार्ये विशेषतः ।

यस्यामस्तं गतो भानुः सा तिथिः पुण्यभाग्भवेत्”—इति ।

नन्वास्तां सोदय-त्रि-मुहूर्त्त-व्याप्तिरस्तमय-व्याप्तिश्च, निर्णयस्तु  
शुक्लकृष्ण-पक्षाभ्यां भविष्यति । तथा च मार्कण्डेयः—

“ शुक्लपक्षे तिथिर्ग्राह्या यस्यामभ्युदितो रविः ।

कृष्णपक्षे तिथिर्ग्राह्या यस्यामस्तमितो रविः”—इति ।

विष्णुधर्मोत्तरेऽपि,—

“ वर्द्धमानेन्दु-पक्षस्य उदये पूज्यते तिथिः ।

यदा चन्द्रः क्षयं याति तदा स्यादापराह्निकी”—इति ।

अथवा, पक्षस्य वृद्धि-क्षयाभ्यां निर्णेतव्यम् । तथा च वृद्धवासिष्ठः,—

“ वर्द्धमानस्य पक्षस्य उदये पूज्यते तिथिः ।

यदा पक्षः क्षयं याति तदा स्यादापराह्निकी”—इति ।

बौधायनः,

“ सा तिथिस्तच्च नक्षत्रं यस्यामभ्युदितो रविः ।

वर्द्धमानस्य पक्षस्य हानौ त्वस्तमयं प्रति” —इति ।

अत्रोच्यते । न तावत् शुक्लपक्ष-कृष्णपक्षाभ्यां निर्णयः संभवति । तथा सति, बहु-वचन-बाध-प्रसङ्गात् । तथा हि,—यानि वचनानि पूर्व-विद्धायां शुक्लप्रतिपदि उपवास-विधायकानि पूर्वमुदाहृतानि, तानि बाध्येरन् । तथा, कृष्ण-प्रतिपदः पर-विद्धाया उपोष्वत्वं पर्वं निर्णीतं, तच्च विपरिवर्तेत । एवमेकभक्तादावापि यथा-योग्यं विपरिवृत्तिरुन्नेया । नापि पक्षस्य क्षय-वृद्धिभ्यां निर्णयो युज्यते । तत्राप्युक्तदोषस्यापरिहार्यत्वात् । यदा शुक्लपक्षस्तिथि-वृद्ध्या षोडशदिनात्मको भवति, तदा भवन्मते पर-विद्धायां शुक्ल-प्रतिपद्युपवासः प्राप्नोति । कृष्णपक्षस्य तिथि-क्षय-वशाच्चतुर्दश-दिनात्मकत्वे पूर्व-विद्धायां कृष्णप्रतिपद्युपवासः प्राप्नोति । एवं बाधान्तरमुन्नेयम् । अस्ति च शुक्ल-कृष्ण-पक्ष-वाक्यस्य विनाऽप्यन्य-बाधं विषय-विशेषः । तथाह्यङ्गिरसा स्मर्यते,—

“ सम्पूर्णा दशमी कार्य्या परया पूर्वयाऽथवा ।

युक्ता न दूषिता यस्मादिति सा सर्वतोमुखी” —इति ।

तत्र शुक्ल-कृष्ण-पक्षाभ्यां व्यवस्था कर्तव्या । पक्ष-वृद्धि-क्षय-वाक्यमपि पूर्वेण समान-विषयतया व्याख्येयम् । वर्द्धमानस्य चन्द्रस्य यः पक्षस्तस्येति योजनीयम् । तथा सति, शुक्लपक्ष इत्युक्तं भवति । यदा पक्षः क्षयं याति,—इत्यत्रापि पक्ष-निर्वाहकश्चन्द्र-क्षयं यातीति व्याख्याने कृष्णपक्ष इति लभ्यते । अतो यथोक्त-सोदय-त्रिमुहूर्त-व्याप्ति-कृतो निर्णयः सुस्थितः ।

अत्राप्येकभक्तवत् षोढा भिद्यते । उदयकाले पूर्वैद्युरेव त्रिमुहूर्त-व्यापिनी, परैद्युरेव त्रिमुहूर्तव्यापिनी, उभयत्रापि त्रिमुहूर्तव्यापिनी, नोभयत्र त्रिमुहूर्तस्पर्शिनी, उभयत्र साम्येन वैषम्येण वा त्रिमुहूर्त-वर्त्तिनी, एकदेशवर्त्तिनी चेति । अत्र, प्रथमपक्षे खंडातिथित्वाभावा-

आस्ति सन्देहः । तृतीयादिषु चतुर्षु पक्षेषु अस्तमय-व्याप्तेः कर्मकाल-  
बाहुल्यस्य च लाभात् पूर्वद्युरेवानुष्ठानम् । द्वितीयपक्षे तु क्षयगामित्वे  
त्रिमुहूर्त्तामप्युत्तर-विद्धां परित्यज्य पूर्वद्युरेवानुष्ठानम् । वृद्धिगामित्वे  
साम्ये च परेद्युरिति निर्णयः । इष्टचङ्गभूता प्रतिपत्पूर्वा निर्णये  
वक्ष्यते । उक्तान्युपवासैकभक्तायाचितदानव्रतानि प्रतिपद्विषयाणि ।  
तावता दैव-विषयो निर्णयः सुस्थितः ।

इति दान-व्रत-निर्णयः ।

अथ पित्र्यं निर्णयते ।

तत्र, सामान्येनापराद्धिक-प्रतिपदि पित्र्यं विहितम् ।

“ प्रतिपत् सैव विज्ञेया या भवेदापराद्धिकी ।

दैवं कर्म तथा ज्ञेयं पित्र्यं वा मनुरब्रवीत् ”—

इति हि व्यास-वाक्यं पूर्वमुदाहृतम् । पित्र्यं च द्विविधं एको-  
द्दिष्टं पार्वणं च । तयोः स्वरूपमाह कण्वः,—

“ एकमुद्दिश्य यच्छ्राद्धमेकोद्दिष्टं प्रकीर्तितम् ।

त्रीनुद्दिश्य तु यत्तद्धि पार्वणं मुनयो विदुः ”—इति ।

तत्र, प्रतिपदि मृतस्य मासान्तर-वर्त्तिन्यां प्रतिपद्येकोद्दिष्ट-रूपं  
मासिकं प्रसक्तम् । संवत्सरान्तर-वर्त्तिन्यां तस्यां प्रतिपदि पार्वण-  
रूप-माब्दिकं श्राद्धं प्राप्नोति । तत्र मासिकस्य तद्दिन-कर्त्तव्यता-  
माह याज्ञवल्क्यः,—

“ मृतेऽहनि तु कर्त्तव्यं प्रतिमासन्तु वत्सरम् ।

प्रतिसंवत्सरं चैव आद्यमेकादशेऽहनि ”—इति ।

तेषां च मासिकानामेकोद्दिष्ट-रूपत्वं पैठीनसिराह,—

“ षाण्मासिकाब्दिके श्राद्धे स्यातां पूर्वद्युरेव ते ।

मासिकानि स्वकीये तु दिवसे द्वादशेऽपि वा ॥



सपिण्डीकरणादर्वाक् कुर्वन् श्राद्धानि षोडश ।

एकोद्दिष्ट-विधानेन कुर्याच्छ्राद्धानि तानि तु ”—इति ।

अयमर्थः,—ऊनषाण्मासिकं सप्तम-मास-गत-मृताह-दिनात् पूर्वद्युरनुष्ठेयम् । ऊनाब्दिकश्च द्वितीय-वत्सरादेर्मृताह-दिनात् पूर्वद्युः कर्त्तव्यम् । मासिकानि तु तत्तन्मास-मृताह-दिनेऽनुष्ठेयानि । स एव मुख्यः कल्पः । यदा तु द्वादशाहादौ सपिण्डीकरणं, तदा तस्मात् पूर्वं यस्मिन् कस्मिन्नापि वा दिने मासिकान्याकृष्यानुष्ठेयानि । सोऽयमनुकल्पः । पक्षद्वयेऽप्येकोद्दिष्ट-विधानमेव, न तु पार्वण-विधानम्,—इति ।

अत्रेदं चिन्त्यते । किमेकोद्दिष्टेष्वपराह्ण-व्यापिनी तिथिग्राह्या, किं वा सायाह्न-व्यापिनी, उतास्तमय-व्यापिनी, अहोस्विन्मध्याह्न-व्यापिनी?—इति । न चात्र पक्षान्तराणि सम्भाव्यन्ते, तत्प्रापकाभावात् ।

ननु, युग्माग्नि-वाक्यं, तिथि-हास-वृद्धि-वाक्यं, शुक्ल-कृष्ण-पक्ष-वाक्यं, पक्ष-क्षय-वृद्धि-वाक्यं, कर्म-काल-व्याप्ति-वाक्यं वा, पक्षांतरप्रापकं भविष्यति । मैवं, पक्ष-क्षय-वृद्धि-वाक्यस्य शुक्ल-कृष्ण-पक्ष-परत्वेन व्याख्यातत्वात् । शुक्लादि-वाक्यन्तु पूर्वोत्तरयोस्तिथ्योः शास्त्रान्तराभ्यां प्राप्तिसाम्ये सति पुरुषेच्छा-निवारणाय व्यवस्था-पकमित्युक्तम् । तिथि-हासवृद्धी तु कर्म-कालेन बाध्येते । कर्म-काल-वाक्ये साक्षादेव ‘हास-वृद्धी न कारणम्’—इत्युक्तत्वात् । युग्मवाक्यन्तु न पित्र्य-विषयम् । कर्मकालश्चेकोद्दिष्टस्य नाद्यापि निर्णीतः । अतो न पक्षान्तर-सम्भवः ।

उपन्यस्तेषु तु पक्षेषु प्रथमन्तावत्सामान्य-विशेष-शास्त्राभ्याम-पराह्णव्यापिनी प्रतिभाति ।

“ आपराह्णिकास्तथा ज्ञेयाः पित्रर्थे तु शुभावहाः ”—

इति हि निगम-वाक्यं पूर्वमुदाहृतम् । हारीतोऽपि,—

अपराह्णः पितृणान्तु याऽपराह्णानुयायिनी ।

सा ग्राह्या पितृकार्ये तु न पूर्वाऽस्तानुयायिनी \*—इति ।

बृहन्मनुरपि,—

“ यस्यामस्तं रविर्याति पितरस्तामुपासते ।

तिथिन्तेभ्यो यतो दत्तो ह्यपराहः स्वयम्भुवा ”—इति ।

तदेत्सामान्य-शास्त्रं, तिथिमात्रमुपजीव्य प्रवृत्तत्वात् ।

“ प्रतिपत्सैव विज्ञेया या भवेदापराह्निकी ”—

इति तु विशेष-शास्त्रं, तिथि-विशेषोपजीवनेन प्रवृत्तत्वात् ।  
ताभ्यामुभाभ्यां शास्त्राभ्यां प्रथमपक्ष उत्तिष्ठति । द्वितीय-पक्षेऽप्यस्ति  
शास्त्रद्वयम् । बौधायनः,—

“ उदिते दैवतम्भानौ पित्र्यश्चास्तमिते रवौ ।

द्विमुहूर्ते त्रिरह्णश्च सा तिथिर्हव्य-ऋग्योः” —इति ।

वचनार्थस्तु पूर्वं व्याख्यातः । तदेतत्सायाह्न-व्याप्तेः सामान्य-  
शास्त्रम् । विशेषस्तु पैठीनसिना दर्शितः,—

“ पञ्चमी सप्तमी चैव दशमी च त्रयोदशी ।

प्रतिपन्नवमी चैव कर्तव्या सम्मुखी तिथिः” —इति ।

न चात्रापि प्रतिपदः साम्मुख्यमात्रं प्रतीयते, न तु सायाह्न-  
व्याप्तिः,—इति शङ्कनीयम् ।

“ सम्मुखी नाम सायाह्न-व्यापिनी दृश्यते यदा ”—

इति स्कन्दपुराणे साम्मुख्यस्य व्याख्यातत्वात् । अस्तमय-  
व्यापित्वपक्षो वृद्धयाज्ञवल्क्येन दर्शितः,—

“ देवकार्ये तिथिर्ज्ञेया यस्यामभ्युदितो रविः ।

पितृकार्ये तिथिर्ज्ञेया यस्यामस्तमितो रविः ”—इति ।

तथा, दान-क्रियायामुदाहृतेषु घटिका-व्याप्ति-वाक्येष्वस्तमये  
घटिका-व्याप्तिः पित्र्ये प्रदर्शिता । तदेतदुपन्यस्तं पक्ष-त्रयमेको-  
द्विष्ट-पार्वणविषयं, पित्र्य-कर्म-सामान्यमुपजीव्य प्रवृत्तत्वात् ।  
एकोद्विष्टे तु चतुर्थः पक्षो वाचनिकः । तथा च वृद्धगौतमः \*,—

“ मध्याह्न-व्यापिनी या स्यात् सैकोद्दिष्टे तिथिर्भवेत् ।  
अपराह्न-व्यापिनी या पार्वणे सा तिथिर्भवेत् ”—इति ।

शिव-रावव-संवादेऽपि,—

“ मध्याह्न-व्यापिनी या स्यात् सैकोद्दिष्टे तिथिर्भवेत् ”—इति ।

कर्म-काल-व्याप्ति-शास्त्रेणाप्ययमेव चतुर्थः पक्षः प्राप्यते ।

मध्याह्नस्यैकोद्दिष्टे कर्म-कालत्वात् । तथा च हारीत-शातातपौ,—

“ आमश्राद्धन्तु पूर्वाह्ने एकोद्दिष्टन्तु मध्यमे ।

पार्वणश्चापराह्णे तु प्रातर्वृद्धि-निमित्तकम् ”—इति ।

स्मृत्यन्तरञ्च,—

“ पूर्वाह्ने दैविकं श्राद्धमपराह्णे तु पार्वणम् ।

एकोद्दिष्टन्तु मध्याह्ने प्रातर्वृद्धि-नित्तिकम् ”—इति ।

व्यासः,—

“ एकमुद्दिश्य यच्छ्राद्धं दैव-हीनं विधीयते ।

एकोद्दिष्टन्तु तत्प्रोक्तं मध्याह्ने तत्प्रकीर्तितम् ”—इति ।

मध्याह्नश्च, सप्तमाष्टमनवम-मुहूर्त्तात्मकः । ते च मुहूर्त्ता गान्धर्व-  
कुतप-रौहिण-संज्ञकाः ।

तत्रैकोद्दिष्टस्योपक्रमे कुतपस्य पूर्वोत्तरभागाविच्छया विक-  
ल्पितौ । तदाह व्यासः,—

“ कुतप-प्रथमे भागे एकोद्दिष्टमुपक्रमेत् ।

आवर्त्तन-समीपे वा तत्रैव नियतात्मवान् ”—इति ।

समाप्ति-कालमाह श्लोकगौतमः,—

“ आरभ्य कुतपे श्राद्धं कुर्यादारौहिणं बुधः ।

विधिज्ञो विधिमास्थाय रौहिणन्तु न लंघयेत् ”—इति ।

तदेवं कुतप-रौहिणयोर्मध्याह्न-गत-मध्यम-चरम-भागयोः कर्म-  
कालत्वेन व्यवस्थितयोः सतोस्तन्मुहूर्त्त-व्यापिनी तिथिरेकोद्दिष्टे  
ग्रहीतव्येति स्थितम् । अत्राप्येकभक्तवद्भेदा अवतारणीयाः । तत्र  
पूर्वेद्युरेव परेद्युरेव वा मध्याह्न-व्याप्तिरित्यनयोः पक्षयोर्न कोऽपि



सन्देहः । उभयत्र तद्व्यापित्वं, तत्-संस्पर्शभावो वेत्यनयोः पक्षयोः पूर्वद्वारेवानुष्ठानम् । तथा सति पूर्वोदाहृतान्यपराद्धसायाह्लास्तमय-  
व्याप्ति-विषयाणि पित्र्यसामान्य-वचनान्यनुगृहीतानि भविष्यन्ति ।  
उभयत्र साम्येन एकदेशव्याप्तौ खर्वादि-वाक्यं द्रष्टव्यम् । तच्च  
पार्वण-प्रस्तावे योजयिष्यते । वैषम्येणैकदेश-व्याप्तौ तु यदा पूर्व-  
द्वर्महती, तदा महत्त्वानुग्रहात् सामान्य-वचनानुग्रहाच्च पूर्वद्वारेवा-  
नुष्ठानम् । यदा परेद्वारेव महती, तदा सामान्य-शास्त्रमुपेक्ष्यापि  
महत्त्वमेवादरणीयमिति पार्वणश्राद्ध-निर्णये वक्ष्यते । अतस्तेनैव  
न्यायेनात्रापि परेद्वारेवानुष्ठानं द्रष्टव्यम् ।

इत्येकोद्दिष्ट-निर्णयः ।

अथ पार्वण-श्राद्धं निर्णीयते ।

पर्वण्यमावास्यायां यद्विहितं, तत्पार्वणम् । तच्च तत्कालञ्च शा-  
तातप आह,—

“ दर्शश्राद्धं तु यत्प्रोक्तं पार्वणं तत्प्रकीर्तितम् ।

अपराद्धे पितृणान्तु तत्प्रदानं विशिष्यते ”—इति ।

यद्यप्येतादृशं पार्वणं प्रतिपदि न प्राप्नोति, तथापि तद्विकृति-  
रूपतया त्रिपुरुषोद्देशेन कर्तव्यस्याब्दिक-काम्य-श्राद्धादेः पार्व-  
णत्वं व्यवहर्तुं शक्यम् । अतएव काण्व-वाक्यं पूर्वमुदाहृतम्;

“ त्रीनुद्दिश्य तु यत्तद्धि पार्वणं मुनयो विदुः ”—इति ।

तथा सति, प्रतिपदि मृतस्य वत्सरान्तरे तन्मास-तत्पक्ष-वर्त्तिन्यां  
प्रतिपद्याब्दिकरूपं पार्वणं प्राप्नोत्येव । एतस्यार्थस्य प्रापकं वचनं  
मलमासप्रस्तावे दर्शितम्,—

“ मास-पक्ष-तिथि-स्पृष्टे यो यस्मिन् म्रियतेऽहनि ।

प्रत्यब्दन्तु तथाभूतं क्षयाहन्तस्य तं विदुः ”—इति ।

ब्रह्मपुराणेऽपि,—

“प्रतिसंवत्सरं कार्यं मातापित्रोर्मृतेऽहनि ।

पितृव्यस्य त्वपुत्रस्य\* भ्रातुर्ज्येष्ठस्य चैव हि”—इति ।

काम्यन्तु पार्वणमपरपक्षे सर्वासु तिथिषु प्रत्येकं विहितम् ।

तथा च याज्ञवल्क्यः,—

“कन्यां कन्यावेदिनश्च पशून् वै सत्सुतानापि ।

द्यूतं कृषिश्च वाणिज्यं द्विशफैकशफांस्तथा ॥

ब्रह्मवर्चस्विनः पुत्रान् स्वर्णरूप्ये सकुप्यके ।

ज्ञातिश्रेष्ठ्यं सर्वकामानामोति श्राद्धदः सदा ॥

प्रतिपत्प्रभृतिष्वेकां वर्जयित्वा चतुर्दशीम् ।

शस्त्रेण तु हता ये वै तेभ्यस्तत्र प्रदीयते”—इति ।

मार्कण्डेयोऽपि,—

“प्रतिपद्धन-लाभाय द्वितीया द्विपद-प्रदा ।

वरार्थिनी तृतीया च चतुर्थी शत्रुनाशनी ॥

श्रियं प्राप्नोति पञ्चम्यां षष्ठ्यां पूज्यतमो नरः ।

गाणपत्यं च सप्तम्यामष्टम्यां वृद्धिसुत्तमाम् ॥

श्रियं नवम्यां प्राप्नोति दशम्यां पूर्णकामताम् ।

वेदांस्तथाऽऽभुयात् सर्वानेकादश्यां क्रियापरः ॥

द्वादश्यां जयलाभश्च प्राप्नोति पितृपूजकः ।

पूजां मेध्यां पशून् वृद्धिं स्यातन्त्र्यं पुष्टिसुत्तमाम् ॥

दीर्घमार्युधनैश्वर्यं कुर्वाणस्तु त्रयोदशीम् ।

अवाप्नोति न सन्देहः श्राद्धं श्राद्धपरो नरः ॥

युवानः पितरो यस्य मृताः शस्त्रेण वा हताः ।

तेन कार्यं चतुर्दश्यान्तेषां तृप्तिमभीप्सता ॥

श्राद्धं कुर्वन्नमावास्यां यत्नेन पुरुषः शुचिः ।

सर्वान् कामानवाप्नोति श्राद्धकृतपुरुषः सदा”—इति ।

\* पितृव्यस्याप्यपुत्रस्य,— इति वि० पुस्तके पाठः ।

अतो विकृतिरूपं पार्वणं सम्भाव्यते प्रातिपदि । तस्य च पार्वणस्योचितां तिथिं निर्णेतुं प्रथमतो विधि-निषेध-रूपाभ्यां अन्वय-व्यतिरेकाभ्यामनुष्ठान-कालो निरूप्यते । तत्र, शातातपोक्तो विधिरुदाहृतः,—“ अपराह्णे पितृणान्तु ”—इति । तथा वाक्यान्तराण्यपि । मनुः,—

“ तथा श्राद्धस्य पूर्वाह्णादपराह्णो विशिष्यते ”—इति ।

वृद्धमनु-हारीत-वचने एकोद्दिष्ट-प्रस्तावे उदाहृते,—“ अपराह्णः स्वयम्भुवा ”—इति । “ अपराह्णः पितृणाम् ”—इति च ।

श्रुतिश्च,—“ अपराह्णः पितृणाम् ”—इति । शंखः,—

“ पूर्वाह्णे दैविकं कृत्यमपराह्णे पितृ-क्रिया ।

ग्रहणे निशि वा कुर्यान्न रात्रौ पैतृकं पुनः ”—इति ।

स्मृत्यन्तरेऽपि,—“ अपराह्णे तु पैतृकम् ”—इति । ननु सायाह्नस्यापि कर्मकालत्वं क्वचित् स्मर्यते,—

“ दिनान्ते पञ्च नाड्यस्तु पुण्याः प्रोक्ता मनीषिभिः ।

उदये च तथा पित्र्ये देवे चैव च कर्मणि ”—इति ।

मैवम्, यमेन प्रातिषिद्धत्वात्,

“ सायाह्नस्त्रिमुहूर्तः स्याच्छ्राद्धं तत्र न कारयेत् ।

राक्षसी नाम सा वेला गर्हिता सर्वकर्मसु ”—इति ।

तर्हि, पञ्च-नाडी-वचनं निर्विषयं स्यादिति चेत् न, केनापि निमित्तेनापराह्णासम्भवे गौणकालाभ्यनुज्ञा-परत्वात् । अतएव व्यासः,—

“ स्वकालातिक्रमे कुर्याद्वात्रेः पूर्वं यथाविधि ”—इति ।

व्याघ्रपादोऽपि,—

“ विधिज्ञः श्रद्धयोपेतः सम्प्रक् पात्र-नियोजकः ।

रात्रेरन्यत्र कुर्वाणः श्रेयः प्राप्नोत्यनुत्तमम् ”—इति ।

ननु, सायाह्नेऽपि यदा कथञ्चित् प्रत्यूहस्तदा श्राद्धस्य किं लोप एव, किं वा रात्रावपि कर्तुं शक्यते ? तत्र, लोप एवेति तावत् प्राप्तम् ।



कुतः ? मुख्यकालत्व-गौणकालत्वयोः रात्रेर्निषेधात् । मुख्यकालत्वं प्रतिषेधाति मनुः,—

“ रात्रौ श्राद्धं न कुर्वीत राक्षसी कीर्त्तिता हि सा ।

सन्ध्ययोरुभयोश्चैव सूर्ये चैवाचिरोदिते ”—इति ।

न चैवं सति ग्रहण-श्राद्धमपि प्रतिषिध्येतेति शङ्कनीयम् । शातातपेन विशेषितत्वात्,

“ रात्रौ श्राद्धं न कुर्वीत राहोरन्यत्र दर्शनात् ।

सूर्योदय-मुहूर्ते च सन्ध्ययोरुभयोस्तथा ”—इति ।

गौणकालत्वमपि व्यास-व्याघ्रपद्भ्यां पर्युदस्तं, “ रात्रेः पूर्वं ” “ रात्रेरन्यत्र ”—इति ताभ्यामुक्तत्वात् । तस्मादङ्घ्रि श्राद्धासम्भवे लोप एवेति प्राप्ते ब्रूमः । न तावद्रात्रौ सर्वात्मना श्राद्धस्य निषेधे वक्तुं शक्यः, आपस्तम्बेन रात्रौ श्राद्ध-समाप्त्यभ्युपगमात् । “ न च नक्तं श्राद्धं कुर्वीतारब्धे च भोजनसमापनम् ”—इति । ननु, सन्ध्या-समीपे प्रारब्धस्य रात्रौ समाप्ति-प्रसङ्गः । तादृशस्तु प्रारम्भः स्कन्देन निषिद्धः,

“ उपसन्ध्यं न कुर्वीत पितृ-पूजां कथञ्चन ।

स काल आसुरः प्रोक्तः श्राद्धं तत्र विवर्जयेत् ”—इति ।

मैवम् । सन्ध्या-सामीप्यस्य मुख्यकालत्व-निषेधात् । गौणकालत्वं तु पूर्वमभिहितम् । तत्र प्रारब्धस्य रात्रावपि परिसमाप्तिः सम्भाव्यते ।

नन्वेवमपि रात्रौ समाप्तिरेवाभ्यनुज्ञायते न त्वारम्भ इति चेत् । मैवम् । आरम्भस्यापि तथा समाप्त्या उपलक्षणीयत्वात् । आबिदक-श्राद्धपरित्यागे प्रत्यवाय-बाहुल्य-स्मरणात् । तथा च भविष्यत्पुराण-प्रभासखण्डयोः पठ्यते,—

“ मृतेऽहनि पितुर्यस्तु न कुर्याच्छ्राद्धमादरात् ।

मातुश्चैव वरारोहे, वत्सरान्ते मृतेऽहनि ॥

नाहं तस्य महादेवि, पूजां गृह्णामि नो हरिः ”—इति ।

अन्यत्रापि,—

“ भोजको यस्तु वै श्राद्धं न करोति खगाधिप ।  
मातापितृभ्यां सततं वर्षे वर्षे मृतेऽहनि ॥  
स याति नरकं घोरं तामिस्रं नाम नामतः”—इति ।

अन्यत्रापि,—

“ पण्डिता ज्ञानिनो वाऽपि मूर्खा योषित एव वा ।  
मृताहं समतिक्रम्य चाण्डालाः कोटिजन्मसु”—इति ।

मरीचिः,

“ पण्डिता ज्ञानिनो मूर्खाः स्त्रियो वा ब्रह्मचारिणः ।  
मृताहं समतिक्रम्य चाण्डालेष्वभिजायते”—इति ।

नन्वेवं सति,

“ रात्रेरन्यत्र कुर्वाणः श्रेयः प्राप्नोत्यनुत्तमम्”—इति ।

स्मरणात् अपराह्णवन्मुख्यत्वेन सायाह्नवद्वौणत्वेन वा प्रातः-सङ्गवा  
वपि कालौ प्रसज्येयाताम् । नायं दोषः । शिव-राघव-संवादे प्रातः-  
कालस्य निषिद्धत्वात्,

“ प्रातःकाले तु न श्राद्धं प्रकुर्वीत द्विजोत्तमः ।

नैमित्तिकेषु श्राद्धेषु न काल-नियमः स्मृतः”—इति ।

यद्यपि सङ्गचो न साक्षान्निषिद्धस्तथापि कुतप-मुहूर्ते मुख्योपक्र-  
मस्य गान्धर्व-मुहूर्ते च गौणोपक्रमस्याभिधाने सति अर्थान्निषेधः परि-  
शिष्यते । उपक्रम-द्वयश्च शिव-राघव-संवाद एव दर्शितम्,

“ ग्रहादि-व्यतिरिक्तस्य प्रक्रमे कुतपः स्मृतः ।

कुतपादथवाऽप्यर्वागासनं कुतपे भवेत्”—इति ।

ग्रहो ग्रहणम् । आदिशब्देन संक्रान्त्यादि-निमित्तमुच्यते ।  
तस्य च निमित्ताधीनत्वात् कुतपो न नियन्तुं शक्यते । इतरस्य तु  
सांवत्सरिकादेरस्ति कुतप-नियमः । स च मुख्योपक्रमे नियमः ।  
कदाचित्कार्यवशाच्छ्राद्धस्य सहसा करणीयत्वे सति कुतपादर्वा-  
चीनो गान्धर्वोऽप्युपक्रमकालतयाऽभ्यनुज्ञायते । कुतपस्य मुख्यत्व-

मनेक-वचन-विहितत्वादवगन्तव्यम् । तत्र, कुतप-स्वरूपं भविष्य-  
त्पुराणेऽभिहितम्,—

“ प्रविश्य भानुः स्वच्छायां शङ्कुवद्यत्र तिष्ठति ।

स कालः कुतपो नाम मन्दीभूतस्य संज्ञया ”—इति ।

नारदः,—

“ सन्त्यज्य सप्तमं भागं, अष्टमं क्रमते यदा ।

स कालः कुतपो ज्ञेयो मन्दीभूतस्य संज्ञया ”—इति ।

आपस्तम्बः,—

“ सप्तमात्परतो यस्तु नवमात्पूर्वतः स्थितः ।

उभयोरपि मध्यस्थः कुतपः स उदाहृतः ” इति ।

स च कुतपो मुख्यत्वाय वायुपुराणे प्रशस्यते,—

“ दिवसस्याष्टमे भागे मन्दीभवाति भास्करः ।

स कालः कुतपो नाम पितृणां दत्तमक्षयम् ”—इति ।

कुतपात्पूर्वोत्तरयोर्गन्धर्व-रौहिण्योर्गौण-प्रक्रम-कालत्वं सूचयितुं  
छात्रि-न्यायेन मुहूर्त्त-त्रयं कुतप-शब्देन व्यवजहार नारदः,—

“ मध्येऽहस्त्रि-मुहूर्त्ते तु यदा भवति\* भास्करः ।

स कालः कुतपो नाम पितृणां दत्तमक्षयम् ”—इति ।

कुतपे प्रक्रान्तस्य सायाह्नादर्वाचीनः सर्वोऽपि मुख्योऽनुष्ठान-  
कालः । तदुक्तं मत्स्यपुराणे,—

“ अह्नो मुहूर्त्ता विख्याता दश पञ्च च सर्वदा ।

तत्राष्टमो मुहूर्त्तो यः स कालः कुतपः स्मृतः ॥

अष्टमे भास्करो यस्मात् मन्दीभवति सर्वदा ।

तस्मादनन्त-फल-दस्तत्रारम्भो विशिष्यते † ।

ऊर्ध्वं मुहूर्तात् कुतपाद्यन्मुहूर्त्त-चतुष्टयम् ॥

मुहूर्त्त-पञ्चकं ह्येतत्स्वधा-भवनमिष्यते ”—इति ।



नन्वपराहस्यान्तिमो भागो निषिद्धः । तथा च यमः,—

“ चतुर्थे प्रहरे प्राप्ते यः श्राद्धं कुरुते नरः ।

आसुरन्तद्भवेच्छ्राद्धं दाता तु नरकं व्रजेत् ”—इति ।

स्मृत्यन्तरेऽपि,—

“ चतुर्थे प्रहरे प्राप्ते यः श्राद्धं कुरुते द्विजः ।

तदन्नं राक्षसो भुङ्क्ते निराशाः पितरो गताः —इति ।

चेन्नायं दोषः । इहापराहस्यान्तिमेन पादन्यून-मुद्धर्तेन सह सा-  
याहश्चतुर्थ-प्रहरो भवति । तत्र, सायाह-भाग-कटाक्षेणायं निषेधो न  
त्वपराह-भाग-कटाक्षेण । तामेतां विवक्षां विशदीकर्तुं यमो वचन-  
न्तरेण सायाहं निराचकार । तच्च वचनं पूर्वमुदाहृतम् ।

नन्वपराहस्य मुख्यकालत्वं न प्रतिनियतं, शुक्लपक्षे व्यभिचा-  
रात् । तथाच मार्कण्डेयः,—

“ शुक्लपक्षे तु पूर्वाह्ने श्राद्धं कुर्याद्विचक्षणः ।

कृष्णपक्षेऽपराह्णे तु रौहिणं तु न लङ्घयेत् ”—इति ।

नैष दोषः । अत्र शुक्ल-कृष्ण-पक्षशब्दयोर्दैव-पित्र्य-परत्वात् ।  
देवानुद्दिश्य क्रियमाणं श्राद्धं दैवम् । तच्च फलकामिनामुत्साह-  
हेतुतया चित्तप्रसादं जनयतीति शुक्लशब्देनाभिधीयते । एवं पितृ-  
नुद्दिश्य क्रियमाणं पित्र्यम् । तदपि पितृ-भरणादि-स्मारकतया  
चित्तकालुष्यं जनयतीति कृष्णशब्देनाभिधीयते । शुक्लस्य दैवस्य  
कर्मणः पक्षः । शुक्लपक्षः, यदा दैवं श्राद्धं करिष्यामीति बुद्धिस्तदे-  
त्यर्थः । एवमितरत्र योजनीयम् । एवं सत्यपराहो न पार्वणश्राद्धं  
व्यभिचरति । ‘ रौहिणन्तु न लङ्घयेत् ’—इत्येकोद्दिष्ट-विषयम् ।  
यद्यापाततः प्रतीत एवार्थो वचनस्यास्य परिगृह्येत, तदा पूर्वोदाहृतं  
वचनजातं निखिलमपि व्याकुलीभवेत् । तदेवं पार्वणश्राद्धस्याप-  
राहः कर्म-कालः, कुतपः प्रारम्भ-कालः,—इति ।

भवेतामेतौ कर्म-तदुपक्रम-कालौ, प्रकृते तु सांवत्सरिकादौ किं  
प्रतिपत् पूर्व-विद्धा ग्राह्या उतोत्तर-विद्धेति वीक्षायां देवस्वामी ब्रूते ।

यस्मिन् काले यदिहितं कर्मोपक्रमोपसंहारयुक्तं \* तस्मिन् काले तस्यान्तिथौ यस्मिन्नहनि सम्भावयितुं † शक्यते, तदुत्तरं पूर्वं वा ग्राह्यामिति । यदा कुतपापराह्लोभयव्यापिनी न सम्भवति, तदा केवलापराह्लव्यापिन्यापि तिथिर्ग्रहीतव्या । पित्र्यर्थे 'चापराह्लिकी' इति भविष्यत्पुराणेऽभिधानात् । हारीतोऽपि,—

“ अपराह्लः पितृणान्तु याऽपराह्लानुयायिनी ।

सा ग्राह्या पितृकार्ये तु न ग्राह्याऽस्तानुयायिनी ”—इति ।

ननु, केवलापराह्लव्यापिनीवत् केवल-मध्याह्नव्यापिन्यापि स्मृत्यन्तरे कर्माङ्गत्वेन प्रतीयते;—

“ मध्याह्न-व्यापिनी या स्यात्तिथिः पूर्वा पराऽपि वा ।

तत्र कर्माणि कुर्वीत ह्रास-वृद्धौ न कारणम् ”—इति ।

मैवम् । वचनान्तर-संवादेनास्य वचनस्यैकोद्दिष्ट-विषयत्वेनैक-भक्तविषयत्वेन चोपपत्तेः ।

अपराह्ल-व्याप्तिरेकभक्त-न्यायेन पोढा भिद्यते । तत्र, पूर्वद्युरेवा-पराह्ल-व्याप्तौ यथोक्तवचनेन सा ग्राह्या । परेद्युरेवापराह्लव्याप्तौ यथोक्तवचनात् प्रारम्भ-काल-सद्भावाच्च परा प्रशस्ता । उभयत्राप-राह्लव्यापित्वे बौधायन आह,—

“ अपराह्ल-द्वय-व्यापिन्यतीतस्य च या तिथिः ।

क्षये पूर्वा च कर्त्तव्या वृद्धौ कार्य्या तथोत्तरा ”—इति ।

अतीतस्य मृतस्य । अत्रेदं चिन्त्यते । किं मृताह-तिथेः प्रति-पदो वृद्धि-क्षयाभ्यां निर्णयः, उतोत्तरस्या द्वितीयाया वृद्धि-क्षया-भ्यामिति । प्रतिपदो वृद्धिक्षयाभ्यामिति तावत् प्राप्तम् । खर्वोदि-वाक्य-तुल्यतया प्रतिभासमानत्वात् । तथा हि,—

“ खर्वो दर्पस्तथा हिंसा त्रिविधं तिथि-लक्षणम् ।

खर्व-दर्पो परौ कार्य्यौ हिंसा स्यात् पूर्वकालिकी ”—इति ।

\* तदुपक्रमोपसंहारसंयुक्तम्,—इति मु० पुस्तके पाठः । † तत्सम्भावयितुम्,—इति मु० पुस्तके पाठः ।

अत्रानुष्ठानाङ्गतिथेरेव धर्माः खर्व-दर्प-हिंसाः, न तूपरितन-तिथि-धर्माः । एतच्च दर्श-निर्णये स्पष्टीकरिष्यते । खर्वादि-वाक्यवदत्रापि ग्राह्यतिथि-गतावेव वृद्धि-क्षयाविति प्राप्ते ब्रूमः । उत्तर-तिथि-गतावेवात्र वृद्धि-क्षयौ न ग्राह्य-तिथि-गतौ । कुतः ? अपराह्ण-व्यापित्वाभिधानात् पूर्वद्युरामध्याह्नावसानममावास्या प्रवृत्ता, ततोऽपराह्णोपक्रममारभ्य परेद्युरपराह्णवसान-पर्यन्तत्वे सति प्रतिपदो अपराह्ण-व्यापित्वं भवति । तच्च त्रिमुहूर्त्त-वृद्ध्या सम्पद्यते, न तु क्षयेण । तथा सति 'क्षये पूर्वा तु कर्तव्या'—इत्येतन्नोपपद्यते । उत्तर-तिथि-गत-वृद्धिक्षय-स्वीकारे तु सुतरामिदं वचनमुपपद्यते । तथा हि । यदा परेद्युर्द्वितीया सायाह्नं प्रविशति, तदा तिथि-वृद्धिः । तत्र परेद्युरनुष्ठानं न्याय्यम् । कुतः पमारभ्याशेष-मुख्यकाल-व्यापित्वात् । यदा द्वितीया परेद्युरपराह्णेऽपि कियती क्षीयते, तदा प्रतिपत्पूर्वविद्धा कर्तव्या । उत्तर-विद्धायाः प्रतिपदो ज्योतिःशास्त्र-प्रक्रिययाऽपराह्ण-व्यापित्वेऽपि पारिभाषिकया स्मार्त्त-प्रक्रियया तदव्यापित्वात् । तथा च स्मर्यते,—

“ तिथ्यादौ च भवेद्यावान् हासो वृद्धिः परेऽहनि ।

तावान् ग्राह्यः स पूर्वद्युरदृष्टोऽपि स्व-कर्मणि ”—इति ।

तिथ्यादावित्यादिशब्देन नक्षत्र-योगौ गृह्येते । तिथि-नक्षत्र-योगेषु क्षीयमाणेषु स क्षयो यावद्धटिका-परिमितो भवति, तावद्धटिकापरिमितः क्षयस्तेभ्यः पूर्वेषु तिथि-नक्षत्र-योगेषु ज्योतिःशास्त्रेणादृष्टोऽपि स्मार्त्त-परिभाषया ग्रहीतव्यः । एवं वृद्धिरपि द्रष्टव्या । तथा सति प्रकृतेऽपि द्वितीयाया अपराह्णे यावान् क्षयस्तावान् पूर्वद्युः प्रतिपदि योजनीयः । तथा सत्युत्तर-विद्धा प्रतिपन्नापराह्ण-व्यापिनी पूर्व-विद्धा तु अपराह्ण-व्यापिनी, सैव ग्रहीतव्या भवति ।

नन्वस्मिन् वचने स्वकर्मणित्युच्यते, ततश्च, स्वकर्म-निमित्तो वृद्धिक्षय-प्रक्षेप इत्यर्थः सम्पद्यते । न च प्रकृतं प्रत्याब्दिकं द्वितीयायाः स्वकर्म, अतः कथं तदीय-वृद्धि-क्षयौ वचनस्यास्य विषयौ



भवतः । नैष दोषः । मा भूत् प्रत्याब्दिकं द्वितीयायाः स्वकर्म, प्रतिपदस्तु तद्भवत्येव । तथा सति प्रतिपदो यत् स्वकर्म तस्मिन्निमित्तभूते सति तस्यां प्रतिपदि वृद्धिक्षयां प्रक्षेपणीयाविति वचनार्थः सम्पद्यते । तौ च वृद्धि-क्षयौ प्रक्षेपाधिकरणः त् तिथ्यादेरुत्तरतिथ्यादि-गताविति लभ्यते ।

ननु, तिथ्यन्तर-गतयोर्वृद्धि-क्षययोस्तिथ्यन्तर-प्रक्षेपे सति ज्योतिः-शास्त्र-प्रसिद्धिः सर्वत्र विप्लवेत, ततस्तां प्रसिद्धिमुपजीव्य प्रवर्त्तमानः स्मार्त्त-निर्णयः सर्वोऽपि विप्लवेतोति चेत् । मैवम् । न खल्वयं वृद्धिक्षय-प्रक्षेपोऽनुष्ठेय-तिथि-निर्णयायोपन्यस्यते, किन्तर्हि शास्त्रान्तरेणानुष्ठेय-तिथौ निर्णीतायां तदुपपादनायैतावापाद्यौ वृद्धि-क्षया-नुपन्यस्येते । यथा, दान-व्रतयोः शास्त्रान्तरेण त्रिमुहूर्त्त-व्यापिन्यां तिथौ निर्णीतायां कर्मकाल-व्याप्त्यभाव-शङ्कामपनेतुं 'सा तिथिः सकला ज्ञेया'—इति अविद्यमानमपि साकल्यमापाद्यते । एवमत्राप्यपराह्णद्वयव्यापिनीत्येतेन बौधायनवचनेन ज्योतिःशास्त्र-प्रसिद्धं द्वितीयायाः क्षयमुपजीव्य पूर्व-विद्धायां प्रतिपदि निर्णीतायां कुतपादिकृत्स्न-काल-व्यापिन्युत्तर-विद्धा प्रतिपत्कुतो न ग्राह्येति शङ्कामपनेतुं तिथ्यादाविति वचनेनोत्तर-विद्धायां प्रतिपद्यपराह्ण-क्षय आपाद्यते । अतो ज्योतिःशास्त्र-प्रसिद्धेः स्मार्त्त-निर्णयस्य वा न कोऽपि विप्लवः । यदा दिनद्वयेऽप्यपराह्णमस्पृष्टाऽवशिष्टं कश्चित्कालं व्याप्नोति, तदा पूर्वविद्धा प्रतिपद्ग्रहीतव्या । तदाह मनुः,—

“ ब्रह्मेऽप्यव्यापिनी चेत्स्यान्मृताहे तु यदा तिथिः ।

पूर्व-विद्धैव कर्त्तव्या त्रिमुहूर्त्ता भवेद्यदि ”—इति ।

सुमन्तुरपि,—

“ ब्रह्मेऽप्यव्यापिनी चेत्स्यान्मृताहस्य तु या तिथिः ।

पूर्वस्यां निर्वपेत् पिण्डमित्याङ्गिरस-भाषितम् ”—इति ।

नन्वपराह्णस्पर्श उभयत्रापि समानः, प्रारम्भ-काले तु कुतपे परेद्युः सद्भावो विशिष्यते, ततः पर-विद्धैव कुतो न ग्राह्येति चेत् ।

गुणाधिक्यादिति ब्रूमः । परेद्युः-कुतप-प्राप्तिरेक एव गुणः, पूर्वद्युस्तु तिथि-मूलत्वमस्तमय-व्याप्तिश्चेति गुण-द्वयम् । मूलस्य प्राशस्त्यं नारदीयपुराणे दर्शितम्,—

“पैत्र्यं मूलतिथेः प्रोक्तं शास्त्रज्ञैः काल-कोविदैः”—इति ।

शिवरहस्य-सौरपुराणयोरपि,—

“प्रायः प्रात उपोष्या \* हि तिथिदैवफलेष्मुभिः ।

मूलं हि पितृ-तृप्त्यर्थं पैत्र्यं चोक्तं महर्षिभिः”—इति ।

अस्तमय-व्याप्तेः प्राशस्त्यमाह मनुः,—

“यस्यामस्तं रविर्याति पितरस्तामुपासते ।

स पितृभ्यो यतो दत्तो ह्यपराहः स्वयम्भुवा”—इति ।

एतत्प्रशंसार्थमेवोत्तर-विद्धां † प्रतिषेधति व्यासः,

“अहोऽस्तमय-वेलायां कलामात्राऽपि या तिथिः ।

सैव प्रत्याब्दि के श्राद्धे नेतरा पुत्र-हानि-दा”—इति ।

न चापराह-वेलायामविद्यमानतया कर्म-काल-व्याप्ति-रहिताया-  
स्तिथेरनुपादेयत्वमिति शङ्कनीयम् । आपाद्यायास्तद्व्याप्तेर्विद्यमान-  
त्वात् । अतएव वसिष्ठः,

“पित्र्येऽस्तमय-वेलायां स्पृष्टा पूर्णा निगद्यते”—इति ।

नारदीयपुराणेऽपि,—

“पारणे मरणे नृणां तिथिस्तात्कालिकी स्मृता ।

पित्र्येऽस्तमय-वेलायां स्पृष्टा पूर्णा निगद्यते”—इति ।

उदाहृताभ्यामस्तमय-स्पर्श-वाक्याभ्यां कलामात्र-वाक्येन च पूर्वद्युः सायंकाल-व्याप्तिर्विवक्षिता । परेद्युरपराह-स्पर्श-हीनस्य पूर्व-  
दिने सायं-व्याप्तेरवश्यम्भावात् । अन्यथा षण्मुहूर्त-क्षय-प्रसङ्गात् ।  
एतदेवाभिप्रेत्य गोभिलः—

“सायाह्न-व्यापिनी या तु पार्वणे सा उदाहृता”—इति ।

\* प्रातः प्रात उपोष्या हि,—इति वि० पुस्तके पाठः । † एतत्प्राप्त्यर्थमेवोत्तर-  
विद्धां,—इति मु० पुस्तके पाठः ।

ईदृशे विषये पूर्व-विद्धायाः कर्तव्यता शिवरहस्य-ब्रह्मवैवर्त-सौर-  
नारदीय-पुराणेषु व्यतिरेक-मुखेन दर्शिता,—

“ दर्शश्च पूर्णमासश्च + पितुः सांवत्सरं दिनम् ।

पूर्व-विद्धमकुर्वाणो नरकं प्रतिपद्यते ”—इति ।

अन्वस्त्वेवमुभयत्रापराह्ण-स्पर्शाभावे तथाऽपराह्ण-द्वय-व्यापिन्या-  
मुत्तरतिथि-गत-वृद्धि-क्षयाभ्यां निर्णयोऽप्यस्तु । उत्तर-तिथेः साम्ये तु  
किं तिथिमूलत्वास्तमयव्याप्ति-गुण-द्वय-वशात् पूर्वविद्धा कर्तव्या,  
किं वा कुतप-गुण-सद्भाव-वशादुत्तर-विद्धा ? तत्रापराह्ण-द्वय-स्पर्शा-  
भाव-विषये न्यायेन पूर्व-विद्धायां प्राप्तायां देवस्वामि-देवलादि\*  
वचनादुत्तरविद्धेति निश्चयः । वचनं 'हि न्यायाद्वलीयः यदा तु  
दिन-द्वयेऽप्यपराह्णिकदेश-व्याप्तिस्तदाऽपि वैषम्येण तद्व्याप्तौ महत्त्वेन  
निर्णेतव्यम् । तदाह मरीचिः,—

“ अपराह्ण-व्यापिनी चेदाब्दिकस्य यदा तिथिः ।

महती यत्र तद्विद्धां प्रशंसन्ति महर्षयः ”—इति ।

साम्येनोभयत्र व्याप्तिश्च तत्तिथि-गतैर्वृद्धि-क्षय-साम्यैद्विधा  
भिद्यते । तथा हि । पूर्वैद्युरपराह्णस्य द्वितीय-घटिकामारभ्य परेद्यर-  
पराह्णस्य चरम-घटिकां विहाय अवशिष्टासु पञ्चघटिकासु यदा  
तिथिः वर्तते, तदा † पूर्वापराह्णस्य प्रथमघटिकां द्वितीयापराह्णस्य  
चरमघटिकाश्च विहायवशिष्टासु पञ्चसु घटिकासु वर्तमानत्वात्  
साम्येनैकदेश व्याप्तिर्भवति । तिथिश्च तदा घटिका-चतुष्टयेन वर्द्धते ।  
यदा पूर्वापराह्णस्य चरमघटिकायाम् उत्तरापराह्णस्य प्रथमघटिकायां  
च वर्तते, तदाऽपि साम्येन एकदेश-व्याप्तिर्भवति । घटिका-चतुष्टयेन  
तदा तिथिः क्षीयते । यदा पूर्वापराह्णस्य चरमे घटिका-त्रये द्विती-  
यापराह्णस्य चाद्ये घटिकात्रयेऽपि वर्तते, तदाऽपि साम्येनैकदेश-  
व्याप्तिः । तदवस्थ-तिथिस्तु न वर्द्धते नापि क्षीयते किन्तु समैव ।

+ पौर्णमासश्च,—इति वि० पुस्तके पाठः । \* देवलादि—इति नास्ति वि० पुस्तके ।

† पूर्वैद्युरपराह्णस्य, इत्यारभ्य तदा,—इत्यन्तो ग्रन्थः नास्ति वि० पुस्तके ।



ईदृशे विषये खर्वदर्प-वाक्यान्निर्णयः । तदेवं प्रतिपदि पार्वणरूपमा-  
ब्दिकं निर्णीतम् । पार्वणरूपस्य काम्यस्य तु दर्श-विकारत्वात्  
प्रातिस्विकविशेषाभावाच्च वक्ष्यमाणेन दर्श-निर्णयेनैव निर्णयोऽ-  
वगन्तव्यः ।

इति माधवीये काल-निर्णये प्रतिपन्निर्णयारम्भं  
तृतीयं प्रकरणम् ॥ ३ ॥

## अथ चतुर्थं द्वितीयादिप्रकरणम् ।

द्वितीयामारभ्य पर्वावसानाः चतुर्दशतिथयो-  
ऽस्मिन् प्रकरणे निर्णीयन्ते ।

प्रथम-द्वितीयाऽऽदीनां पञ्चदश-कलानां क्रमेण चन्द्र-गण्डल-  
प्रवेश-निर्गमनाभ्यां शुक्ल-कृष्ण-पक्षयोः प्रतिपद्वितीयाऽऽदि नामधे-  
यास्तिययो भवन्ति । तत्र प्रतिपदि यो निर्णयः पूर्वप्रकरणेऽभिहितः,  
स एवोत्तरासु सर्वासु तिथिषु सामान्येन \* सञ्चरयितव्यः । विशेष-  
तस्तु तत्राभिधास्ये । प्रतिपदि दैवं पित्र्यं व्यवस्थापितम् । दैवं  
पितृधं उपवासैकभक्तनक्तायाचितदानव्रत-भेदेन । तीर्थस्नान-जप-  
होमादयस्तु व्रतशब्देनैव संगृहीताः । पित्र्यं द्विविधम् । एकोदिष्टं  
पार्वणश्चेति । तत्र सर्वत्र कर्मकाल-व्याप्ति-युक्ताया एव तिथेरनुष्ठाना-  
गत्वं स्मृतिष्वभिप्रेतम् । कर्मकालश्च द्विविधो मुख्यो गौणश्चेति ।  
तद्यथा एकभक्ते मध्याह्ने मुख्यः, आसायमवशिष्टः कालो गौणः ।  
तिथिव्याप्तिश्च द्विविधा, स्वाभाविक-तिथि-व्याप्तिः, साकल्यापादित-  
तिथि-व्याप्तिश्चेति । तद्यथा, यदा सङ्गवपर्यन्ताऽमावास्या, तदानी-  
मुपरितनो मध्याह्ने मुख्ययैव प्रतिपदा व्याप्तो भवति ।

यदा त्वपराह्लादिमारभ्य तिथिक्षय-वशात् परेद्युः सङ्गवान्ता प्रतिपद्भवति, तदा पूर्वैद्युर्गौण-काल-व्याप्तिमुपजीव्यैकभक्तानुष्ठानाय तत्स्वीकारे सति मध्याह्नेऽवश्यानुष्ठेयत्वात्तत्र स्वाभाविक-प्रतिपद्यास्यभावेऽपि साकलयवचनापादितप्रतिपद्याप्तिः स्वीकृता । एवञ्च सति, कर्मकाल-व्याप्तौ सर्व-स्मृतीनामत्यन्त-निर्वन्ध-दर्शनात् कर्मकाल-व्याप्ति-शास्त्रमितरेभ्यः प्रबलमिति निश्चीयते । तदनुसारेण द्वितीयाद्या अपि तिथय उपवासादौ दैवे एकोद्दिष्टादौ पित्र्ये च कर्म-काल-व्याप्ति-युक्ताः स्वीकर्तव्याः । उपवासस्तु सर्व-तिथिषु नारदीये दर्शितः,—

“ शुक्लान् वा यदि वा कृष्णान् प्रतिपत्प्रभृतींस्तिथीन् ।

उपोष्यैव बलिं दत्त्वा विधिना ह्यपरे दिने ॥

ब्राह्मणान् भोजयित्वा तु सर्वपापैः प्रमुच्यते ”—इति ।

उपवासस्याहोरात्रः कर्म-कालः । तस्मात्तद्यापिनी तिथिर्ग्राह्या । तदसम्भवे खण्डतिथिर्ग्राह्येति निरूप्यते । तत्र च सूर्योदये त्रिमुहूर्त्ता ततोऽधिका वा प्रतिपद्भवति, उत्तरदिने चास्तमयादर्वाक् त्रिमुहूर्त्ता ततोऽधिका वा तृतीया भवति, सेयमुभय-विद्धा द्वितीया । तत्र वेधकतिथेरुदयेऽस्तमये वा त्रिमुहूर्त्तत्वं वेध-प्रयोजकं, न तु ततो न्यूनत्वम् । तदेव पैठीनसि-वाक्येन पूर्वमुदाहृतम् । वेध्य-तिथेश्च त्रिमुहूर्त्त-सङ्गावोऽपेक्षित इति “ द्विमुहूर्त्तं त्रिरहश्च ”—इत्यनेन सुमन्तु-वचनेन दर्शितम् । उदयास्तमयोरेव वेधः,—इत्यपरोऽयमर्थः,

“ उदये सा तिथिर्ग्राह्या विपरीता तु पैतृके ”—

इत्यादिभिः कात्यायन-वचनैरवगन्तव्यः । एवञ्च सति यथोदाहृते पूर्वविद्धोत्तरविद्धे ये द्वितीये, तयोरुत्तर-विद्धा द्वितीयोपोष्या । युग्माग्निवाक्येनान्वय-व्यतिरेकाभ्यामुत्तर-विद्धायाः प्राशस्त्याभिधानात् । यद्यप्युपोष्यत्वं साक्षान्नाभिहितं, तथापि कर्मान्तर-विशेषस्यानुपादानात् उपवास-विषयत्वं परिशिष्यते । तथाहि ।

न तावत् पित्र्य-विषयत्वं सम्भवति, व्यासेन युगमादि-शास्त्रस्य  
स्वर्वादि-शास्त्रस्य च दैव-पित्र्यविषयत्वेन व्यवस्थापितत्वात् ।  
नाप्येकभक्त-नक्तविषयत्वम्, तयोर्भध्याह्नप्रदोषव्यास्यधीनत्वेन  
युगमादि-शास्त्रानधीनत्वात् । अयाचितस्य तूपवासवदनुष्ठेयत्वेन न  
पृथग्विषयत्वम् । न च दानादि-विषयत्वम्, दानादेः पौर्वाहिक-  
तिथौ कर्त्तव्यतया निर्णीतत्वात् । अत उपवास-विषयत्वं परिशि-  
ष्यते । कदाचिदेकभक्तादि-तिथौ युगमादिशास्त्रस्य संवादो भवति ।  
तदा तच्छास्त्रमुपोद्बलकं भवतु, न वयं वारयामः । वचनान्तरे तु  
युगमतिथेरुपोष्यत्वं साक्षात् प्रतीयते । तथा च प्रतिपत्प्रकरणे  
प्रतिपदमावास्या-युगमस्योपोष्यत्व-वचनमुदाहृतम् । अत्रापि युगम-  
त्वाभिप्रायेणैव द्वितीयायाः पर-विद्धायाः उपोष्यत्वं मृगुस्मृतिवि-  
ष्णुधर्मोत्तराभ्यां दर्शितम्,—

“ एकादश्यष्टमी षष्ठी द्वितीया च चतुर्दशी ।

त्रयोदशी चतुर्थी च उपोष्याः स्युः परान्विताः ”—इति ।

यदा पूर्वैद्युरुदयमारभ्य परेद्युरुदयस्योपरि त्रिमुहूर्त्तं वर्द्धते, तदा  
पूर्वैद्युरेवोपवासः । न चोदाहृतेन ‘ परान्विताः ’—इति वचनेन  
विरोधः शङ्कनीयः, परान्वित-पूर्वान्वितयोः प्रसक्तयोर्द्वयोः सतोरस्य  
वचनस्य नियामकत्वात् । न चात्र परान्वितत्वं\* प्रसक्तमस्ति,  
पूर्वस्य दिनस्य संपूर्णतिथित्वात् संपूर्ण-खण्डयोः संपूर्णस्यासन्दे-  
हत्वेन प्रबलत्वात् । असञ्जातविरोधित्व-कृत्स्नकर्मकालव्याप्तिभ्यां  
पूर्वादिनस्यैव प्राबल्यम् । तस्मात्तत्रैवोपवासः । ननु, पूर्वदिनो-  
पवासं प्रतिषेधति व्यासः,—

“ तृतीयया युता कार्य्या द्वितीया न तु पूर्वया ”—इति ।

मैवम् । अस्य वचनस्य खण्ड-तिथि-विषयत्वेन संपूर्णतिथाव-  
प्रवृत्तेः । खण्ड-तिथि-विषयत्वञ्च, पूर्वया युता नैव कार्य्येत्यभिधा-  
नादवगम्यते । ननु, खण्डतिथावपि द्वितीया पूर्व-विद्धैवोपोष्या,—



“ प्रतिपत्सद्वितीया स्याद्वितीया प्रतिपद्युता ”—

इत्यापस्तम्बेन प्रतिपद्वितीययोर्युग्मत्वाभिधानात् । एतदेव वचन-  
मुपजीव्य कृष्णा प्रतिपत्परविद्धैवोपोष्यते पूर्व निर्णीतम् । एव तर्हि  
द्वितीयाऽपि क्वचित् पूर्वविद्धा भवतु । तदुक्तं स्कन्दपुराणे,—

“ प्रतिपत्संमुखी कार्य्या या भवेदापराह्निकी ।

पूर्वाह्निकी च कर्त्तव्या द्वितीया तादृशी विभो ”—इति ।

तादृशी सम्मुखी पूर्वयुतेत्यर्थः । पूर्वद्युरुदये मुहूर्त्तं परित्यज्या-  
वाशिष्ठ-पूर्वाह्न-संवन्धिनी यदा भवति, तदा वेधकारिण्याः पूर्वतिथे-  
र्मुहूर्त्त-त्रयाभावेन वेद्नुमसामर्थ्यात् स्वयं खण्डाऽपि सती संपूर्णावत्  
पूर्वत्रोपवासे युज्यते ।

अत्र द्वितीया नवधा भिद्यते । पूर्वद्युरुदयमारभ्य प्रवृत्ता, उदय  
परित्यज्य प्रवृत्ता, पूर्वाह्नं सर्वं परित्यज्य प्रवृत्तेति त्रयो भेदाः;  
तेष्वेकैकस्य परेद्युस्त्रिमुहूर्त्तत्व-तन्यूनत्व-शून्यत्वैस्त्रैविध्ये सति  
मिलित्वा नवविधत्वं सम्पद्यते । अत्र पूर्वद्युरुदयमारभ्य प्रवृत्तायाः  
संपूर्णत्वेन परेद्युर्मुहूर्त्तत्रयत्व-तन्यूनत्वशून्यत्वेषु त्रिष्वपि पक्षेषु विवा-  
दाविषयत्वात् पूर्वत्रैवोपवासो युक्तः । उदयं परित्यज्य कियत्पूर्वाह्न-  
भागं प्रक्रम्य प्रवृत्तायाः परेद्युस्त्रिमुहूर्त्ततायां, सत्यपि परयुतोपवास-  
सम्भवे तां परित्यज्य पौर्वाह्निकवचनेन पूर्वद्युरेवोपवासो विधीयते ।  
परेद्युस्त्रिमुहूर्त्तन्यूनत्वे शून्यत्वे च वेधकारिण्यास्तृतीयायाः सत्यपि वेद्नुं  
सामर्थ्यं वेध्याया द्वितीयायास्त्रिमुहूर्त्तत्वाभावेन वेधयोग्यत्वाभावात्  
तत्रोपवासो न प्रसक्तः । अतः परिशेषात् पूर्वाह्न-वाक्याच्च पूर्वत्रैवो-  
पवासः । पूर्वद्युः पूर्वाह्नं सर्वं परित्यज्य प्रवृत्तायाः परेद्युस्त्रिमुहूर्त्त-  
योभयत्र तिथिसत्त्वात् कुत्रोपवास इति सन्देहे सति व्यासेनोत्तर-  
दिन-विधानात् पूर्व-दिन-निषेधाच्चोत्तरत्रोपवासः । न चात्र शुक्ल-  
कृष्ण-व्यवस्था शङ्कनीया, युग्मवाक्ये शुक्ल-कृष्ण-पक्ष-साधारण्येन पर-  
दिन-विधानात् कृष्णपक्षेऽपि तत्प्रवृत्तौ बाधाभावाच्च । अन्ययोस्तु  
पक्षयोः पूर्ववद्बेधानर्हत्वेन पूर्वद्युः पौर्वाह्निकत्वाभावेऽपि परिशेषादा-

पस्तम्बोक्त-युग्मवाक्याच्च पूर्वत्रैवोपवास इति स्थितम् । एकभक्तादि-  
पार्वण-श्राद्धान्तेषु कर्मसु द्वितीया-प्रयुक्तस्य विशेषस्य कचिदप्यस्म-  
रणात् पूर्वोक्त-प्रातिप.यायो योजनीयः ।

इति द्वितीया-निर्णयः ।

## अथ तृतीया निर्णयते ।



तत्र, त्रिविधानि वचनानि स्मर्यन्ते । कानिचित् पूर्व-विद्धा-  
विधायकानि, कानिचित् पूर्व-विद्धा-निषेधकानि, कानिचिदुत्तर-विद्धा-  
विधायकानीति । तत्र, युग्मवाक्यं तावत् पूर्व-विद्धा-विधायकं प्राप्ति-  
द्धम् । पूर्व-विद्धा-निषेधकं वाक्यमापस्तम्बः,—

“ तृतीया तु न कर्त्तव्या द्वितीयोपहिता विभो ।  
द्वितीयया युतां तां तु यः करोति नराधमः ॥  
संवत्सरकृतेनेह स तु धर्मेण लुप्यते ।  
द्वितीया-शेष-संयुक्तां तृतीयां कुरुते तु यः ॥  
स याति नरकं घोरं कालसूत्रं भयंकरम् ।  
द्वितीया-शेष-संयुक्तां या करोति विमोहिता ॥  
सा वैधव्यमवाप्नोति प्रवदन्ति मनीषिणः”—इति ।

स्कन्दपुराणेऽपि,—

“ तृतीया तु न कर्त्तव्या द्वितीया-संयुता तिथिः ।  
या करोति विमूढा स्त्री पुरुषो वा शिखिध्वज ॥  
द्वितीया-संयुतां तात, पूर्व-धर्मादिलुप्यते ।  
विधवात्वं दुर्भगत्वं भवेन्नास्त्यत्र संशयः ॥  
कला काष्ठाऽपि वा चैव द्वितीया संप्रदृश्यते ।  
सा तृतीया न कर्त्तव्या कर्त्तव्या गण-संयुता ॥  
यदीच्छेत्परमं पुण्यं व्रतकर्त्ता शिखिध्वज”—इति ।

अत्र, पूर्व-विद्धाया निषेध-बाहुल्यात्सा न ग्राह्या, युग्मवाक्यन्तु  
रम्भाव्रतविषयं भविष्यति । रम्भाव्रतन्तु भविष्यत्पुराणे दर्शितम्,—

“ भद्रे, कुरुष्व यत्नेन रम्भाख्यं व्रतमुत्तमम् ।

ज्यैष्ठ-शुक्ल-तृतीयायां स्नाता नियम-तत्परा” —

इत्यादि । तत्रैवापरं रम्भाव्रतं पठितम्,—

“ रम्भा-तृतीयां वक्ष्यामि सर्व-पाप-प्रणाशिनीम् ।

मार्गशीर्षेऽथवा मासि तृतीयायां नराधिप ॥

शुक्लायां प्रातरुत्थाय दन्त-धावन-पूर्वकम्” —

इत्यादिना व्रतमभिधायोपसंहृतम्,—

“ सौभाग्यार्थं पुरा चीर्णं रम्भया राजसत्तम ।

तेन रम्भातृतीयेयं परं सौभाग्यदायिनी” —इति ।

एतस्य रम्भाव्रतस्य पूर्वविद्धायां कर्त्तव्यत्वं स्कन्दपुराणे दर्शितम्,—

“ बृहत्तपा तथा रम्भा सावित्री वटपैतृकी ।

कृष्णाष्टमी च भूता च कर्त्तव्या सम्मुखी तिथिः” —इति ।

तत्रैव पूर्व-विद्धा-निषेधो रम्भाव्रत-व्यतिरिक्त-विषयत्वेन पठ्यते,—

“ द्वितीयया तु विद्धा च तृतीया न कदाचन ।

कर्त्तव्या व्रतिभिस्तात, धर्मकामार्थ-तत्परैः ॥

विहायैकाश्च रंभाश्च तृतीयां पुण्यवर्द्धिनीम् ” —इति ।

उत्तर-विद्धा-विधायकन्तु ब्रह्मवैवर्त्ते दर्शितम्,—

“ चतुर्थी-संयुता या तु सा तृतीया फल-प्रदा” —इति ।

आपस्तम्बोऽपि,—

“ चतुर्थी-संयुता या च सा तृतीया फल-प्रदा ।

अवैधव्य-करी स्त्रीणां पुत्र-सौभाग्य-वर्द्धिनी ” —इति ।

बृहस्पतिरापि,—

“ एकादश्यष्टमी षष्ठी पौर्णमासी चतुर्दशी ।

अमावास्या तृतीया च ता उपोष्याः परान्विताः\*” —इति ।



अस्य चोत्तर-विद्धा-विधायकस्य रंभा-व्यतिरिक्त-विषयत्वं ब्रह्म-  
वैवर्त्ते दर्शितम्;—

“ रम्भाख्यां वंर्जयित्वा तु तृतीयां द्विजसत्तम ।

अन्येषु सर्वकार्येषु गणयुक्ता प्रशस्यते”—इति ।

कच्चित्तु सर्वव्रतेषु पूर्वविद्धैव । तदाह वशिष्ठः,—

“ एकादशी तृतीया च षष्ठी चैव त्रयोदशी ।

पूर्व-विद्धा तु कर्त्तव्या यदि न स्यात् परेऽहनि”—इति ।

अत्र, परेऽहन्यसत्त्वं त्रेधा भिद्यते । सर्वथैवासत्त्वं, द्विमुहूर्तासत्त्वं,  
त्रिमुहूर्तासत्त्वञ्चेति । सर्वथैवासत्त्वे पूर्वादिनानुष्ठानमस्तु । यदा तु  
परेऽहनि घटिकात्रयं घटिकापञ्चकं वा स्थिता भवति, तदा कथं  
अस्ति चेति महान्सन्देहः । त्रिमुहूर्तसद्भावस्य मुख्यकल्पत्वात् पञ्च-  
घटिकापक्षे मुख्यासम्भवः । द्विमुहूर्तसद्भावस्यानुकल्पत्वात् घटिका-  
त्रयपक्षे तस्याप्यसम्भवः । तदा किं मुख्यानुकल्पयोरभावात् पूर्वे-  
द्युरनुष्ठानं, किं वा पूर्वविद्धाया निषेधबाहुल्यादपरेऽहनि अल्पमपि  
सत्त्वमाश्रित्यानुष्ठानम् । न चात्र किञ्चिन्नियामकं वचनमस्ति । नापि  
न्यायेन निर्णेतुं शक्यते । न तावत् परादिनं न्याय्यम्, प्रापकाभावात् ।  
नापि मुख्यानुकल्प-व्यतिरिक्तं कल्पांतरं सम्भवति, येन प्रापकमा-  
शङ्क्येत । नापि पूर्वादिनं न्याय्यम्, निषेध-बाहुल्यात् । वशिष्ठवच-  
नोक्त-प्रतिप्रसवेन निषेधो बाध्यत इति चेत्, मैवम् । तस्य वचनस्य  
परेद्युरत्यन्तासत्त्वेऽप्युपपन्नत्वात् । तस्मादागमन्याययोरत्राप्रवृत्तेर-  
योगिनोऽसर्वज्ञस्य धर्म-तत्त्व-साक्षात्कारासम्भवाच्च शिष्टाचार एवात्र  
शरणम् । अतएव व्यासः,—

“ तत्कोऽप्रतिष्ठः श्रुतयो विभिन्ना

न चानृषेर्दर्शनमस्ति किञ्चित् ।

धर्मस्य तत्त्वं निहितं गुहायां

महाजनो येन गतः स पन्थाः”—इति ।

शिष्टाश्च मुहूर्त्तमात्र-सद्भावमाश्रित्य गौरीव्रतं परेद्युरेवानुतिष्ठति । अतो गौरीव्रतं परेद्युरेवानुष्ठेयम् । अन्येषु भविष्यत्पुराणाद्युक्तेषु वित्तेशपूजादिषु मुख्यकल्पेनानुकल्पेन वा परेद्युरनुष्ठानम् । तद्विषयाश्च पूर्वविद्धा-निषेधाः । कल्पद्वयासत्त्वे तु\* विद्यमानायामपि परेद्युः स्वल्पायामपि तृतीयायां तां परित्यज्य वशिष्टवचनेन पूर्वेद्युरनुष्ठानम् । एक-भक्त-नक्ते तु व्रताङ्गे व्रतानुसारेणानुष्ठेये । स्वतन्त्रयोस्तु मध्याह्न-प्रदोष-व्याप्ति-वशेनानुष्ठानम् । रम्भाव्रतेऽप्यस्तमयाद-र्वाक्-तृतीयायास्त्रिमुहूर्त्तसद्भावे तस्यामेव पूर्वविद्धायामनुष्ठानं, तद्विधायकवाक्येषु 'संमुखीत्यभिधानात् साम्मुख्यस्य च सायाह्न-व्याप्ति-रूपत्वात् । मुहूर्त्तत्रय-न्यूनत्वे सति पूर्वविद्धायाः प्रापकाभा-वाद्रम्भाव्रते परिविद्धाया अनिषिद्धत्वाच्च सामान्यवचनैः परिविद्धा-प्रसंजकैः परेद्युरनुष्ठानम् । यानि द्वितीयाविद्धाया निषेधकानि वाक्यानि, तेषु द्वितीया कियती विवक्षितेति चेत् । मुहूर्त्त-त्रय-परि-मितेति ब्रूमः । वेधशास्त्रे तथाऽभिधानात् । यत्तु 'कला काष्ठाऽपि' इति वचनं, तत्कैमुतिकन्यायेन त्रिमुहूर्त्त-सत्त्वं द्रढयति ।

इति तृतीयानिर्णयः ।

## अथ चतुर्थी निर्णीयते ।

सा च युग्मवाक्यात् पर-विद्धा पूज्या । न च शुक्लपक्षे तथा-त्वेऽपि कृष्णपक्षे पूर्वेव स्यादिति शङ्कनीयम्, युग्मवाक्यस्य पक्ष-द्वय-साधारणत्वात् । "चतुर्दश्या च पूर्णिमा" इत्येतच्छुक्ल-पक्ष-विषयत्वे लिङ्गमिति चेत् । न, तस्यैकस्य युग्मस्य शुक्लपक्षवि-षयत्वेऽपि द्वितीयादिकानां युग्मानां पक्ष-द्वय-साधारण्यस्य वारयितु-मशक्यत्वात् । साहचर्यात्तान्यपि शुक्ल-पक्ष-विषयाण्येवेति चेत् ।

न । “ प्रतिपद्यमावास्या ” इत्यनेन पक्ष-द्वय-स्पर्शिना युग्मेन साहचर्यादितरेषामपि पक्ष-द्वय-स्पर्शित्वं किं न स्यात् । एवं तर्हि साहचर्ययोर्द्वयोरपि परस्पर-कलहादनिर्णय इति चेत् । न, कारणा-न्तरेण निर्णेतव्यत्वात् ।

तर्हि चतुर्दशी-पूर्णिमा-युग्ममेकपक्ष-वर्त्ति-तिथि-द्वयात्मकत्वात् द्वितीयादिक-युग्मैः सदृशं, प्रतिपदमावास्या-युग्मन्तु भिन्न-पक्ष-द्वय-वर्त्ति-तिथिद्वय-रूपत्वाद्विलक्षणम्, अतः पूर्णिमा-युग्म-साहचर्येणैव निर्णय इति चेन्मैवम् । श्रुत्या साहचर्यस्य बाध्यमानत्वात् । द्वितीयादिशब्दो मुख्यया वृत्त्या पक्ष-द्वय-वर्त्तिनस्तिथीन् ब्रूते । सेयं श्रुतिलिङ्गादिषु षट्सु प्रथमं प्रमाणं, साहचर्यन्तु सन्निधिः । स च स्थानावान्तरभेदत्वात् पञ्चमं प्रमाणम् । तच्च प्रथमादत्यन्तदुर्बलम् । सोऽयमर्थः पूर्वमीमांसायां तृतीयेऽध्याये श्रुतिलिङ्गादि-सूत्रे महता प्रबन्धेन प्रपञ्चितः । सूत्रञ्चैतत् “ श्रुति-लिङ्गवाक्य-प्रकरण-स्थान-समाख्यानां समवाये पारदौर्बल्यमर्थविप्रकर्षात् ” — इति । इममेवच श्रुति-सान्निध्ययोर्विरोधमुद्दिश्योत्तरमीमांसायां गुणोपसंहारे विचारितम् ।

तथाहि । ताण्डिशखायां श्रूयते । “ ॐमित्येतदक्षरमुद्गीथमुपासीत ” — इति । अस्यायमर्थः । पञ्च-भक्ति-युक्तस्य साम्न उद्गीथारख्या भक्तिः कश्चिदवयवः, तं चावयवमुद्गाता यागकाले गायति । गीयमानं तमुद्गीथं स एवोद्गाता ताण्डिशखागतोपनिषद्दिहितैरनेकैर्गुणैरुपासीतेति । ते च गुणास्ताण्डिशखायामेव विहिताः । उद्गीथ-भक्तिस्तु ताण्डि-शार्दूल-जैमिनीय-तलवकारादिषु सर्वासु सामशाखासु पठिता । तत्र, यदिदं ताण्डिशखोक्त-गुणमुपासनं, तत् किं ताण्डि-शाखा-गत एवोद्गीथविशेषे व्यवतिष्ठते, किं वा सर्व-शाखा-गत उद्गीथ-सामान्ये सञ्चरतीति संशयः । तत्र, सन्निधिवशादुद्गीथ-विशेषे व्यवतिष्ठते, — इति पूर्वः पक्षः । उद्गीथ-शब्दो मुख्यया वृत्त्योद्गीथ-सामान्यं ब्रूते । न च सन्निधिना पञ्चम-प्रमाणेन



प्रथम-प्रमाणस्य श्रुतेः संकोचो युक्तः । तस्मादुपासनमुद्गीथ-सामान्ये  
सञ्चरतीति राद्धान्तः ।

अनेन न्यायेन प्रकृतेऽपि साहचर्यारूपेण सन्निधिना द्विती-  
यादिश्रुतेः संकोचायोगाद्युग्मादि-शास्त्रं पक्ष-द्वय-विषयद्रष्टव्यम् ।  
यदि च चतुर्दशी-पूर्णिमयोः कृष्ण-पक्ष-विषयत्वं न सम्भाव्यते,  
तर्हि तत्रैकत्र शुक्ल-पक्ष-विषयत्वमस्तु । तथा, दर्श-प्रतिपद्युग्ममपि  
गत्यन्तराभावात् पक्ष-द्वय-सन्धि-विषयम् । एवं व्यवस्थितौ सत्यां  
युग्म-शास्त्रेण पक्ष-द्वयेऽपि चतुर्थीपरविद्भैव प्राप्नोति ।

ननु, वचनान्तरेण चतुर्थी-द्वयस्य व्यवस्था प्रतीयते । तथा च  
मार्कण्डेयपुराणे \*,—

“ शुक्लपक्षे तिथिर्ग्राह्या यस्यामभ्युदितो रविः ।

कृष्णपक्षे तिथिर्ग्राह्या यस्यामस्तमितो रविः ”—इति ।

अत्र वक्तव्यं, किमिदं शुक्लादि-वाक्यं युग्मादि-शास्त्र-नियमन-  
द्वारा एकवाक्यतया तिथीनां व्यवस्थापकं, उत स्वातन्त्र्येण ? यदि  
नियमद्वारा, तर्हि † युग्माग्नीत्यादि-युग्मे पूर्व-तिथीनामुत्तर-विद्धानां  
पूज्यत्वेन—

“ शुक्ल-पक्षे तिथिर्ग्राह्या यस्यामभ्युदितो रविः ”—

इत्येतत् पूर्वार्द्धमविरोधि, उत्तरार्द्धन्तु विरोधि । तथा, तेष्वेव  
युग्मेषु चरम-तिथीनां पूर्व-विद्धानां पूज्यत्वेन,—

“ कृष्ण-पक्षे तिथिर्ग्राह्या यस्यामस्तमितो रविः ”—

इत्युत्तरार्द्धमविरोधि, पूर्वार्द्धन्तु विरोधि । तथा, दर्शप्रतिप-  
द्युग्मेऽपि कृष्णपक्ष-गतस्य दर्शस्योदये पूज्यत्वं, शुक्लपक्ष-गतायाः  
प्रतिपदोऽस्तमये पूज्यत्वम् + । तथा सति, तत्रोभयत्र विरोधः  
स्फुटतरः । तस्मान्न युग्मादि-शास्त्रमनेन नियन्तुं शक्यम् । नापि

\* मार्कण्डेयः,—इति क० वि० पुस्तकयोः पाठः । † न तावान्नियमद्वारा,—  
इति क० वि० पुस्तकयोः पाठः । + ‘तथा’ इत्यारभ्य, ‘पूज्यत्वं’—इत्यन्तो ग्रन्थः  
मु० पुस्तके नास्ति ।

स्वातन्त्र्येण तिथीनां व्यवस्थापकम् । तत्र युग्मादि-शास्त्रादि-विरो-  
धस्यापरिहार्यत्वात् । अविरोधेन तु शुक्लादि-वाक्यस्य दशमी-  
विषयत्वं प्रतिपत्प्रकरणे प्रसङ्गादुदाहृतम् । तस्माच्छुक्ल-कृष्णयोरु-  
भयोरपि पक्षयोर्युग्मादिशास्त्राच्चतुर्थी पर-विद्धा ग्राह्या । बृहद्-  
सिष्ठोऽपि,—

“ एकादशी तथा षष्ठी अमावास्या चतुर्थिका ।

उपोष्याः पर-संयुक्ताः पराः पूर्वेण संयुताः ”—इति ।

ननु, पर-विद्धोपवासः क्वचित् प्रतिषिध्यते;

“ द्वितीया पञ्चमी वेधादशमी च त्रयोदशी ।

चतुर्दशी चोपवासे हन्युः पूर्वोत्तरे तिथी ”—इति ।

अयमर्थः । पञ्चमी वेधेन पूर्वा चतुर्थी तिथिमुत्तराश्च षष्ठी तिथि-  
मुपवास-विषये हन्ति । अतः, पञ्चमी-विद्धायां चतुर्थ्या नोपवास  
इति । नैष दोषः । व्रत-भेदेन व्यवस्थोपपत्तेः सन्ति हि चतुर्थ्या  
भिन्नेदेवता-विषयाणि बहूनि व्रतानि । तत्र, विष्णुधर्मोत्तर-प्रोक्ते  
चतुर्भूतिव्रते मूर्ति-चतुष्टयोपेतो विष्णुर्देवता । स्कन्दपुराणोक्ते अङ्गा-  
रक-चतुर्थीव्रते भौमो देवता । कूर्मपुराणोक्ते यम-व्रते यमो देवता ।  
सौरपुराणादिप्रोक्तेषु द्वार्गणपत्यादि\* व्रतेषु विनायको देवता ।  
कूर्मपुराण-प्रोक्ते नाग-चतुर्थी-व्रते शेष-शंखपालादयः सर्पा देवताः ।

तत्र, विनायक-नाग-व्यतिरिक्तानां व्रते परेद्युरुपवासः । विना-  
यकनागयोस्तु व्रते मध्याह्नव्याप्त्या निर्णेतव्यत्वात् कदाचन पूर्वेद्यु-  
रुपवासः प्राप्नोति † । तादृशे विषये पञ्चमी-वेध-निषेधो व्यवस्था-  
पनीयः । तथा, पूर्व-विद्धा-प्रशंसा च तस्मिन्नेव विषये द्रष्टव्या ।  
अतएव ब्रह्मवैवर्ते पूर्वोत्तर-विद्धयोर्विधिनिषेधौ स्मर्यन्ते,—

“ चतुर्थी-संयुता कार्या तृतीया च चतुर्थिका ।

तृतीयया युता नैव पञ्चम्या कारयेत् क्वचित् ”—इति ।

\* दुर्गागणपत्यादि,—इति क० वि० पुस्तकयोः पाठः । † तत्र विनायक-नाग-  
व्यतिरिक्तानां व्रते परेद्युरुपवासः प्राप्नोति,—इति मु० पुस्तके पाठः ।

तथा, तत्रैव पूर्व-विद्धा प्रशस्यते,—

“ चतुर्थी-संयुता या च सा तृतीया फल-प्रदा ।

चतुर्थी तु तृतीयायां महापुण्यं-फल-प्रदा ”—इति ।

तस्याश्च विनायक-व्रत-विषयत्वं तत्रैव सूचितम्,—

“ कर्तव्या व्रतिभिर्वत्स, गणनाथ-सुतोपणी ”—इति ।

स्कन्दपुराणेऽपि,—

“ विनायक-व्रते कार्य्या सर्वमासेषु षण्मुख ।

चतुर्थी तु जया-युक्ता गणनाथ-सुतोपिणी ”—इति ।

विनायक-व्रतानुष्ठाने चतुर्थ्या मध्याह्न-व्यापित्वं मुख्यं प्रयोज-  
कम् । तदाह बृहस्पतिः—

“ चतुर्थी गणनाथस्य मातृ-विद्धा प्रशस्यते ।

मध्याह्न-व्यापिनी चेत्स्यात् \* परतश्चेत् परेऽहनि”—इति ।

यदा पूर्वैद्युर्मध्याह्न-व्यापिनी तिथिर्भवति, तदा मुख्य-प्रयोज-  
कस्य विद्यमानत्वान्मातृ-विद्धत्व-गुण-सद्भावाच्च सा ग्राह्या । तादृशे  
विषये परेद्युः सत्यामपि मध्याह्न-व्यापिन्यां सा त्याज्या । अतएव  
प्रशस्यते,—इत्युक्तम् । परेद्युरेव यदा मध्याह्न-व्यापिनी, तदा  
मातृ-विद्धत्व-गुणाभावेऽपि प्रधान-प्रयोजकानुसारेण पर-विद्धैव  
ग्राह्या । तथा च स्मृत्यन्तरम्,—

“ मातृ-विद्धा प्रशस्ता स्याच्चतुर्थी गणनायके ।

मध्याह्ने परतश्चेत्स्यान्नाग-विद्धा † प्रशस्यते ”—इति ।

ननु, बहुषु वचनेषु पूर्व-विद्धाया गणनाथ-सन्तोष-हेतुत्वमुक्तम्,  
अतः पूर्व-विद्धत्वस्यैव मुख्य-प्रयोजकता युक्ता । मैवम् । मध्याह्न-  
व्यापित्वस्य ‡ वैयर्थ्य-प्रसङ्गात् । अवश्यं हि तदा मध्याह्न-व्यापित्वं  
प्रसङ्गाद्भवति । अतस्तद्विधानं व्यर्थं व्यावर्त्याभावात् ।

अथोच्येत,—पक्षान्तरेऽप्यनेकवचन-विहितस्य पूर्व-विद्धत्वस्य

\* चेत् सा,—इति वि० पुस्तके पाठः । † परतश्चेत् सा नागविद्धा,—इति वि०  
पुस्तके पाठः । ‡ मध्याह्नव्यापित्वस्यैव,—इति मु० पुस्तके पाठः ।



वैयर्थ्यं तदवस्थम्, मध्याह्न-व्यापित्वेनैव तन्निर्णयात्,—इति । तत्र । यदा तिथि-क्षय-वशादुभयत्र मध्याह्न-व्याप्तिर्नास्ति, यदा चोभयत्र कृत्स्नमध्याह्न-व्यापित्वं तदेकदेश-व्यापित्वं वा समानं, तत्र सर्वत्र मध्याह्नव्याप्त्या निर्णयाभावे सति पूर्व-विद्धत्वेनैव निर्णेतव्यत्वात् एवं तर्हि “ सावकाश-निरवकाशयोर्निरवकाशं वलीयः ”—इति न्यायेन मध्याह्नव्यापित्वस्य निरवकाशतया प्राबल्यमित्येव वक्तव्यं न तु मुख्यतयेति चेत् । न, मुख्यत्वस्यापि सम्भवात् । तिथि-निर्णये कर्म-काल-व्याप्ति-शास्त्रस्य मुख्यत्वमस्य प्रकरणस्य प्रारम्भे दर्शितम् । कर्म-कालश्च विनायक-व्रतस्य मध्याह्नः,

“ प्रातः शुद्ध-तिलैः स्नात्वा मध्याह्ने पूजयेच्चृप ”—

इति तत्-कल्पे विधानात् । अतो मुख्यत्वादापि मध्याह्न-व्यापित्वं प्रवलिमिति । ननु, कस्याश्चित् स्मृतौ पूर्व-विद्धत्वेन मध्याह्न-व्यापित्व-बाध उपलभ्यते,

“ जया च यदि संपूर्णा चतुर्थी हसते यदि ।

जया सैव हि कर्त्तव्या नाग-विद्धां न कारयेत् ”—

इति स्मरणात् । मैवम् । अस्य वचनस्य दिन-द्वये मध्याह्न-स्पर्शाभाव-विषयत्वेनाप्युपपत्तेः तथाहि । पूर्व-दिने विनायक-व्रत-प्रयोजके मध्याह्ने जया संपूर्णा परेद्युर्मुहूर्त्त-त्रय-क्षय-वशान्मध्याह्नाद-र्वागेव चतुर्थी समाप्ता, तदा दिन-द्वये कर्म-काले ग्राह्य-तिथेश्चतुर्थ्या अभावाद्विनायक-व्रते किं दिनमुपादेयमिति वीक्षायां\*, पूर्व-दिनं विधाय परदिनं प्रतिषेधति ।

अथोच्येत,—“ जया च यदि संपूर्णा ”—इत्यनेन कर्म-काल-रूपमध्याह्न-समाप्ति † पर्यन्तत्वं न विवक्षितम्, किं तर्ह्यस्त-मय-पर्यन्तत्वम्,—इति । एवं तर्हि, पूर्व-विद्धैव नास्ति, वेधि-कायाः पूर्वतिथेः संपूर्णत्वे सति वेध्यायाश्चतुर्थ्या अनवकाशत्वात्‡ ।

\* वीप्सायां,—इति वि० पुस्तके पाठः । † व्याप्ति,—इति वि० पुस्तके पाठः ।

‡ अवकाशाभावात्,—इति वि० पुस्तके पाठः ।

अथ, मा भूत्पूर्वविद्धत्वं, तथापि मध्याह्न-व्यापिन्यां जयायां विहि-  
तायां परेद्युर्मध्याह्नव्यापित्वं बाध्यते,—इति चेत् । मैवम् । न  
खलूत्तरस्य दिनस्य हेयत्वे मध्याह्न-व्यापित्वं कारणतयोपन्यस्यते,  
किन्तु नाग-विद्धत्वम् । अतो नाग-विद्धत्व-निन्दायां वचनस्य  
तात्पर्यं न चतुर्थी-रहित-जयाविधाने । अन्यथा, चतुर्थी-निन्दा-  
यामपि तात्पर्यं प्रसज्येत । न च तद्व्युक्तम् । न हि, वर-घाताय  
कन्यामुद्राहयान्ति ।

वचन-च्छाया तु नाग-विद्धा-हेयत्वे कैमुतिक-न्याय-परा लक्ष्यते §  
' यदि ' शब्द-प्रयोगात् । यद्यपि जया संपूर्णा, तथापि नाग-  
विद्धा हेया । किमुत जया-युक्तायां चतुर्थ्या सम्भवन्त्यामिति हि  
वचनव्याक्तिः । मध्याह्न-व्याप्तावियती भक्तिः कुतस्तवेति चेत् ।  
चतुर्थीरहितायां शुद्धतृतीयायां तवापि कुतो भक्तिरिति समानः  
पर्यनुयोगः । वचन-बलादित्युत्तरमस्माकमपि । वचनयोः परस्पर-  
कलहे पूर्वोक्ताभ्यां मुख्यत्व-निरवकाशत्वाभ्यां मध्याह्न-व्यापित्व-  
वचनमेवातिप्रबलं विद्धि । विनायक\*व्रते तस्य प्रतिपदोक्तत्वा-  
दपि प्रबलत्वम् । जया-वचनन्तु गौर्यादि-व्रते चरितार्थम् । तच्च  
व्रतं भविष्यत्पुराणेऽभिहितम्,—

“ विनायकं समभ्यर्च्य चतुर्थ्या यदुनन्दन ।

सर्व-विघ्न-विनिमुक्तः कार्य-सिद्धिमवाप्नुयात् ॥ ”

इत्यभिधायानन्तरमिदं पठ्यते,—

“ निद्रां रतिं शिवां भद्रां कीर्त्तिं मेधां सरस्वतीम् ।

प्रज्ञां तुष्टिं तथा कान्तिं तत्रैवाहनि पूजयेत् ॥

विद्याकामो विशेषेण पूजयेच्च सरस्वतीम् ”—इति ।

§ वचनच्छायाया तु नागविद्धाहेयत्वे कैमुतिकन्यायेन परा लक्ष्यते,—इति क०  
वि० पुस्तकयोः पाठः । \* वचनमेवातिप्रबलं सिद्धिविनायक,—इति मु० पुस्तके,  
वचनमेवातिप्रबलं शुद्धाविनायक,—इति वि० पुस्तके पाठः ।

लिङ्गपुराणेऽपि,—

“ चतुर्थ्यान्तु गणेशस्य गौर्याश्चैव विधानतः ।

पूजां कृत्वा लभेत् सिद्धिं सौभाग्यञ्च नरः क्रमात् ”—इति ।

नारदीयपुराणेऽपि,—

“ माघ-शुक्ल-चतुर्थ्यान्तु गौरीमाराधयेद्बुधः ।

चतुर्थी वरदा नाम गौरी तत्र सुपूजिता ”—इति ।

अतो यथोक्त-रीत्या विनायक-व्रते मध्याह्न-व्यापित्वेनैव निर्णयः ।

गौरी-व्रते तु जया-वचनं द्रष्टव्यम् ।

तत्र, यदा दिन-द्वयेऽपि वैषम्येण मध्याह्नैकदेश व्यापिनी, तदा पूर्वदिने तन्महत्त्वञ्चेत् तदेवोपादेयम् । उत्तरदिने तन्महत्त्वे किं महत्त्वगुणेन तदुपादेयं, किं वा मातृ-विद्धत्व-गुणेन पूर्व-पूर्व-मुपादेयमिति संशये, पूर्वमिति ब्रूमः । परस्य नाग-विद्धत्व-दोषोपेतत्वात् । पूर्वस्य च तदभावत्वात् । एतदेवाभिप्रेत्य स्कन्द-पुराणे पठ्यते,—

“ ज्येष्ठे च वट-सावित्री तथाऽनङ्ग-त्रयोदशी ।

विनायक-चतुर्थी च कर्तव्या संमुखी तिथिः”—इति ।

विनायक-व्रतवन्नाग-व्रतेऽपि चतुर्थी मध्याह्न-व्यापिनी ग्राह्या ।

नाग-व्रतश्च कूर्मपुराणे दर्शितम्,—

“ तिथौ युगाह्वयायाश्च समुपोष्य यथाविधि ।

शङ्खपालादि-नागानां शेषस्य च महात्मनः ॥

पूजा कार्या पुष्प-गन्ध-क्षीराप्यायन-पूर्वकम् ।

विषाणि तस्य नश्यन्ति न च तान् घ्नन्ति पन्नगाः”—इति ।

युगाह्वया चतुर्थी । मध्याह्न-व्यापित्वञ्च देवलेनोक्तम्,—

“ युगं मध्यन्दिने यत्र तत्रोपोष्य फणीश्वरान् ।

क्षीरेणाप्याय्य पञ्चम्यां पूजयेत् प्रयतो नरः ॥

विषाणि तस्य नश्यन्ति न तान् हिंसन्ति पन्नगाः”—इति ।

\* ज्येष्ठा,—इति सु० पुस्तके पाठः । † पुराणान्तरेऽपि—इति क० वि० पुस्तकयोः पाठः ।



युगं चतुर्थी । विनायकचतुर्थी-नागचतुर्थ्योरियान् विशेषः—  
 एकभक्त-न्यायेन मध्याह्न-व्याप्तेः षोढा भेदे सति, यदा परेद्यु-  
 रेव मध्याह्न-व्याप्तिस्तदा विनायक-चतुर्थी परा । इतरेषु तु पञ्चसु  
 भेदेषु जया-योगस्य प्रशस्तत्वात् पूर्वद्युरेव सा भवति । यदा तु  
 पूर्वद्युरेव मध्याह्न-व्यापिनी, तदा नाग-चतुर्थी पूर्वा । इतरेषु  
 तु पञ्चसु भेदेषु पञ्चमी-योगस्य प्रशस्तत्वात् उत्तरा भवति ।  
 तत्पाशस्त्यञ्च,—

“ चतुर्थी पञ्चमी-युक्ता नाग-प्रीति-विवर्द्धिनी ।

प्रीताः स्युः पूजितास्तस्यां नागास्तांस्तत्र पूजयेत्”—  
 इति वचनादवसीयते ।

इति चतुर्थी-निर्णयः ।

अथ पञ्चमी निर्णीयते ।



युगम-शास्त्रेण पञ्चमी पूर्व-विद्धा ग्राह्या । ननु,

“ प्रायः प्रान्त उपोष्या हि तिथिर्देवफलेषुभिः,—इति ।

शिवरहस्य-सौरपुराणयोस्तिथ्यन्तभागस्योपवासाद्भवाभिधानात्  
 पञ्चम्युपवासः परेद्युः प्राप्नोति । तन्न । हारीतेन पर-विद्धायाः  
 प्रतिषिद्धत्वात्,

“ चतुर्थी-संयुता कार्या पञ्चमी परया न तु ।

दैवे कर्मणि पित्र्ये च शुक्लपक्षे तथाऽसिते”—इति ।

न चैतावता प्रायः प्रांत इति वचनस्य निर्विषयत्वं शङ्कनीयम् ।  
 निर्णीतासु निर्णेष्यमाणासु च तिथिषु यत्र यत्र परविद्धोपवासः  
 शास्त्रान्तरेण प्राप्तस्तस्य सर्वस्य तद्विषयत्वोपपत्तेः । न च तेनैव\*  
 शास्त्रेण तदुपवास-सिद्धेः कृतमनेन वचनेनोति शङ्कनीयम् ।

सामान्य-विशेष-रूपेण शास्त्र-द्वयस्यापि चरितार्थत्वात् । तस्य च सामान्य-शास्त्र-रूपस्य प्रान्तोपवास-वचनस्य विरोधिना षष्ठी-युक्त-पञ्चमी-निषेधकेन विशेष-शास्त्ररूपेण हारीत-वचनेन बाधो युज्यते । एतादृशं बाधमभिलक्ष्यैव “ प्रायः प्रान्त उपोष्या ”—इति प्रायः-शब्दः प्रयुक्तः ।

प्रतिपन्न्यायेन ‘ पौर्वाहिकाः ’—इतिवचन-बलात् पञ्चम्यामपि दान-व्रतयोः परदिनानुष्ठान-प्राप्तौ तद्व्यावृत्तये हारीत-वचने ‘ दैवे कर्मणि ’—इत्युच्यते । न च, दैव-कर्मणि पूर्वाह्नस्य कर्म-कालत्वात् कर्म-काल-शास्त्रप्राबल्यस्य च वर्णितत्वात् तद्बाधो न युक्त इति शङ्कनीयम् । विधेर्निषेधस्य वा प्रतिपदोक्तस्य प्रबलतरत्वात् न च पूर्व-दिनपूर्वाह्नस्यात्यन्तमकर्म-कालत्वं \*, साकल्य-वचनापादित-कर्मकालत्वस्य सद्भावात् । ईदृशमेव विषयमभिलक्ष्य साकल्य-वचनस्य प्रवृत्तत्वात् । स्वाभाविक-तिथि-व्याप्ति-युक्ते विषये साकल्य-वचनस्य निरर्थकत्वात् । तस्मादैवकर्मणे पर-विद्धायाः पञ्चम्याः निषेधो न विरुध्यते । नन्वेवमपि पित्र्ये तन्निषेधो †, निरर्थकः । पित्र्यस्य स्वत एव पर-विद्धायामप्राप्तत्वात् । मैवम् । दृष्टान्ततयाऽपि तदुपन्यासोपपत्तेः । यथा पित्र्ये कर्मणि उत्तर-विद्धा न ग्राह्या, तथा दैवेऽपीति विवक्षया दैव-पित्र्ययोः सहोप-न्यासः । ननु, व्यास-निगम-गतं युग्म-शास्त्रमुदाहृत्य भवता पञ्चम्याः पूर्व-विद्धत्वमभिधीयते । आपस्तम्बादयस्तु तद्विपर्ययेण युग्मान्युदाजहुः,

“ प्रतिपत्सद्वितीया स्याद्वितीया प्रतिपद्युता ।

चतुर्थीसहिता या च सा तृतीया फल-प्रदा ॥

पञ्चमी च प्रकर्तव्या षष्ठ्या युक्ता च नारद ”—इति ।

\* पूर्वाह्नस्य नात्यन्तकर्मकालत्वं,—इति पाठान्तरम् । † पित्र्ये इति निषेधो—इति वि० पुस्तके, पित्र्ये निषेधो,—इति सु० पुस्तके पाठः ।

अतएवैतद्युगम-शास्त्र-पर्यालोचने पञ्चम्याः पर-विद्धत्वं प्राप्नोति  
बाढम् । अतएवात्र शुक्ल-कृष्ण-शास्त्रेण व्यवस्था प्रसक्ता, तां  
व्यवस्थां निषेद्धं हारीतेन ' शुक्लपक्षे तथाऽसिते '—इत्युक्तम् । न  
च सा व्यवस्था वचनेन निषेद्धमशक्या, " किं हि वचनं न  
कुर्यान्नास्ति वचनस्यातिभारः "—इति न्यायात् । तस्माद्वारीत-  
वचनेन पञ्चमी पूर्व-विद्धा ग्राह्या । स्कन्दपुराणेऽपि,—

“ पञ्चमी च तथा कार्या चतुर्थ्या संयुता विभो ”—इति ।

तथा, पद्मपुराण-भविष्यत्पुराणयोः पूर्वोत्तर-विद्धा-विषयौ  
विधि-निषेधौ स्मर्यन्ते,—

“ पञ्चमी तु चतुर्थ्या तु कार्या षष्ठ्या न संयुता ”—इति ।  
यत् तु ब्रह्मवैवर्तेऽभिहितम्,—

“ पञ्चमी तु प्रकृतव्या षष्ठ्या युक्ता तु नारद ”—इति ।

तद्वचनं स्कन्दोपवास-विषयतया सङ्कोचनीयम् । वाक्य-शेषे  
तथाऽभिधानात् ।

“ स्कन्दोपवासे स्वीकार्या पञ्चमी पर-संयुता ”—इति हि  
वाक्यशेषः । न चासञ्ज्ञात-विरोधिना वाक्योपक्रमस्य सञ्ज्ञात-विरो-  
धिना वाक्यशेषेण कथं सङ्कोच इति शङ्कनीयम् । असन्दिग्धोप-  
क्रमस्य प्राबल्येऽपि सन्दिग्धोपक्रमस्य वाक्य-शेषेण निर्णेतव्यत्वात् ।  
अतएव जैमिनिनाऽपि सूत्रितम्,—“ सन्दिग्धेषु \* वाक्य-शेषात्  
( मी० १ अ० ४ पा० २९ सू० ) ” इति । अतः, स्कन्दोपवासे  
पञ्चमी पर-विद्धा, अन्यत्र पूर्व-विद्धेति स्थितम् ।

इति पञ्चमीनिर्णयः ।

अथ षष्ठी निर्णयते ।



सा च युगम-शास्त्र-द्वयेन द्विविधा प्रतिभाति तत्र, ' षण्मुन्योः,—  
इत्येकं युगमशास्त्रम् । तेन षष्ठ्याः सप्तमी-विद्धत्वं प्रतीयते ।



“ पञ्चमी तु प्रकर्तव्या षष्ठ्या युक्ता तु नारद ”—

इत्यपरं युग्म-शास्त्रम् । तेन षष्ठ्याः पञ्चमी-विद्धत्वं प्रतीयते । तयोः शास्त्रयोः किं शुक्ल-कृष्ण-भेदेन व्यवस्था कार्या, किं वा दैव-पित्र्य-भेदेन, उत स्कन्दव्रतान्य-व्रत-भेदेन ? तत्र, न तावत्प्रथमः कल्पः, सुमन्तुना पक्ष-द्वय-व्यवस्थां निराकृत्य दैव-पित्र्य-भेदेन व्यवस्थापितत्वात् । तथा च तद्वचनम्,—

“ नाग-विद्धा न षष्ठी स्यात् पक्षयोरुभयोरपि ।

दैवे कर्मणि तामन्त्यां पित्र्ये पूर्वेण संयुताम् ”—इति ।

नापि द्वितीयः, दैव-पित्र्य-भेदेन व्यवस्थाया अयुक्तत्वात् । तथा हि । यदेतत्सुमन्तुना दैवे कर्मणि शुक्ल-कृष्ण-पक्ष-द्वय-गतायाः षष्ठ्या नागविद्धत्वं प्रतिपिध्यते, तत्तथाऽस्तु । यत्तु नाग-विद्धायाः पित्र्ये व्यवस्थापनं, तत्र वक्तव्यम्; किं पूर्व-विद्धत्वमेकोद्दिष्ट-विषयं, किं वा पार्वण-विषयम् ? नोभयमप्युपपद्यते । मध्याह्नापराह्ण-व्याप्ति-भ्यामेव द्वयोर्निर्णये सति पूर्वविद्धताया अकिञ्चित्करत्वात् । न चैवं मन्तव्यं, परेद्युः सत्यामपि मध्याह्ना-पराह्ण-व्याप्तौ तत्परित्यागाय पूर्व-विद्धत्व-विधानम्,—इति । मुख्य-कर्म-काल-व्याप्तेः परित्यागायोगात् । अन्यथा, “ मूषकभिया स्व-गृहं \* दहति ”—इति न्याय आपतते । तर्हि, सुमन्तु-वचनस्य का गतिरिति चेत्, उच्यते । न खल्वेतद्वचनं पित्र्ये पूर्व-विद्धां विधातुं प्रवृत्तम् । किन्तर्हि, दैवे तां निवारयितुं तत्प्रवृत्तिः । तत्रार्थवादत्वेन पित्र्ये साऽभ्यनुज्ञायते । तत्रेयं वचन-व्यक्तिः, यदि नाम कथञ्चित् पूर्व-विद्धा भवेत्; भवतु नाम सा पित्र्ये, तिथि-मूलस्य प्रायेण पितृ-तुष्टि-हेतुत्वात् दैवे तु सर्वथा पूर्व-विद्धा न ग्राह्येति । तस्मात् तृतीयः पक्षः परिशिष्यते । स्कन्द-व्रते पूर्व-विद्धा, व्रतान्तरेषु तूत्तर-विद्धेति । तत्रस्कन्द-षष्ठ्याः पूर्व-विद्धत्वमाह वासिष्ठः,—

“ कृष्णाष्टमी स्कन्द-पष्ठी शिवरात्रि-चतुर्दशी ।

एताः पूर्व-युताः कार्यास्तिथ्यन्ते पारणं भवेत् ”—इति ।  
स्कन्द-पष्ठी लिङ्गपुराणे दर्शिता,—

“ प्रत्यब्दमापि पूजाश्च पष्ठ्यां कार्या गुह्यस्य च ।

दीप्ताग्निः स सुखी च स्यात्तस्मिन्नागामि-व्रतसरे ”—इति ॥

तथा, तत्रैव रवि-पष्ठी दर्शिता,—

“ पष्ठ्यामुपोष्य विधिवत्सप्तम्यामर्कमर्चयेत् ।

स द्रव्यभागरुक् चैव \* सम्प्राप्नोतीप्सितं फलम् ”—इति ।

फलपष्ठी मन्दार-पष्ठीत्यादि-व्रतानि † भतिष्योत्तरे प्रोक्तानि ।

तत्र तत्र रव्यादि-व्रतेषु पर-विद्धा ग्राह्या । तदुक्तं विष्णुधर्मोत्तरे,—

“ एकदश्यष्टमी पष्ठी पौर्णमासी चतुर्दशी ।

अमावास्या तृतीया च ता उपोष्याः ‡ परान्विताः ”—इति ।

यद्यप्यत्र व्रत-विशेषो नोपात्तः, तथापि स्कन्द-व्रतस्य पूर्व-विद्धायां  
विहितायां परिशेषादन्येषामुत्तर-विद्धा भवति । तेषामप्यविरोधात्  
पूर्व-विद्धाऽस्त्विति चेत् । न, प्रतिषेधात् । तथा च निगमः,—

“ नाग-विद्धा तु या पष्ठी रुद्र-विद्धो दिवाकरः ।

काम-विद्धो भवेद्विष्णुर्न ग्राह्यास्ते तु वासराः ”—इति ।

नागः पञ्चमी । रुद्रः पष्ठी । दिवाकरः सप्तमी । कामस्त्रयोदशी ।

विष्णुर्द्वादशी । शिवरहस्य-सौरपुराणयोः,—

“ नाग-विद्धा तु या पष्ठी शिव-विद्धा तु सप्तमी ।

दशम्येकादशी विद्धा नोपोष्या तु कथञ्चन ”—इति ।

तथा, पूर्वविद्धा-प्रतिषेधः, उत्तरविद्धा-विधिश्चेत्युभयं सहैव स्कन्द-  
पुराणे पठ्यते,—

“ नाग-विद्धा तु कर्त्तव्या पष्ठी च न कदाचन ॥ ।

सप्तमी-संयुता कार्या पष्ठी धर्मार्थ-चिन्तकैः ”—इति ।

\* सदद्रव्यभागैर्विविधैः,—इति वि० पुस्तके पाठः । † पष्ठ्यां,—इत्याधिकः पाठः  
मु० पुस्तके । ‡ उपोष्याः स्युः,—इति वि० पुस्तके पाठः । ॥ न पष्ठी तु कदा-  
चन—इति वि० पुस्तके पाठः ।

ब्रह्मैवैवर्त्ततेऽपि,—

“ न हि षष्ठी नाग-विद्धा कर्त्तव्या तु कदाचन ।

नाग-विद्धा तु या षष्ठी कृता पुण्य-क्षया भवेत् ॥

सप्तम्या सह कर्त्तव्या महापुण्य-फलप्रदा” —इति ।

पुण्यस्य क्षयो यस्यां, सा पुण्य-क्षया । यदि कदाचित्तिथि-क्षय-  
वशादुत्तर-विद्धा षष्ठी न लभ्यते, तदा स्कन्दव्रतवदन्यान्यपि व्रतानि  
नाग-विद्धायां कर्त्तव्यानि । तदाह वसिष्ठः,—

“ एकादशी तृतीया च षष्ठी चैव त्रयोदशी ।

पूर्व-विद्धा तु कर्त्तव्या यदि न स्यात्परेऽहनि” —इति ।

नाग-वेधश्च पण्मुहूर्त्तात्मकः । तथा च स्कान्दे,—

“ नागो द्वादश-नाडीभिर्दिक्पञ्चदशभिस्तथा ।

भूतोऽष्टादश-नाडीभिर्दूषयत्युत्तरान्तिथिम्” —इति ।

इति षष्ठीनिर्णयः ।

## अथ सप्तमी निर्णयते ।

सन्ति \* हि सप्तम्यां नानादेवताकानि बहूनि व्रतानि । तत्र,  
भविष्योत्तर-प्रोक्तम् उमा-महेश्वर-देवताकं मुक्ताभरण-सप्तमी-व्रतम् ।  
तथा, भविष्यत्पुराणे सूर्य्य-देवताकं विजय-सप्तमी-व्रतमुक्तम् ।  
सूर्य्य-देवताकमारोग्य-सप्तमी-व्रतं वराहपुराणेऽभिहितम् । विष्णु-  
देवताकं माङ्गल्यव्रतं गारुड-पुराणेऽभिहितम् । एवमन्यान्यप्युदा-  
हरणीयानि ।

तत्र, काश्चित्तिथयो देवता-भेदेन व्यवतिष्ठमाना लक्ष्यन्ते । तद्य-  
था । स्कन्दषष्ठी पूर्व-विद्धा, मन्दारादि-षष्ठी पर-विद्धा । काश्चित्सप्त्यामे-  
कस्यां देवतायां व्रत-भेदेन व्यवतिष्ठन्ते । तद्यथा + गौरी-व्रतेष्वेव, र-

\* इह,—इति मु० पुस्तके पाठः । + तत्र,—इत्यधिकः पाठः मु० पुस्तके ।



म्भातृतीया पूर्व-विद्धा, लवणतृतीया पर-विद्धा । काश्चिदेक-देवताके एकस्मिन् व्रते कर्म-काल-व्याप्ति-भेदेन व्यवतिष्ठन्ते । तद्यथा विनायकव्रते पूर्वेषुः परेषुर्वा चतुर्थी मध्याह्न-व्यापिनी गृह्यते । काश्चिच्छुक्लकृष्ण-भेदेन व्यवतिष्ठन्ते । तद्यथा । शुक्ल-प्रतिपत्पूर्व-विद्धा कृष्णप्रतिपदुत्तर-विद्धेति ।

तत्र, केन न्यायेन सप्तमी व्यवस्थापनीयेति वीक्षायां न केनापीति प्रतिजानीमहे । सप्तम्याः \* पूर्व-विद्धा-निन्दकस्योत्तर-विद्धा-विधायकस्य च वचनस्य कस्यचिददर्शनात् । तद्विपर्ययेण पूर्व-विद्धा-विधायकस्योत्तर-विद्धा-निषेधकस्य सर्वत्रोपलम्भात् । सर्वासु देवतासु सर्वेषु व्रतेषु शुक्ल-कृष्ण-पक्षयोरुभयोरपि सप्तमी पूर्व-विद्धैव ग्राह्या, युगमादि-शास्त्रे ' पण्मुन्योः'—इत्यभिधानात् । स्कन्दपुराणे,—

“ कर्त्तव्या सप्तमी तत्र षष्ठी यत्र च सर्वदा† ।

षष्ठी च सप्तमी यत्र तत्र सन्निहितो रविः”—इति ।

भविष्यत्पुराण-ब्रह्मपुराणयोः,—

“ षष्ठी च सप्तमी तात, अन्योन्यन्तु समाश्रिता‡ ।

पूर्व-विद्धा द्विजश्रेष्ठ, कर्त्तव्या सप्तमी तिथिः”—इति ।

पैठीनासिः,—

“ पञ्चमी सप्तमी चैव दशमी च त्रयोदशी ।

प्रतिपन्नवमी चैव कर्त्तव्या सम्मुखी तिथिः”—इति ।

उत्तर-विद्धा-प्रतिषेधः स्कन्दपुराणे दर्शितः,—

“ पष्ठ्येकादश्यमावास्या पूर्व-विद्धा तथाऽष्टमी ।

सप्तमी पर-विद्धा च नोपोष्यं तिथि-पञ्चकम्”—इति ।

न च व्रत-विशेषेणाप्युत्तर-विद्धायामाशा कर्त्तव्या । तदुक्तं

\* सप्तम्यां,—इति वि० पुस्तके पाठः । † षष्ठ्या युता सप्तमी च कर्त्तव्या तात-सर्वदा,—इति वि० पुस्तके पाठः । ‡ समाश्रिते,—इति मु० पुस्तके पाठः ।

ब्रह्मवैवर्ते,—

“ सप्तमी नाष्टमी-युक्ता न सप्तम्या युताऽष्टमी ।

सर्वेषु व्रत-कल्पेषु अष्टमी परतः शुभा ”—इति ।

यदा पूर्वैद्युरस्तमयपर्यन्ता षष्ठी परेद्युस्तिथिक्षयेणास्तमयादर्वा-  
गष्टमी त्रिमुहूर्त्ता, तदा पूर्व-विद्धाया अलाभादुत्तर-विद्धायाश्च प्रति-  
पिद्धत्वात् कुत्रानुष्ठानमिति चेत् । निषेधमुल्लङ्घ्याप्युत्तर-विद्धायामिति  
ब्रूमः । यद्यप्यस्मिन्नर्थे वचनं नोपलभ्यते, तथापि शेषि-लोप-  
न्यायत्वादुत्तरविद्धा गौण-कालत्वेन स्वीकर्त्तव्या । अस्ति चात्र  
दृष्टान्तः । स्कन्ध-व्यतिरिक्त-व्रतेषु पूर्व-विद्धायाः षष्ठ्या निषेधमु-  
ल्लङ्घ्य, “यदि न स्यात्परेऽहनि”—इति वाक्येन पूर्व-विद्धा गृहीता ।  
तथा रम्भा-व्यतिरिक्त-गौरी-व्रतेषु द्वितीया-युता स्वीकर्त्तव्या । तेनैव  
न्यायेनात्राप्यष्टमीविद्धायाः स्वीकारोऽस्तु ।

इति सप्तमीनिर्णयः ।

## अथाष्टमी निर्णयते ।

द्विविधो हि तत्र निर्णयः । व्रत-सामान्य-निर्णयो व्रत-विशेष-विष-  
यश्चेति । व्रत-सामान्ये तु शुक्ल-कृष्ण-पक्ष-भेदाद्व्यवतिष्ठते । तत्र,  
शुक्लाष्टमी परा ग्राह्या । ‘षण्मुन्योर्वसुरन्ध्रयोः’—इति युग्मशास्त्रात्  
यद्यप्येतच्छास्त्रं पक्ष-द्वय-साधारणमिति चतुर्थी-प्रस्तावे प्रतिष्ठा-  
तम्, तथापि शास्त्रान्तर-बलात् शुक्ल-पक्षे पर्यवस्यति । तथा च  
निगमः,—

“ शुक्लपक्षेऽष्टमी चैव शुक्लपक्षे चतुर्दशी ।

पूर्व-विद्धा न कर्त्तव्या कर्त्तव्या पर-संयुता ॥

उपवासादि-कार्येषु एष धर्मः सनातनः ” इति ।

ब्रह्मवैवर्ते—

“ सप्तमी नाष्टमी-युक्ता न सप्तम्या युताऽष्टमी ।

सर्वेषु व्रतकल्पेषु अष्टमी परतः शुभा ”—इति ।

पद्मपुराणे,—

“ नाष्टमी सप्तमी-युक्ता सप्तमी नाष्टमी-युता ।

नवम्या सह कार्य्या स्यादष्टमी नात्र संशयः ”—इति ।

स्कन्दपुराणेऽपि,—

“ अष्टमी नवमी-मिश्रा कर्त्तव्या भूतिमिच्छता ।

सप्तम्या चाष्टमी चैव न कर्त्तव्या शिखिध्वज ”—इति ।

तान्येतानि ब्रह्मवैवर्तादि-वचनानि यद्यपि पक्ष-द्वय-साधारण्येन पूर्वविद्धा-निषेधमुत्तर-विद्धा-विधिश्च कुर्वन्ति, तथाप्युदाहृत-निगमा-नुसारेण शुक्ल-पक्ष-विषयतया योजनीयानि । तथा च शुक्लपक्षाभि-प्रायेणैव पूर्व-विद्धां प्रतिषेधति जावालिनः,—

“ नाग-विद्धा तु या षष्ठी भानु-विद्धो महेश्वरः ।

चतुर्दशी काम-विद्धा तिस्रस्ता मलिनाः स्मृताः ”—इति ।

स्कन्दपुराणेऽपि,—

“ नाग-विद्धा तु या षष्ठी सप्तम्या तु यदाऽष्टमी ।

भूत-विद्धाऽप्यमावास्या न ग्राह्या मुनि-पुङ्गव ”—इति ।

तथा च शुक्लपक्षमेवाभिप्रेत्योत्तर-विद्धा विधीयते विष्णुधर्मोत्तरे,—

“ एकादश्यष्टमी षष्ठी द्वितीया च चतुर्दशी ।

अमावास्या तृतीया च ता उपोष्याः परान्विताः ”—इति ।

शङ्करगीतायां साक्षादेव शुक्लपक्षे पर-विद्धा विहिता,—

“ एकादश्यष्टमी षष्ठी शुक्लपक्षे चतुर्दशी ।

पूज्याः परेण संयुक्ताः पराः पूर्वेण संयुताः ”—इति ।

कृष्णपक्षे पूर्व-विद्धा-विधिरुत्तर-विद्धा-प्रतिषेधश्च निगमे पठ्यते,—

“ कृष्णपक्षेऽष्टमी यत्र कृष्णपक्षे चतुर्दशी ।

पूर्व-विद्धा तु कर्त्तव्या पर-विद्धा न कर्हिचित् ॥

उपवासादि-कार्येषु ह्येष धर्मः सनातनः ”—इति ।



नारदीये,—

“ कृष्णाष्टमी तथा रम्भा तृतीया वटपैतृकी ।

वृहत्तपा तथा ब्रह्मन्, कर्त्तव्या सम्मुखी तिथिः ”—इति ।

अत्राष्टम्याः शुक्ल-कृष्ण-व्यवस्था सामान्येन सर्व-व्रत-विषया, व्रतविशेषस्यानुपादानात् । व्रतानि चोदाह्रियन्ते । तत्र वामन-पुराणे, नभोमासे कृष्णाष्टम्यां कालाष्टमीव्रतं पठितम्, विष्णुधर्मो-त्तरे कृष्णपक्षे सन्तानाष्टमीव्रतम्,—इति । एतदुभयं यथोक्तरीत्या पूर्व-विद्धायामनुष्ठेयम् । देवीपुराणे श्रावणमासे शुक्लाष्टम्यां देवीव्र-तम्, गारुडपुराणे शुक्लाष्टम्यां नृसिंहव्रतम् । एतदुभयमुत्तर-विद्धा-यामनुष्ठेयम् । एवमन्यान्यप्युदाहरणीयानि ।

व्रत-विशेषादष्टमी-निर्णयो द्विविधः; व्रत-विशेषमात्रोपजीवनेन प्रवृत्त एकः, नक्षत्रादि-योगं व्रत-विशेषश्चोपजीव्यः प्रवृत्तोऽपरः । तत्र, दूर्वाष्टमी-संज्ञितः कश्चिद्भूत-विशेषो भविष्यत्पुराणे पठ्यते,—

“ ब्रह्मन्, भाद्रपदे मासि शुक्लाष्टम्यामुपोषितः ।

महेशं पूजयेद्यस्तु दूर्वया सहितं मुने ”—इति ।

अस्मिन् व्रत-विशेषे शुक्ल-वर्तित्वेनोत्तर-विद्धायां प्राप्तायामपवाद-

माह नारदः,—

“ धन्या कृष्णाष्टमी दूर्वा सावित्री वटपैतृकी ।

अनङ्गत्रयोदशी रम्भा कर्त्तव्या सम्मुखी तिथिः ”—इति ।

पद्मपुराणे,—

“ श्रावणी दुर्गनवमी तथा दूर्वाष्टमी तिथिः ।

पूर्व-विद्धैव कर्त्तव्या शिवरात्रिर्बलेर्दिनम् ”—इति ।

तथा, शिवशक्तिमहोत्सव-नामकः कश्चिद्भूत-विशेषः । तस्य पूर्व-न्यायेन शुक्ल-कृष्ण-पक्ष-व्यवस्थायां प्राप्तायां तदपवादः पद्मपु-पुराणे पठ्यते,—

“ अष्टमी नवमी-विद्धा \* नवम्या चाष्टमी युता ।

अर्द्धनारीश्वरप्राया उमामाहेश्वरी तिथिः ॥

अष्टमी-नवमी-युग्मे महोत्साहे महोत्सवः ।

शिवशक्तयोः शिवक्षेत्रे पक्षयोरुभयोरपि ”—इति ।

महानुत्साहो यस्मिन्निति बहुव्रीहिः । तत्पदं तिथि-युग्मस्य क्षेत्रस्य वा विशेषणम्,—इति । यदा युग्मस्य विशेषणं, तदा तादृशं युग्ममुपलभ्य सूर्यग्रहणाद्धोदयादाविव मनस्युत्साहं प्राप्य देवतोत्सवः कर्त्तव्यः,—इत्युक्तं भवति । यदा तु क्षेत्र-विशेषणं, तदा काशी-श्रीगिर्यादौ यस्मिन् क्षेत्रे मनस्युत्साहो जायते तत्रोत्सवः कर्त्तव्यः,—इत्युक्तं भवति ।

नक्षत्रादि-योगि-व्रत-विशेषोपजीवी निर्णय उदाह्रियते । स्कन्द-पुराणे व्रत-विशेषः पठ्यते,—

“ मासि भाद्रपदे शुक्ले पक्षे ज्येष्ठर्क्ष-संयुते ।

यस्मिन् कस्मिन् दिने कुर्यात् ज्येष्ठायाः परिपूजनम् ”—इति ।  
तस्य ज्येष्ठाव्रतस्य नक्षत्र-योग-वशेनाष्टमी ग्रहीतव्या,

“ नाष्टमी सप्तमी-विद्धा सप्तमी चाष्टमी-युता ।

नवम्या सह कार्या स्यादष्टमी नात्र संशयः ॥

मासि भाद्रपदे शुक्लपक्षे ज्येष्ठर्क्ष-संयुता ।

रात्रिर्यस्मिन् दिने कुर्यात् ज्येष्ठायाः परिपूजनम् ”—इति ।

अयमर्थः । अष्टम्यां नक्षत्रयोगाभावे शुक्ल-पक्ष-वर्त्तित्वात् परै-  
वाष्टमी ग्राह्या । यदा तु पूर्वदिने रात्रौ नक्षत्र-योगोऽस्ति, तदा  
पूर्व-विद्धा ग्राह्या । सोऽयं शुक्ल-पक्ष-प्रयुक्तस्य सामान्य-शास्त्रस्य  
नक्षत्र-प्रयुक्तविशेष-शास्त्रेणापवाद इति । योऽयं पूर्वदिने रात्रौ  
नक्षत्र-योगः, सोऽपि कचिदपोद्यते । तथा च स्कन्दपुराणे,—

\* इत्थमेव सर्वत्र पाठः । मम तु ‘ अष्टम्या नवमी विद्धा ’—इति पाठः प्रति-  
भाति । रघुनन्दनेन तु तिथितत्त्वे, ‘ अष्टम्या नवमी युक्ता नवम्या चाष्टमी तथा ’—  
इति पठितम् ।

“ यास्मिन् दिने भवेत् ज्येष्ठा मध्याह्नादूर्ध्वमप्यणुः ।

तास्मिन् हविष्यं पूजा च न्यूना चेत् पूर्ववासरे ”—इति ।

अत्र, केवल-तिथितो नक्षत्र-योगस्य प्रशस्तत्वात् केवल-तिथि-  
प्रयुक्तं निर्णयमपोद्य यथा नक्षत्र-प्रयुक्तो निर्णय आहतः, तथा  
नक्षत्रयुक्त-तिथौ वार-विशेष-योगस्य ततोऽपि प्रशस्तत्वात्तेन निर्णयः  
कर्तव्यः । एतदेवाभिप्रेत्य स्कन्दपुराणे पठ्यते,—

“ नभोऽष्टम्यां यदा वारो भानोज्येष्ठर्क्षमेव च ।

नीलज्येष्ठेति सा प्रोक्ता दुर्लभा बहुकालिकी ”—इति ।

तदेवं त्रिधा निर्णयः सम्पन्नः; नृसिंहव्रत-सन्तानाष्टमीव्रतादौ  
शुक्ल-कृष्ण-भेदेन निर्णयः; दूर्वाष्टम्यां व्रत-विशेषेण निर्णयः,  
नीलज्येष्ठाष्टम्यां योग-विशेषेण निर्णयः,—इति ।

तदेतन्निर्णय-त्रयं दृष्टान्तीकृत्य जन्माष्टमी विचार्यते । सा किं  
पक्ष-भेदेन निर्णेतव्या, उत व्रत-विशेषेण, आहोस्विद्योग-विशेषेण ?  
इति । अत्रैवेदमपरश्चिन्त्यते । किं जन्माष्टमी-व्रतमेव जयन्ती-व्रतं,  
उत तयोर्भेदः ? इति । तथा अन्यदपि चिन्तनीयम्, किं तिथ्यन्तर-  
वदत्राहर्वेधः, उत मध्यरात्रवेधः ? इति । प्रथमं व्रत-स्वरूपे निश्चिते  
पश्चादस्मिन् व्रते कीदृशी तिथिरित्याकांक्षोदोति । तिथौ च पूर्व-विद्ध-  
त्वेन पर-विद्धत्वेन वा निश्चितायां पश्चात् कीदृशो वेध इत्याकांक्षा ।  
तस्मादादौ व्रतं निश्चीयते ।

तत्र, जन्माष्टमी-जयन्ती-शब्दाभ्यां व्यवहियमाणं व्रतमेकमेवेति  
तावत्प्राप्तम् । कुतः ? रूपभेदाभावात् । यथा यागस्य द्रव्य-देवते  
रूपम्, यथा चोपासनस्य गुण-विशेषैर्युक्ता देवता, यथा च तत्त्व-  
विद्यायां वेद्यं तत्त्वं रूपम्; तथा व्रते नियम-विशेषः स्वरूपम् । नि-  
यमश्चात्रोपवास-जागरण-कृष्णपूजा-चन्द्रार्घ्यदानमित्यादिलक्षणः ।  
स चोभयत्र न भिद्यते ।

अथोच्येत,—रूपाभेदेऽपि नित्यत्व-काम्यत्वाभ्यां ज्योतिष्ठो-  
मयोरिव \* भेदो भविष्यति । नित्या जन्माष्टमी, अकरणे प्रत्यवाय-



स्मरणात् । तथा च स्मर्यते,—

“ गृध्र-मांसं खगं काकं श्येनश्च मुनि-सत्तम ।  
मांसं वा द्विपदां भुङ्क्ते \* कृष्णजन्माष्टमी-दिने ॥  
जन्माष्टमी-दिने प्राप्ते येन भुक्तं द्विजोत्तम ।  
त्रैलोक्य-सम्भवं पापं तेन भुक्तं द्विजोत्तम”—इति ।

भविष्यत्पुराणे,—

“ श्रावणे बहुले पक्षे कृष्णजन्माष्टमी-व्रतम् ।  
न करोति नरो यस्तु भवति क्रूरराक्षसः ॥  
कृष्णजन्माष्टमीन्त्यक्त्वा योऽन्य-व्रतमुपासते ।  
नाप्नोति सुकृतं किञ्चिदिष्टापूर्तमथापि वा ॥  
वर्षे वर्षे तु या नारी कृष्णजन्माष्टमी-व्रतम् ।  
न करोति महाप्राज्ञ, व्याली भवति कानने”—इति ।

स्कन्दपुराणेऽपि,—

“ ये न कुर्वन्ति जानन्तः कृष्णजन्माष्टमी-व्रतम् ।  
ते भवन्ति नराः प्राज्ञ, व्याला व्याघ्राश्च कानने ॥  
रटन्तीह पुराणानि भूयो भूयो महामुने ।  
अतीतानागतं तेन कुलमेकोत्तरं शतम् ॥  
पातितं नरके घोरे भुञ्जता कृष्ण-वासरे”—इति ।

जयन्ती च काम्या, फल-विशेष-स्मरणात् । विष्णुधर्मोत्तरे हि  
जयन्तीं प्रकृत्य पठ्यते,—

“ यद्बाल्ये यच्च कौमारे यौवने वार्द्धके तथा ।  
बहु-जन्म-कृतं पापं हन्ति सोपोषिता तिथिः”—इति ।

बह्निपुराणेऽपि,—

“ सप्त-जन्म-कृतं पापं राजन्, यत् त्रिविधं नृणाम् ।  
तत् नाशयति † गोविन्दस्तिथौ तस्यां समर्चितः ॥

\* द्विपदा भुङ्क्ते,—इति मु० पुस्तके पाठः । † क्षालयति,—इति मु० पुस्तके पाठः ।

उपवासश्च तत्रोक्तो महापातक-नाशनः ।

जयन्त्यां जगतीपाल, विधिना नात्र संशयः"—इति ।

पद्मपुराणेऽपि—

“ प्रेत-योनि-गतानान्तु प्रेतत्वं नाशितं नरैः ।

यैः कृता श्रावणे मासे अष्टमी रोहिणी-युता ॥

किं पुनर्बुध-वारेण सोमेनापि विशेषतः"—इति ।

स्कन्दपुराणेऽपि,—

“ महाजयार्थं कुरुतां जयन्तीं मुक्तयेऽनघ ।

धर्ममर्थश्च कामश्च मोक्षश्च मुनिपुङ्गव ॥

ददाति वाञ्छितानर्थान्नानार्थेनातिदुर्बलम्"—इति ।

भविष्योत्तरे जयन्तीकल्पे,—

“ प्रतिवर्षं विधानेन मद्भक्तो धर्मनन्दन ।

नरो वा यदि वा नारी यथोक्तफलमाप्नुयात् ॥

पुत्रसन्तानमारोग्यं सौभाग्यमतुलं भवेत् ।

इह धर्म-रतिभूत्वा मृतो वैकुण्ठमाप्नुयात्"—इति ।

एवं जन्माष्टम्या अकरणे प्रत्यवायाजयन्त्याः फलविशेषाच्चो-  
भयोः क्रमेण नित्यत्वं काम्यत्वश्चाभ्युपेतव्यामिति । मैवम् । गुण-  
फलाधिकारत्वाभ्युपगमेऽपि जयन्त्याः फलविशेषोपपत्तेः । गोदो-  
हन-दध्यादि तत्र दृष्टान्तः । “ चमसेनापः प्रणयेद्गोदोहनेन पशु-  
कामस्य"—इति नित्ययोर्दर्शपूर्णमासयोरपां प्रणयनं विधाय तदे-  
वाश्रित्य पशुफलाय गोदोहनमात्रं विहितम् । “दध्नेन्द्रियकामस्य”  
इत्यत्र च पूर्व-प्रकृते नित्याग्निहोत्रे फलाय दधि विधीयते ।  
एवं जन्माष्टमीमाश्रित्य फल-विशेषाय जयन्तीनामको रोहिणी-योगो  
विधीयताम् ।

न च रोहिणी-लक्षणस्य काल-विशेषस्यानुपादेयत्वादविधेयत्वं  
शङ्कनीयम् । कालविशेषस्य स्वरूपेण पुरुषैरनुत्पाद्यत्वेऽप्यनुष्ठानां-  
गत्वं शास्त्रेणावगत्यानुष्ठानाय तत्प्रतीक्षायाः कर्तुं शक्यत्वात् ।

अन्यथा, “वसन्ते वसन्ते ज्योतिषा यजेत” इत्यादिकः सर्वोऽपि काल-विधिर्लुप्येत ।

रोहिणीयोगस्य च जयन्ती-नामकत्वं जयन्ती-लक्षण-प्रतिपादकैः स्मृतिवाक्यैरध्यवसेयम् । तानि च वाक्यान्युदाहरामः । विष्णु-धर्मोत्तरे,—

“ रोहिणी च यदा कृष्णे पक्षेऽष्टम्यां द्विजोत्तम ।

जयन्ती नाम सा प्रोक्ता सर्व-पाप-हरा तिथिः ”—इति ।

सनत्कुमारसंहितायाम्,—

“ शृणुष्वावहितो राजन् कथ्यमानं मयाऽनघ ।

श्रावणस्य च मासस्य कृष्णाष्टम्यां नराधिप ॥

रोहिणी यदि लभ्येत जयन्ती नाम सा तिथिः ”—इति ।

स्कान्दे,—

“ प्राजापत्येन संयुक्ता अष्टमी तु यदा भवेत् ।

श्रावणे बहुले सा तु सर्व-पाप-प्रणाशिनी ॥

जयं पुण्यञ्च कुरुते जयन्तीमिति तां विदुः ”—इति ।

विष्णुरहस्ये,—

“ अष्टमी कृष्णपक्षस्य रोहिणी-ऋक्ष-संयुता ।

भवेत्प्रौष्ठपदे मासि जयन्ती नाम सा स्मृता ”—इति ।

पौर्णमास्यन्तेषु मासेषु स्वीकृतेषु श्रावण्यां पूर्णिमायां श्रावण-मासस्य समाप्तत्वादुपरितर्नीं प्रतिपदमारभ्य भाद्रपदमास इत्यभिप्रेत्य पौष्ठपद इत्युक्तम् । विष्णुधर्मोत्तरे,—

“ प्राजापत्यर्क्ष-संयुक्ता कृष्णा नभसि चाष्टमी ।

सोपवासो हरेः पूजां तत्र कृत्वा न सीदति ”—इति ।

वसिष्ठसंहितायाम्,—

“ श्रावणे वा नभस्ये वा रोहिणी-सहिताऽष्टमी ।

यदा कृष्णा नैरर्लब्धा सा जयन्तीति कीर्त्तिता ॥



श्रावणे न भवेद्योगो नभस्ये तु भवेत् ध्रुवम् ।

तयोरभावे योगस्य तस्मिन् वर्षे न सम्भवः ”—इति ।

अत्र, श्रावणे,—इति मुख्यः कल्पः । नभस्ये,—इत्यनु-  
कल्पः । यदि वा श्रावणे यदि वा नभस्ये, सर्वथाऽपि रोहिणी-  
कृष्णाष्टमी-योगो जयन्तीत्येतदविवादम् । पुराणान्तरे,—

“ रोहिणी च यदा कृष्णे पक्षेऽष्टम्यां द्विजोत्तम ।

जयन्ती नाम सा प्रोक्ता सर्व-पाप-हरा तिथिः ”—इति ।

तदेवमेतैः स्मृति-वाक्यैर्जयन्त्याः कृष्णाष्टमी-रोहिणी-योगे  
स्वरूपे साति पूर्वोदाहृत-फल-कामिनस्तादृशो योगो दोहन-दध्या  
दिवद्गुणत्वेन विधीयते । काम्ये तु ज्योतिष्टोमे गुण-विशेषो न कोऽपि  
फलाय विहितः । अतः काम्यज्योतिष्टोम-वैषम्याद् गोदोहन-दध्या-  
दिसाम्याच्च पूर्वोदाहृत-फल-वाक्यानि प्रकृते नित्ये जन्माष्टमी-व्रते  
गुण-फल-प्रातिपादकत्वेनोपपद्यन्ते । तथा साति यथा दर्शपूर्णमासा-  
भ्यामन्यः कश्चित् पशु-फलको गोदोहन-संज्ञको यागो नास्ति किन्तु  
गुण एव केवलं गोदोहनम्, तथा न जन्माष्टमी-व्रतादन्यजयन्ती-  
व्रतं किन्तु प्रकृत एव व्रते फलाय गुण-विधिरित्येवं प्राप्ते ब्रूमः,—

व्रत-द्वयमिदं भवितुमर्हति । कुतः ? नाम-भेदात्, निमित्त-भेदात्,  
रूप-भेदात्, शुद्धमिश्र-भेदात्, निर्देश-भेदाच्च । तथाहि । पूर्वो-  
दाहृतेषु अकरणे प्रत्यवाय-प्रातिपादक-स्मृतिवाक्येषु जन्माष्टमी-व्रत-  
मित्येव नाम व्यवहृतम् । तथा पूर्वोदाहृतेषु जयन्ती-व्रत-  
मिति नाम व्यवहारः । नाम-भेदाच्च कर्म-भेदो ज्योतिराधिकरणे ( मी०  
२ अ० २ पा० ८ अ० ) व्यवस्थितः । अस्य चाधिकरणस्य  
संग्राहकावेतौ श्लोकौ भवतः,—

“ अथैष ज्योतिरित्यत्र गुणो वा कर्म वा पृथक् ।

गुणः सहस्रदानात्मा ज्योतिष्टोमे हनूदिते ॥

अथेति प्रकृते चिह्न एतच्छब्दोऽग्रगे वदेत् ।

सङ्ख्ययेवान्य-कर्मत्वमुत्पत्ति-गत-संज्ञया ”—इति ॥

अयमर्थः । “ अथैष ज्योतिरथैष विश्वज्योतिरथैष सर्वज्योतिरेतेन सहस्र-दक्षिणेन यजेत ”—इति श्रुतम् । तत्र संशयः, किं प्रकृत एव ज्योतिष्टोमे सहस्र-दक्षिणाऽऽख्यो गुण-विधिः, उत यागान्तर-विधिः,— इति । एष ज्योतिरेतेनेत्याभ्यामेतच्छब्दाभ्यां प्रकृतं ज्योतिष्टोममनूद्य तत्र गुण-विधिरिति पूर्वः पक्षः । अर्थान्तर-द्योतकेनाथशब्देन प्रकृतस्य ज्योतिष्टोमस्य विच्छेदः क्रियते । एतच्छब्दश्च प्रत्यासन्नं ब्रूते । प्रत्यासत्तिश्च द्विविधा, अतीता आगामिनी चेति । तत्रातीतायाः प्रत्यासत्तेर्विच्छेदे सति आगामि-प्रत्यासत्ति-परत्वेनैतच्छब्दौ उपपन्नौ । तथाप्येककर्मत्वं मा भूत्कर्म-भेदे तु किं प्रमाणमिति चेत् । अपूर्व-संज्ञेति वदामः । एष ज्योतिरित्यस्मिन्नुत्पत्ति-वाक्ये पूर्व-प्रकृत-कर्म-विषयाया ज्योतिष्टोमसंज्ञाया अन्या ज्योतिरित्येषा संज्ञा श्रूयते । तत्र, यथा पूर्वाधिकरणे “ सप्तदश प्राजापत्यान् पशूनालभेत ”—इत्यत्रोत्पत्ति-वाक्य-गतया सङ्ख्यया कर्मभेदो निरूपितः, तथाऽत्राप्युत्पत्ति-वाक्य-गतया नूतन-संज्ञया कर्म-भेदोऽप्युपगन्तव्य इति ।

एवञ्च सति प्रकृतेऽप्यनेन न्यायेनोत्पत्ति-वाक्य-गताभ्यां जन्माष्टमीव्रत-जयन्तीव्रत-संज्ञाभ्यां व्रत-भेदोऽभ्युपगन्तव्यः । तथा, निमित्त-भेदादपि व्रत-भेदः । जन्माष्टमी-व्रते तिथिरेव निमित्तम्, जयन्ती-व्रते तु रोहिणी-योगः । ननु, जन्माष्टमीत्यस्मिन्नापि व्यवहारे योग एव विवक्षितव्यः, नक्षत्र-युक्तायामेव तिथौ देवकी-नन्दनस्योत्पत्तेः । मैवम् । तज्जन्मन्यष्टम्या एव प्रधान-प्रयोजकत्वात् । रोहिणी-तद्योगयोर्विद्यमानयोरपि बुधवारादिवदुपलक्षणत्वात् । अत एव शास्त्रेषु जन्माष्टमीत्येव समाख्यायते । अन्यथा, जन्मरोहिणी,—इति वा, जन्मयोगः,—इति वा, समाख्यायेत । तत्सद्भावमात्रेण प्रयोजकत्वे बुधवारोऽपि प्रयोजकः स्यात् । अस्त्विति चेत् । न । अतिप्रसङ्गात् । तज्जन्मकाले द्वारपरावसानस्य संवत्सर-विशेषस्य च सद्भावेन तयोरपि प्रयोजकत्वं केन वार्येत । तस्माज्ज-

न्माष्टम्या एव प्राधान्यम् । तत्प्राधान्ये च, श्रुति-लिङ्गादिषु षट्सु समाख्यारूपं षष्ठं प्रमाणमुपन्यन्तं वेदितव्यम् । तथा, प्रत्यक्षादिषु सम्भवैतिह्यन्तेष्वष्टसु प्रमाणेष्वैतिह्यरूपभागमरूपं वा प्रमाणमुक्तं भवति ।

ननु, निरर्थकोऽयं वाग्वाद्-लक्षणः कोलाहलः; यद्यकं व्रतं यदि वा व्रत-द्वयमुभयथाऽप्यनुष्ठाने को नामातिशयः स्यात् । उच्यते, अस्त्येव महानतिशयः । यस्मिन् संवत्सरे श्रावण-बहुलाष्टमीं पारित्यज्यान्यस्मिन्नवम्यादौ रोहिणी भवति, तस्मिन् संवत्सरे जयन्ती स्वरूपेणैव नास्ति । अतो जयन्ती-व्रतस्य तत्र लुप्तत्वात्तस्यैव जन्माष्टमी-व्रतत्वे तदपि न प्राप्नुयात् । भेद-पक्षे त्वसत्यामपि जयन्त्यां जन्माष्टमी-व्रतं तत्र प्रवर्त्तते,—इत्ययमनुष्ठानेऽतिशयः । भवत्वेवं, तथापि नोपन्यस्तो निमित्त-भेदो व्रतभेदमावहाति । कर्म-भेद-हेतुषु शब्दान्तराभ्यास-सङ्ख्या-गुण-प्रक्रिया-नाम-ध्येषु षट्सु प्रमाणेषु निमित्तस्यानन्तर्भावादिति चेत् । मैवम् । तथा हि \*, पूर्वोक्त-संज्ञाभेद-संपादितं व्रत-भेदं निमित्त-भेद उपोद्बल्यति । तस्मादत्र निमित्त-भेदाद्व्रतभेदः ।

तथा, रूप-भेदादपि व्रत-भेदोऽवगन्तव्यः रूप-भेदस्य कर्म-भेद-हेतुत्वमामिक्षाऽधिकरणे ( मी० २ अ० २ पा० ९ अ० ) निर्णीतम् । तस्य चाधिकरणस्य संग्राहकावेतौ श्लोकौ भवतः,—

\* चेत् । वाढम् । मैवम् । तथापि,—इति वि० पुस्तके पाठः ।

१ “ श्रुतिद्वितीया क्षमता च लिङ्गं वाक्यं पदान्येव तु संहतानि । सा प्रक्रिया या कथमित्यपेक्षा स्थानं क्रमो योगवलं समाख्या ”—इत्युक्तलक्षणानि श्रुतिलिङ्गादीनि षट् प्रमाणानि मीमांसादर्शनस्य तृतीयाध्याये दर्शितानि । २ यत्राभिधीयमानेऽर्थे योऽन्योऽर्थः प्रसज्यते सोऽर्थापत्तिः । यथा, मेघेष्वसत्सु वृष्टिर्न भवतीत्युक्ते सत्सु भवतीति प्रसज्यते । अनुपलब्धिरभावग्राहकं प्रमाणम् । यथा, भूतले घटानुपलब्ध्या तदभावो गृह्यते । सम्भवश्चाविनाभाविनोऽर्थस्य सत्ताग्रहणादन्यस्य सत्ताग्रहणम् । यथा, सम्भवति सहस्रे शतमित्यादि अनिर्दिष्टप्रवक्तृकं प्रवादपारम्पर्यमिति हेतुर्बुद्ध्या इत्यैतिह्यमुच्यते । यथा, इह वटे यक्षः प्रतिवसतीति । प्रसिद्धमन्यत् । आगमः शब्द इत्यनर्थान्तरम् । ३ त-इमे कर्मभेदहेतवो मीमांसादर्शनस्य द्वितीयाध्याये प्रदर्शिताः ।



“ गुणः कर्मान्तरं वा स्यात् वाजिभ्यो वाजिनन्त्विति ।

गुणो देवाननूद्योक्तः समुच्चय-विकल्पतः ॥

आमिक्षोत्पत्ति-शिष्टत्वात् प्रबला तत्र वाजिनम् ।

गुणोऽप्रविश्य कर्मान्यत् कल्पयेद्वाजि-देवकम् ”—इति ।

“ तप्ते पयासि दध्यानयति सा वैश्वदेव्यामिक्षा वाजिभ्यो वाजिनम् ”—इति श्रुतम् । अम्ल-दधि-संबन्धात् क्षीर-नीरयोर्विभेदे सति यो घनीभूतः क्षीरांशः, साऽऽमिक्षा । तस्याश्च विश्वेदेवा देवताः । तत्र यत् पृथग्भूतं नीरं तद्वाजिनम् । तस्य च वाजिनो देवताः । तस्य च वाक्यस्य आमिक्षान्तस्य प्रतिपाद्यमामिक्षा-द्रव्यकं विश्वे-देवदेवताकमेकं कर्म । तथा सति किमुपरितनेन वाजिभ्यो वाजिनमित्यनेन वाक्येन पूर्वस्मिन्नेव कर्मणि वाजिनं गुणो विधीयते, उत कर्मान्तर-विधिः,—इति संशयः । तत्र वाजोऽन्नमामिक्षा, सा येषां विश्वेषां देवानामस्ति, ते वाजिन इति व्युत्पत्त्या प्रकृतान् देवाननूद्य वाजिनं गुणो विधीयते । सा चामिक्षया सह विकल्प्यते समुच्चियते वेति पूर्वः पक्षः । उत्पत्ति-शिष्टामिक्षागुणारुद्धस्य कर्मणो गुणान्तराकांक्षाऽभावात् वाजिनस्य तत्र प्रवेशासंभवे सत्यन्यथानुपपन्नो वाजिन-गुणो वाजिशब्दार्थस्य प्रकृत-देवताव्यतिरिक्त-देवत्वं कल्पयित्वा कर्म-भेदे पर्यवस्यतीति सिद्धान्तः ।

तत्र यथा द्रव्य-देवता-लक्षणस्य यागरूपस्य भिन्नत्वात् कर्म-भेदः, तथा प्रकृतेऽपि रूप-भेदाद्ब्रत-भेदोऽभ्युपगम्यताम् ।

१ तथा च जैमिनीयं सूत्रम् “ यजति चोदनाद्रव्यदेवताक्रियं समुदाये कृतार्थत्वात् ( मी० ४ अ० २ पा० २७ सू० ) ”—इति । यद्यप्यत्र द्रव्यदेवताक्रियमिति त्रितयमुपन्यस्तं, तथापि द्रव्यदेवते एव यागस्य स्वरूपं क्रिया तु तयोः संबन्धार्थः । तदुक्तं भाष्यकृता “ यजति चोदना तावत् द्रव्यदेवताक्रियं द्रव्यं देवता च, तस्य द्रव्यस्य क्रिया, यथा तयोः संबन्धो भवति ”—इति । अतएव मीमांसाभाष्यकारेण ‘ द्रव्यदेवते यागस्य स्वरूपम् ’—इत्यन्यत्राप्युक्तम् । त्रितयस्य यागस्वरूपत्वविवक्षायामपि यागानां परस्परभेदे द्रव्यदेवताभेद एव हेतुः क्रियायाः सर्वत्राविशेषादिति न प्रकृतग्रन्थस्य न्यूनता ।

उपवासमात्रं जन्माष्टमी-स्वरूपं, तदुत्पत्ति-वाक्ये तन्मात्रस्य प्रतीयमानत्वात् ।

ननु, जयन्ती-व्रत एव ' उपवासं कुर्यात् '—इत्युत्पत्ति-वाक्यं स्मर्यते, न तु जन्माष्टमी-व्रते । वाढम् । तथाप्यत्र विधिरुन्ने-तव्यः । अन्यथा, भोजने प्रत्यवाय-स्मरणानुपपत्तेः । स चोच्चीय-मानो विधिरुपवासमात्रं विधत्ते, न तु मण्डपनिर्माण-जागरण-प्रति-मादानादिकम् । विधेरुन्नयन-हेतुष्वकरण-प्रत्यवाय-वाक्येषु भोजन-निषेध-मात्र-स्मरणात् । न हि, तत्र निद्रायां दानाभावे वा प्रत्यवायः स्मर्यते । अतः, उपवासमात्रं तस्य स्वरूपं, न तु दानादिकम् । अतएवाकरणे प्रत्यवायमभिधाय वाक्य-शेषे जयन्तीप्रयुक्त-दानादि-शंका-व्यावृत्तये केवलशब्द उपवास-विशेषणत्वेन पठ्यते,—

“ केवलेनोपवासेन तस्मिन् जन्मदिने मम ।

शत-जन्म-कृतात् पापान्मुच्यते नात्र संशयः ”—इति ।

तस्माज्जन्माष्टमी-व्रतस्योपवासमात्रं स्वरूपम् । यदि शिष्टास्त-त्रापि जागरण-दानादिकमनुतिष्ठन्ति, अनुतिष्ठन्तु नाम । अविरुद्धैः पुण्यविशेषैः व्रतस्योपोद्बलनसम्भवात् \* । शास्त्रेण तु प्रापितमुप-वासमात्रम् । जयन्ती-व्रतस्य तु दानादि-सहित उपवासः स्वरूपम् । तद्विधायकेषु शास्त्रेषु तथाऽभिधानात् । तथा च वह्निपुराणे,—

“ तुष्ट्यर्थं देवकी-सूनोर्यजन्ती-संज्ञकं व्रतम् ।

त्तव्यं वित्त-मानेन † भक्त्या भक्त-जनैरपि ”—इति ।

भविष्योत्तरेऽपि,—

“ मासि भाद्रपदेऽष्टम्यां निशीथे कृष्णपक्ष-गे ।

शशांके वृषराशिस्ये ऋक्षे रोहिणी-संज्ञके ॥

\* अविरुद्धैः कर्मविशेषैः पुण्यविशेषत्वेन पठितस्य केवलेनोपवासेनेत्यस्य व्रतस्योपो-द्बलनसम्भवात्,—इति वि० पुस्तके पाठः । † चिन्त्यमानेन,—इति वि० पुस्तके पाठः ।

१ वित्तं धनं, तस्य मानेन परिमाणेनेत्यर्थः । वित्तशाठ्यं न कर्तव्यमिति भावः । “ वित्तशाठ्यमकुर्वाणः सम्यक् फलमवाप्नुयात् ”—इति वचनान्तरेऽप्युक्तम् ।

योगेऽस्मिन् वसुदेवाद्धि देवकी मामजीजनत् ।  
 तस्मान्मां पूजयेत्तत्र शुचिः सम्यगुपोषितः ॥  
 ब्राह्मणान् भोजयेद्भक्त्या ततो दद्याच्च दक्षिणाम् ।  
 हिरण्यं मेदिनीं गावो वासांसि कुसुमानि च ॥  
 यद्यदिष्टतमं तत्तत् कृष्णो मे प्रीयतामिति ”—इति ।

भविष्यद्विष्णुधर्मोत्तरयोः,—

“ जयन्त्यामुपवासश्च महापातक-नाशनः ।  
 सर्वैः कार्यो महाभक्त्या पूजनीयश्च केशवः ”—इति ।

वाह्विपुराणे,—

“ कृष्णाष्टम्यां भवेद्यत्र कलैका \* रोहिणी यदि ।  
 जयन्ती नाम सा प्रोक्ता उपोष्या सा प्रयत्नतः ”—इति ।

स्मृत्यन्तरेऽपि,—

“ प्राजापत्यर्क्ष-संयुक्ता श्रावणस्यासिताष्टमी ।  
 वर्षे वर्षे तु कर्त्तव्या तुष्ट्यर्थं चक्रपाणिनः ”—इति ।

नारदीयसंहितायां जयन्तीं प्रकृत्य स्मर्यते,—

“ उपोष्य जन्म-चिह्नानि कुर्याज्जागरणतुं यः ।  
 अर्द्धरात्र-युताष्टम्यां सोऽश्वमेध-फलं लभेत् ”—इति ।

एवमेतेषु विधि-वाक्येषु दानादियुक्त उपवासो जयन्तीव्रत-रूपत्वेन प्रतीयते । अतो रूपभेदाद्व्रतभेदः । तथा शुद्ध-मिश्रत्व-भेदादापि द्रष्टव्यः । अकरणे प्रत्यवायमात्र-स्मरणात् शुद्धं नित्यं जन्माष्टमी-व्रतम् । करणे फल-विशेष-स्मरणात् अकरणे प्रत्यवाय-स्मरणाच्च नित्यत्वेन कामत्वेन च मिश्ररूपं जयन्तीव्रतम् । तत्र, फल-वाक्यानि पूर्वपक्ष एव प्रसङ्गादुदाहृतानि । अकरणे प्रत्यवायश्च जयन्तीं प्रकृत्य कस्मिंश्चित्पुराणे स्मर्यते,—

\* पलैका,—इति वि० पुस्तके पाठः ।

१ चक्रपाणिन इति ‘ पणव्यवहारे ’—इत्यस्माद्धातोः सिद्धम् । २ व्रतभेद इति शेषः ।



“ अकुर्वन् याति नरक यावदिन्द्राश्चतुर्दश ”—इति ।

स्कन्दपुराणेऽपि,—

“ शूद्राग्नेन तु यत्पापं शवहस्तस्य भोजने ।  
तत्पापं लभते कुन्ति, जयन्ती-विमुखो नरः ॥  
ब्रह्मघ्नस्य सुग्रापस्य गोवधे स्त्रीवधेऽपि वा ।  
न लोको यदुशार्दूल, जयन्ती-विमुखस्य च ॥  
क्रियाहीनस्य मूर्खस्य परान्नं भुञ्जतोऽपि वा ।  
न कृतघ्नस्य लोकोऽस्ति जयन्ती-विमुखस्य च ॥  
न करोति यदा विष्णोर्जयन्ती-सम्भवं व्रतम् ।  
यमस्य वशमापन्नः सहते नारकीं व्यथाम् ॥  
जयन्ती-वासरे प्राप्ते करोत्युदर-पूरणम् ।  
संपीडयतेऽतिमात्रन्तु यमदूतैः सुदारुणैः ॥  
काकोला आयसैस्तुण्डैः कुपन्त्यस्य कलेवरम् \* ।  
यो भुञ्जीत विमूढात्मा जयन्ती-वासरे नृप ”—इति ।

एतैरकरणे प्रत्यवाय-वाक्यैर्नित्यत्वञ्च जयन्त्याः । नन्वेवमुक्तैर-  
करणे प्रत्यवाय-वाक्यैः ‘ केवलेनोपवासेन ’—इति पाप-क्षय-  
वाक्याच्च जन्माष्टमी व्रतमपि नित्य-काम्यं स्यात् । मैवम् । पाप-  
क्षय-फलकत्व-मात्रेण काम्यत्वे सन्ध्यावन्दनादेरापि काम्यत्व-प्रस-  
ङ्गात् । अतः सत्यपि पाप-क्षये फलान्तरास्मरणेन केवल-नित्यत्वं  
जन्माष्टमी-व्रतस्य युक्तम् । ततः शुद्धमिश्रत्व-भेदाद्व्रतयोर्भेदः ।  
तथा निर्देशभेदादपि व्रतभेदो द्रष्टव्यः । निर्देशभेदश्च भृगुवाक्ये  
दृश्यते,—

“ जन्माष्टमी जयन्ती च शिवरात्रिस्तथैव ।

पूर्वविद्वैव कर्त्तव्या तिथिभान्ते च पारणम् ”—इति ।

यत्र, ‘ जन्माष्टमी रोहिणी च ’—इति पाठः, तत्रापि रोहिणी-

शब्देन तद्युक्ता तिथिर्विवक्षिता, न तु केवल-रोहिणी \* । तस्मिन् वाक्ये निर्दिष्टयोः पूर्वोत्तरयोर्जन्माष्टमी-शिवराज्योस्तिथित्वात् । यद्येकमेव व्रतं स्यात्तर्हि निर्देश-भेदो नोपपद्येत ।

ननु, व्रतभेदेऽप्यस्ति दोषः, यदा दिनद्वयेऽष्टमी वर्तते रोहिणी तूत्तरदिन एव, तदा पूर्वदिने जन्माष्टम्युपवासः परेद्युर्जयन्त्युपवासः इति नैरन्तर्येणोपवास-द्वयं प्रसज्येत । प्रसज्यतां नाम, प्रमाणवत्त्वादिति चेत्, न, परदिने भोजनोपवास-लक्षण-विरुद्ध-धर्म-द्वय-प्रसङ्गात् । उपवासस्याङ्गं पारणमिति हि वक्ष्यते । तथा च जन्माष्टम्युपवासाङ्गस्य पारणस्य जयन्त्युपवासस्य चैकत्र प्राप्तिः । सोऽयमेको दोषः । व्यतिरेकानुपलम्भश्चापरो दोषः । तथाहि । यथा जयन्ती-व्यतिरेक्ता जन्माष्टम्युपलभ्यते, तथा जन्माष्टमी-व्यतिरेक्ताऽपि जयन्ती कापि वत्सरे उपलभ्येत । न त्वेवमुपलभ्यते । अतो व्रतभेद-पक्षोऽपि दुष्ट एव ।

अत्रोच्यते । न तावत्पारणोपवास-सांकर्य-लक्षण-दोषोऽस्ति । आघ्राणोदकपानादिना पारणे सम्पादितेऽप्युपवास-भङ्गाभावात् । अन्यथा द्वादशीपारणा-त्रयोदशीनक्तयोः क्वचित् साङ्कर्यं केन वार्य्यते । नाप्युपवासद्वय-नैरन्तर्यम् । रोहिणी-योग-सम्भवे जन्माष्टम्यां अपि तत्रैव कर्तव्यत्वात् । सर्वत्र तिथिषु नक्षत्रयोगस्य+ केवल-तिथेरुत्कृष्टत्वेन केवलायास्तिथेस्तत्रोपेक्षणीयत्वात् । अतएव व्यतिरेकानुपलम्भोऽप्यलङ्काराय, न तु दोषाय । जन्माष्टम्या रोहिणी-निरपेक्षत्वेन व्यतिरेक उपलभ्यतां नाम । जयन्त्यास्तु योग-रूपत्वेन रोहिण्यामिवाष्टम्यामपि सापेक्षत्वेन कथं व्यतिरेकशङ्काऽवकाशः । तस्माद्व्रत-द्वय-पक्षे न कोऽप्यस्ति दोषः । किञ्च । यदा रोहिणी-योगोऽस्ति, तदा जन्माष्टमी-जयन्त्योः सह प्रयोगस्यावश्य-म्भावित्वेन जयन्तीव्रत एव जन्माष्टमीव्रतमन्तर्भवति । तस्मादपि

\* केवलं रोहिणी,—इति मु० पुस्तके पाठः । + तिथिष्वलभ्ययोगस्य,—इति मु० पुस्तके पाठः ।

नोपवास-द्वय-प्रसङ्गः । तदेवं व्रतभेदे दोषाभावात् तत्साधका-  
नाश्च नाम-भेदादीनां पञ्चानां हेतूनां सद्भावाद्व्रतभेद एवावश्य-  
मभ्युपेयः ।

व्रतैक्यभ्रमस्तु तयोरुक्तयुक्त्यनुसन्धानाभावादष्टम्युपवास-साह-  
स्याच्च केषाञ्चिदुदेति । साहस्यश्च गुण-विकृतित्वादाश्रयाश्रयि-  
भावाच्च सम्भाव्यते । यथा, दर्शयागस्य गुणविकृतिः साकंप्रस्था-  
यीयको यागः । तत्र, दर्शयागे यावन्तोऽङ्गाङ्गि-विषयाः प्रयोगास्ते  
सर्वेऽपि साकंप्रस्थायीये विद्यन्ते । भेदस्तु स्वल्प एव भवति । दर्श-  
यागे सान्नाय्यहविषोर्दधिपयसोः पृथगवदानम् । साकंप्रस्थायीये  
तु सहैव प्रस्थानम् । एतावता भेदेन गुणविकृतिरित्यभिधीयते । तथा  
अग्निष्टोमस्य गुणविकृतिरुक्त्यः । अग्निष्टोमे द्वादश स्तोत्राणि,  
उक्त्ये त्वधिकानि त्रीणि । ततो गुणाधिक्याद्गुणविकृतित्वम् । एव-  
मत्रापि जन्माष्टम्यामुपवासोऽनुष्ठेयः, जयन्त्यान्तु दानादिरधिको  
गुणः । अतः सा गुणविकृतिः ।

आश्रयाश्रयिभावश्च ज्योतिष्टोमे तदङ्गावरुद्धोपासने\* दृष्टः । तत्र  
ज्योतिष्टोम आश्रयः, तस्याङ्गान्युक्त्योद्गीथानि । तत्रोक्त्यं नाम  
बह्वृचाध्यायिना होत्रा शस्यमानमाज्य-मरुत्वतीय-निष्कैवल्यंदि-  
नामकं शस्त्रम् । तच्चोक्त्यमाश्रित्य बह्वृचब्राह्मणोपनिषद्युपास-  
नानि विहितानि । तथा च श्रुतिः । “ उक्त्यमुक्त्यमिति वै  
प्रजा वदन्ति तदिदमेवोक्त्यमियमेव पृथिवी ”—इति । “ अहमु-  
क्त्यमस्मीति विद्यात् ”—इति च । उद्गीथो नाम सामवेदिनोद्गात्रा  
यागे गीयमानः साम्नो भाग-विशेषः तच्चोद्गीथमाश्रित्य च्छान्दो-  
ग्योपनिषद्युपासनानि विहितानि । “ ॐमित्येतदक्षरमुद्गीथमुपा-  
सीत ”—इति । एवं प्रकृतेऽपि जन्माष्टमीव्रते येयं श्रावणकृष्णा-  
ष्टमी तामाश्रित्य रोहिणी-योग-निमित्तं दानादिकं जयन्तीव्रते विधी-  
यते । अतो गुण-विकृतित्वेनाश्रयाश्रयिभावेन च साहस्यसद्भावाद-

\* तदङ्गावरुद्धोपासने च,—इति वि० पुस्तके पाठः ।



नयोर्व्रतयोरैक्यभ्रमो मन्दबुद्धेर्जायतां नाम । प्रमाण-न्यायदर्शि-  
मिस्तु सर्वथैव व्रत-भेदोऽङ्गीकर्त्तव्यः,—इति सिद्धम् ।

यदेतद्विचारत्रयं पूर्वमुपक्षिप्तं; व्रत-भेदे तिथि-निर्णये वेधे च  
इति तत्र व्रतभेदो निर्णीतः । अथ तिथिर्निर्णेतव्या, तन्निर्णयश्च  
वेधाधीनः, अतो वेधः पूर्वमभिधीयते । तिथ्यन्तरेष्वह्न एव प्रायेण कर्म-  
कालत्वादुदयास्तमय-वेलायान्त्रिमुहूर्त्त-वेधः सामान्येन निरूपितः ।  
पञ्चम्यान्तु विशेषः पण्मुहूर्त्त-वेधो दर्शितः । जन्माष्टम्या जयन्त्याश्च  
रात्रिप्रधानत्वाद्वात्रि-योगोऽत्र प्रशस्तः । एतच्च जावालि-वृद्धगौत-  
माभ्यां दर्शितम्,—

“ अहःसु तिथयः पुण्याः कर्मानुष्ठानतो दिवा ।

नक्तादिव्रतयोगेषु रात्रियोगो विशिष्यते ”—इति ।

यद्यप्युपवासव्रतत्वादहनि रात्रौ च मुख्यत्वं युक्तितः सामर्थ्य-  
सिद्धं, तथाप्यर्द्धरात्रस्य\* मुख्यकालत्वमुक्तं वसिष्ठसंहितायाम्,—

“ अष्टमी रोहिणी-युक्ता निशार्द्धे दृश्यते यदि ।

मुख्यकाल इति ख्यातस्तत्र जातो हरिः स्वयम् ”—इति ।

एवं सत्यर्द्धरात्रसद्भावे एवात्र कर्म-काल-व्याप्तिरित्यभिधीयते ।  
तदेवाभिप्रेत्य विष्णुरहस्ये दृश्यते,—

“ रोहिण्यामर्द्धरात्रे तु यदा कृष्णाष्टमी भवेत् ।

तस्यामभ्यर्चनं शौरेर्हन्ति पापं त्रिजन्मजम् ”—इति ।

एतस्मिन्नर्द्धरात्रे कियत्परिमाणमपेक्षितमित्यपेक्षायामादित्यपु-  
राणो† दर्शितम्,—

“ अर्द्धरात्रादधश्चोर्ध्वं कलयाऽपि यदा भवेत् ।

जयन्ती नाम सा प्रोक्ता सर्व-पाप-प्रणाशिनी ”—इति ।

\* युक्तितः कल्पयितुं सामर्थ्यसिद्धं, तथापि वेधेऽर्द्धरात्रस्य,—इति वि० पुस्तके  
पाठः । † आदिपुराणे,—इति वि० पुस्तके पाठः ।

वराहसंहितायामपि,—

“ सिंहेऽर्के रोहिणी-युक्ता नमः-कृष्णाष्टमी यदि ।

रात्र्यर्द्ध-पूर्वापर-गा जयन्ती कलयाऽपि च ”—इति ॥

रात्रेरर्द्धं रात्र्यर्द्धं, पूर्वश्चापरश्च पूर्वापरे, रात्र्यर्द्धं च ते पूर्वापरे च इति रात्र्यर्द्धपूर्वापरे, तयोर्गच्छति वर्त्तते,—इति रात्र्यर्द्धपूर्वापर-गा । घटिकाया अशीत्याधिकशततमो भागः कला,

“ अष्टादश निमेषास्तु काष्ठा त्रिंशत् ताः कलाः ।

तास्तु त्रिंशत्क्षणस्ते तु मुहूर्त्तो द्वादशास्त्रियाम् ”—इत्यमरः ।

तथा च, पल-तृतीयो भागः कला भवति\* । तावता परिमाणेन पूर्वार्द्धावसाने उत्तरार्द्धादौ च वर्त्तमाना ग्रहीतव्या । खण्डतिथि-रूपा कृष्णाष्टमी द्विविधा; “ पूर्वद्युः सप्तमी-युक्ता, परेद्युर्नवमी-युक्ता च ”—इति । तत्र, सप्तमी-युक्तायां रात्रि-पूर्वार्द्धावसाने कला-सद्भावो विधीयते । उत्तरार्द्धादौ स्वतः सिद्धत्वेनाविधेयत्वात् । तद्वि-पर्ययेण नवमीयुक्तायामुत्तरार्द्धादौ कला-सद्भावो विधीयते । तदा पूर्वार्द्धावसाने स्वतः सिद्धत्वादनुवादः † । पूर्वार्द्धावसान-कलायाः सप्तमी-युत-विषयत्वं विष्णुधर्मोत्तरे स्पष्टमभिहितम्,—

“ रोहिणी-सहिता कृष्णा मासि भाद्रपदेऽष्टमी ।

सप्तम्यामर्द्धरात्राधः कलयाऽपि यदा भवेत् ॥

तत्र जातो जगन्नाथः कौस्तुभो हरिरीश्वरः ।

तमेवोपवसेत् कालं कुर्यात्तत्रैव जागरम् ”—इति ।

इयमष्टमी कृष्णपक्षादि-मास-विवक्षया भाद्रपदे भवति । सैवा-ष्टमी शुक्लपक्षादि-मास-विवक्षया श्रावणे भवति । अत एव योगी-श्वरः,—

“ रोहिणी-सहिता कृष्णा मासे च श्रावणेऽष्टमी ।

अर्द्धरात्रादधश्चोर्ध्वं कलयाऽपि यदा भवेत् ॥

जयन्ती नाम सा प्रोक्ता सर्व-पाप-प्रणाशिनी ”—इति ।

\* अष्टादश,—इत्यारभ्य, कला भवति,—इत्यन्तो ग्रन्थः वि० पुस्तके नास्ति ।

† नास्त्ययमंशः मु० पुस्तके ।

कलाया अतिसूक्ष्मत्वेन दुर्लक्ष्यत्वात् स एव पक्षान्तरमाह,—

“ अर्द्धरात्रादधश्चोर्ध्वं एकार्द्ध-घटिकाऽन्विता ।

रोहिणी चाष्टमी ग्राह्या उपवास-व्रतादिषु ”—इति ।

एका चार्द्धघटिका चैकार्द्धघटिके, ताभ्यामन्विता । कलामपे-  
क्ष्यार्द्धघटिका स्थूला, तामपेक्ष्य घटिका स्थूला । तत्रायमर्थः  
सम्पद्यते । पूर्वभागावसान एका घटिका, उत्तरभागादौ चैका,  
मिलित्वा तन्निशीथ शब्दवाच्यं मुहूर्तम् । तावत्पारिमाणं सर्वैरपि  
सुलक्ष्यत्वान्मुख्यः कल्पः तदसम्भवेऽर्द्धघटिकाऽन्वेष्टव्या, तस्याप्य-  
सम्भवे कलेति । तत्र मुख्यं पक्षमभिप्रेत्य भविष्योत्तरे, ‘ निशीथे  
कृष्णपक्षगे ’—इत्युक्तम् । तच्च वचनं साकल्येन पूर्वमेवोदाहृतम् ।

अत्र, जयन्त्यां चन्द्रार्ध्यस्यावश्यकर्तव्यत्वात्तस्य च चन्द्रो-  
दयकालीनत्वान्निशीथे योगः \* प्रशस्तः । एतदेव विष्णुधर्मोत्तरे-  
ऽभिहितम्,—

“ अर्द्धरात्रे तु योगोऽयं तारापत्युदये तथा ।

नियतात्मा शुचिः स्नातः पूजां तत्र प्रवर्त्तयेत् ”—इति ।

सोऽयमर्द्धरात्रयोगो मुख्यः कल्पः । यस्तु कृत्स्नाहोरात्रयोगः,  
सोऽयं मुख्यतरः यश्च यदाकदाचिदीषद्योगः सोऽनुकल्पः । स  
च वसिष्ठसंहितायां दर्शितः,—

“ अहोरात्रं तयोर्योगो ह्यसम्पूर्णो भवेद्यदि ।

मुहूर्तमप्यहोरात्रे योगश्चेत्तामुपोषयेत् ”—इति ।

पुराणान्तरेऽपि,—

“ रोहिणी च यदा कृष्णपक्षेऽष्टम्यां द्विजोत्तम ।

जयन्ती नाम सा प्रोक्ता सर्व-पाप-हरा तिथिः ॥

वासरे वा निशायां वा यत्र स्वल्पाऽपि रोहिणी ।

विशेषेण नभोमासे सैवोपोष्या मनीषिभिः ”—इति ।



योऽयं जयन्तीव्रते योग-निर्णयः, स एव जन्माष्टमी-व्रतेऽपि द्रष्टव्यः । यस्मिन् वत्सरे योगो नास्ति, तस्मिन् वत्सरे जन्माष्टमी-व्रतमेकमेव प्रवर्त्तते । तत्रापि नेतराष्टमीवादिवसे वेधः किन्त्वर्द्धरा-त्रवेध एव । तथा च तस्मिन्नेव पुराणान्तरे,—

“ दिवा वा यदि वा रात्रौ नास्ति चेद्रोहिणीकला ।

रात्रि-युक्तां प्रकुर्वीत विशेषेणेन्दु-संयुताम् ”—इति ।

अन्यत्रापि,—

“ अष्टमी शिवरात्रिश्च ह्यर्द्धरात्रादधो यदि ।

दृश्यते घटिका या सा पूर्व-विद्धा प्रकीर्तिता ”—इति ।

इति वेधो निरूपितः ।

## अथ ग्राह्या तिथिर्निरूप्यते ।

सा च संवत्सर-भेदेन द्विधा भवति; रोहिणी-रहिता रोहिणी-युक्ता चेति तत्र या रोहिणी-रहिताऽष्टमी, साऽपि द्विविधा ; शुद्धा सप्तमी-विद्धा चेति । सूर्योदयमारभ्य प्रवर्त्तमानाऽष्टमी शुद्धा निशीथादर्वाक् सप्तम्या कियत्याऽपि युक्ता विद्धा । शुद्धाऽपि पुन-र्निशीथ-व्याप्त्यव्याप्तिभ्यां द्विविधा । तत्र निशीथ-व्यापिनी जन्माष्टमी व्रते मुख्या, “ विशेषेणेन्दु-संयुताम् ”—इति वचनात् । निशीथ-व्याप्तिरहिताऽपि रात्रियुक्ता \*, ‘ रात्रि-युक्तां प्रकुर्वीत ’—इति वचनेन ग्रहीतव्या भवति ।

ननु, पूर्वद्युर्निशीथादूर्ध्वमारभ्य परेद्युर्निशीथादर्वाग् या समाप्यते, तस्या उभयत्र रात्रिसंबन्धित्वात् कुत्रोपवास इति चेत् । परेद्युरिति ब्रूमः । उभयत्र निशीथ-व्याप्त्यभावस्य रात्रि-संबन्धस्य च तुल्यत्वेऽपि परेद्युः प्रातः संकल्पकालमारभ्य वर्त्तमानतया प्राशस्त्यं द्रष्टव्यम् ।

\* रात्रियुक्ता,—इति नास्ति मु० पुस्तके ।

सप्तमी-विद्धाऽपि त्रिविधा; पूर्वैद्युरेव निशीथ-व्यापिनी, परैद्युरेव निशीथ-व्यापिनी, उभयत्र व्यापिनी चेति तत्र, प्रथम-द्वितीययोः पक्षयोः निशीथ-व्याप्तेः प्रयोजकत्वेन या निशीथ-व्यापिनी, सा, “विशेषेणेन्दु-संयुताम्” — इति वचनेन ग्रहीतव्या भवति । या तु दिन-द्वयेऽपि निशीथ-व्यापिनी, तस्या उभयत्र निशीथ-योगस्य रात्रि-योगस्य च तुल्यत्वान्नानेन वचनेन निर्णयः सम्भवति । नापि, ‘कृष्णपक्षेऽष्टमी चैव’ — इत्यादिभिरष्टमीमात्रमुपजीव्य प्रवृत्तैर्निर्णेतुं शक्यते, तेषामहर्वेध-विषयत्वात् । अन्यथा, व्रतान्तरेष्वपि निशीथ-वेधः प्रसज्येत तस्मान्न्यायः परिशिष्यते । न्यायश्च परैद्युरुपवासं प्रापयति । संकल्प-कालमारभ्य तिथि-सद्भावात् । न च, साकल्याभिधायि-वचनेन पूर्वैद्युरपि संकल्प-काले तिथिरस्तीति शङ्कनीयम् । तस्या मुख्य-तिथित्वाभावात् । किञ्च,

“सा तिथिः सकला ज्ञेया यस्यामस्तामितो रविः” —

इति वचनं निशीथ-व्यापिनीमष्टमीं न विषयीकरोति । तस्मात्परैद्युरेवोपवासः ।

तदेवं चतुर्विधा रोहिणी-रहिताऽष्टमी निर्णीता । अथ रोहिणी-सहिताष्टमी निर्णीयते । साऽपि चतुर्विधा; शुद्धा, विद्धा, शुद्धा-ऽधिका, विद्धाऽधिका चेति । तत्र शुद्धायां, सम्पूर्ण-योगो निशीथ-योगो यत्किञ्चिन्मुहूर्त्त-योगश्चेति त्रैविध्यं भवति । एवं विद्धायामपि द्रष्टव्यम् । एतेषु षट्सु भेदेषु दिनान्तरे योगाभावादुपवासे सन्देहो नास्ति । किन्तु केवलं योग-तारतम्यात् प्राशस्त्य-तारतम्यं भवति । यत्किञ्चिन्मुहूर्त्त-योगः प्रशस्तः अर्द्धरात्र-योगः प्रशस्ततरः, सम्पूर्ण-योगः प्रशस्ततमः । सर्वेष्वपि योगेषु योगमुपजीव्योपवासो विहितो विष्णुरहस्ये,—

“प्राजापत्यर्क्ष-संयुक्ता कृष्णा नभसि चाष्टमी ।

मुहूर्त्तमपि लभ्येत सोपोष्या सुमहाफला ॥

सुहृत्तमप्यहोरात्रे यस्मिन् युक्तं हि दृश्यते ।

अष्टम्यां रोहिणी-ऋक्षं तां सुपुण्यामुपावसेत् ”—इति ।

शुद्धाऽधिका तु सूर्योदयमारभ्य प्रवृत्ता परेद्युः सूर्योदयमति-  
क्रम्येषद्वर्द्धते \* । सा च त्रिविधा; पूर्वद्युरेव रोहिणी-युक्ता, परेद्यु-  
रेव रोहिणी-युक्ता, दिन-द्वयेऽपि रोहिणी-युक्ता चेति । तत्राद्ययो-  
र्द्वयोः पक्षयोर्नास्त्युपवासे सन्देहः । रोहिणी-युक्ताया द्वितीयायाः  
कोटरभावात् । तृतीय-पक्षे तु रोहिणी-योगस्योभयत्र समानत्वेऽपि  
गुणाधिक्यात् पूर्ववोपोष्या । गुणाधिक्यञ्च दर्शयिष्यते ।

येयमत्रोपोष्यत्वेनोक्ता पूर्वा तिथिः, साऽपि रोहिणी-योग-भेदा-  
त्रिधा भिद्यते; अष्टमीवत् सूर्योदयमारभ्य प्रवृत्ता रोहिणी कदाचित्  
परेद्युरपि क्रियती वर्द्धते, कदाचित् पूर्वद्युर्निशीथमारभ्य रोहिणी  
प्रवर्त्तते, कदाचिन्निशीथार्द्धमारभ्य प्रवर्त्तते । तत्र प्रथमपक्षे सम्पूर्ण-  
योगत्वमेको गुणः । सङ्कल्प-कालमारभ्य कृत्स्न-कर्म-काल-व्याप्तिर-  
परो गुणः । निशीथ-व्याप्तिस्तृतीयो गुणः । न चैते त्रयो गुणाः परेद्युः  
सम्भवन्ति । द्वितीयपक्षे निशीथे जयन्ती-सद्भावो गुणः । न च परेद्युः  
सोऽस्ति । तृतीयपक्षे दिन-द्वयेऽपि निशीथे योगो नास्ति+ । पूर्वद्युः  
केवलपृष्ठी, परेद्युः केवलरोहिणी । तत्राष्टम्याः प्राधान्यात्  
प्राबल्यमभ्युपेयम् । सर्वत्र हि जयन्ती-वाक्येषु ‘रोहिणी-सहिताऽ-  
ष्टमी’—इति व्यवहारादष्टमी-सहिता रोहिणीति व्यवहाराभावाच्च  
तिथि-नक्षत्रयोः क्रमेण प्रधानोपसर्जनभावोऽवगन्तव्यः । अतो  
गुणाधिक्याच्छुद्धाऽधिका पूर्ववोपोष्या ।

निशीथादर्वाक् सप्तम्या युक्ता परेद्युरपि विद्यमाना विद्धाऽधिका ।  
नन्वत्र निशीथवेधो ग्राह्य इत्युक्तम् । बाढम् । वेध्याया अष्टम्या

\* सूर्योदयमतिक्रम्यापि वर्त्तते,—इति वि० पुस्तके पाठः । + निशीथे जयन्ती-  
योगो नास्ति,—इति वि० पुस्तके पाठः ।



निशीथे सद्भावोऽत्र निशीथ-वेधः । न तु वेधिकायाः सप्तम्याः निशीथे सद्भावः । विद्धाऽधिकायामपि पक्ष-त्रयं, द्वयोः पक्षयोः सन्देहाभावश्च पूर्ववद्योजनीयः । तत्र, या पूर्वद्युरेव रोहिणी-युक्ता विद्धाऽधिका, तस्यामुपवास आदित्यपुराणे स्मर्यते,—

“ विना ऋक्षं न कर्त्तव्या नवमी-संयुताऽष्टमी ।

कार्या विद्धाऽपि सप्तम्या रोहिणी-संयुताऽष्टमी ”—इति ।

विष्णुधर्मोत्तरेऽपि,—

“ जयन्ती शिवरात्रिश्च कार्ये भद्रा-जयाऽन्विते ।

कृत्वोपवासं तिथ्यन्ते तथा कुर्यात्तु पारणम् ”—इति ।

गारुडपुराणेऽपि,—

“ जयन्त्यां पूर्वविद्धायामुपवासं समाचरेत् ।

तिथ्यन्ते वोत्सवान्ते वा व्रती कुर्वीत \* पारणम् ”—इति ।

या परेद्युरेव रोहिणी-युक्ता विद्धाऽधिका, तत्रोपवासः पूर्वतिथौ न युक्तः । रोहिणी-योगाभावात् । परेद्युस्तु तत्सद्भावात् पूर्वोदाहृतेन प्राजापत्यादिना विष्णुरहस्य-वचनेनोपवासो विधीयते । या तुभयत्र रोहिणी-युक्ता विद्धाऽधिका, साऽपि निशीथे जयन्तीयोगमपेक्ष्य चतुर्द्धा भिद्यते; पूर्वद्युरेव निशीथयोगवती †, परेद्युरेव तादृशी, उभयत्रापि तादृशी, उभयत्र निशीथ-योग-रहिता चेति । तत्र या पूर्वद्युरेव निशीथ-योगवती, सा पूर्वोपेक्ष्या । तदुक्तं पद्मपुराणे,—

“ कार्या विद्धाऽपि सप्तम्या रोहिणी-सहिताऽष्टमी ।

तत्रोपवासं कुर्वीत तिथिभान्ते च पारणम् ”—इति ।

अत्रावशिष्टेषु त्रिषु पक्षेषु परदिन एवोपवासः । तत्र दिनद्वये निशीथ-योगमभिलक्ष्य ब्रह्मवैवर्त्ते पठ्यते,—

“ वर्जनीया प्रयत्नेन सप्तमी-संयुताऽष्टमी ।

सा सक्षाऽपि न कर्त्तव्या सप्तमी-संयुताऽष्टमी ॥

अविद्धायान्तु सक्षायां जातो देवकीनन्दनः ”—इति ।

यदा दिनद्वयेऽपि निशीथ-योगे\* परत्रोपवासस्तदा किमु वक्तव्यं परेद्युरेव निशीथ-योगे ।

दिनद्वयेऽपि निशीथ-योग-राहित्यं बहुधा जायते । तद्यथा, पूर्वैद्युर्निशीथादूर्ध्वं तिथि-नक्षत्र-द्वयं प्रवृत्तम्, तच्च परेद्युर्निशीथाद-  
र्वागेव समाप्तमित्येकः प्रकारः । पूर्वैद्युर्निशीथादर्वागेव नक्षत्रं अष्टमी  
तु निशीथादूर्ध्वं प्रवृत्ता, परेद्युर्निशीथादूर्वाक् नक्षत्रं निवृत्तमित्य-  
परः † । अष्टमी निशीथादूर्वाक् प्रवृत्ता ऋक्षश्च निशीथादूर्ध्वं प्रवृत्तं  
परेद्युर्निशीथादर्वागेव समाप्तमेति तृतीयः ‡ । त्रिष्वप्येतेषु प्रकारेषु  
परैवोपोष्या । दिनद्वयेऽप्यर्द्धरात्रयोग-विषये पूर्वमुदाहृतस्य 'वर्ज-  
नीया प्रयत्नेन'—इति वचनस्यात्रापि सञ्चारयितुं शक्यत्वात् ।  
किञ्च । प्रथमप्रकारे न्यायोऽप्युपोद्वलकोऽस्ति । सङ्कल्प-कालमारभ्य  
तिथि-नक्षत्रयोगस्य बहुकाल-व्यापित्वात् प्रशस्तत्वं द्रष्टव्यम् ।  
द्वितीय-प्रकारे परेद्युरष्टमी-बाहुल्येऽपि नक्षत्र-योगस्याल्पत्वादनुपादे-  
यत्वमित्याशङ्का न कर्तव्या । अत एव स्कन्दपुराणे पठ्यते,—

“सप्तमी-संयुताष्टम्यां भूत्वा ऋक्षं द्विजोत्तम ।

प्राजापत्यं द्वितीयेऽह्नि मुहूर्त्तार्द्धं भवेद्यदि ॥

तदाष्टयामिकं ज्ञेयं प्रोक्तं व्यासादिभिः पुरा ”—इति ।

तृतीय-प्रकारे परेद्युर्नक्षत्र-बाहुल्येऽप्यष्टमी-योगस्याल्पत्वादनु-  
पादेयत्वमित्याशङ्का भवति । सा च पद्मपुराणेन निवर्त्यते,—

“पूर्व-विद्धाऽष्टमी या तु उदये नवमी-दिने ।

मुहूर्त्तमपि § संयुक्ता सम्पूर्णा साऽष्टमी भवेत् ॥

कला काष्ठा मुहूर्त्ताऽपि यदा कृष्णाष्टमी तिथिः ।

नवम्यां सैव § ग्राह्या स्यात् सप्तमी-संयुता न हि ”—इति ।

तदेवं जन्माष्टमी-भेदा जयन्ती-भेदाश्च निरूपिताः । तत्र जय-

\* दिनद्वये निशीथयोगेऽपि,—इति वि० पुस्तके पाठः । † अष्टमी तु निशीथा-  
दूर्ध्वं प्रवृत्तेत्यपरः,—इति मु० पुस्तके पाठः । ‡ तृतीयः पक्षः,—इति मु०  
पुस्तके पाठः । § मुहूर्त्तनापि,—इति क० वि० पुस्तकयोः पाठः । § नवम्यां  
सैव,—इति मु० पुस्तके पाठः ।

न्तीभेदेषूपवासदिने यदि सोमवारो बुधवासरो वा भवति, तदा फलाधिक्यं भवति । तदुक्तं पद्मपुराणे,—

“ प्रेत-योनि-गतानान्तु प्रेतत्वं नाशितं नरैः ।

यैः कृता श्रावणे मासि अष्टमी रोहिणी-युता ॥

किं पुनर्बुधवारेण सोमेनापि विशेषतः ।

किं पुनर्नवमी-युक्ता कुलकोट्यास्तु मुक्तिदा ”—इति ।

स्कन्दपुराणेऽपि,—

“ उदये चाष्टमी किञ्चिन्नवमी सकला यदि ।

भवेत्तु बुध-संयुक्ता प्राजापत्यर्क्ष-संयुता ॥

अपि वर्षशतेनापि लभ्यते यदि वा न वा ‡ ”—इति ।

विष्णुधर्मोत्तरेऽपि,—

“ अष्टमी बुधवारेण रोहिणी-सहिता यदा ।

भवेत्तु मुनिशार्दूल, किं कृतैर्व्रत-कोटिभिः ”—इति ।

यथोक्त-रीत्या विहित-तिथावुपवासं कृत्वा परेद्युः पारणेनोप-  
पवासं समापयेत् । “ पार तीर कर्म-समाप्तौ ”—इत्यस्माद्धातोर्नि-  
ष्पन्नः पारणशब्दः । यद्यप्यसौ समाप्तिमात्रमभिदधाति, तथाप्यु-  
पवास-समाप्तावेव लोक-शास्त्रयोः प्रयोगात्पंकजादि-शब्दवद्योगरूढो  
द्रष्टव्यः । तथा च योगरूढ्योपवासस्य चरमाङ्गं भोजनमभिधत्ते ।  
अङ्गत्वश्चोपवासविधिवाक्येषु ‘ तिथिमान्ते च पारणम् ’—इति  
विधानादवगन्तव्यम् । न च, रागप्राप्तस्य भोजनस्यानेन वचनेनोप-  
वासाङ्ग-तिथि-नक्षत्र-शेषयोर्निषेधः क्रियते न तु पारण-नामकं  
किञ्चिदङ्गं विधीयते,—इति शङ्कनीयम् । तथा सति पारण-शब्द-

‡ लभ्यते वाथवा न वा,—इति वि० पुस्तके पाठः ।

१ यस्य शब्दस्यावयवशक्तिलभ्योऽर्थः समुदायशक्तिलभ्यश्चार्थोऽस्ति, सोऽयं  
योगरूढः । पङ्कजपदस्य हि पङ्कजनिकर्तृरूपोऽर्थोऽवयवशक्तिलभ्यः, समुदायशक्तिल-  
भ्यश्चार्थः पद्मम् । एवं पारणशब्दस्यापि समाप्तिमात्रमवयवशक्तिलभ्योऽर्थः समुदायश-  
क्तिलभ्यश्चोपवाससमाप्तिः । अर्थद्वयस्यान्वयबोधविषये प्रकारभेदो मतभेदश्चान्यत्र द्रष्टव्यः ।



प्रयोगानुपपत्तेः । राग-प्राप्ते हि अभ्यवहरणे भोजनशब्दः । तत्र, पारणशब्देन राग-प्राप्त-भोजन-विवक्षायां\* मुख्यार्थो वाधितः स्यात् । किञ्च, यदि पारणमंगं न स्यात्तदा प्रतिनिधि-विधानं नोपपद्यते, तद्विधानश्च द्वादशी-प्रस्तावे देवलेन स्मर्यते,—

“ संकटे विषमे प्राप्ते द्वादश्यां पारयेत् कथम् ।

अद्भिस्तु पारणं कुर्यात् पुनर्भक्तं न दोषकृत् ”—इति ।

अतः पारण-शब्द-बलात् प्रतिनिधि-बलाच्च पारणस्याङ्गत्वं द्रष्टव्यम् । अतएवादित्यपुराणे,—

“ पारणान्तं व्रतं ज्ञेयं व्रतान्ते तद्धि भोजनम् + ।

असमाप्ते व्रते पूर्वं नव कुर्यात् व्रतान्तरम् ”—इति ।

तच्च पारणमुपवास-दिनात्परदिने पूर्वाह्णे कर्त्तव्यम् ।

“ उपवासेषु सर्वेषु पूर्वाह्णे पारणं भवेत् ”—इति

देवलस्मरणात् । एवं सामान्यतः पूर्वाह्णे पारण-प्राप्तौ कचिदप-  
वादाय, ‘ तिथिभान्ते च पारणम् ’—इत्यभिधीयते ।

शुद्धाधिकायां,—पूर्वेद्युरेव जयन्तीयोगः, उभयत्रापि जयन्ती-  
योगः,—इत्यनयोः पक्षयोः पूर्वेद्युरेवोपवास-विधानात्परेद्युः केवल-  
तिथे-स्तिथि-नक्षत्रयोर्वा सद्भावात्तदन्ते पारणविधिः । तथा, शुद्धा-  
धिकाविद्धाधिकयोरुभयोरपि यदा परेद्युरेव जयन्तीयोगस्तदा पर-  
तिथ्यावुपवास-विधानात् पारण-दिने तिथ्यभावेऽपि कदाचित् नक्षत्रा-  
वशेषसम्भवात्तदन्ते पारणं विधीयते । तिथेर्वा नक्षत्रस्य वा शेषकाले  
पारणं ब्रह्मवैवर्त्ते प्रतिषिध्यते,—

“ अष्टम्यामथ रोहिण्यां न कुर्यात् पारणं क्वचित् ।

हन्यात्पुराकृतं कर्म उपवासाजितं फलम् ॥

तिथिरष्टगुणं हन्ति नक्षत्रञ्च चतुर्गुणम् ।

तस्मात् प्रयत्नतः कुर्यात् तिथिभान्ते च पारणम् ”—इति ।

\* रागप्राप्तभोजनशब्दविवक्षायां,—इति वि० पुस्तके पाठः । + द्विजभोजनम्,—  
इति वि० पुस्तके पाठः ।

स्कन्दपुराणेऽपि,—

“ तिथि-नक्षत्र-नियमे तिथि-भान्ते च पारणम् ।

अतोऽन्यथा पारणे तु व्रत-भङ्गमवाप्नुयात् ”—इति ।

तिथि-भान्तश्च द्विविधः उभयान्तः, एकतरान्तश्चेति । दिन-  
द्वये जयन्तीयोगवत्यां शुद्धाधिकायां परदिने अष्टमी मुहूर्त्त-त्रयं  
नातिक्रामति । रोहिणी तु पूर्वैद्युर्निशीथादर्वाग्यदा कदाचित् प्रवृत्ता,  
तदनुसारेण परेद्युः समाप्यते । तत्र यदि दिवैव समाप्येत, तदा  
तामतिक्रम्यैव पारणं कुर्यात्, उभयान्तस्य मुख्यत्वात् । यदि  
रात्रौ समाप्तिस्तदा तत्समाप्तिर्न प्रतीक्षणीया । रात्रिपारणस्य निषि-  
द्धत्वात् । तथा च ब्रह्मवैवर्त्ते,—

“ सर्वेष्वेवोपवासेषु दिवा पारणमिष्यते ।

अन्यथा पुण्यहानिः स्थाहते धारण-पारणम् ”—इति ।

“ अन्यतिथ्यागमो रात्रौ तामसस्तैजसो दिवा ।

तामसे पारणं कुर्वस्तामसीं गतिमश्नुते ”—इति ।

दिवा पारणं कुर्वन्नपि नाष्टमीवेलायां कुर्यात् । एकतरान्तस्या-  
प्यभावात् । अष्टमीमतिवाह्य रोहिण्यां वर्त्तमानायामपि पारणं  
कुर्यात् । अतएव नारदीये,—

“ तिथि-नक्षत्र-संयोगे उपवासो यदा भवेत् ।

पारणन्तु न कर्त्तव्यं यावन्नैकस्य संक्षयः ॥

सांयोगिके व्रते प्राप्ते यत्रैकोऽपि वियुज्यते ।

तत्रैव पारणं कुर्यादेवं वेदविदो विदुः ”—इति ।

पूर्वैद्युरेव निशीथे जयन्तीयोगवत्यां विद्धाधिकायां पारणदिने  
तिथिभान्तो बहुधा सम्भाव्यते; अहन्युभयान्त एकतरान्तो वा, रात्रा-  
वेकतरान्त उभयान्तो वेति । तेषु चतुर्षु भेदेषु निर्णयः स्मर्यते,—

“ तिथ्यृक्षयोर्यदा च्छेदो नक्षत्रान्तमथापि वा ।

अर्द्धरात्रेऽपि वा कुर्यात् पारणञ्च परेऽहनि ”—इति ।

दिवसे यद्युभयान्तस्तदा पारणम्,—इति मुख्यः कल्पः ।  
नक्षत्रान्तमित्यनेनैकतरान्तत्वं विवाक्षितम् । सोऽयमनुकल्पः ।  
यदि रात्रौ निशीथे \* उभयान्त एकतरान्तो वा भवति, तदा दिवसे  
मुख्यानुकल्पयोरुभयोरप्यसम्भवाद्वात्रौ च पारणस्य निषिद्धत्वा-  
दर्थादुपवास-प्राप्तौ पारणस्य प्रतिप्रसवः क्रियते, ‘ अर्द्धरात्रेऽपि वा  
कुर्यात् ’—इति । ननु पारणेऽष्टम्यन्तस्य प्रतीक्षणीयत्वेऽपि रोहि-  
ण्यन्तो न प्रतीक्षणीयः,

“ याः काश्चित्तिथयः प्रोक्ताः पुण्या नक्षत्र-संयुताः ।

ऋक्षान्ते पारणं कुर्यात् विना श्रवण-रोहिणीम् ”—

इति स्मरणात् । मैवम् । ‘ नक्षत्रन्तु चतुर्गुणम् ’—इति प्रत्यवा-  
यस्योदाहृतत्वात् । तस्मात्, ‘ विना श्रवण-रोहिणीम् ’—इति वचनं  
केवलनक्षत्रोपवास-विषयम्, पूर्वोक्तानुकल्प-विषयं वेत्यवगन्तव्यम् ।  
अशक्तस्य तिथि-नक्षत्रयोरनुवर्त्तमानयोरपि प्रातर्देवं सम्पूज्य क्रिय-  
माणं पारणं न दुष्यति ।

“ तिथ्यन्ते वोत्सवान्ते वा व्रती कुर्वीत पारणम् ”—  
इति स्मरणात् ।

इति जयन्तीनिर्णयः ।

अथ नवमी निर्णीयते ।



सा च विधि-निषेधरूपाभ्यामन्वय-व्यतिरेकाभ्यां पूर्वविद्धैव  
ग्राह्या । तद्विधिश्च युग्मादिशास्त्रे, ‘ वसु-रन्ध्रयोः ’—इति पठ्यते  
पद्मपुराणेऽपि,—



“ अष्टम्या नवमी विद्धा नवम्या चाष्टमी युता ।

अर्द्धनारीश्वरप्राया उमामाहेश्वरी तिथिः ”—इति ।

भविष्यत्पुराणे द्वादशीकल्पेऽपि,—

“ नवम्या सह कार्या स्यादष्टमी नवमी तथा ”—इति ।

निषेधस्तु पद्मपुराणेऽभिहितः\*,—

“ न कार्या नवमी तात, दशम्या तु कदाचन ”—इति ।

सेयं नवमी भविष्यत्पुराणोक्त-दुर्गाव्रतादौ द्रष्टव्या । ननु, कृष्ण-  
नवम्याः पूर्व-विद्धत्वेऽपि शुक्लनवमी पर-विद्धाऽस्तु,

“ शुक्लपक्षे तिथिर्ग्राह्या यस्यामभ्युदितो रविः ”—

इति वचनात् । मैवम् । पूर्वोक्तेषु वचनेषु दशमी-विद्धायाः सा-  
क्षान्निषेधात् । ननु, तस्य निषेधस्य सामान्यरूपत्वात् कृष्णपक्षे  
सङ्कोचोऽस्त्विति चेत् । न । सङ्कोच-हेतोरभावात्, भवदुदाह-  
तस्यापि सामान्यरूपत्वात् । तस्मात् पक्षयोरुभयोरपि पूर्वविद्धैव  
ग्राह्या । रामनवमी तु,—

“ चैत्र-शुक्ला † तु नवमी पुनर्वसु-युता यदि ।

सैव मध्याह्न-योगेन महापुण्यतमा भवेत् ।

नवमी चाष्टमी-विद्धा त्याज्या विष्णुपरायणैः ।

उपोषणं नवम्यां वै दशम्यामेव पारणम् ‡ ”—

इति वचनादष्टमी-विद्धा सनक्षत्राऽपि नोपोष्या । उत्तरदिने  
मध्याह्नयोगे तूत्तरैव, उभयत्र तदयोगे तूत्तरैव § इत्याहागस्त्यः,—

“ चत्र-मास-नवम्यान्तु जातो रामः स्वयं हरिः ।

पुनर्वस्वृक्ष-संयुक्ता सा च पूर्वाह्णगामिनी ॥

श्रीरामनवमी प्रोक्ता कोटिसूर्यग्रहात्मिका ।

सैव मध्याह्न-योगेन सर्व-काम-फल-प्रदा ”—इति ।


\* स्कन्दपुराण दर्शितः,—इति वि० पुस्तके पाठः । † शुक्ला—इति मु० पुस्तके पाठः ।

‡ दशम्यां पारणं भवेत्,—इति मु० पुस्तके पाठः । § उभयत्र तदयोगे तूत्त-  
रैव,—इति क० पुस्तके नास्ति ।

सर्व-वाक्य-पर्यालोचनया नक्षत्र-रहिताऽपि मध्याह्नव्यापिनी  
ग्राह्येति सिद्धम् § ।

इति नवमीनिर्णयः ।

## अथ दशमी निर्णीयते ।



तस्याश्च तिथ्यन्तरवद्धेयोपादेय-विभागो नास्ति । तिथ्यन्तरे तु  
काचित् पूर्व-विद्धा ग्राह्या काचिदुत्तर-विद्धा । न तु तथा दशम्यां  
किञ्चिन्नियामकमस्ति । एतदेवाभिप्रेत्याङ्गिरा आह,—

“ सम्पूर्णा दशमी ग्राह्या परया पूर्वयाऽथवा § ।

युक्ता न दूषिता यस्मात् तिथिः सा सर्वतोमुखी ”—इति ।

यथा सम्पूर्णा दोष-रहिता, तथा विद्धाऽपि । ‘ प्रतिपत्सम्मुखी  
कार्या ’—इत्यादौ तिथेर्मुखं पूज्यमुक्तम् । दशम्यास्तु मूलाग्रयो-  
र्द्वयोरपि मुखत्वात् पूज्यत्वमुभयत्र समानम् ।

एवं स्थिते सत्यत्रेदं चिन्त्यते । किं पुरुषेच्छया पूर्वोत्तर-विद्ध-  
योरन्यतरा ग्राह्या, किं वा नियामकं शास्त्रमस्तीति । तत्र, न ताव-  
च्छास्त्रं किञ्चित् पश्यामः । प्रत्युत, सर्वतोमुखत्व-कथनात् पूर्वोत्तर-  
विद्धयोरुभयोः समबलत्वं शास्त्रेण प्रतीयते । अतः ‘ व्रीहिभिर्यजेत  
यवैर्वा ’—इत्यादिवदैच्छिको विकल्पोऽवगन्तव्यः । न चाष्टदोष-  
ग्रस्तत्वाद्विकल्पो न युक्तः,—इति शङ्कनीयम् । गत्यन्तराभावेन  
दोष-ग्रस्तस्याप्यवश्याश्रयणीयत्वात् । तदुक्तमाचार्यैः,—

“ एवमेषोऽष्टदोषोऽपि यद्व्रीहि-यव-वाक्ययोः ।

विकल्प आश्रितस्तत्र गतिरन्या न विद्यते ”—इति ।

§ उत्तरदिने मध्याह्नयोगे,—इत्यारभ्य, ग्राह्येति सिद्धम्,—इत्यन्तं मु० पुस्तके  
न दृश्यते । § पि वा,—इति वि० पुस्तके पाठः ।

१ इच्छया व्रीहावुपदीयमाने प्राप्तयवप्रामाण्यस्य परित्यागः, अप्राप्तयवप्रामाण्यस्य  
प्रकल्पनम्, प्रयोगान्तरे त्विच्छया यवे उपादीयमाने पारित्यक्तयवप्रामाण्यस्योन्जीवनम्

तस्मादैच्छिको विकल्पः,—इति प्राप्ते ब्रूमः । अस्त्यत्र वचनं व्यवस्थापकम् । तथा च मार्कण्डेयः,—

“ शुक्लपक्षे तिथिग्राह्या यस्यामभ्युदितो रविः ।

कृष्णपक्षे तिथिग्राह्या यस्यामस्तमितो रविः ”—इति ।

नन्वेनेन वचनेन पक्ष-भेदेन विकल्प आश्रितः, तथा सति दोषाष्ट-  
कस्य तादवस्थयादैच्छिकविकल्प एव कुतो न स्वीक्रियते,—इति  
चेत् । मैवम् । सति व्यवस्थापके शास्त्रे पुरुषेच्छाया अप्रसरात् ।  
अतएव स्मर्यते,—

“ उदासीने तु शास्त्रार्थे पुरुषेच्छा नियामिका ”—इति ।

ननु, पक्ष-भेदेन व्यवस्थाऽनुपपन्ना, स्कन्दपुराणे पूर्व-विद्धाया  
एव ग्राह्यत्वाभिधानात्,

“ दशमी चैव कर्त्तव्या सदुर्गा द्विज-सत्तम ”—इति ।

सदुर्गा नवमी-मिश्रा । मैवम् । पक्ष-द्वये पूर्व-विद्धा-स्वीकारे  
‘पूर्वया परयाऽथवा’—इति पर-विद्धा-विधानस्य निरवकाशत्व-प्रस-  
ङ्गात् । नवमी-मिश्रत्व-वचनन्तु कृष्णपक्षे चरितार्थम् । ननु; पर-  
विद्धा-निषेधो ब्रह्मवैवर्ते पठ्यते,—

“ प्रातिपत् पञ्चमी भूता सावित्री वटपूर्णिमा ।

नवमी दशमी चैव नोपोष्या पर-संयुता ”—इति ।

स्वीकृत्यवाप्रामाण्यस्य हानम्,—इति यवे चत्वारो दोषाः । एवं ग्रीहावभ्युक्तकमेण  
चत्वारः । इत्यष्टौ दोषा इच्छाविकल्पे । तदुक्तम् । “ प्रमाणत्वाप्रमाणत्वपारित्यागप्रकल्प-  
नात् । तदुज्जीवनहानाभ्यां द्वयोरित्यष्टदोषता ॥ ”—इति ।

१ ‘संपूर्णा दशमी कार्या पूर्वया परयाथवा’—इति वचने हि विधिद्वयं पर्यवस्यति ।  
पूर्वया युता कार्या,—इति, परया युता कार्या,—इति च । विधिद्वयस्य पक्षभेदेन  
व्यवस्थायां पूर्वया युतेत्यस्य कृष्णपक्षे परया युतेत्यस्य शुक्लपक्षे विषयो वाच्यः । तथा  
च सति पूर्वया युतेत्यस्य विधेः प्राप्तस्यापि प्रामाण्यस्य शुक्लपक्षे परित्यागः, अप्राप्तस्य  
चाप्रामाण्यस्य कल्पनम् । तथा, कृष्णपक्षे तस्यैव विधेः परित्यक्तप्रामाण्यस्योज्जीवनम्,  
कल्पिताप्रामाण्यस्य च हानमिति पूर्वया युता,—इत्यत्र चत्वारो-दोषाः । एवं रीत्या  
‘परया युता’—इत्यत्रापि चत्वार इत्यष्टौ दोषा व्यवस्थितेऽपि विकल्पे भवन्तीति ध्येयम् ।



कूर्मपुराणेऽपि,—

“ नन्दा-विद्धा तु या पूर्णा द्वादशी मकरे सिता ।

भृगुणा नष्टचन्द्रा च एतावै निष्फलाः स्मृताः ”—इति ।

अत्रैकादश्या नन्दात्वात् । दशम्याश्च पूर्णात्वादेकादशी-विद्धा दशमी निष्फला,—इति गम्यते । बाढम् । अयमपि निषेधः पूर्वोक्तन्यायेन कृष्णपक्ष-विषयतया योजनीयः । तस्मात् पूर्वोत्तर-विद्योर्दशम्योः पक्षभेदेन व्यवस्था द्रष्टव्या ।

इति दशमीनिर्णयः ।

## अथैकादशी निर्णीयते ।



तत्रैकादश्यामुपवासो दानादिकश्चेत्युभयं विहितम् । उपवासो ज-यन्तीवन्नित्य-काम्य-रूपः । द्वैविध्यश्च तस्य-द्विविध-प्रमाण-बलादव-सीयते । उपवास-विधि-वाक्येषु नित्यशब्द-सदाशब्दादीनां नित्य-त्वसाधनानां स्मरणान्नित्यत्वसिद्धिः । तानि च साधकानि संग्रह-कारेण संगृहीतानि,—

“ नित्यं सदा यावदायुर्न कदाचिदतिक्रमेत् ।

इत्युक्त्याऽतिक्रमे\* दोष-श्रुतेरत्याग-चोदनात् ॥

फलाश्रुतेर्वीप्सया च तन्नित्यमिति कीर्तितम्”—इति ।

अत्र च नित्यशब्दादीन्यष्टौ नित्यत्व-साधकानि । नित्यशब्द उदाहृतो गारुडपुराणे,—

“ उपोष्यैकादशी नित्यं पक्षयोरुभयोरपि”—इति ।

सदाशब्द उक्तः सनत्कुमारसंहितायाम्,—

“ एकादशी सदोपोष्या पक्षयोः शुक्ल-कृष्णयोः”—इति ।

यावदायुःशब्द उक्तो विष्णुरहस्ये,—

“ द्वादशी न प्रमोक्तव्या\* यावदायुः सुवृत्तिभिः”—इति ।  
आग्नेयपुराणे,—

“ उपोष्यैकादशी राजन् यावदायुः सुवृत्तिभिः”—इति ।  
अतिक्रम-निषेधः कण्वेन दर्शितः,—

“ एकादश्यामुपवसेन्न कदाचिदतिक्रमेत्”—इति ।  
विष्णुनाऽपि,—

“ एकादश्यां न भुञ्जीत कदाचिदपि मानवः”—इति ।  
अकरणे दोषमाह सनत्कुमारः,—

“ न करोति यदा मूढ एकादश्यामुपोषणम् ।  
स नरो नरकं याति रौरवं तमसाऽऽवृतम् ॥  
एकादश्यां मुनिश्रेष्ठ, यो भुङ्क्ते मूढचेतनः ।  
प्रतिमासं स भुङ्क्ते तु किल्बिषं श्वादिविदूषणम् ॥  
निष्कृतिर्मद्यपस्योक्ता धर्मशास्त्रे मनीषिभिः ।  
एकादश्यन्नकामस्य निष्कृतिः कापि नोदिता ॥  
मद्यपानान्मुनिश्रेष्ठ, पातैव नरकं व्रजेत् ।  
एकादश्यन्नकामस्तु पितृभिः सह मज्जति”—इति ।

नारदीये,—

“ यानि कानि च पापानि ब्रह्महत्या-समानि च ।  
अन्नमाश्रित्य तिष्ठन्ति सम्प्राप्ते हरिवासरे ॥  
तानि पापान्युपाश्राति भुञ्जानो हरिवासरे ”—इति ।

स्कान्दे,—

“ मातृहा पितृहा वाऽपि भ्रातृहा गुरुहा तथा ।  
एकादश्यान्तु यो भुङ्क्ते पक्षयोरुभयोरपि ”—इति ।

अकरण इवासमापनेऽपि दोष उक्तो विष्णुरहस्ये,—

“ समादाय विधानेन द्वादशीव्रतमुत्तमम् ।  
तस्य भङ्गं नरः कृत्वा रौरवं नरकं व्रजेत् ॥

\* एकादशी न मोक्तव्या,—इति वि० पुस्तके पाठान्तरम् ।

परिगृह्य व्रतं सम्यगेकादश्यादिकं नरः ।

न समापयते तस्य गतिः पापीयसी भवेत् ”—इति ।

नारदीयेऽपि,—

“ द्वादशीव्रतमादाय व्रतभङ्गं करोति यः ।

द्वादशाब्दं व्रतं चीर्णं निष्फलं तस्य जायते ”—इति ।

अत्याग-चोदना दर्शिता विष्णुरहस्ये,—

“ परमापदमापन्नो हर्षे वा समुपस्थिते ।

सूतके स्मृतके चैव न त्यजेद्द्वादशीव्रतम् ”—इति ।

फलाश्रवणश्च केषुचिद्वचनेषु विस्पष्टम् । तत्र कात्यायनः,—

“ एकादश्यां न भुञ्जीत पक्षयोरुभयोरपि ”—इति ।

स्कान्देऽपि,—

उपोष्यैकादशीं सम्यक् पक्षयोरुभयोरपि ”—इति ।

कूर्मपुराणेऽपि,—

“ वदन्तीह पुराणानि भूयो भूयो वरानने ।

न भोक्तव्यं न भोक्तव्यं सम्प्राप्ते हरिवासरे ”—इति ।

वीप्सामाह सनत्कुमारः,—

“ पक्षे पक्षे च कर्त्तव्यमेकादश्यामुपोषणम् ”—इति ।

नारदोऽपि \*,—

“ नित्यं भक्ति-समायुक्तैर्नैर्विष्णु-परायणैः ।

पक्षे पक्षे च कर्त्तव्यमेकादश्यामुपोषणम् ”—इति ।

तदेवं नित्यशब्दादिभिर्हेतुभिरुपवासस्य नित्यत्वं सिद्धम् ।

काम्यत्वं च सायुज्यादि-फल-श्रवणादवगम्यते । तदुक्तं विष्णु-  
रहस्ये,—

“ यदीच्छेद्विष्णु-सायुज्यं सुतान् सम्पदमात्मनः ।

एकादश्यां न भुञ्जीत पक्षयोरुभयोरपि ”—इति ।



कूर्मपुराणे,—

“ यदीच्छेद्विष्णु-सायुज्यं श्रियं सन्ततिमात्मनः ।  
एकादश्यां न भुञ्जीत पक्षयोरुभयोरपि ”—इति ।

कात्यायनः,—

“ संसारसागरोत्तारमिच्छन् विष्णुपरायणः ।  
ऐश्वर्यं सन्ततिं स्वर्गं मुक्तिं वा यद्यदिच्छति ॥  
एकादश्यां न भुञ्जीत पक्षयोरुभयोरपि ”—इति ।

स्कन्दपुराणेऽपि,—

“ यदीच्छेद्विपुलान् भोगान्मुक्तिश्चात्यन्त-दुर्लभाम् ।  
एकादश्यामुपवसेत् पक्षयोरुभयोरपि ”—इति ।

नारदीयेऽपि,—

“ एकादशी-समं किञ्चित् पाप-त्राणं न विद्यते ।  
स्वर्ग-मोक्ष-प्रदा ह्येषा राज्य-पुत्र-प्रदायिनी ॥  
सुकलत्र-प्रदा ह्येषा शरीरारोग्यदायिनी ”—इति ।

तदेवं फल-श्रवणात् काम्यत्वं सिद्धम् । ननु काम्यत्वमनित्यत्वं,  
असति कामे परित्यक्तं शक्यत्वात् । तथा सत्येकस्य कर्मणो नि-  
त्यत्व-काम्यत्वाभ्यां द्वैरूप्याङ्गीकारे नित्यानित्य-संयोग-विरोधः  
प्राप्नोति । नायं दोषः । खादिरवत् प्रमाण-द्वयेन द्वैरूप्योपपत्तेः ।  
तथाहि । “ खादिरो यूषो भवति ”—इति क्रतौ नित्यः खादिरो  
हितः । “ खादिरं वीर्य-कामस्य यूषं कुर्वीत ”—इति तस्मिन्नेव  
क्रतौ काम्यत्वेनानित्यः खादिरो विहितः । तत्र यथा प्रमाण-द्वय-  
संबन्धादेकस्यापि खादिरस्य द्वैरूप्यमङ्गीकृतं, तद्वदत्रापि द्विविध-  
प्रमाण-सद्भावादुपवासस्य द्वैरूप्यं किञ्च स्यात् ।

ननु, विषमो दृष्टान्तः; नित्यः खादिरः क्रत्वर्थः काम्यस्तु पुरु-  
षार्थः, उपवासस्तु नित्योऽपि पुरुषार्थ एव, तस्य खादिरवत् क्रत्व-  
ङ्गत्व-बोधकप्रमाणाभावात् । वाढम् । अस्त्येवं वैषम्यं, द्वैरूप्य-प्रयो-  
जकन्तु प्रमाणद्वयमस्त्येव । सूत्रकारेण प्रमाण-द्वयस्यैव द्वैरूप्य-

साधकत्वोपन्यासात् । तथा च सूत्रम् । “ एकस्य तूभयत्वे संयोग-पृथक्त्वम् ( मी० ४ अ० ३ पा० ५ सू० ) ”—इति । अतः केवल-पुरुषार्थस्याप्युपवासस्य द्वैरूप्यमविरुद्धम् । यदि बुद्ध्यारोहस्य सदृशो दृष्टान्तोऽपेक्षितस्तर्ह्यग्निहोत्रादिर्दृष्टान्तोऽस्तु । न हि अग्निहोत्रं क्रत्वर्थम् । तस्य स्वयमेव क्रतुत्वात् । तस्य च नित्य-त्वकाम्यत्वे वाक्य-द्वयादवगम्येते । “ यावज्जीवमग्निहोत्रं जुहोति ”—इति नित्यत्वावगमकं वाक्यम् । “ अग्निहोत्रं जुहुयात् स्वर्ग-कामः ”—इति च काम्यत्वावगमकम् । तस्य च क्रत्वर्थत्वाभावेन केवल-पुरुषार्थतैव । अतोऽग्निहोत्रे नित्यत्वं काम्यत्वञ्चेति द्वैरूप्यमस्ति ।

तच्च शब्दान्तराभ्यासादि-कर्म-भेद-हेत्वभावेनैकस्यैव कर्मणः प्रयोगभेदादवगन्तव्यम् । प्रयोग-भेदश्च यावज्जीवाधिकरणे ( मी० २ अ० ४ पा० १ अ० ) निर्णीतः । तस्य चाधिकरणस्य संग्राहकावेतौ श्लोकौ भवतः,—

“ यावज्जीवं जुहोतीति धर्मः कर्मणि पुंसि वा ।

कालत्वात् कर्म-धर्मोऽतः काम्य एकः प्रयुज्यताम् ॥

न कालो जीवन् तेन निमित्त-प्रविभागतः ।

काम्य-प्रयोगो भिन्नः स्याद्यावज्जीव-प्रयोगतः ”—इति ।

अयमर्थः । “ अग्निहोत्रं जुहुयात् स्वर्गकामः ”—इति काम्या-ग्निहोत्रं श्रूयते । तथा वाक्यान्तरं पठ्यते—“ यावज्जीवमग्निहोत्रं जुहोति ”—इति । तत्र संशयः । किं यावज्जीवमित्यनेनाधिकारान्तरं बोध्यते, किं वा काम्याग्निहोत्रे गुणविधिरिति । तदर्थमर्थान्तर-चिन्ता,—किं वा यावज्जीवमित्यस्यार्थः, कर्म-धर्मः, उत पुरुष-धर्मः,—इति । यावज्जीवशब्देन पुरुषायुष-परिमितः कालोऽभिधी-यते । काम्येन चाग्निहोत्रेण काल-विशेष आकाङ्क्षितः । तस्य च कालस्यानेन समर्पणादयं कर्म-धर्मः । तस्माद्गुणविधिः । तथा चाग्निहोत्रस्य काम्यस्य प्रयोग एक एव न त्वन्यो नित्यः,—इति प्राप्ते ब्रूमः,—

यावज्जीवशब्दो न कालस्य वाचकः, किन्तु लक्षकः । वाच्या-  
र्थस्तु कृतस्त्रजीवनम् । तच्च न कर्म-धर्मत्वेन विधातुं शक्यं, पुरुष-  
धर्मत्वादिति प्राण-धारणमभिधत्ते, न तु कालम् । प्राण-धारणश्च  
पुरुष-धर्म-कालस्य तदसम्भवात् । तेन स्वर्गकामनेव जीवनमपि  
किञ्चिन्निमित्तम् । तस्मादधिकारान्तर-चोदना । तथा सति जीवन-  
निमित्तो नित्यः प्रयोगः । कामनानिमित्तः, कादाचित्कः प्रयोगश्च  
परस्परं भिद्यते,—इति सिद्धान्तः ।

तेनाग्निहोत्र-न्यायेन प्रकृतस्याप्युपवासस्य निमित्त-भेदेन नित्य-  
प्रयोगः काम्य-प्रयोगश्चास्तु । नन्वेकस्य कर्मणः काल-भेदेन कर्तृ-  
भेदेन वा विना द्वौ प्रयोगौ न संभवतः । न चात्र काल-भेदः सम्भ-  
वति, नित्य-काम्ययोरुपवासयोरुभयोरप्येकादश्यामेव विधानात् ।  
नाप्यत्र कर्तृ-भेदोऽस्ति, यद्यपि काम्यं परित्यज्य केवलं नित्यमनु-  
ष्ठातुं शक्यं, तथापि काम्यमनुतिष्ठामुना नित्यस्य परित्यक्तं अश-  
क्यत्वात् । अतः कर्त्रैक्यात् कालैक्याच्च नित्य-काम्य-रूपौ द्वौ  
प्रयोगौ न घटेते । नायं दोषः । विविदिषाऽधिकरण-न्यायेन सकृदे-  
वानुष्ठिते प्रयोग-द्वय-सिद्धेः । तस्य चाधिकरणस्य संग्राहकावेतौ  
श्लोकौ भवतः,—

“ विद्यार्थमाश्रमार्थश्च द्विः प्रयोगोऽथवा सकृत् ।

प्रयोजन-विभेदेन प्रयोगोऽपि विभिद्यते ॥

श्रद्धार्थ-भुक्त्या वृत्तिः स्याद्विद्यार्थेनाश्रमस्तथा ।

अनित्य-नित्य-संयोग उक्तिभ्यां खादिरे मतः”—इति ।

अयमर्थः । “ तमेतं वेदानुवचनेन ब्राह्मणा विविदिषन्ति यज्ञेन  
दानेन तपसाऽनाशकेन”—इति श्रुति-वाक्येन परमात्म-विद्यायां\*  
यज्ञादयो विहिताः । गृहस्थाद्याश्रम-धर्मत्वन्तु यज्ञादीनां सर्व-श्रुति-  
स्मृतिषु प्रसिद्धम् । तत्र संशयः । किं यज्ञादीनां द्विः प्रयोगः,  
उत सकृदिति । तत्र, प्रयोजन-भेदात् प्रयोग-भेदः,—इति पूर्वः



पक्षः । निमन्त्रितेन ब्राह्मणेन क्रियमाणस्य भोजनस्य द्वे प्रयोजने; अन्य-कर्तृक-श्राद्धनिष्पत्तिः, स्व-तृप्तिश्च । न च द्विर्भुज्यते । तद्वत् ब्रह्मविद्याऽर्थमनुष्ठितेन यज्ञादि-कर्मणा प्रयोजन-द्वयं सिध्यति । न च नित्यानित्य-संयोगविरोधः, खादिरवद्वाक्य-द्वयेन तदुपपत्तेः । तच्च पूर्वमुपपादितम् । तस्मात् सकृदेव प्रयोगः,—इति । एवमत्रापि सकृदेवोपवासं कुर्वतः काम्यप्रयोगो नित्य-प्रयोगश्चेत्युभयं सिध्यति ।

ननु सकृदनुष्ठानेनानेकार्थ-सिद्धिर्द्वेधा भवति; तन्त्रेण वा, प्रसङ्गेन वा । तद्यथा, दर्श-पूर्णमासयोः पण्णां प्रधान-यागानां मध्ये त्रयाणां त्रयाणां सकृत्सकृदनुष्ठितेन प्रयाजाद्यङ्गेनोपकारः सिध्यति । तदिदन्तन्त्रम् । पश्वर्थमनुष्ठितेन प्रयाजादिना पशु-तन्त्र-मध्य-पातिनः पशुपुरोडाशस्याप्युपकारः सिध्यति । सोऽयं प्रसङ्गः । एवं सति, प्रकृतेऽपि तन्त्र-प्रसङ्गयोः कतरस्योपादानमिति चेत् । प्रसङ्गस्येति ब्रूमः । काम्यप्रयोगेणैव नित्य-प्रयोगस्यापि सिद्धत्वात् । तथा च स्मृतिः,—

“ काम्येऽपि नित्य-सिद्धिः स्यात् प्रसङ्गेनोभयात्मकः ”—इति ।

तदेवमेकादश्युपवासस्य नित्यत्व-काम्यत्व-लक्षण-द्वैरूप्य-विरोधाभावात् द्वैरूप्यमभ्युपेयमिति स्थितम् ।

अत्रोपवासाङ्ग-तिथि-निर्णयस्य वेधाधीनत्वात् प्रथमं दशमी-वेधो-निरूप्यते । स च वेधस्त्रिविधः; अरुणोदय-वेधः, सूर्योदय-वेधः, पञ्चदश-नाडी-वेधश्चेति । तत्रारुणोदय-वेधो भविष्यत्पुराणे दर्शितः,—

१ “ आग्नेयाष्टकपालोऽमावस्यायां पौर्णमास्यान्नाच्युतो भवति उपांशुयाजमन्तरा यजति ताभ्यामग्निपोमिषमेकादशकपालं पौर्णमासे प्रायच्छदैन्द्रं दध्यममावस्यायामैन्द्रं पयोऽमावस्यायाम् ”—इति श्रुत्युक्तानामाग्नेयाष्टकपालैन्द्रदध्यैन्द्रपयोरूपाणां दर्शकर्तव्यानां त्रयाणाम्, आग्नेयाष्टकपालोपांशुयाजाग्निपोमिषमेकादशकपालरूपाणां पौर्णमासी-कर्तव्यानां त्रयाणाञ्चेत्यर्थः ।

“ अरुणोदय-काले तु दशमी यदि दृश्यते ।  
 सा विद्वैकादशी तत्र पाप-मूलमुपोषणम् ।  
 अरुणोदय-वेलायां दिशां गन्धो भवेद्यदि ।  
 दुष्टं तत्तु प्रयत्नेन वर्जनीयं नराधिप ”—इति ।

गारुडपुराणेऽपि,—

“ दशमी-शेष-संयुक्तो \* यदि स्यादरुणोदयः ।  
 नैवोपोष्य वैष्णवेन तद्दिनैकादशी-व्रतम् ”—इति ।

अरुणोदयस्य प्रमाणं स्कन्द-नारदाभ्यामुक्तम्,—

“ उदयात् प्राक् चतस्रस्तु नाडिका अरुणोदयः ”—इति  
 तस्मिन्नरुणोदयवेधा बहुविधास्ते तु प्रश्नोत्तराभ्यां ब्रह्मवैवर्ते  
 दर्शिताः,—

“ कीदृशस्तु भवेद्वेधो योगो विप्रेन्द्र, कीदृशः ।  
 योग-वेधौ ममाचक्ष्व † याभ्यां दुष्टमुपोषणम् ॥  
 चतस्रो घटिकाः प्रातररुणोदय-निश्चयः ।  
 चतुष्टय-विभागोऽत्र वेधादीनां किलोदितः ॥  
 अरुणोदय-वेधः स्यात् सार्द्धन्तु घटिका-त्रयम् ।  
 अतिवेधो द्विघटिकः प्रभा-संदर्शनाद्रवेः ॥  
 महावेधोऽपि तत्रैव दृश्यतेऽर्को न दृश्यते ।  
 तुरीयस्तत्र विहितो योगः सूर्योदये सति ”—इति ।

अयमर्थः । वेधातिवेधमहावेधयोगाश्चत्वारः + उपवासस्य  
 दूषकाः । तत्र रवेः प्रभा-संदर्शनात् पूर्वं सार्द्धं घटिका-त्रयमेका-  
 दश्या व्याप्तं ततः प्राचीने घटिकाऽर्द्धे अरुणोदय-संबन्धिनि दशमी-  
 सद्भावे, वेधः—इत्युच्यते । यदा सूर्यस्य दर्शनात् पूर्वं घटिका-  
 द्वयमुपरितनमेकादशीव्याप्तं पूर्वं तु घटिका-द्वयं दशमी-व्याप्तं,

\* दशमीवेधसंयुक्तो,—इति मु० पुस्तके पाठः । † समाचक्ष्व,—इति वि०  
 पुस्तके पाठः । + योगवेधाश्चत्वारः,—इति मु० पुस्तके पाठः ।

तदानीमतिवेधः,—इत्युच्यते । यदा सूर्यस्य दर्शनादर्शन-सन्देह-  
कालमेकादशी व्याप्नोति ततः प्राक् कृत्स्नोऽप्यरुणोदय-कालो दशमी-  
व्याप्तः, तदा महावेधः । यदा सूर्योदये स्पष्टे सति पश्चादेकादशी  
प्रवृत्ता ततः प्राच्यामुदय-वेलायां दशमी विद्यते, तदा योगशब्दे-  
नाभिधेयो दोषो भवति । स च वेधाद्यपेक्षया तुरीयो भवतीति ।

नन्वरुणोदयात् पूर्वमर्द्धरात्रात्परतोऽपि यदि दशमी-कला विद्यते  
तदा नोपवासः कर्त्तव्यः । तदभावे तूपवासः कर्त्तव्यः । तथा च  
स्मृतिः,—

“ अर्द्धरात्रात्परा यत्र एकादश्युपलभ्यते ।

तत्रोपवासः कर्त्तव्यो न तु वै दशमी-कला ”—इति ।

अतो यथानिर्दिष्टेभ्योऽन्योऽपि कश्चिद्वेधोऽस्तीति चेत् । मैवम् ।  
अर्द्धरात्र-वेधोऽपि यदा वर्ज्यस्तदा किमु वक्तव्यमरुणोदय-वेध इति  
वक्तुमर्द्धरात्रवेध उपन्यस्तो न तु वेधाभिप्रायेण । तदेव ब्रह्मवैवर्त्ते  
शौनकेन † स्पष्टीकृतम्,—

“ अर्द्धरात्रे तु केषाञ्चिदशम्या वेध इष्यते ।

अरुणोदय-वेलायां नावकाशो विचारणे ॥

कपालवेध इत्याहुराचार्या ये हरिप्रियाः ।

न तन्मम मतं यस्मास्त्रियामा रात्रिरिष्यते ”—इति ।

य एते वेधातिवेधमहावेधयोगाः पूर्वमभिहितास्तेषु त्रयोऽरुणो-  
दयवेधाश्चतुर्थ उदयवेधः । तश्चोदयवेधं कण्वोऽप्याह,—

“ उदयोपरि विद्धा तु दशम्यैकादशी यदा ।

दानवेभ्यः प्रीणनार्थं दत्तवान् पाकशासनः ”—इति ।

स्मृत्यन्तरेऽपि,—

“ दशम्याः प्रान्तमादाय यदोदेति दिवाकरः ।

तेन स्पृष्टं हरिदिनं दत्तं जम्भासुराय तु ”—इति ।

पश्चदशनाडी-वेधस्तु स्कन्दपुराणे दार्शितः,—



“ नागो द्वादशनाडीभिर्दिवपञ्चदशभिस्तथा ।

भूतोऽष्टादशनाडीभिर्दूषयत्युत्तरान्तिथिम्” — इति ।

तदेवं वेध-त्रयं निरूपितम् । तत्र, पञ्चदशनाडी-वेधस्य वेधान्त-  
रस्य च विषय-व्यवस्था निगमे दर्शिता,—

“ सर्व-प्रकार-वेधोऽयमुपवासस्य दूषकः ।

सार्द्ध-सप्त-मुहूर्त्तस्तु वेधोऽयं बाधते व्रतम्” — इति ।

सर्वप्रकार इत्यत्र प्रकारशब्देन कला-काष्ठाऽऽदयो वेधातिवेधाद-  
यो वा गृह्यन्ते । नात्र तिथ्यन्तरवत् त्रिमुहूर्त्तत्वं वेधेऽपेक्षितम् । किंतु  
लवकलाद्धादिकमापि पर्याप्तम् । तदुक्तं नारदीये,—

“ लव-वेधेऽपि विप्रेन्द्र, दशम्यैकादशान्त्यजेत् ।

सुराया विन्दुना स्पृष्टं गङ्गाभ इव निर्मलम् ” — इति ।

स्कन्दपुराणेऽपि,—

“ कला-काष्ठाऽऽदि-गत्यैव दृश्यते दशमी विभो ।

एकादश्यां न कर्त्तव्यं व्रतं राजन्, कदाचन” — इति ।

स्मृत्यन्तरेऽपि,—

“ कलाद्धेनापि विद्धा स्यादृश्यम्यैकादशी यदि ।

तदाऽप्येकादशीं हित्वा द्वादशीं समुपोपयेत्” — इति ।

सोऽयं कला-काष्ठाऽऽदि-वेधोरुणोदये सूर्योदये च समानः ।  
तत्र, अरुणोदय-वेधो वैष्णव-विषयः । तच्च गारुडपुराणे विस्पष्ट-  
मवगम्यते,—

“ दशमी-शेष-संयुक्तो यदि स्यादरुणोदयः ।

नैवोपोष्यं वैष्णवेन तद्दिनैकादशीव्रतम्” — इति ।

वैखानस-पञ्चरात्रादि-वैष्णवागमोक्त-दीक्षां प्राप्तो वैष्णवः । अतः  
एव स्कन्दपुराणे वैष्णव-स्वरूपमभिहितम्,—

“ परामापदमापन्नो हर्षे वा समुपस्थिते ।

नैकादशीन्त्यजेद्यस्तु यस्य दीक्षाऽस्ति वैष्णवी ॥

समात्मा सर्वजीवेषु निजाचारादविप्लुतः ।

विष्णुवर्षिताखिलाचारः स हि वैष्णव उच्यते” —इति ।

विष्णुपुराणेऽपि,—

“ न चलति निज-वर्ण-धर्मतो यः

सममतिरात्मसुहृद्विपक्षपक्षे ।

न हरति न च हन्ति कश्चिदुच्चैः

सितमनसं तमवैहि विष्णुभक्तम् ” —इति ।

यथोक्त-गुण-सम्पन्नो वैष्णव-दीक्षां प्राप्तो यः, तं प्रति तिथिरेवं निर्णेतव्या । एकादशी द्विविधा; अरुणोदय-वेधवती, शुद्धा चेति । तत्र वेधवती सर्वथा त्याज्या । “तद्दिनैकादशीव्रतम्” —इति गारुडपुराणे सामान्येन प्रतिषेधात् । विशेषतस्तु सम्पृक्तादि-भेदेन प्रतिषेधो द्रष्टव्यः । य एते वेधातिवेध-महावेध-योगारूपा दोषाः पूर्व-मुक्ताः, तेषु सत्स्वेकादशी सम्पृक्तसन्दिग्ध-संयुक्त-संकीर्ण-नामभिर्व्यवहियते । अरुणोदयस्य प्रथमघटिकायां दशमी-सद्भावो वेध इत्युक्तः । स च द्विविधः, घटिका-प्रारम्भे कृत्स्न-घटिकायाश्च दशमी-वृत्ति-भेदात् । तत्र, प्रारम्भमात्रे दशमीयुक्तैकादशी सम्पृक्तैत्युच्यते । कृत्स्न-घटिका-वृत्तिदशमी-युक्तैकादशी \* सन्दिग्धा । अरुणोदय-प्रथम-मुहूर्त्त-दशमीव्याप्तिरतिवेधः, तदुपेतैकादशी † संयुक्तैत्युच्यते । सूर्य-मण्डलदर्शन-सन्देह-वेलायां दशमीसद्भावो महावेधः, तद्युक्तैकादशी सङ्कीर्णैत्युच्यते । ता एताः संपृक्तादयश्चतस्रोऽपि त्याज्याः । तथा च गोभिलः,—

“ अरुणोदय-वेलायां दशमी यदि सङ्गता ।

संपृक्तैकादशीं तान्तु मोहिन्यै दत्तवान् प्रभुः ” —इति ।

गारुडपुराणे,—

“ उदयात् प्राक् त्रिघटिका-व्यापिन्येकादशी यदा ।

\* कृत्स्न-घटिकावर्तिनीदशमीसद्भावे वेधयुक्तैकादशी,—इति वि० पुस्तके पाठः ।

† उदयात् पूर्वैकादशीयुक्तैकादशी,—इति सु० पुस्तके पाठः ।

सन्दिग्धैकादशी नाम वर्ज्येयं धर्मकांक्षिभिः ॥

उदयात् प्राक् सुहृत्तेन व्यापिन्येकादशी यदा ।

संयुक्तैकादशी नाम वर्जयेद्धर्म-वृद्धये ॥

आदित्योदय-वेलाया आरभ्य षष्ठिनाडिका ।

सङ्कीर्णैकादशी नाम त्याज्या धर्मफलेप्सुभिः ॥

पुत्र-पौत्र-प्रवृद्धचर्यं द्वादश्यामुपवासयेत् ।

तत्र ऋतुशतं पुण्यं त्रयोदश्यान्तु पारणम् ”—इति ।

यद्यपि पूर्वत्र वेधवाक्ये ‘ सार्द्धन्तु घटिकात्रयम् ’—इत्युक्तम्, अत्र तु सन्दिग्धैकादशी-वाक्ये ‘ त्रिघटिका ’—इत्युक्तम् \* तथापि नैतावता वैषम्येण विरोधः शङ्कनीयः । शास्त्र-द्वयस्यापि दशमीवेध-त्याग-परत्वात् ।

तदेवं सामान्य-विशेषाभ्यां प्रतिपिद्धत्वादरुणोदय-विद्धैकादशी वैष्णवेन परित्याज्या । यस्तु योग-संज्ञकश्चतुर्थो वेधस्तस्य त्याज्य-त्वमर्थात् सिद्धम् । अरुणोदय-वेधोऽपि यदा त्यज्यते, तदा किमु वक्तव्यं सूर्योदय-वेध इति । वचनं त्वत्र कण्वप्रोक्तं पूर्वमेवोदाहृतम् ।

या तु चतुर्विध-वेध-रहिता शुद्धैकादशी, सा द्विविधा; आधिक्येन युक्ता, तद्गहिता च,—इति । आधिक्यञ्च त्रिविधम्; एकादश्याधिक्यं, द्वादश्याधिक्यं, उभयाधिक्यञ्चेति । त्रिष्वप्येतेषु पक्षेष्वरुणोदयमारभ्य प्रवृत्तां शुद्धामप्येकादशीं परित्यज्य परे-द्युरुपवासः कर्त्तव्यः । तत्रैकादश्याधिक्ये नारद आह,—

“ सम्पूर्णैकादशी यत्र द्वादश्यां वृद्धिगामिनी ।

द्वादश्यां लंघनं कार्यं त्रयोदश्यान्तु पारणम् ”—इति ।

स्मृत्यन्तरेऽपि,—

“ एकादशी यदा पूर्णा परतः पुनरेव सा ।

पुण्यं ऋतुशतस्योक्तं त्रयोदश्यान्तु पारणम् ”—इति ।

\* अत्र तु,—इत्यारभ्य, इत्युक्तम्,—इत्यन्तं नास्ति मु० पुस्तके ।



विष्णुरहस्येऽपि\*,—

“ एकादशी-कला-प्राप्ता येन द्वादश्युपोषिता ।

तुल्यं क्रतुशतस्योक्तं त्रयोदश्यान्तु पारणम् ”—इति ।

द्वादश्याधिक्ये व्यास आह,—

“ एकादशी यदा लुप्ता परतो द्वादशी भवेत् ।

उपोष्या द्वादशी तत्र यदीच्छेत्परमाङ्गतिम् ”—इति ।

उभयाधिक्ये भृगुराह,—

“ सम्पूर्णेकादशी यत्र प्रभाते पुनरेव सा ।

तत्रोपोष्या द्वितीया तु परतो द्वादशी यदि ”—इति ।

नारदोऽपि,—

“ सम्पूर्णेकादशी यत्र प्रभाते पुनरेव सा ।

सर्वैरेवोत्तरा कार्य्या परतो द्वादशी यदि ”—इति ।

स्मृत्यन्तरेऽपि,—

“ एकादशी भवेत्पूर्णा परतो द्वादशी यदि ।

एकादशीं परित्यज्य द्वादशीं समुपोषयेत् ”—इति ।

उभयाधिक्य-रहितायान्तु शुद्धायां न कोऽपि सन्देहोऽस्ति ।

इति वैष्णव-दीक्षा-युक्तानामेकादशी निर्णीता ।

अथ श्रौत-स्मार्त्त-पर्यवसितानां पञ्चरात्रादिदीक्षा-  
रहितानामेकादशी निर्णीयते ।

अरुणोदय-वेधस्य वैष्णव-विषयत्वे व्यवस्थिते सत्युदय-वेधः  
स्मार्त्तानुष्ठायि-विषयत्वेन परिशिष्यते । अतएव स्मर्यते,—

“ अतिवेधा महावेधा ये वेधास्तिथिषु स्मृताः ।

सर्वेऽप्यवेधा विज्ञेया वेधः सूर्योदये मतः ”—इति ।

एवञ्च सूर्योदय-वेधमपेक्ष्यैकादशी द्विधा भिद्यते; शुद्धा, विद्धा चेति । तत्र शुद्धायां पूर्ववच्चत्वारो भेदा भवन्ति; एकादश्याधिक्यं, द्वादश्याधिक्यम्, उभयाधिक्यम्, अनुभयाधिक्यञ्चेति । एवं विद्या-यामपि चत्वारो भेदा उन्नेयाः । शुद्धायामेकादश्याधिक्ये द्वयोस्ति-थ्योरुपवास-योग्यतामाह वृद्धवासिष्ठः,—

“ सम्पूर्णेकादशी यत्र प्रभाते पुनरेव सा ।

लुप्यते द्वादशी तस्मिन्नुपवासः कथम्भवेत् ॥

उपोष्ये द्वे तिथी तत्र विष्णु-प्रीणन-तत्परैः”—इति ।

उभयोरधिकारि-भेदेन व्यवस्था स्कन्दपुराणे दर्शिता,—

“ प्रथमेऽहनि सम्पूर्णा व्याप्याहोरात्र-संयुता ।

द्वादश्याञ्च तथा तात, दृश्यते पुनरेवच ॥

पूर्वा कार्या गृहस्थैस्तु यतिभिश्चोत्तरा तिथिः\* ” इति ।

एतच्च परेद्युर्द्वादश्यभाव-विषयम् । तथा च स्मृत्यन्तरे,—

“ पुनः प्रभात-समये घटिकैका यदा भवेत् ।

अत्रोपवासो विहितश्चतुर्थाश्रम-वासिनाम् ॥

विधवायाश्च तत्रैव परतो द्वादशी न चेत् ”—इति ।

गारुडपुराणेऽपि,—

“ पुनः प्रभात-समये घटिकैका यदा भवेत् ।

अत्रोपवासो विहितो वनस्थस्य यतेस्तथा ॥

विधवायाश्च तत्रैव परतो द्वादशी न चेत् ”—इति † ।

पुराणान्तरेऽपि,—

“ एकादशी यदा पूर्णा परतः पुनरेव सा ।

पुण्यं ऋतुशतस्योक्तं त्रयोदश्यान्तु पारणम् ”—इति ।

एवमेकादश्याधिक्य-पक्षे गृहि-यत्योर्व्यवस्थाऽभिहिता । द्वाद-श्याधिक्ये पूर्वद्युरुपवासमाह नारदः,—

\* विभो,—इति वि० पुस्तके पाठः । † गारुडपुराणेऽपि,—इत्यारभ्य, इति,—इत्यन्तं, नास्ति क० वि० पुस्तकयोः ।

“ न चेदेकादशी विष्णौ द्वादशी परतः स्थिता ।  
उपोष्यैकादशी तत्र यदीच्छेत्परमं पदम् ”—इति ।

स्कान्देऽपि,—

“ शुद्धा यदा समा हीना समक्षीणाधिकोत्तरा ।  
एकादश्यामुपवसेन्न शुद्धां वैष्णवीमपि ”—इति ।

दशमी-वेध-रहिता शुद्धैकादशी यदा परेद्युरुदयादूर्ध्वं नास्ति  
किन्तूदय-समा \* ततो न्यूना वा, द्वयोरपि पक्षयोर्द्वादशी परेद्युरुदये  
समा न्यूनाऽधिका वा भवति, तत्र सर्वत्र शुद्धैकादशी उपोष्या न  
त्वविद्धां वैष्णवीं द्वादशीमुपवसेदित्यर्थः । एवञ्च सति, प्रकृते द्वाद-  
श्याधिक्येऽपि एकादशीसमन्यूनयोरन्यतरत्वात् प्रथमैवोपोष्येत्युक्तं  
भवति । उभयाधिक्ये परेद्युरुपवासो गारुडपुराणे दर्शितः,—

“ सम्पूर्णैकादशी यत्र प्रभाते पुनरेव सा ।  
तत्रोपोष्या परा पुण्या परतो द्वादशी यदि ”—इति ।

वराहपुराणेऽपि,—

“ एकादशी विष्णुना चेत् द्वादशी परतः स्थिता ।  
उपोष्या द्वादशी तत्र यदीच्छेत्परमं पदम् ”—इति ।

स्मृत्यन्तरेऽपि,—

“ सम्पूर्णैकादशी यत्र प्रभाते पुनरेव सा ।  
वैष्णवी चेत् त्रयोदश्यां घटिकैकाऽपि दृश्यते ॥  
गृहस्थोऽपि परां कुर्यात् पूर्वोपवसेत् सदा ।  
पूर्णाऽप्येकादशी त्याज्या वर्द्धते द्वितयं यदि ”—इति ।

एवमेकैकाधिक्ये द्वितयाधिक्येऽपि निर्णयो दर्शितः । अनुमया-  
धिक्ये तु नास्ति सन्देहः । इति शुद्धायाश्चत्वारो भेदा व्यवस्थिताः ।  
अथ विद्धायाश्चत्वारो भेदा व्यवस्थाप्यन्ते । तत्राप्येकादश्याधिक्ये  
पूर्ववत् गृह्यित्योर्व्यवस्था द्रष्टव्या । तदाह प्रचेताः,—



“ एकादशी विवृद्धा चेच्छुक्ले कृष्णे विशेषतः ।

उत्तरान्तु यतिः कुर्यात् पूर्वासुपवसेत् गृही ”—इति ।

न चैतद्वाक्यं शुद्धाधिक्ये चरितार्थमिति शङ्कनीयम्, बाधकाभा-  
वेन विद्धाधिक्येऽपि तद्वचनप्रवृत्तेर्निवारयितुमशक्यत्वात् । द्वादश्या-  
धिक्ये परेद्युरुपवासः । तदाह व्यासः,—

“ एकादशी यदा लुप्ता परतो द्वादशी भवेत् ।

उपोष्या द्वादशी तत्र यदीच्छेत्परमां गतिम् ”—इति ।

लुप्ता, आदौ दशमीमिश्रत्वात्परतो वृद्धचभावाच्च क्षयं गतेति  
यावत् । उभयाधिक्येऽपि परेद्युरुपवासः । तदुक्तं भविष्यत्पुराणे,—

“ एकादशीं दिशा \* युक्तां वर्द्धमाने विवर्जयेत् ।

क्षयमार्ग-स्थिते सोमे कुर्वीत दशमी-युताम् ”—इति ।

उभयानाधिक्ये तु नैवास्ति सन्देहः कोट्यन्तराभावात् । न च  
विद्धत्वादस्ति सन्देहः,—इति वाच्यम्, असति कोट्यन्तरे विद्धाया  
अप्युपादेयत्वात् । तथा च विष्णुरहस्यम्,—

“ एकादशी भवेत्काचित् दशम्या दूषिता तिथिः ।

वृद्धिपक्षे भवेद्दोषः क्षयपक्षे तु पुण्यदा ”—इति ।

इति विद्धाभेदा व्यवस्थापिताः । अत्र, शुद्धा-विद्धयोरुभयोरप्येष  
निर्णय-संग्रहः । एकादशी-द्वादशयोरुभयोरपि वृद्धौ परेद्युरुपवासः ।  
द्वयोरप्यवृद्धौ पूर्वोद्युः । एकादशीमात्र-वृद्धौ गृहि-यत्योर्व्यवस्था ।  
द्वादशीमात्र-वृद्धौ शुद्धायां सर्वेषां पूर्वोद्युर्विद्धायां परेद्युरिति ।

तदेवं शास्त्रार्थे व्यवस्थिते यानि यावन्ति मुनि-वाक्यानि विधा-  
यकानि निषेधकानि वा, तानि सर्वाणि यथोक्त-निर्णयाविरोधेन  
व्यवस्थापनीयानि । तत्र व्यवस्थापन-प्रकारं दर्शयामः । स्कान्दे,—

“ प्रतिपत्प्रभृतयः सर्वा उदयादोदयाद्रवेः ।

सम्पूर्णा इति विख्याता हरिवासर-वर्जिताः ”—इति ।

हरिवासरे तु सम्पूर्णत्वं प्रकारान्तरेणोक्तं गारुडे,—

“ उदयात् प्राग्यदा विप्र, मुहूर्त्त-द्वय-संयुता ।

सम्पूर्णैकादशी ज्ञेया तत्रैवोपवसेत् गृही ”—इति ।

भविष्यत्पुराणेऽपि,—

“ आदित्योदयवेलायाः प्राङ्मुहूर्त्तद्वयान्विता ।

एकादशी तु सम्पूर्णा विद्धाऽन्या परिकल्पिता ”—इति ।

तदेतद्वचनद्वयमरुणोदयवेधोपजीवनेन प्रवृत्तत्वाद्वैष्णव-विषयम् ।  
दशमीवेध-निन्दकानि तु वचनानि द्विविधान्युपलभ्यन्ते; कानिचिद-  
रुणोदयानुवादेन प्रवृत्तानि, कानिचित्तदननुवादेनेति । तथा  
भविष्ये,—

“ अरुणोदयकाले च दशमी यदि दृश्यते ।

तत्र नैकादशी कार्य्या धर्मकामार्थनाशिनी ”—इति ।

कौत्सः,

“ अरुणोदयवेलायां विद्धा काचिदुपोषिता ।

तस्याः पुत्रशतं नष्टं तस्मात्तां परिवर्जयेत् ”—इति ।

एतादृशानि सर्वाणि वैष्णव-विषयाणि द्रष्टव्यानि । अरुणोदया-  
नुवादमन्तरेण दशमीविद्धा-निन्दकानि च कानिचिद् वचनान्युपल-  
भ्यन्ते । तद्यथा । नारदः,—

“ दशम्यनुगता यत्र तिथिरेकादशी भवेत् ।

तत्रापत्यविनाशश्च परेत्य नरकं व्रजेत् ”—इति ।

ब्रह्मवैवर्त्तेऽपि,—

“ दशमी-शेषसंयुक्तां यः करोति विमूढधीः ।

एकादशी-फलं तस्य न स्याद्द्वादशवार्षिकम् ”—इति ।

विष्णुरहस्ये,—

“ दशमी-शेष-संयुक्तामुपोष्यैकादशीं किल ।

संवत्सर-कृतेनेह नरो धर्मेण मुच्यते ”—इति ।

ईदृशानि सर्वाणि अरुणोदयवेध-सूर्योदयवेध-द्वय-सामान्येन प्रवृत्तत्वाद्वैष्णव-स्मार्त्तोभय-विषयाणि । तत्र, वैष्णव-विषये निरङ्कुशानि प्रवर्तन्ते । स्मार्त्त-विषये तूभयाधिक्ये द्वादश्याधिक्ये च सर्व-पुरुष-विषयाणि द्रष्टव्यानि ।

दशमीविद्धाऽभ्यनुज्ञापकानि कानिचिद्वचनान्युपलभ्यन्ते । तद्यथा । स्कन्दपुराणे,—

“ त्रयोदश्यां न लभ्येत द्वादशी यदि किञ्चन ।

उपोष्यैकादशी तत्र दशमी-मिश्रिताऽपि च ”—इति ।

स्मृत्यन्तरेऽपि,—

“ उपोष्यैकादशी तत्र द्वादशी न भवेद्यदि ।

दशम्या हि विमिश्रैव \* एकादश्येव धर्मकृत् ”—इति ।

बृहद्दसिष्ठः,—

“ द्वादशी स्वल्पमल्पाऽपि यदि न स्यात्परेऽहनि ।

दशमी-मिश्रिता कार्य्या महापातकनाशिनी ”—इति ।

ऋष्यशृङ्गः,—

“ एकादशी न लभ्येत द्वादशी सकला भवेत् ।

उपोष्या दशमी-विद्धा+ऋषिरुद्दालकोऽब्रवीत् ”—इति ।

हारीतोऽपि,—

“ त्रयोदश्यां यदा नष्टा द्वादशी घटिका-द्वयम् ।

दशम्यैकादशी विद्धा सैवोपोष्या सदा तिथिः ”—इति ।

एतादृशानि वाक्यानि सर्वाण्यनुभयाधिक्ये सर्व-पुरुष-विषयाणि, एकादश्याधिक्ये तु स्मार्त्त-गृहस्थ-मात्र-विषयाणि द्रष्टव्यानि, न त्वेतानि वैष्णव विषयाणि । वैष्णव-प्रकरणेषु विद्धाऽभ्यनुज्ञाया अदर्शनात् ।

सम्पूर्णैकादशी-परित्याग-विषयाणि कानिचिद्वचनान्युपलभ्यन्ते । तद्यथा । स्कन्दपुराणे,—

\* दशम्यापि हि मिश्रैव,—इति वि० पुस्तके पाठः । + उपोष्यैकादशी विद्धा,—इति मु० पुस्तके पाठः ।



“ एकादशी भवेत्पूर्णा परतो द्वादशी यदि ।

तदा ह्येकादशीं त्यक्त्वा द्वादशीं समुपोषयेत् ”—इति ।

तथा च कालिकापुराणे,—

“ एकादशी यदा पूर्णा परतो द्वादशी भवेत् ।

उपोष्या द्वादशी तत्र तिथिवृद्धिः प्रशस्यते ”—इति ।

गारुडपुराणे,—

“ पूर्णा भवेद्यदा नन्दा भद्रा चैव विवर्द्धते ।

तदोपोष्या तु भद्रा स्यात् तिथिवृद्धिः प्रशस्यते ”—इति ।

ईदृशानि † सर्वाणि वैष्णव-विषयाणि । दिन-त्रय-विषयकाणि  
कानिचिद्वचनान्युपलभ्यन्ते । नारदः,

“ यदि देवास्तु संसिद्धेदेकादश्यां दिनत्रयम्\* ।

तत्र ऋतुशतं पुण्यं द्वादशीपारणं§ भवेत्”—इति ।

कूर्मपुराणेऽपि,—

“ द्विस्पृगेकादशी यत्र तत्र सन्निहितो हरिः ।

तामेवोपवसेत्कामं अकामो विष्णुतत्परः”—इति ।

अत्राद्यन्तयोर्द्वादशी-द्वादशयोर्मध्ये एकादशीत्येतादृशं दिनत्रयं  
यदा प्राप्नोति, तदा परतो द्वादशी-वृद्धिरवृद्धिश्चेत्युभयं सम्भवति ।  
तत्र यद्यवृद्धिस्तदा यथोक्तं दिनत्रयमुपोष्यम् । तदुक्तं स्कन्द-  
पुराणे§,—

“ दिनत्रयमृते देवि नोपोष्या दशमी-युता ।

सैवोपोष्या सदा पुण्या परतश्चेत् त्रयोदशी”—इति ।

द्वादशी-वृद्धौ, “ एकादशी यदा लुप्ता ”—इत्यनेन व्यास-  
वचनेन परेद्युरुपवास इति पूर्वमेव निर्णीतम् । यदा त्वाद्यन्तयोरे-

† तादृशानि,—इति मु० पुस्तके पाठः । \* तिथित्रयं,—इति वि० पुस्तके पाठः ।  
§ द्वादश्यां पारणे,—इति वि० पुस्तके पाठः । ‡ एकादशीत्येतत् दिनत्रयं,—इति  
मु० पुस्तके पाठः । § पुराणान्तरे,—इति वि० पुस्तके पाठः ।

कादशी-त्रयोदशयोर्मध्ये द्वादशीत्येतादृशं दिनत्रयं, तदा नारदेन स्मर्यते,—

“ एकादशी द्वादशी च रात्रिशेषे त्रयोदशी ।

तत्र ऋतुशतं पुण्यं त्रयोदश्यां तु पारणमूषा ।

एकादशी द्वादशी च रात्रिशेषे त्रयोदशी ।

त्रिस्पृशा नाम सा प्रोक्ता ब्रह्महत्या व्यपोहति”—इति ।

तदेतद्वैष्णव-विषयं यति-विषयं वा द्रष्टव्यम् । गृहस्थे तु तन्निषिद्धम्† । तथा च कूर्मपुराणे,—

“ एकादशी द्वादशी च रात्रिशेषे त्रयोदशी ।

उपवासं न कुर्वीत पुत्र-पौत्र-समान्वितः”—इति ।

पद्मपुराणेऽपि,—

“ एकादशी द्वादशी च रात्रिशेषे त्रयोदशी ।

ज्यहस्पृक् तदहोरात्रं नोपोष्यं तत्सुतार्थिभिः”—इति ।

यत्तु ऋष्यशृङ्गेणोक्तम्,—

“ अविद्धानि निषिद्धैश्च न लभ्यन्ते दिनानि तु ।

मुहूर्तैः पञ्चभिर्विद्धा ग्राह्यैकादशी तिथिः ॥

तदर्द्ध-विद्धान्यन्यानि दिनान्युपवसेद्बुधः ।

पूर्वविद्धा न कर्त्तव्या पष्ठ्येकादश्यथाष्टमी ॥

एकादशीन्तु कुर्वीत क्षयते द्वादशी यदि”—इति ।

अत्र, निषेधो यति-विषयः, विधिर्गृहस्थ-विषयः । वेध-बाहुल्येन हेयत्व-शङ्का माभूदिति पञ्चभिर्मुहूर्तैरित्युक्तम् । तदेवं, नानाविधवचन-व्यवस्थापन-प्रकारो व्युत्पादितः । अनया व्युत्पत्त्या मंदबुद्धिरपि व्यवस्थापयितुं शक्नोत्येव ।

इत्युपवास-तिथिर्निरूपिता ।

## अथाधिकारी निरूप्यते ।



तत्र नारदः,—

“ अष्टाब्दादधिको मर्त्यो ह्यपूर्णाशीति-हायनः ।

भुंक्ते यो मानवो मोहादेकादश्यां स पापकृत् ”—इति ।

कात्यायनोऽपि,—

“ अष्टवर्षाधिको मर्त्यो ह्यशीति-न्यून-वत्सरः ।

एकादश्यामुपवसेत् पक्षयोरुभयोरपि ”—इति ।

गृहस्थस्य तु शुक्लैकादश्यामेव नित्योपवासः । तथा च कूर्मपुराणे—

“ एकादश्यां न भुञ्जीत पक्षयोरुभयोरपि ।

वानप्रस्थो यतिश्चैव शुक्लामेव सदा गृही ”—इति ।

भविष्योत्तरेऽपि,—

“ एकादश्यां न भुञ्जीत पक्षयोरुभयोरपि ।

ब्रह्मचारी च नारी च शुक्लामेव सदा गृही ”—इति ।

नारी विधवा तस्या एव यति-धर्मत्वात् । पतिमत्यास्तूपवासं निषेधति विष्णुः—

“ पत्यौ जीवति या नारी उपोष्य व्रतमाचरेत् ।

आयुष्यं हरते भर्तुर्नरकं चैव गच्छति ”—इति ।

मनुः,—

“ नास्ति स्त्रीणां पृथग्यज्ञो न व्रतं नाप्युपोषणम् ।

पतिं शुश्रूषते यत्तु तेन स्वर्गे महीयते \*”—इति ।

मार्कण्डेयः †,—

“ नारी खल्वननुज्ञाता भर्त्रा पित्रा सुतेन वा ।

निष्फलन्तु भवेत्तस्या यत् करोति व्रतादिकम् ”—इति ।

\* नास्तीदमर्थं मु० पुस्तके । † मार्कण्डेयपुराणे,—इति वि० क० पुस्तकयोः पाठः ।



आदिशब्दादलङ्कार-गन्ध-पुष्प-धूप-अन्नानामुपसंग्रहः । तदाह  
मनुः—

“ पुष्पालङ्कारवस्त्राणि गन्धधूपानुलेपनम् ”—इति ।

पत्युरनुमत्या तु पत्नी व्रतादिष्वधिकारिणी भवति । तदाह  
कात्यायनः,—

“ भार्या पत्युर्मतेनैव व्रतादीनाचरेत् सदा ”—इति ।

शुक्लमेवेत्येवकारः कृष्णैकादश्यामुपवास-निषेध-परः । तथा च  
कूर्मपुराणे,—

“ संक्रान्त्यां कृष्णपक्षे च रवि-शुक्र-दिने तथा ।

एकादश्यां न कुर्वीत उपवासश्च पारणम् ”—इति ।

गौतमोऽपि,—

“ आदित्येऽहनि संक्रान्यामसितैकादशीषु च ।

व्यतीपाते कृते श्राद्धे पुत्री नोपवसेत् गृही ”—इति ।

अत्र, पुत्रीति विशेषणं पुत्रवतो दोष-विशेष-प्रदर्शनार्थम् । तथा  
च पद्मपुराणे,—

“ संक्रान्त्यामुपवासेन पारणेन युधिष्ठिर ।

एकादश्याश्च कृष्णायां ज्येष्ठः पुत्रो विनश्यति ”—इति ।

नारदीयेऽपि,—

“ इन्दुक्षयार्कसंक्रान्त्योरेकादश्यां सिते तरे ।

उपवासं न कुर्वीत यदीच्छेत् सन्ततिं ध्रुवाम् ”—इति ।

अत्र, संक्रान्त्यादिषूपवासस्य निषेधः संक्रान्त्यादि-निमित्त-  
कस्य \* । तथा च कात्यायनः—

“ एकादशीषु कृष्णासु रवि-संक्रमणे तथा ।

चन्द्रसूर्योपरागे च न कुर्यात् पुत्रवान् गृही ॥

तत्प्रयुक्तोपवासस्य निषेधोऽयमुदाहृतः ।

प्रयुक्त्यन्तरयुक्तस्य न विधिर्न निषेधनम् ”—इति ।

जैमिनिरपि,—

“ तन्निमित्तोपवासस्य निषेधोऽयमुदाहृतः ।

नानुषङ्गकृतो ग्राह्यो यतो नित्यमुपोषणम् ”—इति ।

अयमर्थः । एकादश्युपवासस्य नित्यत्वात् संक्रान्त्याद्युपवासस्य च काम्यत्वात् काम्योपवास-निषेधे न नित्योपवास-निषेधः सिध्यतीति । संक्रान्त्यादि-निमित्तकोपवासः संवर्त्तनोक्तः,—

“ अमावास्या द्वादशी च संक्रान्तिश्च विशेषतः ।

एताः प्रशस्तास्तितथ्यो भानुवारस्तथैव च ॥

अत्र स्नानं जपो होमो देवतानाञ्च पूजनम् ।

उपवासस्तथा दानमेकैकं पावनं स्मृतम् ”—इति ।

गृहस्थस्य तु शुक्लायामेव नित्योपवासः,—इत्युक्तम् । नैमित्तिक-काम्योपवासौ तु कृष्णायामपि कर्त्तव्यौ तत्र, नैमित्तिकः स्मृत्यन्तरे पठ्यते,—

“ शयनी-बोधिनी-मध्ये या कृष्णैकादशी भवेत् ।

सैवोपोष्या गृहस्थेन नान्या कृष्णा कदाचन ”—इति ।

काम्यस्तु स्कन्दपुराणे,—

“ पितृणां गतिमन्विच्छन् कृष्णायां समुपोषयेत् ”—इति ।

सनत्कुमारः,—

“ भानुवारेण संयुक्ता कृष्णा संक्रान्ति-संयुता ।

एकादशी सदोपोष्या सर्वसम्पत्करी तिथिः ”—इति ।

मत्स्यपुराणेऽपि—

“ एकादश्यान्तु कृष्णायामुपोष्य विधिवन्नरः ।

पुत्रानायुः समृद्धिश्च सायुज्यं च स गच्छति \* ”—इति ।

दिनक्षये पुत्रवतो गृहस्थस्योपवासो निषिद्धः । तथा च पितामहः†,—

“ एकादश्यां दिनक्षये उपवासं करोति यः ।

तस्य पुत्रा विनश्यन्ति मघायां पिण्डतो ‡ यथा ”—इति ।

\* समृच्छति,—इति वि० पुस्तके पाठः । † पद्मपुराणे,—इति वि० पुस्तके पाठः ।

‡ पिण्डदो,—इति वि० पुस्तके पाठः ।

मत्स्यपुराणे,—

“ दिनक्षयेऽर्कसंक्रान्तौ ग्रहणे चन्द्रसूर्ययोः ।

उपवासं न कुर्वीत पुत्र-पौत्र-समन्वितः ”—इति ।

दिनक्षय-लक्षणं पद्मपुराणे,—

“ द्वौ तिथ्यन्तावेकवारे यस्मिन् स स्यादिनक्षयः ”—इति ।

वासिष्ठोऽपि,—

“ एकस्मिन् सावने त्वह्नि तिथीनान्त्रितयं यदा ।

तदा दिनक्षयः प्रोक्तः तत्र साहासिकं फलम् ”—इति ।

फलमत्रोपवास-व्यतिरिक्त-दानादि-जन्यं द्रष्टव्यं, उपवासस्य निषिद्धत्वात् । ईदृशे विषये किं कर्तव्यमित्याकांक्षायां वायुपुराणे पठ्यते,—

“ उपवासे निषिद्धे तु भक्ष्यं किञ्चित् प्रकल्पयेत् ।

न दुष्यत्युपवासेन उपवास-फलं लभेत् ।

नक्तं हविष्यान्नमनोदनं वा

फलन्तिलाः क्षीरमथाम्बु चाज्यम् ।

यत्पञ्चगव्यं यदि चापि वायुः

प्रशस्तमत्रोत्तरमुत्तरञ्च ”—इति ।

उपवासासमर्थस्तु एकभक्तादीनि कुर्यात् । तथा च स्मृतिः,—

“ उपवासे त्वशक्तानामशीतेरूर्ध्वजीविनाम् ।

एकभक्तादिकं कार्य्यमाह बौधायनो मुनिः ”—इति ।

मार्कण्डेयपुराणे\*—

“ एकभक्तेन नक्तेन तथैवायाचितेन च ।

उपवासेन दानेन न निर्द्वादशिको भवेत् ”—इति ।

कूर्मपुराणेऽपि,—

“ एकभक्तेन नक्तेन क्षीणवृद्धातुरः क्षिपेत् ।

नातिक्रमेत् द्वादशान्तु उपवासव्रतेन च ”—इति ।



स्मृत्यन्तरेऽपि,—

“ एकभक्तेन नक्तेन वालवृद्धातुरः क्षिपेत् ।

पयो मूलं फलं वापि न निर्द्वादशिको भवेत् ”—इति ।

भविष्यत्पुराणे,—

“ एकादश्यामुपवसेन्नक्तं वाऽपि समाचरेत् ”—इति ।

नित्यकाम्ययोरशक्तास्तु प्रतिनिधिभिर्व्रतं कारयेयुः । तथा च विष्णुरहस्ये,—

“ असामर्थ्ये शरीरस्य व्रते च समुपस्थिते ।

कारयेद्धर्मपत्नी वा पुत्रं वा विनयान्वितम् ”—इति ।

पैठीनासिः,—

“ भार्या पत्युर्व्रतं कुर्याद्भार्यायाश्च पतिर्व्रतम् ।

असामर्थ्ये परस्ताभ्यां व्रतभंगो न जायते ”—इति ।

स्कन्दपुराणे,—

“ पुत्रं वा विनयोपेतं भगिनीं भ्रातरं तथा ।

एषामभाव एवान्यं ब्राह्मणं विनियोजयेत् ”—इति ।

अन्यत्रापि,—

“ भ्रातरं भगिनीं शिष्यं पुत्रं वा विनियोजयेत् ।

तदभावे तूपवासं कारयेत् ब्राह्मणादिभिः ”—इति ।

स्मृत्यन्तरेऽपि,

“ पितृ-मातृ-पति-भ्रातृ-श्वश्रु-गुर्वादि-भूभुजाम् \* ।

अदृष्टार्थमुपोषित्वा स्वयञ्च फलभागभवेत् ”—इति ।

कात्यायनः,—

“ पितृ-मातृ-स्वसृ-भ्रातृ-गुर्वर्थे च विशेषतः ।

उपवासं प्रकुर्वाणः पुण्यं शतगुणं लभेत् ॥

दक्षिणा नात्र दातव्या शुश्रूषा विहिता च सा ।

नारी च पतिमुद्दिश्य एकादश्यामुपोषिता ॥

\* गुर्वार्थभूभुजाम्,—इति वि० पुस्तके पाठः । † कर्त्तव्या,—इति पाठान्तरम् ।

पुण्यं शतगुणं\* प्राहुर्मुनयः पारदर्शिनः ।

उपवासफलं तस्याः पातिः प्राप्नोत्यसंशयम् ॥

राज्यस्य† क्षत्रियार्थं च एकादश्यामुपोषितः ।

पुरोधाः क्षत्रियस्यार्द्ध‡ फलं प्राप्नोति निश्चितम् ॥

पितामहादीनुद्दिश्य§ एकादश्यामुपोषणे ।

कृते तु तत्फलं॥ विप्राः, समग्रं फलमाप्नुयुः ।

कर्त्ता दशगुणं पुण्यं प्राप्नोत्यत्र न संशयः ।

यमुद्दिश्य कृतं सोऽपि सम्पूर्णं फलमाप्नुयात् ”—इति ।

पुराणान्तरे च,

“ राज्यस्थानाधिपार्थे च एकादश्यामुपोषितः ।

पुरोधाः क्षत्रियस्यार्द्धं फलं प्राप्नोति निश्चितम् ”—इति॥

प्रतिनिधौ च कश्चित् विशेषः स्मर्यते,—

“ काम्ये प्रतिनिधिर्नास्ति नित्ये नैमित्तिके च सः ।

काम्येऽप्युपक्रमादूर्ध्वं केचित् प्रतिनिधिं विदुः ”—इति ।

अयमर्थः । नित्यं नैमित्तिकञ्च प्रतिनिधिनाऽप्युपक्रम्य कारयेत् ।

काम्यन्तु स्वसामर्थ्यं परीक्ष्य स्वयमेवोपक्रम्य कुर्यात् । असा-  
मर्थ्ये उपक्रमादूर्ध्वं प्रतिनिधिनाऽपि तत्कारयेत् । उपवासाकरणे  
प्रायश्चित्तं स्मर्यते,—

“ अष्टम्याञ्च चतुर्दश्यां दिवा भुक्त्वैन्दवश्चरेत् ।

एकादश्यां दिवा रात्रौ नक्तं चैव तु पर्वाणि ”—इति ।

स्मृत्यन्तरे,—

“ अर्के पर्वद्वये रात्रौ चतुर्दश्यष्टमी दिवा ।

एकादश्यामहोरात्रं भुक्त्वा चान्द्रायणं चरेत् ” ।

\* ऋतुशतं,—इति वि० पुस्तके पाठः । † राज्यस्थ,—इति मु० पुस्तके पाठः ।

‡ पुरोधाः क्षत्रियः सार्द्धं,—इति वि० पुस्तके पाठः । § मातामहादीनुद्दिश्य,—इति  
वि० पुस्तके पाठः । ॥ कृते ते तु फलं,—इति वि० पुस्तके पाठः । ॥ पुराणान्तरे  
च,—इत्यारभ्य, इति,—इत्यन्तं नास्ति मु० पुस्तके ।

## अथ काम्योपवास-क्रमः ।

तत्राङ्गिराः,—

“ सायमाद्यन्तयोरहोः सायं प्रातश्च मध्यमे ।  
उपवास-फलं प्रेप्सुर्जह्याद्भक्त-चतुष्टयम् ”—इति ।

देवलः,—

“ दशम्यामेकभक्तस्तु मांस-मैथुन-वर्जितः ।  
एकादशीमुपवसेत् पक्षयोरुभयोरपि ॥  
देवतास्तस्य तुष्यन्ति कामिकं तस्य सिद्ध्यति ”—इति ।

बृहस्पतिरपि,—

“ दिवा निद्रां परान्नञ्च पुनर्भोजन-मैथुने ।  
क्षौद्रं कांस्यामिषन्तैलं द्वादश्यामष्ट वर्जयेत् ”—इति ।

कूर्मपुराणे,—

“ कांस्यं मांसं मसूरांश्च चणकान् कोरदूषकान् ।  
शाकं मधु परान्नञ्च त्यजेदुपवसन् स्त्रियम् ”—इति ।

स्मृत्यन्तरेऽपि,—

“ शाकं मांसं मसूरांश्च पुनर्भोजन-मैथुने ।  
द्यूतमत्यम्बुपानञ्च दशम्यां वैष्णवस्त्यजेत् ”—इति ।

विष्णुधर्मे,—

“ असम्भाष्यान् हि सम्भाष्य तुलस्यतसिकादलम् ।  
आमलक्याः फलं वाऽपि पारणे प्राश्य शुद्ध्यति ॥  
असकृज्जलपानञ्च दिवा स्वापञ्च मैथुनम् ।  
ताम्बूलचर्वणं मांसं वर्जयेत् व्रतवासरे ”—इति ।

वासिष्ठः—

“ उपवासे तथा श्राद्धे न खादेदन्तधावनम् ।  
दन्तानां काष्ठसंयोगो हन्ति सप्त कुलानि च ”—इति ।



दन्तधावने प्रायश्चित्तं विष्णुरहस्ये,—

“ श्राद्धोपवास-दिवसे खादित्वा दन्तधावनम् ।

गायत्र्याः शतसंपूतमम्बु प्राश्य विशुध्यति ”—इति ।

हारीतः—“ पतित-पाखण्डि\*नास्तिक-संभाषणमनृताश्लीलादि-  
कमुपवासादिषु वर्जयेत् ”—इति । कूर्मपुराणे,—

“ वहिर्गामान्त्यजान् स्मृतिं पतितश्च रजस्वलाम् ।

न स्पृशेन्नाभिभाषेत नेक्षेत व्रतवासरे ”—इति ।

विष्णुरहस्ये,—

“ स्मृत्यालोकनगन्धादि खादनं परिकीर्तनम् ।

अन्नस्य वर्जयेत् सर्वं ग्रासानाश्चाभिकांक्षणम् ॥

गात्राभ्यङ्गं शिरोभ्यङ्गं तांबूलश्चानुलेपनम् ।

व्रतस्थो वर्जयेत् सर्वं यच्चान्यत्र निराकृतम् ”—इति ।

ब्रह्माण्डपुराणेऽपि,—

“ कांस्यं मांसं सुरां क्षौद्रं लोभं वितथ-भाषणम् ।

व्यायामश्च प्रवासश्च दिवास्वप्नं तथाऽजनम् ॥

तिलपिष्टं मसूरांश्च द्वादशेतानि वैष्णवः ।

द्वादश्यां वर्जयेन्नित्यं सर्वपापैः प्रमुच्यते ”—इति ।

एकादश्यां श्राद्धं कृत्वाऽपि न भोक्तव्यम् । तदाह कात्यायनः,—

“ उपवासो यदा नित्यः श्राद्धं नैमित्तिकं भवेत् ।

उपवासं तदा कुर्यादाघ्राय पितृसेवितम् ”—इति ।

तथा,—

“ मातापित्रोः क्षये प्राप्ते भवेदेकादशी यदा ।

अभ्यर्च्य पितृदेवांश्चाजिघ्रेत पितृसेवितम्—इति † ।

यत्तु वचनम्,—

“ श्राद्धं कृत्वा तु यो विप्रो न भुंक्ते पितृ-सेवितम् ।

हविर्देवा न गृह्णन्ति कव्यश्च पितरस्तथा ”—इति ।

\* पाषण्ड,—इति क० वि० पुस्तकयोः पाठः । † ब्रह्मपुराणे,—इति वि० पुस्तके  
पाठः । ‡ तथा,—इत्यादि, इति,—इत्यन्तं नास्ति मु० पुस्तके ।

तदेकादशी-व्यतिरिक्त-विषयम् । आघ्राणेनापि भोजन-कार्यं सिद्ध्यति, तस्य भोजन-कार्यं विधानात् ।

## अयमिह व्रतानुष्ठान-क्रमः ।

प्रथमं दशम्यां एकभक्तं कृत्वाऽनन्तरं दन्तधावनं कुर्यात् ।  
तथा च स्मर्यते,—

“ दशम्यामेकभुग्भूत्वा खादयेत् दन्तधावनम् ”—इति ।

तदनन्तरं दशम्यां रात्रौ नियम-ग्रहणं कुर्यात् । तदुक्तं ब्रह्मवैवर्ते,—

“ प्राप्ते हरिदिने सम्यग्विधाय नियमं निशि ।

दशम्यामुपवासस्य प्रकुर्यात् वैष्णवं व्रतम् ”—इति ।

नियमो नारदीये स्मर्यते,—

“ अक्षारलवणाः सर्वे हविष्यान्न-निषेवेणः ।

अवनी-तल्प-शयनाः प्रिया-सङ्ग-विवर्जिताः ”—इति ।

ततः प्रातरुत्थायैकादश्यां बाह्याभ्यन्तरशुद्धिं विदध्यात् । तत्प्र-  
कारस्तु,—

“ शरीरमन्तःकरणोपघातं

वाचश्च विष्णुर्भगवानशेषम् ।

शमन्नयत्वस्तु ममेह शर्म

पायादनन्तो हृदि सन्निविष्टः ॥

अन्तःशुद्धिं बहिः शुद्धिं शुद्धो धर्ममयोऽच्युतः ।

स करोतु ममेतस्मिन् शुचिरेवास्मि सर्वदा ॥

बाह्योपघाताननघो बौद्धांश्च भगवानजः ।

शमन्नयत्वनन्तात्मा विष्णुश्चेतसि संस्थितः ”इति ।

अनन्तरं प्रातः सङ्कल्पं कुर्यात् । तदुक्तं वाराहपुराणे,—

“ गृहीत्वौदुम्बरं पात्रं वारिपूर्णमुदङ्मुखः ।

उपवासन्तु गृहीयात् यद्वा वार्येव धारयेत् ”—इति ।

औदुम्बरं ताम्रपात्रम् । संकल्पमाह विष्णुः,—

“ एकादश्यां निराहारः स्थित्वाऽहमपरेऽहनि ।

भोक्ष्यामि पुण्डरीकाक्ष, शरणं मे भवाच्युत ॥

इत्युचार्य ततो विद्वान् पुष्पाञ्जलिमथार्पयेत् ”—इति ।

अनन्तरं तत्पात्र-गतञ्जलं पिबेत् । तदाह कात्यायनः,—

“ अष्टाक्षरेण मन्त्रेण त्रिर्जप्तेनाभिन्वितम् ।

उपवास-फलम्प्रेप्सुः पिबेत्पात्र-गतञ्जलम् ”—इति ।

विद्वैकादश्युपवासे रात्रौ संकल्पः । तथा च नारदीये,—

“ विद्वोपवासे सकलं दिनन्त्यक्त्वा समाहितः ।

रात्रौ सम्पूजयेत् विष्णुं संकल्पञ्च तदाऽऽचरेत् ”—इति ।

मध्यरात्रादुपरि दशमी-युक्ता चेदेकादशी, तस्यां मध्याह्नस्योपरि संकल्पः । तथा च स्मृतिः,—

“ दशम्याः सङ्गदोषेण मध्यरात्रात् परेण तु ।

वर्जयेच्चतुरो यामान् संकल्पार्चनयोः सदा \* ”—इति ।

एकादश्यां देवस्योपरि पुष्पमण्डपं कारयेत् । तदुक्तं ब्रह्मपुराणे,—

“ एकादश्यां शुभे † पक्षे निराहारः समाहितः ।

नानापुष्पैर्मुनिश्रेष्ठ, विचित्रं पुष्पमण्डपम् ॥

कृत्वा चावरणं पश्चात् जागरं कारयेन्निशि ”—इति ।

तस्मिन्मण्डपे देवमर्चयेत् । तदुक्तं ब्रह्मपुराणे,—

“ एकादश्यां शुभे पक्षे निराहारः समाहितः ।

स्नात्वा सम्यग्विधानेन सोपवासो जितेन्द्रियः ॥

सम्पूज्य विधिवद्विष्णुं श्रद्धया सुसमाहितः ।

पुष्पैर्गन्धैस्तथा धूपैर्दीपैर्नैवेद्यकैः परैः ॥

उपचारैर्वहुविधैर्जपहोमैः प्रदक्षिणैः ।

स्तोत्रैर्नानाविधैर्द्व्यैर्गतिवाद्यैर्मनोहरैः ॥



दण्डवत् प्राणिपातैश्च जयशब्दैस्तथोत्तमैः ।

एवं सम्पूज्य विधिवद्वात्रौ कृत्वा प्रजागरम् ॥

याति विष्णोः परं स्थानं नरो नास्त्यत्र संशयः” —इति ।

द्वादश्यां कर्त्तव्यमाह कात्यायनः,—

“ प्रातः स्नात्वा हरिं पूज्य उपवासं समर्पयेत् ।

अज्ञानतिमिरान्धस्य व्रतेनानेन केशव ॥

प्रसाद-सुमुखो नाथ, \* ज्ञान-दृष्टि-प्रदो भव ।

मन्त्रं जपित्वा हरये निवेद्योपोषणं व्रती ॥

द्वादश्यां पारणं कुर्यात् वर्जयित्वा ह्युपोदकीम्” —इति ।

सूतकादौ तु दानार्चन-रहितम् उपवासमात्रं कुर्यात् । तदुक्तं  
कूर्मपुराणे,—

“ काम्योपवासे प्रक्रान्ते त्वन्तरा मृत-सूतके ।

तत्र काम्यव्रतं कुर्यात् दानार्चन-विवर्जितम्” —इति ।

वाराहपुराणे,—

“ सूतके च नरः स्नात्वा प्रणम्य मनसा हरिम् ।

एकादश्यां न भुञ्जीत व्रतमेवं न लुप्यते ॥

मृतकेऽपि न भुञ्जीत एकादश्यां सदा नरः ।

द्वादश्यान्तु समश्नीयात् स्नात्वा विष्णुं प्रणम्य च” —इति ।

तत्र परित्यक्तं देवार्चनादिकं सूतकान्ते कुर्यात् । तदुक्तं

मत्स्यपुराणे,—

“ सूतकान्ते नरः स्नात्वा पूजयित्वा जनार्दनम् ।

दानं दत्त्वा विधानेन व्रतस्य फलमश्नुते ” —इति ।

स्त्रीणां रजोदर्शनेऽपि न व्रतत्यागः, किन्तु देवार्चनादि-रहितं  
सूतकादाविवोपवासमात्रं कार्यम् । तदाह पौलस्त्यः,—

“ एकादश्यां न भुञ्जीत नारी दृष्टे रजस्यपि ” —इति ।

ऋषशृङ्गोऽपि,—

“ सम्प्रवृत्तेऽपि रजसि न त्याज्यं द्वादशीव्रतम् ”—इति ।  
सत्यव्रतोऽपि,—

“ प्रारब्ध-दीर्घ-तपसां नारीणां यद्रजो भवेत् ।

न तत्रापि व्रतस्य स्यादुपरोधः कदाचन ”—इति ।

शुद्धयनन्तरं देवतार्चनादिकं कुर्यात् । तथा च स्मृतिः,—

“ स्नात्वा भर्तुश्चतुर्थेऽह्नि शुद्धा स्यात्परिचारणे ।

पञ्चमेऽह्नि शुद्धा स्यात् देवे पित्र्ये च कर्मणि ”—इति ।

नित्योपवासप्रकारो\* विष्णुरहस्येऽभिहितः,—

“ अथ नित्योपवासी चेत् सायं प्रातर्भुजिक्रियाम् ।

वर्जयेन्मतिमान् विप्र सम्प्राप्ते हरिवासरे ”—इति ।

ब्रह्मवैवर्तेऽपि,—

“ इति विज्ञाय कुर्वीतावश्यमेकादशीव्रतम् ।

विशेष-नियमासक्तोऽहोरात्रं भुक्ति-वर्जितः ।

निगृहीतेन्द्रियः श्रद्धा-सहायो विष्णु-तत्परः ।

उपोष्यैकादशीं पापान्मुच्यते नात्र संशयः ”—इति ।

शक्तौ सत्यां नियमानाचरेत् । तथा च कात्यायनः,—

“ शक्तिमांस्तु पुनः कुर्यान्नियमं सविशेषणम् ”—इति ।

यदा द्वादश्यां श्रवणनक्षत्रं भवेत्तदा शुद्धैकादशीमपि परित्यज्य  
द्वादश्यामेवोपवसेत् । तथा च नारदीये,—

“ शुक्ला वा यदि वा कृष्णा द्वादशी श्रवणान्विता ।

तयोरेवोपवासश्च त्रयोदश्यान्तु पारणम् ”—इति ।

तथा,—

“ एकादश्यान्त्वविद्धायां, सम्प्राप्ते श्रवणे तदा ।

उपोष्या द्वादशी शुद्धा सर्वपापक्षयावहा ”—इति ।

यदा त्रयोदश्यां द्वादश्याः कलाद्वयश्चाप्युदये सम्भवति, तदा द्वादशीकाल एव पारणं कार्यम् † । तदुक्तं नारदीये,—

“ भवेद्यत्र त्रयोदश्यां द्वादश्याश्च कलाद्वयम् ।

द्वादश द्वादशीर्हन्ति त्रयोदश्यान्तु पारणम् ॥

कलाद्वयं त्रयं वाऽपि द्वादशीं न त्वतिक्रमेत् ।

पारणे मरणे नृणां तिथिस्तात्कालिकी स्मृता” —इति ।

ननु द्वादश्यतिक्रमेऽपि नास्ति दोषः, “सा तिथिः सकला ज्ञेया” —इति वचनेन साकल्याभिधानादिति चेत् । मैवम् । साकल्यस्य स्नानादिविषयत्वात् । वाक्यशेषे, “स्नान-दान-जपादिषु” —इत्यभिधानात् । पारणे तु न साकल्यवचनं प्रवर्त्तते, “ तिथिस्तात्कालिकी स्मृता” —इति वचनात् ।

द्वादशी-काले यदा पारणं, तदा ततः प्रागेव सर्वाः क्रियाः कर्त्तव्याः । तदुक्तं नारदीये,—

“ अल्पायामथ विप्रेन्द्र, द्वादश्यामरुणोदये ।

स्नानार्चन-क्रियाः कार्या दानहोमादि-संयुताः ॥

एतस्मात् कारणात् विप्रः प्रत्यूषे स्नानमाचरेत् ।

पितृ-तपण-संयुक्तं स्वल्पां दृष्ट्वा च द्वादशीम् ॥

महाहानि-करी ह्येषा द्वादशी लंघिता नृणाम् ।

करोति धर्महरणं अस्नातेव सरस्वती” —इति ।

गारुडपुराणेऽपि,—

“ यथा स्वल्पा द्वादशी स्यादपकर्षो भुजेर्भवेत् ।

प्रातर्माध्याह्निकस्यापि तत्र स्यादपकर्षणम्” —इति ।

स्कन्दपुराणेऽपि,—

“ यदा भवेदतीवाल्पा द्वादशी पारणादिने ।

उषःकाले द्वयं कुर्यात् प्रातर्माध्याह्निकं तदा” —इति ।

तत्र पारणासम्भवे आद्भिः पारणं कुर्यात् । तदाह कात्यायनः,—



“ सन्ध्याऽऽदिकं भवेन्नित्यं पारणन्तु निमित्ततः ।

अद्भिस्तु पारयित्वाऽथ नैतियकान्ते भुजिर्भवेत् ”—इति ।

देवलोऽपि,—

“ सङ्कटे विषमे प्राप्ते द्वादश्यां पारयेत्कथम् ।

अद्भिस्तु पारणं कुर्यात् पुनर्भुक्तं न दोषकृत् ”—इति ।

यदा कलयाऽपि द्वादशी नास्ति, तदा त्रयोदश्यामपि पारणं कुर्यात् । तदुक्तं नारदीये,—

“ त्रयोदश्यान्तु शुद्धायां पारणं पृथिवी-फलम् ।

शतयज्ञाधिकं वाऽपि नरः प्राप्नोत्यसंशयम् ”—इति ।

पारणञ्च नैवेद्य-तुलसी-मिश्रितं कुर्यात् । तदुक्तं स्कन्दपुराणे,—

“ कृत्वा चैवोपवासन्तु योऽश्नाति द्वादशी-दिने ।

नैवेद्यं तुलसी-मिश्रं हत्या-क्रोदि-विनाशनम् ”—इति ।

## अथैकादशी-महिमा ।

तत्र वसिष्ठः,—

“ एकादशी-समुत्थेन वह्निना पातकेन्धनम् ।

भस्मतां याति राजेन्द्र, अपि जन्म-शतोद्भवम् ॥

नेष्टृशं पावनं किञ्चिन्नराणां भुवि विद्यते ।

यादृशं पद्मनाभस्य दिनं पातक-हानि-दम् ॥

तावत्पापानि देहेऽस्मिन्निष्ठान्ति मनुजाधिप ।

यावन्नोपवसेज्जन्तुः पद्मनाभ-दिनं शुभम् ॥

अश्वमेध-सहस्राणि वाजपेय-शतानि च ।

एकादश्युपवासस्य कलां नार्हन्ति शोडशम् ॥

एकादशेन्द्रियैः पापं यत्कृतं भवति प्रभो ।

एकादश्युपवासेन तत्सर्वं विलयं व्रजेत् ॥

एकादशी-समं किञ्चित् पाप-त्राणं न विद्यते ।  
 स्वर्ग-मोक्ष-प्रदा ह्येषा राज्य-पुत्र-प्रदायिनी ॥  
 सुकलत्र-प्रदा ह्येषा शरीरारोग्य-दायिनी ।  
 न गङ्गा न गया भूप, न काशी न च पुष्करम् ॥  
 न चापि कौरवं क्षेत्रं न रेवा \* न च देविका † ।  
 यमुना चन्द्रभागा च तुल्या भूप, हरेर्दिनात् ॥  
 अनायासेन राजेन्द्र, प्राप्यते वैष्णवं पदम् ।  
 चिन्तामणि-समा ह्येषा ह्यथवाऽपि निधेः समा ॥  
 साङ्कल्प-पादप-प्रख्या देवदेवोपमा ‡ तथा ”—इति ।

अस्यामेकादश्यां यान्युपवास-प्रतिनिधिरूपाणि एकभक्त-नक्ता-  
 याचितादीनि § तेषां प्रतिपदुक्तन्यायेनोपवास-तिथावनुष्ठानम् ।  
 यानि तु स्वतन्त्राण्येकभक्त-नक्तादीनि, तेषां पूर्वोक्त-न्यायेन  
 मध्याह्नादि-व्यापि-तिथि-ग्रहण-प्राप्तौ दशमी-विद्धा प्रतिषिद्ध्यते द्वाद-  
 शीकल्पे,—

“ पूर्णा-विद्धां दिनाद्धेन नन्दां पूर्णामपि त्यजेत् ।  
 यदीच्छेदात्म-सन्तानं नियमेषु चतुर्ष्वपि ॥  
 नोपोषितश्च नक्तश्च नैकभक्तमयाचितम् ।  
 नन्दायां पूर्ण-विद्धायां कुर्यादैश्वर्य-मोहितः ॥  
 एकादशी युता शस्ता द्वादश्या समुपेपणे ।  
 नक्ते चायाचिते नित्यमेकभक्ते तथाऽनघ ॥  
 नक्तं वाऽयाचितं तात, नैकभक्तमथाहरेत् ।  
 दशमी-सहितं दानमनर्थं हरिवासेर ”—इति ॥

दिनाद्धेन सार्द्ध-सप्त-मुहूर्तैरित्यर्थः । एतदेवाभिप्रेत्य “ दिक्प-

\* देवा,—इति वि० पुस्तके पाठः । † नरदेविका,—इति मु० पुस्तके पाठः ।  
 ‡ संकल्पपादपप्रख्या देवदोपमा,—इति वि० पुस्तके पाठः । § नक्तायाचितदानानि,—इति मु० पुस्तके पाठः ।

अदशभिस्तथा ”—इत्युदाहृतम् । तथा,—

“ सार्द्ध-सप्त-मुहूर्तैस्तु वेधोऽयं बाधते व्रतम् ”—इति च ।  
इतो न्यूनवेधे तु तिथ्यन्तरवन्मध्याह्नादि-व्याप्तिर्ग्रहीतव्या ।

इत्येकादशी-निर्णयः ।

## अथ द्वादशी निर्णीयते ।



सा च युग्मादि-शास्त्रेण पूर्व-विद्धा ग्राह्या । स्कन्दपुराणेऽपि,—

“ द्वादशी च प्रकर्त्तव्या एकादश्या युता विभो ।

सदा कार्या च विद्वद्भिर्विष्णुभक्तैश्च मानवैः ”—इति ।

उत्तर-विद्धां प्रतिषेधति बृहद्वसिष्ठः,—

“ द्वितीया पञ्चमी वेधादशमी च त्रयोदशी ॥

चतुर्दशी चोपवासे हन्युः पूर्वोत्तरे तिथी ”—इति ।

नन्वेवं सत्येकादश्युपवासो द्वादश्युपवासश्चेत्युभयमेकास्मिन्दिने  
प्राप्नोति । सत्यं, तथापि चोभयस्यान्योन्यं विरोधाभावात्सहैवानु-  
ष्ठानं भविष्यति । नन्वेकं व्रतमसमाप्य व्रतान्तरमनुष्ठानुमशक्यम्,

“ असमाप्ते व्रते पूर्वं नैव कुर्याद्ब्रतान्तरम् ”

इति शास्त्रात् । मैवम्, इदं हि शास्त्रमेक-व्रतस्य मध्ये व्रतान्त-  
रोपक्रमं निषेधाति, प्रकृते तु व्रत-द्वयस्यापि सहैवोपक्रम इति तन्त्रे-  
णानुष्ठानं भविष्यति । नन्वस्त्वेवं खण्डतिथौ, संपूर्णतिथौ त्वेका-  
दशी-द्वादश्युपवासौ द्वौ नैरन्तर्येण प्राप्नुतः । तत्र पारणमन्तरेण  
प्रथमोपवासस्यासमाप्तत्वात् द्वितीयोपवास-प्रक्रमो न संभवतीति चेत् ।  
मैवम्, अद्भिः पारणं कृत्वा द्वितीयोपवासस्य प्रक्रमयितुं शक्य-  
त्वात् तादृशन्तु पारणमशितानाशितोभयात्मकम् । तत्राशितरूप-  
त्वात् पूर्वोपवासं परिसमापयति, अनशितरूपत्वेनोत्तरोपवासं न  
विहन्ति । एतच्च द्यात्मकत्वं दर्शपूर्णमास-प्रकरणे याजमानः\*



ब्राह्मणे श्रूयते । “ यदनश्रुत्तुपवसेत्क्षोधुकः स्याद्यदश्रीयात् रुद्रोऽस्य पशूनभिमन्येत यदपोऽश्राति तन्नैवाशितं नैवानशितं न क्षोधुको भवति नास्य रुद्रः पशूनभिमन्यते ”—इति । तस्मादुदक-पारणेनोपवास-द्वय-निर्वाहः एतच्च सर्व-तिथि-साधारणम् । प्रकृते त्वेकादशी-द्वादशयोर्दैवतैक्यादुदकपारणमन्तरेणापि न कश्चिद्दोषः । अतएव स्मर्यते,—

“ एकादशीमुपोष्यैव द्वादशीं समुपोषयेत् ।

न तत्र विधि-लोपः स्यादुभयोर्दैवतं हरिः ”—इति ।

उपवास-द्वयाशक्तौ केवलद्वादश्युपवासेनोभयोः फलं सिद्ध्यति । तथा च स्मृतिः —

“ एवमेकादशीं † भुक्त्वा द्वादशीं समुपोषयेत् ।

पूर्वोपवासजं पुण्यं सर्वं प्राप्नोत्यसंशयम् ”—इति ।

द्वादश्यान्तु काम्योपवासो मार्कण्डेयेन दर्शितः,—

“ द्वादश्यामुपवासेन सिद्धार्थो भूप, सर्वशः ॥

चक्रवर्तित्वमतुलं सम्प्राप्नोत्यतुलां श्रियम् ”—इति ।

इति द्वादशीनिर्णयः ।

## अथ त्रयोदशी निर्णयते ।

सा च शुक्ल-कृष्ण-पक्ष-भेदेन व्यवतिष्ठते । तत्र शुक्ल-त्रयोदशी पूर्वविद्धा ग्राह्या तदुक्तं ब्रह्मवैवर्ते,—

“ त्रयोदशी-प्रकर्त्तव्या द्वादशी-सहिता मुने ।

भूत-विद्धा न कर्त्तव्या दर्शः पूर्णा कदाचन ॥

वर्जयित्वा मुनिश्रेष्ठ, सावित्री-व्रतमुत्तमम् \* ”—इति ।

† एकमेकादशी,—इति मु० पुस्तके पाठः । \* नास्त्यदिमर्द्धं वि० पुतके ।

यद्यप्यत्र शुक्लपक्षशब्दो नास्ति, तथापि कृष्णत्रयोदश्याः पर-  
विद्धायाः † वाचनिकत्वात्पूर्व-विद्धतायाः शुक्लपक्ष-विषयत्वं परिशि-  
ष्यते । सायङ्काल-त्रिमुहूर्तमात्र-व्यापित्वेन पूर्वविद्धतायां प्राप्तायां  
प्रतिपद इवापराह्णसंबन्धोऽपेक्षितः,—इति द्रष्टव्यम् । तदुक्तं  
स्कन्दपुराणे,—

“ त्रयोदशी प्रकर्तव्या या भवेदापराह्णिकी ”—इति ।

कृष्णत्रयोदश्याः पर-विद्धत्वमुक्तं निगमे,—

“ पष्ठ्यष्टमी अमावास्या कृष्णपक्षे त्रयोदशी ।

एताः पर-युताः पूज्याः पराः पूर्व-युतास्तथा ”—इति ।

यत्तु बृहद्वाशिष्ठवचनम्,—

“ द्वितीया पञ्चमी वेधादशमी च त्रयोदशी ।

चतुर्दशी चोपवासे हन्युः पूर्वोत्तरे तिथौ ”—इति ।

तच्छुक्लपक्ष-विषयम् । यदा तु कृष्णपक्षे पर-विद्धा न लभ्यते,  
तदा पूर्व-विद्धा ग्राह्या । तदाह वसिष्ठः,—

“ एकादशी तृतीया च षष्ठी चैव त्रयोदशी ।

पूर्व-विद्धाऽपि कर्तव्या यदि न स्यात्परेऽहनि ”—इति ।

अनङ्गत्रयोदशी च पूर्वविद्धा । तदाह संबर्तः,—

“ कृष्णाष्टमी बृहत्तपा सावित्री वटपैतृकी ।

अनङ्गत्रयोदशी रम्भा उपोष्याः पूर्व-संयुताः ”—इति ।

अनङ्गत्रयोदशी भविष्यत्पुराणे दर्शिता । “ मार्गशीर्षेऽमले  
पक्षे ”—इत्युपक्रम्य व्रतं विधाय,

“ अनङ्गेन कृता ह्येषा तेनानङ्गत्रयोदशी ”—

इत्युपसंहारात् । नन्वमले पक्षे,—इत्यनेन शुक्लपक्ष एव तद्व्रतं  
विहितम्, तथा च, त्रयोदशी प्रकर्तव्या द्वादशी सहिता,—

† पर-विद्धतायाः,—इति वि० पुस्तके पाठः । ‡ प्रतिपद इवास्याप्यपराह,—  
इति वि० पुस्तके पाठः ।

इत्यनेन सामान्यशास्त्रेणैवानङ्गत्रयोदश्याः पूर्व-विद्धत्वं प्राप्तम् ।  
चाहं, तदेवानेन विशेषशास्त्रेण विस्पष्टीक्रियते ।

इति त्रयोदशीनिर्णयः ।।

## अथ चतुर्दशी निर्णयते ।

—→:||:←—

अत्रापि शुक्ल-कृष्ण-पक्ष-भेदेन व्यवस्था भवति । तत्र, युग्म-  
शास्त्रेण शुक्लचतुर्दशी पर-विद्धा ग्राह्या । तथा व्यासोऽपि,—

“ शुक्ला चतुर्दशी ग्राह्या पर-विद्धा सदा व्रते ”—इति ।

पूर्वविद्धा-प्रतिषेध उत्तरविद्धा-विधिश्चेत्युभयं भविष्यत्पुराणे  
पठ्यते—

“ सदा कार्या त्रयोदश्या न तु युक्ता चतुर्दशी ।

पौर्णमासी-युता सा स्याच्चतुर्दश्या च पूर्णिमा ”—इति ।

नारदीयेऽपि,—

“ तृतीयैकादशी षष्ठी शुक्लपक्षे चतुर्दशी ।

पूर्वविद्धा न कर्त्तव्या कर्त्तव्या पर-संयुता ”—इति ।

यत्तु भाद्रपद-शुक्लचतुर्दश्यामनन्तव्रतं भविष्योत्तरेऽभिहितम्, तत्र  
पूर्व-विद्धा पर-विद्धा वा मध्याह्न-व्यापिनी ग्राह्येति केचिदाहुः ।

लिङ्गश्च तत्र प्रमाणत्वेनोदाहरन्ति,—

“ मध्याह्ने भोज्यवेलायां समुत्तीर्य सरित्तटे ।

ददर्श शीला सा स्त्रीणां समूहं रक्तवाससम् ॥

चतुर्दश्यामर्चयन्तं भक्त्या देवं पृथक् पृथक् ”—इति ।

अत्र, मध्याह्ने भोज्यवेलायाम्,—इत्यनेन मध्याह्नस्य कर्म-कालत्वं  
प्रतीयते । अतस्तद्व्यापिनी तिथिग्राह्या । नैतत्सारम् । यथा विना-  
यक-व्रते, “ मध्याह्ने पूजयेन्नृप ”—इति मध्याह्नः कर्म-कालत्वेन  
विहितः, नात्र तथा विधिरस्ति । उदाहृतन्तु लिङ्गमर्थवाद-गतत्वान्न



स्वातन्त्र्येण कस्यचिदर्थस्य प्रमापकं, किन्तु सति प्रमाणान्तरे तस्योपोद्बलकं भवति । न चात्र प्रमाणान्तरं पश्यामः । अतो न मध्याह्नः कर्मकालः । तथा सति “दैवे ह्यौदयिकी ग्राह्या” — इति वचनेन युग्मशास्त्रादिभिश्चोदयव्यापिनी ग्राह्या । सा च तिथ्यन्तर-वत्रिमुहूर्त्तोति मुख्यः कल्पः, द्विमुहूर्त्तेत्यनुकल्पः । एवं च सति शिष्टाचारोऽप्यनुगृहीतो भवति । चैत्रश्रावण-चतुर्दश्यौ शुक्लपक्षे अपि रात्रि-योगिन्यौ ग्राह्ये । तथा च बौधायनः,—

“मधोः श्रावणमासस्य शुक्ला या तु चतुर्दशी ।

सा रात्रि-व्यापिनी ग्राह्या परा पूर्वाह्न-गामिनी” — इति ।

परा मासान्तर-वर्त्तिनी शुक्लचतुर्दशी । कृष्णचतुर्दशी तु पूर्व-विद्धैव ग्राह्या । तथा चापस्तम्बः,—

“कृष्णपक्षेऽष्टमी चैव कृष्णपक्षे चतुर्दशी ।

पूर्व-विद्धा तु कर्त्तव्या पर-विद्धा न कर्हिचित्” — इति ।

अपराह्न-व्यापित्वे तु शुक्लचतुर्दश्यपि पूर्व-विद्धा ग्राह्या । तथा स्कन्दपुराणे,—

“चतुर्दशी च कर्त्तव्या त्रयोदश्या युता विभो ।

मम भक्तैर्महाबाहो, भवेद्या चापराह्निकी ॥

दर्श-विद्धा न कर्त्तव्या राका-विद्धा कदाचन” — इति ।

अत्र, मम भक्तैरितीश्वरोक्ति-लिङ्गाच्छिव-चतुर्दशी-विषयत्वं द्रष्टव्यम् । तदेवं व्रतान्तरेषु चतुर्दशी निर्णीता ।

## अथ शिवरात्रि-व्रतं निर्णीयते ।



तत्रेदञ्चिन्त्यते । किमयं शिवरात्रिशब्दो रूढः, किं वा यौगिकः, उत लाक्षणिकः, अथ वा योगरूढः ? इति । किं तावत् प्राप्तम् ? रूढः,—इति । कुतः ? तिथि-विशेषे शिवरात्रिशब्दस्य संज्ञारूपेण स्मरणात् । तथा च नागरखण्डे,—

“ माघमासस्य शेषे या प्रथमा फाल्गुनस्य च ।

कृष्णे चतुर्दशी सा तु शिवरात्रिः प्रकीर्तिता ”—इति ।

कामिके,—

“ माघमासेऽसिते पक्षे विद्यते या चतुर्दशी ।

तद्वात्रिः शिवरात्रिः स्यात्सर्व-पुण्य-शुभावहा ”—इति ।

यद्यप्यत्र, शिवस्य रात्रिः शिवरात्रिरित्यवयवार्थः प्रतीयते, तथापि योगात् रूढेर्वलवत्त्वाद्योगोऽत्र न ग्राह्यः । प्राबल्यञ्चाश्वकर्णादिशब्देष्ववगम्यते । अश्वस्य कर्णः,—इत्यवयवार्थ-प्रतीता-वपि तमुपेक्ष्य रूढ्या वृक्षविशेष-वाचित्व-स्वीकारात् ।

ननु, काकदन्त-परीक्षा-समानोऽयं विचारः; यद्ययं शिवरात्रि-शब्दो रूढः यदि वा यौगिकः, उभयथाऽप्यनुष्ठाने विशेषाभावात् । मैवम् । अस्त्येव महान्विशेषः, यौगिकत्वे शिव-संवन्धि-व्रत-जातं सर्वं यस्यां यस्यां रात्रावनुष्ठीयते, सा सर्वा शिवरात्रिः स्यात् । माघमासादि-पदञ्च तदानीमुपलक्षणं भवेत् । रूढि-पक्षे तु माघमासादेर्विशेषणत्वात् तद्विशिष्टाया एकस्या एव तिथेः शिवरात्रित्वम् । अतः कर्तव्य एव विचारः ।

तत्र, अहीन-न्यायेन रूढिमेवाद्वियामहे । तस्य च न्यायस्य संग्राहकवेतौ श्लोकौ भवतः,—

“ अहीनस्य द्वादशेति प्रकृतौ विकृतानुत ।

न हीन इति योगेन प्रकृतौ तद्वि कल्प्यताम् ॥

शीघ्र-धी-हेतुतो रूढेरहीने विकृताविदम् ।

उत्कृष्यतां द्वादशत्वं साक्षात् प्राकृत-कर्मणः ”—इति ।

अयमर्थः । ज्योतिष्टोमे श्रूयते । “ तिस्र एव साहस्योपसदो द्वादशाहीनस्य यज्ञस्य सवीर्यत्वाय ”—इति । अह्ना सह वर्तते,—इति साह एक-दिन-निष्पाद्यो ज्योतिष्टोमः । तस्य प्राचीनेषु दिनेष्वङ्गत्वेनानुष्ठेया होमा उपसच्छब्द-वाच्याः । तास्तिस्र उपसदो विधाय पुनरहीन-शब्द-वाच्यस्य कर्मणो द्वादशोपसदो विधीयन्ते ।

तत्र संशयः । किमिदं द्वादशोपसत्त्वान्द्विरात्राद्यहीन-प्रकृति-भूते सादृश-शब्द-वाच्ये प्रकृते ज्योतिष्टोमे निविशते, आहोस्विदहीन-शब्द-वाच्ये विकृतिरूपे द्विरात्रादावुत्कृष्यते ? इति । तदर्थमिदं चिंत्यते,—अहीनशब्दो यौगिको रूढो वा ? इति । तत्र, न हीनः,—इति व्युत्पत्तेर्विस्पष्टं प्रतिभासाद्यौगिक एवायम् । तदर्थश्च प्रकृतावुपपन्नः । साङ्ग-प्रधानस्य सर्वस्य साक्षाद्वाचक-शब्दैरेवोपदिष्टत्वेन हीनत्वाभावात्, विकृतौ तु विशेष एव वाचक-शब्दैरुपदिश्यते, इतरत्सर्वमतिदेशात्प्राप्यते । अतः, उक्ति-सङ्कोचात् विकृतेर्हीनत्वम् । एवञ्च सति, अहीनशब्दस्य ज्योतिष्टोमे प्रवृत्ति-सम्भवात् प्रकरणानुग्रहाच्च तत्रैव द्वादशत्वं निविशते । न च पूर्ववाक्य-विहितेन त्रित्वेन बाधः शङ्कनीयः, वाक्ययोः समान-बलत्वेन ब्रीहियवद्विकल्पोपपत्तेः । तस्मात्, ज्योतिष्टोम एव द्वादशत्व-विधिरिति प्राप्ते ब्रूमः,—

विकृतिरूपे द्विरात्रादाविदं द्वादशत्वं विधीयते । कुतः ? अहीनशब्दस्य श्रौत-प्रयोग-बाहुल्येन तत्रैव रूढत्वात् । रूढिश्च शीघ्र-बुद्धि-हेतुत्वेन योगाद्बलीयसी । योगे त्ववयवार्थं प्रथमतो निश्चित्य पश्चात्समुदायार्थो निश्चेतव्यः,—इति विलम्बः । न चात्र प्रकरण-विरोधः शङ्कनीयः, बलीयसा वाक्येन प्रकरणस्य बाधितत्वात् । तस्मात्, इदं द्वादशत्वं प्रकृतज्योतिष्टोमादुत्कृष्य विकृतिषु द्विरात्रादिषु निवेशनीयम्—इति ।

अत्र यथा रूढोऽहीन-शब्दस्तथा शिवरात्रि-शब्दोऽपि रूढः,—इति प्रथमः पक्षः । अपर आह । यौगिक एवायं शिवरात्रि-शब्दः । कुतः ? शिव-संबन्धमुपजीव्य तच्छब्दस्य प्रवृत्तत्वात् । तथा च स्कन्दपुराणे,—

“ माघस्य कृष्णपक्षे या तिथिश्चैव चतुर्दशी ।

शिवरात्रिस्तु सा ख्याता सर्व-पाप-निषूदनी ॥



तस्य रात्रिः समाख्याता शिवरात्रिः शिव-प्रिया ।

तस्यां सर्वेषु लिङ्गेषु सदा संक्रमते हरः ॥

यानि कानि च लिङ्गानि चराणि स्थावराणि च ।

तेषु संक्रमते देवि, तस्यां रात्रौ यतो हरः ।

शिवरात्रिस्ततः प्रोक्ता तेन सा हर-वल्लभा ”—इति ।

शिवरहस्ये,—

“ तत्प्रभृत्येव देवपं, माघ-कृष्ण-चतुर्दशी ।

शिवरात्रिः समाख्याता प्रियेयं त्रिपुर-द्विपः ”—इति ।

अवन्तिखण्डे,—

“ माघ-फाल्गुनयोर्मध्ये असिता या चतुर्दशी ।

शिवरात्रिस्तु सा ख्याता सर्व-पाप-निषूदनी ”—इति ।

तस्मात्, शिव-संवन्धिनी रात्रिः शिवरात्रिः,—इति यौगिकोऽर्थः  
प्रोक्षणी-न्यायेन ग्रहीतव्यः । तस्य च न्यायस्य संग्राहकावेतो  
श्लोकौ,—

“ संस्कार-जाति-योगेषु कं ब्रूते प्रोक्षणीरिति ।

संस्कारं सार्वभौमत्वाज्जातिमुद्देजनोक्तिः ॥

अन्योनाश्रयतो नाद्यो न जातिः कल्प्य-शक्तिः ।

यौगिकः क्लृप्त-शक्तित्वात् क्लृप्तिर्व्याकरणे स्थिता ॥ ”

अयमर्थः । दर्शपूर्णमासांगतया श्रूयते “—प्रोक्षणीरासादय-  
ति”—इति । तत्र संशयः, किमयं प्रोक्षणी-शब्दोऽभिमन्त्रणासा-  
दनाद्युदक-संस्कारं ब्रूते, किं वा जलावान्तर-जाति-विशेषम्, आहो-  
स्वित् प्रोक्ष्यन्ते पात्राण्याभिः,—इति योगम् तत्र, संस्कारं ब्रूते,—  
इति तावत्प्राप्तम् । कुतः ? सार्वभौमत्वात् । सर्वेषु हि संस्कार-  
विधि-वाक्यादि-प्रदेशेषु प्रोक्षणीशब्दः श्रूयते,—“ प्रोक्षणीरासादये-  
ध्मावर्हिरुपसादय, ”—इति प्रैष-वाक्ये प्रयोगः । “ प्रोक्षणीरासाद-  
दयाति ”—इति विधि-वाक्ये । एवमभिमन्त्रणादि-वाक्यान्प्युदाह-  
रणीयानि । तस्मात्, संस्कारं ब्रूते,—इत्येकः पक्षः । जातिं ब्रूते,—

इति पक्षान्तरम् । लोके हि जल-क्रीडासु, “ प्रोक्षणीभिरुद्दे-  
जिताः स्मः ”—इत्युदक-जातौ प्रयोगो दृश्यते ।

तत्र, न तावत्संस्कारं ब्रूते,—इत्याद्यः पक्ष उपपद्यते । कुतः ?  
अन्योन्याश्रयत्वात् । नापि जार्तिं ब्रूते,—इति द्वितीयः पक्षो युक्तः ।  
उदकजातौ प्रोक्षणी-शब्द-शक्तेर्व्यवहारे पूर्वमङ्गुलत्वेनातः परं शक्तेः  
कल्पनीयत्व-प्रसङ्गात् । न च योगेऽपि शक्तिः कल्पनीया, व्याकर-  
णेनैव क्लृप्तत्वात् । व्याकरणे हि “ उक्ष सेचने ”—इत्यस्माद्धातोः  
करणे ल्युट्-प्रत्ययेन शब्दो व्युत्पादितः । तथा सति, प्रकर्षेणो-  
क्ष्यते अनेन,—इति योगेन सेचनसाधनमुदकादिकं सर्वं प्रोक्षणशब्द-  
वाच्यं सम्पद्यते । प्रकृते तु स्त्रीशब्द-वाच्यानामपां सेचन-साधन-  
त्वात्तद्वचनस्य प्रोक्षण-शब्दस्य ङीप्-प्रत्ययान्तत्वेन प्रोक्षणीरिति  
द्वितीया-बहुवचनान्तः शब्दो निष्पद्यते ।

ननु, अहीनाधिकरणे रूढेः प्राबल्यमुक्तं, प्रोक्षण्यधिकरणे च यो-  
गस्य प्राबल्यमुच्यते, अतः परस्पर-विरोधः । मैवम् । लब्धात्मिका  
हि रूढिर्योगमपहरति,—इति । न च प्रोक्षणी-शब्दे रूढिर्लभ्यते  
वृद्ध-व्यवहारेण जातावव्युत्पादितत्वात् । अहीन-शब्दोऽपि द्विरात्रा-  
दिषु न वृद्धैर्व्युत्पादितः—इति चेत् । न, व्याकरणे व्युत्पादित-  
त्वात् । “ अह्नः खः क्रतौ ”—इत्यनेन वाररुचेन वार्तिकेनाहन्-  
शब्दात् ख-प्रत्ययमुत्पाद्य तस्येनादेशं कृत्वा क्रतु-विषयतया  
व्युत्पादितोऽहीन-शब्दः ।

ननु, एवं सति घट्ट-कुटी-प्रभात-न्यायस्तव प्रसज्येत, यतोऽहीन-  
शब्दे योगं परिहर्तुकामेन भवता व्याकरणमुपजीव्य योगे पर्यव-  
सानं कृतम् । नायं दोषः । पूर्वपक्षिणोऽभिमतं समास-लक्षणे योगे  
पर्यवसानस्यानभिधानात् । न च, नञ्-समासोऽपि व्याकरणेषु  
व्युत्पादितः,—इति शङ्कनीयम्, नञ्-समास-स्वीकारे सति “ अय-  
ज्ञो वा एषः ”—इत्यादाविवाहीन-शब्दस्याद्युदात्तत्व-प्रसङ्गात् ।  
मध्योदात्तो ह्ययं शब्द आम्नायते । तस्मात्, पक्षद्वये योग-साम्येऽपि

समासरूप-योगं पूर्वपक्ष्यभिमतं निराकृत्य श्रौत-रूढिः सिद्धान्तिना समाश्रिता । तामेव रूढिं प्रकटयितुं वररुचिना वार्त्तिकं कृतम् । अतः सत्यपि प्रकृति-प्रत्यय-विभागे यौगिकत्वं न शङ्कितुं शक्यते । यथा गोत्व-जातौ रूढस्यापि गो-ब्दस्यौणादिकसूत्रेषु “गमेर्दो” — इति प्रकृति-प्रत्यय-विभागं कृत्वा गच्छतीति गौरिति व्युत्पत्तिः प्रदर्शिता, तद्वदत्राप्यवगन्तव्यम् । प्रोक्षणी-शब्दे तु न रूढिज्ञापनाय किञ्चित् सूत्रं स्वतन्त्रं विहितमस्ति । किं तर्हि, सर्व-धातु-साधारणेनावयवार्थ-व्युत्पादकेन ल्युट्-प्रत्ययेन व्युत्पादितत्वात् यौगिक एवायं प्रोक्षणी-शब्दः । तस्मात्, प्रोक्षणी-शब्दवाच्छिवरात्रि-शब्दे यौगिकः—इति द्वितीयः पक्षः ।

अन्ये तु पुनर्मन्यन्ते । लाक्षणिकोऽयं शिवरात्रि-शब्दः, तिथि-वाचकेन तेन शब्देन तत्तिथौ क्रियमाणस्य व्रतविशेषस्य लक्ष्यमाणत्वात् । अतएवेशानसंहितायामुक्तम्,—

“ शिवरात्रि-व्रतं नाम सर्व-पाप-प्रणाशनम् ।  
आ-चाण्डाल-मनुष्याणां भुक्ति-मुक्ति-प्रदायकम् ॥  
अर्द्धरात्रादधश्चोर्ध्वं युक्ता यत्र चतुर्दशी ।  
तत्तिथावेव कुर्वीत् शिवरात्रि-व्रतं व्रती ॥  
शिवरात्रि-व्रतं कार्यं भूतान्वित-महानिधि ।  
शिवरात्रि व्रतं देव, करिष्ये शिव-सन्निधौ ॥  
निर्विघ्नं कुरु मे देव, भक्त-ग्राह्यमहेश्वर ”—इति ।

नारदीयसंहितायाम्,—

“ अर्द्धरात्र-युता यत्र माघ-कृष्ण-चतुर्दशी ।  
शिवरात्रि-व्रतं तत्र कुर्याज्जागरणं तथा ”—इति ।

पद्मपुराणेऽपि,—

“ अर्द्धरात्रादधश्चोर्ध्वं यदि युक्ता चतुर्दशी ।  
तत्तिथावेव कुर्वीत् शिवरात्रि-व्रतं व्रती ”—इति ।



स्कन्दपुराणे,—

“ शिवरात्रि-व्रतं देव, कथयस्व महेश्वर ”—इति ।

न च, काल-वाचकस्य शब्दस्य लक्षकत्वमदृष्टचरमिति शङ्कनीयम्, काल-वाचकाभ्याममावास्या-पौर्णमासी-शब्दाभ्यां याग-त्रयरूपयो-रिष्टयो-स्तत्काल-संवन्धिन्योरुपलक्षितत्वात् । अतएव श्रूयते,—  
“ य एवं विद्वान् पौर्णमासीं यजते य एवं विद्वानमावास्यां यजते ”—  
इति । स्मृतिष्वपि सर्वत्र तिथि-वाचकैः शब्दैस्तत्संवन्धिनां व्रत-विशेषा लक्ष्यन्ते । स्कन्दपुराणे,—

“ जन्माष्टमी नैव कृता कदाचित्  
कल्पायुतं पच्यते रौरवेषु ”—इति ।

ऋष्यशृङ्गोऽपि,—

“ एकादशीं तु कुर्वीत क्षीयते द्वादशी यदा ”—इति ।

एवमन्यत्राप्युदाहार्यम् । तस्मात्, लाक्षणिकोऽयं शिवरात्रि-शब्दः,—इति तृतीयः पक्षः ।

अथ सिद्धान्तं ब्रूमः । योगरूढ एवायं शिवरात्रि-शब्दः । योगो द्वितीय-पक्षोपन्यासेन दर्शितः, रूढिश्च प्रथमोपन्यासेन । तत्रैकस्य स्वीकारे सत्यन्य-विषयं शास्त्रं, तदनुग्राहक उदाहृतो न्यायश्च बाध्येत । न च, यौगिकत्वे सति शिव-व्रतोपेतेषु त्रयोदश्यादि-तिथ्यन्तरेषु शिवरात्रित्वं प्रसज्येत,—इति वाच्यम्, तस्यातिप्रस-ङ्गस्य रूढ्या निवारणात् । यथा, पङ्कज-शब्दे ‘ पङ्काज्जायते ’,—  
इति योगं स्वीकृत्य भेकादिष्वतिप्रसङ्गो रूढि-स्वीकारेण निवार्यते, तद्वदत्रापि योगरूढतायां न कोऽप्यतिप्रसङ्गः । न च मुख्ये सम्भवति लक्षणाऽऽश्रयणमुचितम् ।

अथोच्येत, लक्षणया अभावे व्रत-विषयत्वं न स्यात्,—इति । तन्न, बहुव्रीहि-स्वीकारे योगेनैव तत्सिद्धेः । शिवस्य प्रिया रात्रिर्य-स्मिन् व्रतेऽङ्गत्वेन विहिता तद्व्रतं शिवरात्र्याख्यम् तस्मात्,

निर्मन्थ्य-न्यायेनात्र योगरूढः शिवरात्रि-शब्दः । तस्य च न्यायस्य संग्राहकः श्लोकः,—

“ निर्मन्थ्यो यौगिको योगरूढो वा योग-भासनात् ।

यौगिकोऽचिर-जातेऽग्नौ नियतेर्योगरूढि-भाक् ॥ ”

अस्यायमर्थः । इष्टका-चयने श्रूयते,—“ निर्मन्थ्येनेष्टकाः पचन्ति ”—इति । तत्र संशयः, किमयं निर्मन्थ्य-शब्दो यौगिकः, किं वा योगरूढः ? इति । निःशेषेण मथ्यते,—इति योगस्य प्रतीयमानत्वात् प्रोक्षणी-न्यायेन यौगिकः,—इति पूर्वः पक्षः । अत्र द्वावग्नी विद्येते चिर-निर्मथितोऽचिरनिर्मथितश्च । चयनं प्रक्रम्योखां निर्माय तस्यामुखायां कश्चित्कालं धारणाय योऽग्निर्निर्मथ्यते, सोऽचिर-निर्मथितः । तेनेष्टकाः पच्यन्ते, तस्यैव प्रत्यासन्नत्वात् । तथा च, मथनस्याग्नि-द्वितय-साधारण्येऽप्यचिर-निर्मथितमग्निं नियन्तुं रूढिराश्रयणीया । यथा वा, “ नावनीतं घृतम् ”—इत्यत्र नवनीत-जन्यत्व-योगस्य चिराचिरयोरुभयोः साधारण्येऽपि नूतन एव घृते नावनीत-शब्दो लोके प्रासिद्धेर्नियम्यते । तद्वदत्राप्यवगन्तव्यम् । तथा च सति, प्रतीयमान-योगस्यापरिहृतत्वात् नियत्यै रूढिस्वीकाराच्च योगरूढोऽयं निर्मन्थ्यः,—इति राद्धान्तः ।

अनेनैव न्यायेन शिवरात्रि-शब्देऽपि योगरूढिराश्रीयते । तत्र, शिवस्य रात्रिः शिवरात्रिः,—इति तत्पुरुष-समासेन योगेन प्रवर्त्तमानः शब्दो रूढ्या माघ-कृष्ण-चतुर्दशीरूपे काल-विशेषे नियम्यते । शिवस्य रात्रिर्यस्मिन् व्रते,—इति बहुव्रीहि-समासेन प्रवृत्तः शब्दो रूढ्या-व्रत-विशेषे नियम्यते ।

तच्च शिवरात्रि-व्रतमेकादशी-जयन्ती-व्रतवत् संयोग-पृथक्त्व-न्यायेन नित्यं काम्यं चेत्युभयविधम् । तत्र, नित्यत्वमकरणप्रत्यवाय-वीप्सा-नित्य-निश्चल-शब्दैरवगन्तव्यम् । तत्राकरणे प्रत्यवायः स्कन्दपुराणे पठ्यते,—

“ परात्परतरं नास्ति शिवरात्रिः परात्परम् ।  
 न पूजयति भक्तयेशं रुद्रं त्रिभुवनेश्वरम् ॥  
 जन्तुर्जन्म-सहस्रेषु भ्रमते नात्र संशयः ”—इति ।

वीप्साऽपि तत्र पाठिता,—

वर्षे वर्षे महादेवि, नरो नारी पतिव्रता ।

शिवरात्रा महादेवं कामं भक्त्या प्रपूजयेत् ”—इति ।

नित्य-निश्चल-शब्दौ च तत्रैव,—

“ माघ-कृष्ण-चतुर्दश्यां यः शिवं शंसित-व्रतः\* ।

मुमुक्षुः पूजयेन्नित्यं स लभेदीप्सितं फलम् ”—इति ।

“ अर्णवो यदि वा शुष्येत् क्षीयते हिमवानपि ।

मेरु-मन्दर-लङ्काश्च श्रीशैलो विन्ध्य एव च ॥

चलन्त्येते कदाचिद् नैव निश्चलं हि शिव-व्रतम् ”—इति च ।

काम्यत्वश्च फल-श्रवणादवगन्तव्यम् । तच्च स्कन्दपुराणे,—

“ शिवश्च पूजयित्वा यो जागर्ति च चतुर्दशीम् ।

मातुः पयोधर-रसं न पिबेत् स कदाचन ॥

यदीच्छेद्वाञ्छितान् भोगान् दिवि देव-मनोरमान् ।

आगमोक्त-विधिं कृत्वा प्राप्नोति परमं पदम् ॥

मम भक्तस्ततो देवि, शिवरात्रिमुपोषकः ।

गणत्वमक्षयं दिव्यं अक्षयं† शिव-शासनम् ॥

सर्वान्भुक्त्वा महाभोगान् मृतो भूयो न जायते§ ”—इति ।

काम्य-व्रतस्येशानसंहितायां वर्ष-सङ्ख्या पठ्यते,—

“ एवमेतद्भूतं कुर्यात् प्रतिसवत्सरं व्रती ।

द्वादशाब्दिकमेतत्स्याच्चतुर्विंशाब्दिकन्तु वा ॥

सर्वान् कामानवाप्नोति प्रेत्य चेह च मानवः ”—इति ।

\* संयतेन्द्रियः,—इति वि० पुस्तके पाठ † यदीच्छेदक्षयान् भोगान् दिवि देवि मनोरथान्,—इति वि० पुस्तके पाठः । ‡ अक्षय्यं—इति वि० पुस्तके पाठः । § मृतो मुक्त्यै प्रजायते—इति वि० पुस्तके पाठः ।



नित्य-काम्य-रूपस्यास्य व्रतस्य सर्वाधिकारिकत्वमीशानसंहिता-  
यामुक्तम्,—

“ शिवरात्रि-व्रतं नाम सर्व-पाप-प्रणाशनम् ।

आचण्डाल-मनुष्याणां भुक्ति-मुक्ति-प्रदायकम्”—इति ।

अधिकारि-नियमाः स्कन्दपुराणे दर्शिताः,—

“ माघमासे तु कृष्णा या फाल्गुनादौ चतुर्दशी ।

सा च पुण्या तिथिर्ज्ञेया सर्व-पातक-नाशिनी ॥

अहिंसा सत्यमक्रोधो ब्रह्मचर्यं दया क्षमा ।

शान्तात्मा क्रोध-हीनश्च तपस्वी ह्यनसूयकः ॥

तस्मै देयमिदं देवि, गुरु-पादानुगो यदि ।

अन्यथा यो ददातीदं स तदा नरकं व्रजेत्”—इति ।

उक्ताधिकारिणोऽनुष्ठेयं व्रत-स्वरूपं त्रिविधम्; उपवासो जागरणं  
पूजा च । तदुक्तं नागरखण्डे,—

“ उपवास-प्रभावेन बलादपि च जागरात् ।

शिवरात्रेस्तथा तस्य लिङ्गस्यापि च पूजया ॥

अक्षयान् लभते भोगान् शिवसायुज्यमामुयात्”—इति ।

सह्यखण्डे\*,—

“ स्वयञ्च लिङ्गमभ्यर्च्य सोपवासः सजागरः ।

अजानन्नपि निष्पापो निषादो गणताङ्गतः”—इति ।

अत्रेदं चिन्त्यते । किमेता उपवास-जागर-पूजाः व्रतस्य स्वरूपे  
स्वेच्छयाऽविकल्प्यन्ते, उत समुच्चीयन्ते †,—इति । तत्र, विक-  
ल्प्यन्ते,—इति तावत्प्राप्तम् । कुतः ? एकैकस्थैवेतर-निरपेक्षतया  
विधानात् । तथा हि, स्कन्दपुराणे केवलोपवास-विधिः पठ्यते,—

“ अखण्डित-व्रतो यो हि शिवरात्रिमुपोषयेत् ।

सर्वान् कामानवाप्नोति शिवेन सह मोदते”—इति ।

● सत्यखण्डे,—इति वि० पुस्तके पाठः । § स्वेच्छया,—इति नास्ति वि०  
क० पुस्तकयोः † समुच्चीयता एव,—इति मु० पुस्तके पाठः ।

तथा, केवल-जागरणं पठ्यते,—

“ काश्चित्पुण्य-विशेषेण व्रत-हीनोऽपि यः पुमान् ॥

जागरं कुरुते तत्र स रुद्र-समतां व्रजेत्”—इति ॥

तथा केवल-पूजा पठ्यते,—

“ यः पूजयति भक्तेशमनेक-फलतां व्रजेत्”—इति ।

तस्मात्, उपवासादयस्त्रयोऽपि विकल्प्यन्ते । यदि, नागरखण्ड-सहस्रखण्डयोः समुच्चय-विधिरस्तीत्युच्यते; तर्हि, प्रत्येकं वा समुदायो वा यथेष्टमनुष्ठीयताम्,—इति प्राप्ते ब्रूमः । वैश्वानरविद्यो-पासन-न्यायेन समुदाय एवात्रानुष्ठेयः तस्य च न्यायस्य संग्राहका-वेतौ श्लोकौ भवतः,

“ वैश्वानरमुपास्तेऽत्र प्रत्येक-समुदायतः ।

विकल्पः, समुदायो वा नियतो विविधाद्विधेः ॥

विकल्पः,—इति चेन्मैवं समुदाय-प्रशस्तितः ।

अवयुत्यानुवादेन प्रत्येकोक्त्युपपत्तितः”—इति ।

अयमर्थः । छन्दोगैराम्नायते, “ वैश्वानरमुपास्ते”—इति विद्युल्लोकादित्यवाय्वाकाशोदकपृथिवी-रूपैः षड्भिरवयवैरुपेतोऽवयवी सर्वात्मको विराट्पुरुषो वैश्वानर-शब्द-वाच्यः । तत्र संशयः; किं विद्युल्लोकाद्यवयवा अवयवी च प्रत्येकं विकल्पेनोपास्यः, उतावयव्येव नियमेनोपास्यः—इति ।

विकल्पः,—इति तावत्प्राप्तम् । कुतः ? द्विविधस्य विधेः श्रूय-माणत्वात् । प्राचीनशालसत्ययज्ञेन्द्रधम्मजनबुडिलोद्दालक-नामभिः षड्भिर्महर्षिभिः क्रमेण विद्युल्लोकादयः षडवयवाः प्रत्येकमुपा-सिताः । तद्वृत्तान्त-कथन-परेषु वाक्येषु षण्णामवयवानां प्रत्येक-मुपास्ति-विधयो नियमाश्च फलसहिता उपलभ्यते । पुनश्चान्ते षड्-भ्यस्तेभ्यो महर्षिभ्योऽश्वपती राजा समुदायोपास्तिमवोचत । अतो द्विविध-विधि-बलेन यथेच्छं विकल्पः,—इति प्राप्ते ब्रूमः,—

समुदाय एवात्र नियमेनोपासितव्यः । कुतः ? प्रशस्तत्वात्\* । अवयवोपास्ति-वाक्यान्यवयुत्यानुवाद-रूपत्वेनाप्युपपद्यन्ते । तस्मात्, समुदाय एवोपास्यः—इति राद्धान्तः ।

अनेन न्यायेन प्रकृतेऽप्युपवासादीनां त्रयाणां समुदायस्यैव व्रतरूपत्वम् । ननु, कचिदुपवासादि-त्रयं विधाय पुनः पक्षान्तर-रूपेणोपवास-व्यतिरिक्तं द्वयं पठ्यते,

“ अथवा शिवरात्रि च पूजा-जागरणैर्नयेत् ”—इति ।

नायं दोषः । अथवेत्यनुकल्पोपक्रमेणाशक्त-विषयत्वोपपत्तेः । अत्र व्रते विहितानां त्रयाणां परस्परमङ्गाङ्गिभाव-बोधक-प्रमाणाभा-वाद्वाग्नेयादि-पङ्क्यागवत्प्रत्येकं काल-संवन्ध-विधानात् फल-संवन्धा-च्चसमप्राधान्यं द्रष्टव्यम् । अस्यैवोपोद्वलकं लिङ्गमधीयते । लुब्ध-कस्य भद्राश्व-जन्म प्राप्तवतो दुर्वाससा सह संवादे पठ्यते,—

“ कृष्णपक्षे चतुर्दश्यां न किञ्चिन्मृगमाप्तवान् ।

अप्यपि प्राणयान्त्रार्थं † क्षुधा सम्पीडितोऽवसत् ” ॥

इत्युपक्रम्य,—

“ धनुःकोट्या हतान्येव विल्व-पत्राणि मानद ।

पतितानि महाराज, शम्भोः शिरसि भूतले ॥

तत्रैव तस्थौ राजेन्द्र, सर्वरात्रमतन्द्रितः ।

रात्रिशेषं स्थितो व्याधः स्तब्धदृष्टिरधोमुखः ‡ ॥

प्रभाते विमले जाते दृष्ट्वा तत्रैव शङ्करम् ।

विल्व-पत्रैर्नरश्रेष्ठ, कन्द-मूलैश्च पारितः ”—इति ॥

एतास्मिन् यथोक्त-तिथि निर्णेतुं इदं विचार्यते । किं व्रतान्तरे-ष्विवान्नाप्युदयास्तमय-वेध आदर्त्तव्यः, किं वा प्रदोष-वेधः, आहो-स्वित् निशीथ-वेधः—इति । तत्र, पूर्वद्वयद्वये त्रयोदशी-वेधः

\* प्रस्तुतत्वात्,—इति मु० पुस्तके पाठः । † फलविधानाच्च,—इति मु० पुस्तके पाठः । ‡ प्राणरक्षार्थं,—इति मु० पुस्तके पाठः । † स्तब्धदृष्टिरनामिषः,—इति मु० पुस्तके पाठः ।



परेद्युरस्तमये दर्श-वेधः,—इत्युदयास्तमय-वेधो युक्तः, तस्य व्रता-  
न्तरेषु क्लृप्तत्वात्, क्लृप्तस्य च कल्प्याद्बलीयस्त्वात् । मैवम् ।  
सामान्याद्विशेषस्य बलीयस्त्वात् । सामान्यरूपो ह्युदयास्तमय-वेधः  
सर्व-तिथिषु सर्व-व्रतेषु समानप्रवर्त्तमानत्वात् §, विशेषरूपौ प्रदोष-  
निशीथ-वेधौ, कृष्णचतुर्दशी-लक्षणे तिथि-विशेषे शिवरात्र्याख्यं  
व्रत-विशेषमुपजीव्य प्रवृत्तत्वात् । एतदेवाभिप्रेत्य ईशानसंहिताया-  
मुक्तम्,—

“ उदयेऽन्विताः कचिद्ग्राह्याः कचिदस्तमयेऽन्विताः ।

व्रतिभिस्तिथयो यस्मात् वर्जयित्वा व्रतन्तिवदम् ”—इति ।

आस्मिन्स्तु व्रते प्रदोष-वेधो वायुपुराणे दर्शितः,—

“ त्रयोदश्यस्तगे सूर्ये चतसृष्वेव नाडिषु ।

भूत-विद्धा तु या तत्र शिवरात्रि-व्रतं चरेत् ”—इति ।

स्मृत्यन्तरेऽपि,—

“ प्रदोष-व्यापिनी ग्राह्या शिवरात्रि-चतुर्दशी ।

रात्रौ जागरणं यस्मात्तस्मात्तां समुपाषयेत् ”—इति ।

कामिके,—

“ आदित्यास्तमये काले अस्ति चेद्या चतुर्दशी ।

तद्ग्रात्रिः शिवरात्रिः स्यात् सा भवेदुत्तमोत्तमा ”—इति ।

निशीथ-वेधो नारदीयसंहितायां दर्शितः,—

“ अर्द्ध-रात्रयुता यत्र माघ-कृष्णचतुर्दशी ।

शिवरात्रि-व्रतं तत्र सोऽश्वमेध-फलं लभेत् ”—इति ।

स्मृत्यन्तरेऽपि,—

“ भवेद्यत्र त्रयोदश्यां भूत-व्याप्ता महानिशा ।

शिवरात्रि-व्रतं तत्र कुर्याज्जागरणं तथा ”—इति ।

ईशानसंहितायाम्,—

“ माघकृष्णचतुर्दश्यामादिदेवो महानिशि ।  
 शिवलिङ्गतयोद्धूतः कोटि-सूर्य-सम-प्रभः ॥  
 तत्काल-व्यापिनी ग्राह्या शिवरात्रि-व्रते तिथिः ।  
 अर्द्धरात्रादधश्चोर्ध्वं युक्ता यत्र चतुर्दशी ॥  
 तत्तिथौवै कुर्वीत शिवरात्रि-व्रतं व्रती ।  
 अर्द्धरात्रादधश्चोर्ध्वं\* नास्ति† यत्र चतुर्दशी ॥  
 नैव तत्र व्रतं कुर्यादायुरैश्वर्य-हानेदम् ।  
 व्याप्यार्द्धरात्रं यस्यान्तु लभ्यते सा‡ चतुर्दशी ॥  
 तस्यामेव व्रतं कार्यं मत्प्रसादार्थिभिर्नरैः ।  
 पूर्वैद्युर्वा परैद्युर्वा महानिशि चतुर्दशी ॥  
 व्याप्ता सा दृश्यते यस्यां तस्यां कुर्याद्व्रतं नरः ।  
 लिङ्गाविर्भाव-काले तु व्याप्ता ग्राह्या चतुर्दशी ॥  
 तदूर्ध्वार्धोऽन्विता भूता सा कार्या व्रतिभिः सदा ।  
 मम प्रियकरी ह्येषा माघ-कृष्णचतुर्दशी ॥  
 महानिशान्विता या तु तत्र कुर्यादिदं व्रतम्”—इति ।

एवं साति, पूर्वैद्युरेव वा परैद्युरेव वा यत्र प्रदोष-निशीथोभय-  
 व्याप्तिस्तत्र व्रतमाचरणीयम् । पूर्वैद्युरेवोभय-व्याप्तौ स्कन्दपुराणे  
 पठ्यते,—

“ त्रयोदशी यदा देवि, दिनभुक्ति-प्रमाणतः ।  
 जागरे शिवरात्रिः स्यान्निशि पूर्णा चतुर्दशी”—इति ।  
 दिनभुक्तिरस्तमयः । परैद्युरेवोभय-व्याप्तौ कामिके पठ्यते,—  
 “ निशा-द्वये चतुर्दश्यां पूर्वा त्याज्या परा शुभा”—इति ।

दिन-द्वयेऽप्युभय-व्याप्तिस्तु न सम्भाव्यते, याम-द्वय-वृद्धेरभा-  
 वात् । दिन-द्वयेऽप्युभय-व्याप्त्यभावोऽपि न सम्भाव्यते, याम-द्वय-

\* नार्धरात्रादधश्चोर्ध्वं,—इति मु० पुस्तके पाठः । † युक्ता,—इति वि० पुस्तके  
 पाठः । ‡ या,—इति मु० पुस्तके पाठः ।

क्षयस्याभावात् । एकैकस्मिन् दिने एकैकव्याप्तौ तु कथमिति चेत् उच्यते । सा ह्येवं प्रसज्यते; पूर्वद्युर्निशीथ-व्याप्तिः परेद्युः प्रदोष-व्याप्तिः;—इति । तत्रैक-व्याप्तेर्दिन-द्वये समानत्वेऽपि जया-योगस्य प्रशस्तत्वाद् दर्श-योगस्य निन्दितत्वाच्च पूर्वद्युरेवोपवासः । जया-योग-प्राशस्त्यं चानेक-वचनैरादृतत्वादवनम्यते तथा च स्कन्दपुराणे पठ्यते,—

“ कृष्णाष्टमी स्कन्दषष्ठी शिवरात्रि-चतुर्दशी ।  
एताः पूर्व-युताः कार्यास्तिथ्यन्ते पारणं भवेत् ॥  
जन्माष्टमी रोहिणी च शिवरात्रिस्तथैव च ।  
पूर्व-विद्भैव कर्त्तव्या तिथि-भान्ते च पारणम् ॥  
श्रावणी दुर्गनवमी तथा दूर्वाष्टमी च या ।  
पूर्व-विद्धा तु कर्त्तव्या शिवरात्रिर्वलेर्दिनम् ”—इति ।

“ जयन्ती शिवरात्रिश्च कार्ये भद्रा-जयान्विते ”—इति च ।

नागरखण्डे,—

“ माघ-फाल्गुनयोर्मध्ये असिता या चतुर्दशी ।  
अनङ्गेन समायुक्ता कर्त्तव्या सा सदा तिथिः ”—इति ।

पद्मपुराणे,—

“ अर्द्धरात्रात् पुरस्ताच्चेजया-योगो यदा भवेत् ।  
पूर्वविद्भैव कर्त्तव्या शिवरात्रिः शिव-प्रियैः ”—इति ।

ब्रह्मवैवर्ते,—

“ रुद्र-व्रतेषु सर्वेषु कर्त्तव्या सम्मुखी तिथिः ।  
अन्येषु व्रत-कल्पेषु पर-युक्तामुपावसेत् ”—इति ।

दश-योग-निन्दा च स्कन्दपुराणे दर्शिता,—

“ महतामपि पापानां दृष्टा वै निःकृतिः पुरा ।  
न दृष्टा कुर्वतां पुंसां कुहू-युक्तां तिथिं शिवाम् ”—इति ।

अन्यान्यपि यानि कानिचिद्दर्श-योग-निन्दा-वचनानि तत्र तत्र स्मर्यन्ते, तानि सर्वाण्यस्मिन्विषये योजनीयानि । यदा पूर्वद्युर्नि-



शीथादूर्ध्वं प्रवृत्ता चतुर्दशी परेद्युः क्षय-वशान्निशीथादर्वागेव समाप्ता,  
तदा पूर्वद्युः प्रदोष-निशीथ-व्याप्त्योरुभयोरप्यसम्भवात्परेद्युः  
प्रदोष-व्याप्तेरेकस्याः सद्भावाच्च पर-विद्धैव ग्राह्या । एतदेवाभिप्रेत्य  
स्मर्यते,—

“ माघासिते भूत-दिनं कदाचि-  
दुपैति योगं यदि पञ्चदश्या ।

जया-प्रयुक्तां न तु जातु कुर्या-

च्छिवस्य रात्रिं प्रियकृच्छिवस्य ”—इति ।

यदा पूर्वद्युः प्रदोषादूर्ध्वं प्रवृत्ता चतुर्दशी परेद्युः क्षय-वशात्  
प्रदोषादर्वागेव समाप्ता, तदा परेद्युर्व्याप्ति-द्वयाभावात् पूर्वद्युर्निशी-  
थव्याप्तेः सद्भावाज्जया-योगाच्च पूर्वद्युरेवोपवासः ।

अत्रायं विवेकः सम्पन्नः । दिन-द्वये निशीथ-व्याप्तौ तद्व्याप्तौ  
च प्रदोषव्याप्तिर्नियामिका । तथा, दिन-द्वयेऽपि प्रदोष-व्याप्तौ  
तद्व्याप्तौ च निशीथ-व्याप्तिर्नियामिका । एकैकस्मिन् दिने एकैक-  
व्याप्तौ जयायोगो नियामकः,—इति ।

अस्य शिवरात्रि-व्रतस्याहोरात्र-साध्यत्वेनाहनि रात्रौ च संबन्धे  
साधारणे सति अहर्वेधमुपेक्ष्य प्रदोष-निशीथयोरेव कुतः शास्त्राणां  
पक्षपातः,—इति चेत् । रात्रेरत्र प्रधानत्वादिति ब्रूमः तत्-प्राधान्ये  
चोपपत्तिः स्कन्दपुराणे पठ्यते,—

“ निशि भ्रमन्ति भूतानि शक्तयः शूलभृद्यतः ।

अतस्तस्यां त्रयोदश्यां सत्यान्तत्-पूजनं भवेत् ”—इति ।

तस्यां त्रयोदश्यामिति व्यधिकरणे सप्तम्यौ । तथा चायमर्थः  
सम्पद्यते, त्रयोदशी-निशीथे तस्यां चतुर्दश्यां विद्यमानायां शिव-  
पूजनं भवेत्,—इति ।

नागरखण्डेऽपि—

“ माघमासस्य कृष्णायां चतुर्दश्यां सुरेश्वर ।

अहं यास्यामि भूपृष्ठे रात्रौ नैव दिवा कलौ ॥

लिङ्गेषु च समस्तेषु चरेषु स्थावरेषु च ।

संकमिष्याम्यसन्दिग्धं वर्षपाप-विशुद्धये ॥

रात्रौ तस्यां हि मे पूजां यः करिष्याति मानवः ।

मन्त्रैरेतैः सुरश्रेष्ठ, विपापः स भविष्याति ”—इति ।

सा च शिवरात्रि-चतुर्दशी त्रिधा भवति; एकतिथ्यात्मिका, तिथिद्वयात्मिका, तिथि-त्रयात्मिका च,—इति । तत्र सूर्योदय-मारभ्य प्रवृत्ता परदिनोदयपर्यन्तैकतिथ्यात्मिका । सा वेध-दोषा-भावात् प्रशस्ता । तिथि-द्वयात्मकत्वश्च द्वेधा भवति; जया-योगेन, दर्शयोगेन च । तत्र \* योग-द्वयमेकैकस्मिन् विषये प्रशस्तम् । स च विषय विशेषः पूर्वमेवोदाहृतः । तिथि-त्रयात्मकत्वं त्वतिप्रशस्तम् । एतदेवाभिप्रेत्य पुराणे पठ्यते,—

“ त्रयोदशी-कलाऽप्येका मध्ये चैव चतुर्दशी ।

अन्ते चैव सिनीवाली त्रिस्पृश्यां शिवमर्चयेत् ”—इति ।

तथा त्रिस्पृशी प्रशस्ता, तथा वार-विशेषेण योग-विशेषेण च प्रशस्ता भवति । तथा च स्कन्दपुराणे पठ्यते,—

“ माघ-कृष्ण-चतुर्दश्यां रवि-वारो यदा भवेत् ।

भौमो वाऽथ भवेद्देवि, कर्त्तव्यं व्रतमुत्तमम् ॥

शिव-योगस्य योगे वै तद्भवेदुत्तमोत्तमम् ।

शिवरात्रि-व्रतन्त्वेतत्तद्भवेदुत्तमोत्तमम् ”—इति ।

ननु, यदा पूर्व-विद्धायामुपवासस्तदा परेद्युः किन्तिथ्यन्ते पारणं भवति किं वा तिथि-मध्ये ? शास्त्रन्तु पक्ष-द्वयेऽपि समानम् । तच्च, तिथ्यन्त-पारण-वचनानि पूर्वमुदाहृतानि । तिथि-मध्य-पारण-वचनन्तु स्कन्दपुराणे पठ्यते,—

“ उपोषणं चतुर्दश्यां चतुर्दश्यान्तु पारणम् ।

कृतैः सुकृत-लक्षैश्च लभ्यते वाऽथवा न वा ॥

ब्रह्मा स्वयं चतुर्वक्त्रैः पञ्चवक्त्रैस्तथाऽप्यहम् ।

सिक्थे सिक्थे फलं तस्य शक्तो वक्तुं न पार्वति ॥

ब्रह्माण्डोदर-मध्ये तु यानि तीर्थानि सन्ति वै ।

संस्थितानि भवन्तीह भूतायां पारणे कृते ॥

तिथीनामेव सर्वासामुपवास-व्रतादिषु ।

तिथ्यन्तो पारणं कुर्याद्विना शिव-चतुर्दशीम्” — इति ।

वाढम् । अस्ति हि द्विविधं शास्त्रम्, तस्य च द्विविधस्य शास्त्रस्य प्रतिपत्प्रकरणोक्त-न्यायेन व्यवस्था द्रष्टव्या । यदा याम-त्रयादर्वागेव चतुर्दशी परिसमाप्यते, तदा तिथ्यन्ते पारणम् । यदा तु चतुर्दशी याम-त्रयमतिक्रामति, तदा चतुर्दशी-मध्ये पूर्वाह्णे पारणं कुर्यात् ।

इति चतुर्दशी-निर्णयः ।

अथ पञ्चदशी निर्णयते ।



सा द्विविधा; पौर्णमास्यमावास्या च । तत्र, पौर्णमास्यां परस्प-  
रविरुद्धानि वाक्यान्युपलभ्यन्ते । तत्र, पर-विद्धाया ग्राह्यत्वं पुराणे  
पठ्यते,—

“ भूत-विद्धा न कर्त्तव्या कर्त्तव्या प्रतिपद्युता ।

पौर्णमासी व्रतारम्भे मनुजैः फलकाङ्क्षिभिः ” — इति\* ।

विष्णुधर्मोत्तरे,—

“ एकादश्यष्टमी षष्ठी पौर्णमासी चतुर्दशी ।

अमावास्या तृतीया च उपोष्याः स्युः पराऽन्विताः” — इति ।

पद्मपुराणे,—

“ पूर्व-विद्धा तु कर्त्तव्या सप्तमी व्रतिभिर्नरैः ।

\* ‘पुराणे पठ्यते’ — इत्यादि, ‘इति’ — इत्यन्तं नास्ति मु० पुस्तके ।



पौर्णमास्या महीपाल, पराया नियमाङ्गता † —इति ।

पर-विद्धा-निषेधः पूर्व-विद्धा-विधिश्च ब्रह्मपुराणे,—

“ षष्ठ्येकादश्यमावास्या पूर्व-विद्धा तथाऽष्टमी ।

पूर्णिमा पर-विद्धा च नोपोष्यन्तिथि-पञ्चकम् ”—इति ।

पूर्व-विद्धा-ग्राह्यत्वश्च युग्मवाक्ये “ चतुर्दश्या च पूर्णिमा ”—  
इति । एवं परस्पर-विरोधे सति या व्यवस्था, सा ब्रह्मवैवर्ते  
दर्शिता—

“ पूर्व-विद्धा न कर्त्तव्या अमावास्या च पूर्णिमा ।

वर्जयित्वा मुनिश्रेष्ठ, सावित्री-व्रतमुत्तमम् ”—इति ।

सावित्री राज-कन्या, तथा चीर्णं व्रतं सावित्री-व्रतम् । तच्च  
भविष्योत्तरपुराणे दर्शितम्,—

“ कथयामि कुल-स्त्रीणां महिम्नो वर्द्धनं परम् ।

यथा चीर्णं व्रतं पूर्वं सावित्र्या राज-कन्यया ”—इति ।

एतच्च पौर्णमास्याममावास्यायां च विहितम् । तस्मिन् व्रते पूर्व-  
विद्धा ग्राह्या, व्रतान्तरे पूर्व-विद्धा न कर्त्तव्या, किं तु पर-विद्धैव  
कर्त्तव्येति परस्पर-विरुद्धस्य शास्त्र-द्वयस्य व्यवस्था । यदा तु  
चतुर्दश्यष्टादशनाडिका भवति, तदा सावित्रीव्रतमपि तत्र परि-  
त्याज्यम् ।

“ भूतोऽष्टादशनाडीभिर्दूषयत्युत्तरान्तिथिम् ”—इति स्मृतेः ।

योऽयं पौर्णमासी-निर्णयः, स एवामावास्यायामप्यवगन्तव्यः ।  
तत्रापि सावित्री-व्रतं पूर्व-दिने कर्त्तव्यं व्रतान्तराण्युत्तरदिने ।  
अस्याश्च व्यवस्थायां ब्रह्मवैवर्त-वचनं पूर्वमुदाहृतम् स्कन्दपु-  
राणेऽपि,—

“ भूत-विद्धा सिनीवाली न तु तत्र व्रतश्चरेत् ।

वर्जयित्वा तु सावित्री-व्रतं तु शिखिवाहन ”—इति ।

† मुद्रितपुस्तके वचनमिदं, नोपोष्यं तिथिपञ्चकमित्यनन्तरं पठितम् । तत्र च,  
‘ पौर्णमासी महीपाल ’—इति तृतीयचरणे पाठः ।

एवं च सति, युग्म-शास्त्रं सावित्रीव्रत-व्यतिरिक्तेषु व्रतेषु द्रष्ट-  
व्यम् । प्रचेता अपि,—

“ नाग-विद्धा तु या षष्ठी सप्तम्या च युताऽष्टमी ।  
दशम्येकादशी विद्धा त्रयोदश्या चतुर्दशी ॥  
भूत-विद्धाऽप्यमावास्या न ग्राह्या मुनि-पुंगवैः ।  
उत्तरोत्तर-विद्धास्ताः कर्त्तव्याः काठकी श्रुतिः—इति ।

पद्मपुराणेऽपि,—

“ षष्ठ्यष्टमी तथा दर्शः कृष्णपक्षे त्रयोदशी ।  
एताः पर-युताः कार्य्याः पराः पूर्वेण संयुताः—इति ।

यत्तु नारदीयपुराणे,—

“ दर्शं च पौर्णमासश्च पितुः सांवत्सरं दिनम् ।  
पूर्व-विद्धमकुर्वाणो नरकं प्रतिपद्यते ”—इति ।

तत्सावित्रीव्रत-विषयं श्राद्ध-विषयं वा । अमावास्यायामिव  
पौर्णमास्यामपि श्राद्धं विहितम् । तथा च पितामहः,—

“ अमावास्या-व्यतीपात-पौर्णमास्यष्टकासु च ।  
विद्वान् श्राद्धमकुर्वाणः प्रायश्चित्तीयते हि सः—इति ।

अमावास्या-श्राद्धस्य च पार्वणरूपत्वमपराहस्य तत्कर्म-कालत्वं  
कुतपस्य प्रारम्भ-कालत्वमित्येतन्नितयं प्रतिपत्करणे प्रत्याब्दिक-  
निर्णये प्रपञ्चितम् । तथा सति, अपराहस्य कर्म-कालत्वात् पूर्वद्यु-  
रेव वा परेद्युरेव वाऽपराह-व्यापिन्यमावास्या ग्रहीतव्या । तत्रापराह-  
व्यापिन्याः पूर्व-तिथेर्ग्राह्यतामाह हारीतः—

“ यस्यां सन्ध्या-गतः सोमो मृणालमिव दृश्यते ।  
अपराह्णे तु या तस्यां पिण्डानां करणं ध्रुवम्—इति ।

यत्तु काष्णार्जिनिनोक्तम्,—

“ भूत-विद्धाममावास्यां मोहादज्ञानतोऽपि वा ।  
श्राद्ध-कर्मणि ये कुर्युस्तेपामायुः प्रहीयते ”—इति ।

तदपराह्ण-व्याप्त्यभाव-विषयं द्रष्टव्यम् । अपराह्ण-व्यापिन्या  
उत्तर-तिथेर्ग्राह्यतामाह हारीतः—

“ अपराह्णः पितृणान्तु याऽपराह्णानुयायिनी ।

सा ग्राह्या पितृ-कार्ये तु न पूर्वाऽस्तानुयायिनी ”—इति ।

उभयत्रापराह्ण-व्यापित्वं द्वेधा भिद्यते; एकदेशेन, कात्स्न्येन  
चेति । एकदेश-व्याप्तिश्च द्वेधा भिद्यते; वैषम्येण, साम्येन चेति  
तत्र, वैषम्येणैकदेशव्याप्तौ महत्त्वेन निर्णेतव्यम् । तथा च स्मृतिः—

“ अपराह्ण-द्वय-व्यापिन्यमावास्या यदा भवेत् ।

तत्रालपत्व-महत्त्वाभ्यां निर्णयः पितृ-कर्मणि ”—इति ।

महत्त्येव ग्राह्येत्यभिप्रायः । स च शिवराघव-संवादे स्पष्टमभिहितः,—

“ अल्पाऽपराह्णे त्याज्याऽमा\* ग्राह्या स्याद्याऽधिका भवेत् ”—इति ।

साम्येनैकदेश-व्याप्तौ खर्वादि-शास्त्रेण निर्णयः । साम्येनोभय-  
त्रैकदेशव्याप्तिश्च तत्तिथि-गतैर्वृद्धि-क्षय-साम्यैस्त्रेधा भिद्यते तथा  
हि । पूर्वद्वयपराह्णस्य द्वितीय-घटिकामारभ्य परेद्वयपराह्णस्य पञ्च-  
घटिका-पर्यन्तं यदा तिथिर्वर्त्तते, तदा पूर्वापराह्णस्य प्रथम-घटिकां  
द्वितीयापराह्णस्य चरम-घटिकां विहाय शिष्टासु पञ्चसु वर्त्तमानत्वा-  
त्साम्येनैकदेश-व्याप्तिर्भवति । तिथिश्च तदा, घटिका-चतुष्टयेन  
वर्द्धते । यदा च पूर्वापराह्णस्य चरमघटिकायामुत्तरापराह्णस्य च  
प्रथम-घटिकायान्तिथिर्वर्त्तते, तदाऽपि साम्येनैकदेशव्याप्तिर्भवति ।  
घटिका-चतुष्टयेन तदा तिथिः क्षीयते । यदा पूर्वापराह्णस्य चरम-  
घटिका-त्रये द्वितीयापराह्णस्य च प्रथम-घटिका-त्रये तिथिर्वर्त्तते,  
तदा साम्येनैकदेश-व्याप्तिस्तदवस्था । तिथिस्तु न वर्द्धते नापि  
क्षीयते किन्तु समैव । ईदृशे विषये खर्व-दर्प-वाक्यान्निर्णयः । तच्च  
खर्वादिवाक्यं सर्व-तिथि-साधारण्येन प्रवृत्तत्वादमावास्यायामपि  
प्रवर्त्तते तथा, अमावास्यायामेव † विशेषण शिवराघव-संवादे  
स एवार्थो दर्शितः,—

\* त्याज्या सा,—इति वि० पुस्तके पाठः । † अमावास्यायामपि,—इति वि०  
पुस्तके पाठः ।



“ अमावास्या तु या हि स्यादपराह्ण-द्वयेऽपि सा ।

क्षये पूर्वा, परा वृद्धौ, साम्येऽपि च परा स्मृता ”—इति ।

स्मृत्यन्तरेऽपि,—

“ तिथि-क्षये सिनीवाली तिथि-वृद्धौ कुहूर्मता ।

साम्येऽपि च कुहूर्जेया वेद-वेदाङ्ग-वेदिभिः ”—इति ।

चतुर्दशी-मिश्रा सिनीवाली, प्रतिपन्मिश्रा कुहूः । तथा च व्यासः,—

“ दृष्ट-चन्द्रा सिनीवाली नष्ट-चन्द्रा कुहूर्मता ”—इति ।

कात्स्न्येनोभयत्रापराह्ण-व्याप्तावपि तिथि-वृद्धित्वात् कुहूरेव ग्राह्या । यदा दिन-द्वयेऽप्यपराह्णं न स्पृशति, तदा साग्न्यनाग्निक-भेदेन व्यवस्था द्रष्टव्या ।

तदाह जावालिः,—

“ अपराह्ण-द्वयाव्यापी यदि दर्शस्तिथि-क्षये ।

आहिताग्नेः सिनीवाली निरग्न्यादेः कुहूर्मता ”—इति ।

आदि-शब्दात् स्त्री-शूद्रयोरपि ग्रहणम् । तदाह लौगाक्षिः,—

“ सिनीवाली द्विजैः कार्य्या साग्निकैः पितृ-कर्मणि ।

स्त्रीभिः शूद्रैः कुहूः कार्य्या तथा चानग्निकैर्द्विजैः—इति ।

एवं शास्त्रार्थे व्यवस्थिते सति, यानि बहुविधानि वाक्यानि, तानि सर्वाणि प्रोक्तेष्वमावास्या-भेदेष्वन्यतम-विषयत्वेन यथायोगं योजनीयानि । तथाहि । तत्र, तावद्वैधायन आह,—

“ मध्याह्नात्परतो यत्र चतुर्दश्यनुवर्त्तते ।

सिनीवाली तु सा ज्ञेया पितृ-कार्य्ये तु निष्फला ”—इति ।

बृहस्पतिरपि,—

“ मध्याह्नाद् या त्वमावास्या परस्तात् संप्रवर्त्तते ।

भूत-विद्धा तु सा ज्ञेया न सा पञ्चदशी भवेत् ”—इति ।

अत्र, मध्याह्नादूर्ध्वमपराह्णमतिक्रम्य परस्तादमावास्या प्रवर्त्तते,— इति व्याख्येयम् । तदेतद्वचन-द्वयं परेद्युरेवापराह्ण-व्याप्तौ योजनीयम् । यत्तु कात्यायनवचनम्,—

“ पिण्डान्वाहार्यकं श्राद्धं क्षीणे राजानि शस्यते ।

वासरस्य तृतीयेंदशे नातिसन्ध्या-समीपतः ”—इति ।

पिण्डानां पिण्डापितृयज्ञाङ्गभूतानामनु पश्चादाह्रियते क्रियते,—  
इति पिण्डान्वाहार्यकं श्राद्धमामावास्यं, तत् क्षीणे राजनीन्दौ कर्त्त-  
व्यम् । ‘ वासरस्य तृतीयेंदशे ’ इत्यनेनेपन्नूनोऽपराहः सायाह्न-  
सहितोऽभिधीयते । ‘ नातिसन्ध्यासमीपतः ’—इति सायाह्नस्य  
प्रतिषेधे सत्यपराहः कर्मकालत्वेन परिशिष्यते । तथा च, कर्म-  
काल-व्यापिनी तिथिर्ग्राह्येत्युक्तम् । तत्रेन्दुक्षयस्य चतुर्दश्यष्टमे  
प्रहरे प्रारम्भः, अमावास्यायाः सप्तमे प्रहरे समाप्तिः । तदेतदुभयं  
कात्यायन एवाह,—

“ अष्टमेंदशे चतुर्दश्याः क्षीणो भवति चन्द्रमाः ।

अमावास्याऽष्टमांशे च पुनः किल भवेदणुः ”—इति ।

यत्तु जावालिनोक्तम्,—

“ प्रतिपत्स्वप्यमावास्या पूर्वाह्ण-व्यापिनी यदि ।

भूत-विद्धैव सा कार्य्या पित्र्ये कर्मणि सर्वदा ”—इति ।

अत्र, ‘ पूर्वाह्ण-व्यापिनी ’—इति विशेष-कथनादपराह्ण-व्यापित्वं  
नास्तीत्यवगम्यते । तादृशी च द्विविधा; पूर्वद्युरपराह्ण-व्यापिनी,  
तद्रहिता च । आद्यपक्षे सर्वैरपि भूतविद्धैव कार्य्या । द्वितीयपक्षे  
साग्निकैरेव भूतविद्धा कार्य्या । यत्तु हारीतेनोक्तम्,—

“ पूर्वाह्णे चेदमावास्या अपराह्णे न चेत्तु सा ।

प्रतिपद्यपि कर्त्तव्यं श्राद्धं श्राद्धविदो विदुः ” इति ।

तद्विवस-द्वयेऽप्यपराह्ण-व्यापित्वाभावे सति निराग्निक-विषयम् ।  
यद्यपि हारीतेनोक्तम्,—

“ भूत-विद्धाऽप्यमावस्या प्रतिपन्मिश्रिताऽपि वा ।

पित्र्ये कर्मणि विद्वद्भिर्ग्राह्या कुतपकालिकी ”—इति ।

तदेकोद्दिष्ट-विषयम् । एकोद्दिष्टस्य कुतप-प्राधान्यं प्रतिपत्प्रकरणे  
प्रपञ्चितम् । यद्वा । प्रतिपन्मिश्राया अप्यपराह्ण-व्यापित्वाभावे निर-

ग्निकैरपि हेयत्वाशङ्कायां ग्राह्यत्वे कुतप-व्याप्तिरनुकल्पत्वेनाभिधीयते । अपराह्ण-व्याप्तिः पार्वणे मुख्यकल्पः, कुतप-व्याप्तिरनुकल्पः । तथा च, मुख्यासम्भवेऽनुकल्पस्योपादेयत्वान्निराग्निकैः प्रतिपन्निश्रिता ग्रहीतुं शक्यते । भूत-विद्धायान्तु, कुतप-कालिकत्वे सत्यापराह्णिकत्वमर्थ-सिद्धम् । तथा सति, मुख्यानुकल्पयोरुभयोरपि सद्भावात्कुतपस्य प्रारम्भकालत्वाच्च प्रात्याविदक-प्रकरणोदाहृत-देवलादि\*वचनानुसारेण कर्मोपक्रमोपसंहारे† व्याप्तिर्दर्शिता भवति । तच्चात्र दृष्टान्तेनोपन्यस्यते । यथा, कुतप-व्यापिनी भूत-विद्धोपादेया; तथा प्रतिपदिद्धाऽपि कुतप-व्याप्त्योपादेया भवति । तच्च बोधायन आह,—

“ घटिकैकाऽप्यमावास्या प्रतिपत्सु न चेत्तदा ।

भूत-विद्धैव सा ग्राह्या दैवे पित्र्ये च कर्मणि”—इति ।

प्रतिपत्सु घटिकैकाऽपि कर्म-काल-संवन्धिनि यदि न स्यादित्यर्थः । तदेतद्वचनं पूर्वद्युरेवापराह्ण-व्याप्तौ द्रष्टव्यम् । अस्मिन्नेव विषये जावालिराह,—

“ प्रतिपत्स्वप्यमावास्या पूर्वाह्णव्यापिनी यदि ।

भूत-विद्धैव सा ग्राह्या पित्र्ये कर्मणि सर्वदा”—इति ।

यत्तु हारीतवचनम्,—

“ कन्या-मकर-मीनेषु तुलायां मिथुने तथा ।

भूत-विद्धैव सर्वेषां पूज्या भवति यत्नतः”—इति ।

तद्व्रत-विषयम् । तथा च जावालिः,—

“ तुलायां मिथुने मीने कन्यायां मकरेऽप्यमा ।

भूत-विद्धा व्रते ग्राह्या शेषेषु प्रतिपद्युता ”—इति ।

इति पञ्चदशीनिर्णयः ।

\* देवस्वामि,—इति मु० पुस्तके पाठः । † उपक्रमोपसंहारकाल,—इति मु० पुस्तके पाठः ।



## अथेष्टिकालो निर्णीयते ।



न चेष्टेः प्रतिपदि कर्तव्यतया पूर्व-प्रकरण एव कुतोऽयं नाभि-  
हितः,—इति शङ्कनीयम् । पर्वचतुर्थांशस्यापि प्रतिपद इवेष्टि-काल-  
त्वात् । पर्वप्रतिपत्सन्धि-सापेक्षत्वाच्च । अतः, पर्व-निर्णयानन्तरम-  
स्य निर्णयस्यावसरः,—इतीदानीं निर्णीयते । अत्रेदंश्चिन्त्यते । किं  
पर्व-प्रतिपदोः सन्धिरिष्टिकालः, किं वा, सन्धेरुभौ पार्श्वौ ? इति ।  
तदर्थं प्रथमं सन्धि-स्वरूपं निरूपणीयम् । तन्निरूपणञ्च पर्व-भे-  
दाधीनम् । अतः, पर्व-भेदो निरूप्यते । पर्व च द्विविधं, पौर्ण-  
मास्यमावास्या चेति ।

ननु, प्रतिपदमारभ्य चतुर्दश्यन्तानान्तिथीनां शुक्ल-कृष्ण-पक्षयो-  
र्नास्ति नाम-भेदः, पञ्चदश्यान्तु किमर्थोऽयं नाम-भेदः,—इति  
चेत् । तयोर्विशेष-स्वभाव-ज्ञापनायेति ब्रूमः । प्रथमद्वितीयादीनां  
चन्द्रकलानां मध्ये यत्सङ्ख्याका कला वर्द्धते, तत्सङ्ख्याका शुक्लपक्षे  
तिथिः व्यवहियते । कृष्ण-पक्षेऽपि क्षीयमाणायास्तस्याः कलाया  
नाम्ना तत्तिथि-व्यवहारः । तेन न्यायेनान्त्य-तिथेरपि पक्ष-द्वये  
पञ्चदशीत्येव व्यवहारः । तत्र, शुक्लायां पञ्चदश्यां चन्द्र-मण्डलं स्व-  
कलाभिः सर्वात्मना पूर्यते । सेयं मण्डल-परिपूर्तिः पूर्णिमेत्यनेन  
नाम्ना ज्ञाप्यते । तदुक्तं ब्रह्माण्डमत्स्यपुराणयोः,—

“ कला-क्षये व्यतिक्रान्ते दिवा पूर्णौ परस्परम् ।

चन्द्रादित्यौ पराङ्गे तु पूर्णत्वात्पूर्णिमा स्मृता । ”—इति ।

अह्नः परो भागः पराङ्गः, सूर्यास्तमयकालः,—इत्यर्थः । तत्र,  
यथाऽऽदित्यः सम्पूर्ण-मण्डलः सन्नस्तमेति, तथोत्तरक्षणे चन्द्रः  
सम्पूर्ण-मण्डलः सन्नदेतीति दृष्टान्त-दार्ष्टान्तिक-भावं विवक्षित्वा  
उभयोरादित्य-चन्द्रयोरुपन्यासः । यथा, मण्डल-पूर्णत्व-विवक्षया  
पूर्णिमाशब्दः प्रयुज्यते, तथा, मास-पूर्णत्व-विवक्षया पौर्णमासीशब्दः  
प्रयुज्यते । तदुक्तं भविष्योत्तरे,—

“ पौर्णमासी महाराज, सोमस्य दयिता तिथिः ।

पूर्णे मासो भवेद्यस्मात्पौर्णमासी ततः स्मृता ”—इति ।

पूर्णिमाऽमावास्ययोर्विकल्पेन मासान्तत्वं मास-प्रस्तावे दर्शितम् । अमावास्येत्यनेन नाम्ना बहवोऽर्थाः कथ्यन्ते । तत्रामाशब्दस्य चत्वारोऽर्थाः, सहभावः, कन्या, सूर्य-राश्मिः, चन्द्र-कला चेति । वसुशब्दस्य च चत्वारोऽर्थाः । इन्द्रश्चन्द्रः पितृविशेषः निवासश्चेति । तत्र, सहभाववाचिनममाशब्दमिन्द्र-वाचिनं वसुशब्दं चोररीकृत्य निर्वचनमेवं प्रवर्तते । अमा वसुरस्यामित्यमावास्येति ।

अयमर्थः । वृत्र-वधानन्तरं प्रोषितेन्द्र-समागमे सन्तुष्टा देवाः परस्परमवोचन्त । अमाऽस्माभिः सहायामिन्द्रो निवसतीति । अतस्तस्य दिनस्यामावास्यात्वमिति । सोऽयमर्थः शतपथ-ब्राह्मणे दर्शपूर्णमास-प्रकरणे श्रूयते । “ ते देवा अब्रुवन् अमा वै नोऽद्य वसुर्वसति यो नः प्रावात्सीत् ”—इति । तैत्तिरीयब्राह्मणेऽपि विस्पष्टमयमेवार्थः श्रूयते । “ इन्द्रो वृत्रं हत्वा परं परावर्तमगच्छदपराधमिति मन्यमानस्तन्देवाः प्रैषमैच्छन् ”—इत्यारभ्य पठ्यते । “ सोऽमावास्यां प्रत्यागच्छन्तं देवा अभिसमगच्छन्तामा वै नोऽद्य वसुर्वसतीतीन्द्रो हि देवानां वसु तदमावास्याया अमावास्यात्वम् ”—इति । परं परावतम् अत्यन्तदूरदेशमित्यर्थः । अपराधं द्रोहमकार्षम् ।

यदा, वसुशब्दश्चन्द्रवाची, तदाऽप्यमाशब्दस्य वाच्यं सहभावमेवोररीकृत्यैवं निर्वक्तव्यम् । पश्वोषधीभिः सह चन्द्रो वसत्यस्यां रात्रावित्यमावास्या । अयमर्थः शतपथ-ब्राह्मणे श्रूयते । “ एष वै सोमो राजा देवानामन्नं यच्चन्द्रमाः स यत्रैष एतां रात्रिं न पुरस्तान्न पश्चाद्दृशे तदिमं लोकमागच्छति । स इह पश्वोषधीरनुप्राविशति स वै देवानां वस्वन्नं ह्येषां तद्यदेश एतां रात्रिमिहामा वसति तस्मादमावास्या नाम ”—इति । तथा, बृहदारण्यकेऽपि, चन्द्रं प्रकृत्य पठ्यते । “ सोऽमावास्यां रात्रिमेतया षोडश्या कलया सर्वमिदं प्राणभृदनुप्राविश्य ततः प्रातर्जायते ”—इति ।

अमा-वसु-शब्दौ यदा कन्या-पितृ-वाचिनौ, तदानीमेवं निवक्तव्यम् । अमां वसुनैच्छदस्यां रात्रावित्यमावास्या । अमाशब्दाभिधेया काचित्कन्या तस्यां रात्रौ वसुनामानं पितरं वव्रे । स च पिता धर्म-लोपाद्भीतः सन् तां कन्यां नैच्छत् । सोऽयमितिहासः पद्मपुराणेऽवगन्तव्यः ।

अमा-वसु-शब्दौ यदा सूर्यरश्मि-निवासवाचिनौ, तदा तदनुसारेण निर्वचनं स्कान्दे नागरखण्डे पठ्यते,—

“ अमा नाम रवे रश्मिः सहस्र-प्रमुखः स्मृतः ।

यस्य वै\* तेजसा सूर्यः प्रोक्तस्त्रैलोक्य-दीपकः ॥

तस्मिन् वसति येनेन्दुरमावास्या ततः स्मृता” —इति ।

ब्रह्माण्डपुराणेऽपि,—

“ अमा नाम रवे रश्मिश्चन्द्र-लोके प्रतिष्ठिता ।

यस्मात्सोमो वसेत्तस्याममावास्या ततः स्मृता ” —इति ।

अमा-वसु-शब्दयोः सहभाव-निवास-वाचित्वमाश्रित्य मत्स्य-वायुब्रह्माण्डपुराणेषु निर्वचनं कृतम्,—

“ अमा वसेतामृक्षे तु यदा चन्द्र-दिवाकरौ ।

एषा पञ्चदशी रात्रिरमावास्या ततः स्मृता ” —इति ।

अमाशब्दस्य चन्द्र-कला-वाचित्वं स्कान्दे दर्शितम्,—

“ अमा षोडश-भागेन देवि, प्रोक्ता महाकला ” —इति ।

तां कलामुपजीव्य निर्वचनं भगवतीपुराणे दर्शितम्,—

“ कलाऽवशेषो निष्क्रान्तः प्रविष्टः सूर्य-मण्डलम् ।

अमायां विशते यस्मादमावास्या ततः स्मृता ” —इति ।

अमावास्या-शब्द-पर्यायो दर्श-शब्दोऽपि द्विधा निरुच्यते ।  
सूर्याचन्द्रमसौ परस्परं पश्यतोऽत्रेति दर्शः तदुक्तं मत्स्य-पुराणे +,—

\* यस्या वै,—इति वि० पुस्तके पाठः । + मत्स्यवायुपुराणयोः,—इति वि० पुस्तके पाठः ।



“ आश्रित्य ताममावास्यां पश्यतः सुसमागतौ ।

अन्योन्यं चन्द्र-सूर्यौ तौ यदा तद्दर्श उच्यते ”—इति ।

न दृश्यते चन्द्रोऽत्रेति द्वितीयं निर्वचनम् । यद्यपि तदानीमर्द-  
र्श इति वक्तव्यं, तथापि विपरीत-लक्षणया दर्शः,—इत्युच्यते ।  
तदेतद्गृहाचार्यैरुक्तम् । “ शूरे कातरशब्दवत् ”—इति । चन्द्रा-  
दर्शनञ्च शतपथ-वाक्येन पूर्वमुदाहृतम् । “ स यत्रैष एतां रात्रिं  
न पुरस्तान्न पश्चाद् ददृशे ”—इति । अदर्शने च कारणं सूर्या-  
चन्द्रमसोरत्यन्त-सन्निकर्षः । सति च तस्मिन् सन्निकर्षे, महता  
सौरेण तेजसा चान्द्रतेजोऽभिभूयते । अतएव, पौर्णमास्यामत्यन्त-  
विप्रकर्षे सत्यनभिभूतत्वाच्चन्द्र-मण्डलं संपूर्णं दृश्यते । तावेतौ  
सन्निकर्ष-विप्रकर्षौ गोभिल आह,—“ यः परो विप्रकर्षः सूर्या-  
चन्द्रमसोः सा पौर्णमासी, यः परः सन्निकर्षः साऽमावास्या ”—  
इति । तदेवं पर्वाभिधायाः पञ्चदश्याः पूर्णिमादि-नाम-निर्वचनेन  
स्वभाव-विशेषो ज्ञापितो भवति । ते च पूर्णमास्यमावास्ये प्रत्येकं  
द्विविधे । तच्च पुराणे दर्शितम्,—

“ राका चानुमतिश्चैव पौर्णमासी द्विधा स्मृता ।

सिनीवाली कुहूश्चैवममावास्या द्विधैव तु ”—इति ।

एतासां चतसृणां स्वरूपं काठक-शाखायां विस्पष्टं श्रूयते ।

“ या पूर्वा पौर्णमासी साऽनुमतियोत्तरा सा राका ।

या पूर्वाऽमावास्या सा सिनीवाली योत्तरा सा कुहूः ”—इति ।

वृद्धवसिष्ठोऽपि—

“ राका चानुमतिश्चैव पौर्णमासी-द्वयं विदुः ।

राका संपूर्ण-चन्द्रा स्यात् कलोनाऽनुमतिर्मता ॥

पौर्णमासी दिवा-दृष्टे शशिन्यनुमतिः स्मृता ।

रात्रि-दृष्टे पुनस्तस्मिन् सैव राकेति कीर्तिता ”—इति ।

मत्स्य-ब्रह्माण्ड-पुराणयोः,—

“ यस्मात्तामनुमन्यन्ते पितरो दैवतैः सह ।

तस्मादनुमतिर्नाम पूर्णिमा प्रथमा स्मृता ॥

अत्यर्थं राजते यस्यां पौर्णमास्यां निशाकरः ।

रञ्जनाच्चैव चन्द्रस्य राकेति कवयो विदुः ”—इति ।

बृहद्वसिष्ठः,—

“ दृष्ट-चन्द्राममावास्यां सिनीवालीं प्रचक्षते ।

एतामेव कुहूमाहुर्नष्ट-चन्द्रां महर्षयः ”—इति ।

तदेवञ्चत्वारः पर्व-भेदा निरूपिताः । तेषु कुहू-व्यतिरिक्तानां  
त्रयाणां भेदानां लघ्वक्षरोच्चारण-परिमितः कालः सन्धिरित्युच्यते ।  
कुहूस्त्वक्षरद्वय-परिमितः कालः । तदेतदुक्तं भगवतीपुराणे,—

“ अनुमत्याश्च राकायाः सिनीवाल्याः कुहूं विना ।

एतासां द्विलवः कालः कुहूमात्रा कुहूः स्मृता ”—इति ।

तत्र लव-स्वरूपं स्मृत्यन्तरे दर्शितम्,—

“ लघ्वक्षर-चतुर्भागस्त्रुटिरित्यभिधीयते ।

त्रुटि-द्वयं लवः प्रोक्तो निमेषस्तु लव-द्वयम् ”—इति ।

एवञ्च सति, त्रुटि-शब्दाभिधेयानां भागानां चतुष्टयं लव-द्वय-  
रूपं लघ्वक्षर-समं भवति । तस्मिन् लघ्वक्षर-परिमिते काले एकः  
पर्वणो भागः द्वितीयः प्रतिपदः । तदुभयं मिलित्वा सन्धिर्भवति ।  
कुहू-प्रतिपदोः सन्धिस्तु पूर्वस्माद्विगुणः । अक्षर-द्वय-परिमित-  
त्वात् । मत्स्य-ब्रह्माण्डपुराणयोः,—

“ राका चानुमतिश्चैव सिनीवाली कुहूस्तथा ।

एतासां द्विलवः कालः कुहूमात्रा कुहूस्तथा ॥

कुह्विति कोकिलेनोक्ते यावान् कालः समाप्यते ।

तत्काल-संज्ञिता चैषा अमावास्या कुहूः स्मृता ॥

इत्येष पर्व-सन्धीनां कालो वा द्विविधः स्मृतः ”—इति ।

एवं सन्धौ निरूपिते सति योऽयं प्रकान्तो विचारस्तत्र सन्धिरेवे-  
ष्टिकालः,—इति तावत्प्राप्तम् । “ सन्धौ यजेत ”—इति श्रुतेः ।  
मैवम् । सन्धेः सूक्ष्मत्वात्तत्र यागानुष्ठानानुपपत्तेः । का तर्हि श्रुते-  
र्गतिः ? पार्श्व-द्वयलक्षणा,—इति ब्रूमः । यथा गङ्गायां घोषः,—

इत्यत्र गङ्गाशब्दः प्रवाहेऽनुपपन्नस्तत्समीपं तीरं लक्षयति, तथा सन्धिशब्दोऽपि पार्श्व-द्वयं लक्षयतु । अत एव श्रुत्यन्तरम् ।

“ सन्धिमभितो यजेत ”—इति । बौधायनोऽपि,—

“ सूक्ष्मत्वात् सन्धि-कालस्य सन्धेर्विषय उच्यते ।

सामीप्यं विषयं प्राहुः पूर्वेणाप्यपरेण वा ”—इति ।

अत्र, पूर्वापर-शब्दाभ्यां सन्धेः प्राचीनं पर्व-दिनं पराचीनं प्रतिपदिनश्चाभिधीयते । तत्र, पूर्वस्मिन् पर्व-दिने याग-प्रारम्भः, उत्तरस्मिन् प्रतिपदिने याग-समाप्तिः । अन्वाधानमिध्मावर्हिः-सम्पादनमग्नि-परिग्रह उपस्तरणश्चेत्येवमादिः प्रयोगः प्रारम्भः । स पूर्वैद्युरनुष्ठेयः । तथा च तैत्तिरीय-ब्राह्मणे श्रूयते । “ पूर्वैद्युरिध्मा-वर्हिः करोति, यज्ञमेवारभ्य गृहीत्वोपवसति ”—इति । शतपथ-ब्राह्मणेऽपि । “ पूर्वैद्युरग्निं गृह्णाति उत्तरमहर्यजति ”—इति ।

तत्राग्नि-ग्रहणं नामाध्वर्युणा आहवनीय-गार्हपत्य-दक्षिणाग्निषु, ‘ ममाग्ने वर्चः ’—इत्यादिभिर्ऋग्भिः समिदाधान-लक्षणेऽन्वाधाने क्रियमाणे पार्श्ववर्त्तिना यजमानेन “ अग्निं गृह्णामि, ”—इत्यादीनां मन्त्राणां पठनम् । तदिदं पर्वदिने क्रियते । प्रतिपदिने तु “ कर्मणे वान्देवेभ्यः ”—इत्यादिभिरध्वर्युर्हस्तप्रक्षालन-तण्डुलनिर्वाप-पुरो-डाशप्रदानादिलक्षणं प्रयोगं करोति । तदिदं यजनम् । एतदेवा-भिप्रेत्य गोभिल आह,—“ पक्षान्ता उपवस्तव्याः पक्षादयोऽभिय-ष्टव्याः ”—इति । अत्रोपवासशब्देनाश्रयुपस्तरणादिर्विवक्षितः । तस्मिन् क्रियमाणे यजमानसमीपे देवतानां निवासात् । तदेतत्तै-त्तिरीय-ब्राह्मणे दर्शितम् । “ उपास्मिन् श्वो यक्ष्यमाणे देवता वसन्ति य एवं विद्वानग्निमुपस्तृणाति ”—इति ।

उपवासशब्दामिधेयस्य पर्वदिने कर्तव्यस्यान्वाधानादेः पर्वणि चतुरंशवति आद्यास्त्रयोऽंशा विहितः कालः । न तु चतुर्थांशः । याग-स्य तु पर्व-चतुर्थांशः प्रदिपदंशास्त्रयश्च विहितः कालः । न तु प्रति-पदश्चतुर्थांशः । तदेतदाह लौगाक्षिः,—



“ त्रोनंशानौपवस्तस्य यागस्य चतुरो विदुः ।

द्वावंशावुत्सृजेदन्त्यौ यागे च व्रत-कर्मणि ”—इति ।

तमेतं यज्ञकालं यज्ञपार्श्वोऽप्याह,—

“ पञ्चदश्याः परः पादः पक्षादेः प्रथमास्त्रयः ।

कालः पार्वण-यागे स्यादथान्त्ये तु न विद्यते” —इति ।

वृद्धशातातपोऽपि,—

“ पर्वणो यश्चतुर्थांश आद्याः प्रतिपदस्त्रयः ।

यागकालः स विज्ञेयः प्रातरुक्तो मनीषिभिः” —इति ।

अत्र, “ प्रातर ” —इति विशेषणात् सूर्योदयस्योपरि भुहूर्त्त-  
त्रयं याग-काल इत्युक्तं भवति । प्रतिपदश्चतुर्थांशं निषेधति  
कात्यायनः,—

“ न यष्टव्यं चतुर्थांशे यागैः प्रातिपदः क्वचित् ।

रक्षांसि तद्विलुम्पन्ति श्रुतिरेषा सनातनी ” —इति ।

तदेवं पर्वण्यन्वाधानादिकं प्रातिपदि चेष्टिरिति सन्धि-पार्श्वयोः  
प्रारम्भपरिसमाप्ती व्यवस्थिते । यदा पर्व-प्रातिपदाबुदयमारभ्य पूर्ण-  
तिथी भवतः, तदा न सन्देह एव । यदा तु खण्ड-तिथी, तदा तु  
निर्णयोऽभिधीयते । तत्र गोभिलः,—

“ आवर्त्तने यदा सन्धिः पर्व-प्रातिपदोर्भवेत् ।

तदहर्याग इष्येत परतश्चेत् परेऽहनि ॥

पर्व-प्रातिपदोः सन्धिरर्वागावर्त्तनाद्यादि ।

तस्मिन्नहनि यष्टव्यं पूर्वेषुस्तदुपक्रमः ॥

आवर्त्तनात्परः सन्धिर्यादि तस्मिन्नपक्रमः ।

परेद्युरिष्टिरित्येष पर्व-द्वय-विनिश्चयः” —इति ।

आवर्त्तनमह्नो मध्य-भागः । लौगाक्षिरपि,—

“ पूर्वाह्ने वाऽथ मध्याह्ने यदि पर्व समाप्यते ।

उपोष्य तत्र पूर्वेषुस्तदहर्याग इष्यते ॥

अपराह्णेऽथवा रात्रौ यदि पर्व समाप्यते ।

उपोष्य तस्मिन्नहनि श्वोभूते याग इष्यते ”—इति ।

एषु वचनेषु मध्याह्नादि-शब्दा यौगिकाः, न तु पञ्चधा विभाग-  
माश्रित्य प्रवृत्ताः । तथा सति ‘ अह्नो मध्यं मध्याह्नः ’—इति व्युत्प-  
त्तेरावर्त्तनं मध्याह्न-शब्देनाभिधीयते । अतएव, गोभिलेनावर्त्तन-  
शब्दः प्रयुक्तः । शातातपेनापि मध्यमशब्दः प्रयुक्तः,—

“ पूर्वाह्णे मध्यमे वाऽपि यदि पर्व समाप्यते ।

तदोपवासः पूर्वद्युस्तदहर्भाग इष्यते ”—इति ।

अह्नः पूर्वो भागः पूर्वाह्णः । अह्नोऽपरो भागोऽपराह्नः । अतस्ताभ्यां  
शब्दाभ्यामावर्त्तनात् पूर्वोत्तर-भागावभिधीयेते । वाजसनेयिनान्तु  
विशेष-माह भाष्याथ-संग्रहकारः,—

“ मध्यन्दिनात् स्यादहनीह यस्मिन्न

प्राक् पर्वणः सन्धिरियं तृतीया ।

सा सर्विका वाजसनेयिमत्या

तस्यामुपोष्याऽय परेद्युरिष्टिः ”—इति ।

आवर्त्तनादूर्ध्वमस्तमयादर्वाग्यदा सन्धिर्भवति, तदाऽहःसन्धि-  
तिथिः प्रथमा । रात्रौ सन्धिश्चेत् सा तिथिर्द्वितीया ते उभे अपेक्ष्य  
पूर्वाह्णे सन्धिमती पर्वतिथिस्तृतीया भवति । तस्यां तृतीयायां  
तिथौ पर्वकालस्याल्पत्वात् सा खर्विकेत्युच्यते । शाखान्तराध्या-  
यिनामीदृशे विषये पूर्वद्युरन्वाधानादि किं सन्धितिथाविष्टिः । वाज-  
सनेयिनां तु सन्धितिथावन्वाधानमुत्तरतिथाविष्टिः । एवं सति,  
वाजसनेयिनां न कापि सन्धिदिनात् पूर्वद्युरन्वाधानादिकमस्ति ।  
सोऽयं विशेषः ।

आवर्त्तने ततः पुरा वा यदि सन्धिर्भवति, तदा वाजसनेयि-व्यति-  
रिक्तानां पर्वचतुर्थांशे इष्टिः प्राप्नोति । तत्र विशेषमाह गार्ग्यः,—

“ प्रतिपद्यप्रविष्टायां यदि चेष्टिः समाप्यते ।

पुनः प्रणीय-कृत्स्नेष्टिः कर्त्तव्या यागवित्तमैः ” इति ।

पर्वणश्चतुर्थ्योऽंशः प्रतिपदस्त्रयोऽंशाश्च याग-कालत्वेन विहिताः । तत्र, पर्व-चतुर्थांशस्य विषय उदाहृतः । प्रतिपदंशानां विषय उदाह्रियते । उषःकाले सन्धौ, प्रतिपदः प्रथमांशो याग-कालः । निशीथे सन्धौ, द्वितीयोऽंशः । रात्रि-प्रारम्भे सन्धौ, तृतीयांशः ।

ननु, अनेन न्यायेनापराद्धे सन्धौ प्रतिपच्चतुर्थांशस्य प्रयोग-कालत्वं प्राप्नोति । तच्च प्रतिषिद्धं, “ न यष्टव्यं चतुर्थ्येऽंशे ”—इति श्रुतेः । अतस्तादृशे विषये याग एव लुप्येत,—इति चेत् । मैवम् । वृद्धशातातपेन प्रतिप्रसवाभिधानात्,—

“ सन्धिर्यद्यपराद्धे स्याद्यागं प्रातः परेऽहनि ।

कुर्वाणः प्रतिपद्भागे चतुर्थ्येऽपि न दुष्यति ”—इति ।

एवं तर्हि, प्रतिषेधो निर्विषयः स्यादिति चेत् । मैवम् । सद्यस्कालविषये चरितार्थत्वात् । तच्च विषयं दर्शयति कात्यायनः,—

“ सन्धिश्चेत् संगवादूर्ध्वं प्राक् चेदावर्त्तनाद्रवेः ।

सा पौर्णमासी विज्ञेया सद्यस्काल-विधौ तिथिः—इति ।

भाष्यार्थसंग्रहकारोऽपि,—

“ अन्वाहितिश्चास्तरणोपवासाः

पूर्वेद्युरेते खलु पौर्णमास्याम् ।

आवर्त्तनात् प्राग्यदि पर्व-सन्धिः

सद्यस्तु \* यागः क्रियते समस्तः ”—इति ।

आपस्तम्बोऽपि । “ पौर्णमास्यामन्वाधानपारिस्तरणोपवासाः सद्यो वा सद्यस्कालायां सर्वं क्रियते ”—इति । सङ्गवावर्त्तनयोर्मध्ये पौर्णमासी-प्रतिपदोः सन्धौ सति, पूर्वोदाहृतैर्वचनैः सन्धि-दिनात् पूर्वद्युरन्वाधानादिकं प्राप्तम् । तच्च सद्यस्काल-वाक्यैः सन्धि-दिने उत्कृष्यते ।

ननु, ईदृशे विषये सन्धि-दिनात्परादिने याग उत्कृष्यताम् । तथा सत्यपराद्धादि-सन्धिष्विवान्वाधान-यागयोर्दिनभेदो भविष्यति ।



अस्ति चात्र दृष्टान्तः, वाजसनेयिनामीदृशे विषयेऽन्वाधानोत्कर्षे सति यागस्याप्युत्कृष्टत्वात् । मैवम् । अन्वय-व्यतिरेकरूपाभ्यां विधि-निषेधाभ्यामस्याः शङ्काया निवारितत्वात् । तत्र, सद्यस्काल-विधयोऽन्वयरूपाः । प्रतिपच्चतुर्थांश-प्रतिषेधा व्यतिरेकरूपाः । एवञ्च सति प्रतिषेध-वाक्यं सावकाशं भवति । अमावास्यायां विशेषमाह वृद्धशातातपः,—

“ द्वितीया त्रिमुहूर्त्ता चेत् प्रतिपद्याऽऽपराह्णिकी ।

अन्वाधानं चतुर्दश्यां परतः सोम-दर्शनात् ”—इति ।

सोऽयं विशेषो नाश्वलायनापस्तम्ब-विषयः । किं तु बौधायन-मतानुष्ठायि-विषयः । अतएव बौधायनः,—

“ द्वितीया त्रि-मुहूर्त्ता चेत् प्रतिपद्याऽऽपराह्णिकी ।

अन्वाधानं चतुर्दश्यां परतः सोम-दर्शनात् ॥

चतुर्दशी चतुर्यामा अमावास्या न दृश्यते ।

शोभूते प्रतिपच्चेत्स्यात् पूर्वा तत्रैव कारयेत् ॥

चतुर्दशी च सम्पूर्णा द्वितीया क्षय-कारिणी ।

चरुरिष्टिरमायां स्याद्भूते कव्यादिकी क्रिया ”—इति ।

एतेषां वचनानामयमर्थः । अह्नि चतुर्दशी सम्पूर्णा, अस्तमया-दर्वागमावास्या स्वल्पा । तत एवापराह्ण-व्याप्तभावाच्छ्राद्धायान्वाधानाय वा पूर्वोक्तरीत्या यद्यपि निमित्तभावं न भजते, तथापि प्रतिपदि द्वितीयायां सत्यां चन्द्रस्य दृश्यमानत्वात्तद्दर्शने चेष्टेर्निषिद्धत्वात् प्रतिपद्युतायाममावास्यायामिष्टिः, स्वल्पामावास्योपेतायां चतुर्दश्यां श्राद्धान्वाधानादिकं कर्तव्यम्,—इति । ऐतदेवाभिप्रेत्य स्मृत्यन्तरे,—

“ आदित्येऽस्तमिते चन्द्रः प्रतीच्यामुदियाद्यदि\* ।

प्रतिपद्यातिपत्तिः स्यात् पञ्चदश्यां यजेत्तदा ”—इति ।

वृद्धवासिष्ठोऽपि,—

“ इन्द्रौ निरुप्ते पयासि पुरस्तादुदिते विधेः ।

यद्वैगुण्यं हुते तस्मिन् पश्चादपि हि तद्भवेत् ”—इति ।

अस्यायमर्थः । यदा सम्पूर्ण-चतुर्दश्यामाविचारेणामावास्या-  
 बुद्धिं कृत्वाऽन्वाधानादिकं कृत्वा हविर्निर्वापं करोति, कृते तस्मि-  
 न्नृषःकाले पूर्वस्यान्दिशि चंद्रमा उदेति, तदा न दर्श-कर्म भवितुम-  
 हति । दर्शकालस्याप्राप्तत्वात् किंतु कालापराधं निमित्तीकृत्य दर्श-  
 देवता अपनीय दात्रादिगुण-विशिष्टान्यग्न्यादि-देवतान्तराण्युद्दिश्य  
 हविः-प्रक्षेपो विहितः । तदेतत्तैतिरीय-ब्राह्मणे श्रूयते । “ यस्य हवि-  
 र्निरुप्तं पुरस्ताच्चन्द्रमा अभ्युदेति तण्डुलान् विभजेद् ये मध्यमाः  
 स्युस्तानग्नये दात्रे पुरोडाशमष्टकपालं कुर्याद्ये स्थविष्ठास्तानिन्द्राय  
 प्रदात्रे दधंश्चरुं ये क्षोदिष्ठास्तान् विष्णवे शिपिविष्टाय शृते चरुं ”—  
 इति । सोऽयं दृष्टान्तः । हविषि निरुप्ते साति तत ऊर्ध्वं पूर्वस्यान्दि-  
 शीन्दाबुद्धिते साति दर्श-कर्म-विधेर्यद्वैगुण्यमुक्तरीत्या व्यवस्थितम्,  
 तदेव वैगुण्यं होमदिने पश्चिमदिशि चन्द्रोदये भवति—इति । एत  
 देव बौधायन-मतमुपोद्वलयाति श्रुतिः । “ यस्मिन्नहनि पुरस्तात्प-  
 श्चात् सोमो न दृश्यते तदहर्हजेत ”—इति । अयमर्थः । सिनी-  
 वाल्यां पुरस्ताच्चन्द्र-दर्शनं भवति द्वितीया-युक्तायां प्रतिपादि पश्चा-  
 चन्द्रो दृश्यते, तयोरुभयोर्मध्य-वर्तिन्यां कुक्षां द्विविधमपि चन्द्र-दर्शनं  
 नास्ति, अतस्तस्मिन्दिने यष्टव्यम्,—इति । चन्द्र-दर्शनोपेतायां  
 शुक्ल-प्रतिपादि यागानुष्ठाने प्रायश्चित्तमाह कात्यायनः,—

“ यजनीयेऽह्नि सोमश्चेद्धारुण्यां दिशि दृश्यते ।

तत्र व्याहृतिभिर्हुत्वा दण्डं दद्याद्विजातये ”—इति ।

चन्द्र-दर्शन-राहित्यमेवाभिप्रेत्य बौधायन-कारिकासु पठ्यते,—

“ इष्टेरलं प्रतिपदादिभवास्तु नाड्यः

सप्ताष्ट वा यत्र भवन्ति तत्स्यात् ।

क्षीणासु नाडीषु दिनस्य पूर्वः

कल्पोऽथ वृद्धौ च भवेद्वितीयः ”—इति ।

अयमर्थः । अमावास्या-तिथेः संबन्धिनीषु नाडीषु क्षीणासु  
 सतीषु तस्मिन्दिने अस्तमयात् पूर्वं प्रतिपत्-संबन्धिन्यो नाड्यः

सप्ताष्ट वा यदि भवन्ति, तदा तद्दिनमिष्टेरलं योग्यम् । सोऽयमेकः पक्षः । अमावास्या-प्रतिपदौ यदा वर्द्धन्ते, तदा द्वितीयः कल्पो भवेत्; अमावास्यायामन्वाधाय सोम-दर्शन-रहिते प्रतिपदिने यागः कर्तव्यः,—इति । स्मृत्यन्तरेऽपि,—

“ अर्वागस्तमयाद् यत्र द्वितीया तु प्रदृश्यते ।

तत्र यागं न कुर्वीत श्वेदेवास्तु पराङ्मुखाः ”—इति ॥

बौधायन-मतानुसारिणामन्वाधानवद्दर्श-श्राद्धमपि स्वल्पामावा-  
स्योपेतायां चतुर्दश्यां कर्तव्यम् । तथा च बौधायनेनोक्तम्,—

“ यदा चतुर्दशीयामन्तुरीयमनुपूरयेत् ।

अमावास्या क्षीयमाणा तदैव श्राद्धमाचरेत् ॥

चतुर्दश्यां चतुर्यामे अमा यत्र न दृश्यते ।

श्वेभूते प्रतिपद् यत्र भूते कव्यादिकी क्रिया ”—इति ।

चतुर्थे यामे अमावास्या सम्पूर्णा न दृश्यते, किन्त्ववसाने  
स्वल्पा, सा च परदिने क्षीयते, तदानीं चतुर्दश्यां श्राद्धमाचरेत् ॥

ननु, चन्द्र-दर्शनोपेतायां प्रतिपदि इष्टिः समाम्नाता । तथा च  
शतपथ-ब्राह्मणम् । “ यदहः पश्चाच्चन्द्रमा अभ्युदेति तदहर्यजन्निर्मा-  
लोकानभ्युदेति ”—इति । तैत्तिरीयब्राह्मणमपि । “ एषा वै सुम-  
नानामेष्टिर्यमभि यजमानं पश्चाच्चन्द्रमा अभ्युदेत्यस्मिन्नेवासमै लोके  
समृद्धिर्भवति ”—इति । अयमर्थः । येयमिष्टिश्चन्द्र-दर्शनोपेते  
दिने क्रियते, सेयमिष्टिः सुमनःशब्द-वाच्या, तादृशीमिष्टिं कृतवन्तं  
यं यजमानमभिलक्ष्य तस्मिन्नेव दिने पश्चाच्चन्द्रमा उदेति, तस्मै यज-  
मानायास्मिन् लोके समृद्धिर्भवतीति । बाढम् । तदेतच्छ्रुति-द्वयं  
बौधायन-मतानुसारि-व्यतिरिक्त-विषयम् । एतदेवाभिप्रेत्य प्रति-  
पच्चतुर्थीशे याग उदाहृतः ।

ननु, बौधायन-व्यतिरिक्तानामपि चन्द्र-दर्शन-योग्यं द्वितीया-  
युतं प्रतिपदिनमिष्टौ निषिद्धम् । तथा च स्मृतिः,—



“ पर्वणोऽशे चतुर्थे तु कार्या नेष्टिर्द्विजोत्तमैः\* ।

द्वितीया-सहितं यस्मात् दूपयन्त्याश्वलायनाः” —इति ।

तदेतदावर्त्तन-तत्पूर्वकालयोः सन्धौ सति द्रष्टव्यम् । अपरा-  
ह्लादिसन्धिषु पर्वचतुर्थस्येष्टावप्राप्तत्वात् । तदेवं प्रकृतिरूपाया इष्टेः  
कालो निरूपितः । विकृतेस्तु कालो निरूप्यते । तत्र कात्यायनः,—

“ आवर्त्तनात् प्राग्यदि पर्वसन्धिः

कृत्वा तु तस्मिन् प्रकृतिं विकृत्याः ।

तत्रैव यागः परतो यदि स्यात्

तस्मिन् विकृत्याः प्रकृतेः परेद्युः ” —इति ।

आवर्त्तने ततः पुरा वा पर्वसन्धौ, तस्मिन् सन्धि-दिने प्रथमं †  
प्रकृतियागं कृत्वा पश्चाद्विकृतिसंवन्धी यागः कर्त्तव्यः । यद्यावर्त्तनात्प-  
रतः सन्धिः, तदा केवल-विकृति-यागः सन्धिदिने कर्त्तव्यः, प्रकृतिया-  
गस्तु संधिदिनात्परेद्युरनुष्ठेय इत्यर्थः । आवर्त्तने, ततः पूर्वकाले, पर-  
काले वा सन्धिरित्येषु त्रिष्वपि पक्षेषु सन्धिदिन एव विकृतेरनुष्ठानम् ।  
प्रकृतेस्तु पूर्वोक्तरीत्या सन्धिदिने परेद्युश्चानुष्ठानं व्यवतिष्ठते । इष्टीनां  
सर्वासां दर्शपूर्णमासौ प्रकृतिः । “ ऐन्द्राग्रमेकादशकपालं निर्वपेत्  
प्रजाकामः” —इत्यादयः काण्डान्तर-पठिताः काम्येष्टयो विकृतयः ।  
तत्र, “ प्रकृतिवद्विकृतिः कर्त्तव्या” —इति न्यायेन विकृतीनामपि  
सन्धिदिनात् परेद्युः कदाचिदनुष्ठानं प्राप्तं, तदेतदुदाहृतेन वचनेन  
निवार्यते ।

इष्टि-विकृति-न्यायः पशुविकृति-सोमविकृत्योरपि द्रष्टव्यः ।  
पशूनां सर्वेषामग्नीषोमीयः पशुः प्रकृतिः । “ वायव्यं श्वेतमालभेत  
भूतिकामः” —इत्यादयः काण्डान्तर-पठिताः काम्यपशवो विकृ-  
तयः । सोमयागानां सर्वेषामग्निष्टोमः प्रकृतिः । उक्थषोडश्यतिरा-  
त्रादयः विकृतयः त्रिविधानामिष्टि-पशु-सोम-विकृतीनां पूर्वैव

\* कर्त्तव्येष्टिर्द्विजोत्तमैः,—इति मु० पुस्तके पाठः । † प्रथमं,—इति नास्ति  
मु० पुस्तके ।

कालः । तदेतदापस्तम्ब आह । “ यदीष्ट्या यदि पशुना यदि सोमेन यजेत, सोऽमावास्यायां\* पौर्णमास्यां वा यजेत ”—इति । अत्रापि पूर्ववत्, प्रतिपदि कदाचिदिष्टि-प्राप्तौ तद्व्यावृत्तये पुनः कालो विधीयते । तस्माद्विकृतीनां पूर्वैव कालः,—इति स्थितम् ।

ननु, प्रकृतेर्यथोक्त-कालात्कालान्तरं क्वचित् स्मर्यते,—

“ षोडशेऽहन्यभीष्टेष्टिर्मध्या पञ्चदशेऽहनि ।

चतुर्दशे जघन्येष्टिः पापा सप्तदशेऽहनि ”—इति ।

अयमर्थः । पूर्वं प्रतिपदिनमारभ्य गणनायामागामि प्रतिपदिनं षोडशं भवति । तत्रेष्टिर्भीष्टोत्तमा । ततः पूर्वस्मिन् पञ्चदशे दिने मध्यमा । ततः पूर्वस्मिन् चतुर्दशेऽहनि जघन्या । तदेवं काल-त्रयं विहितम् । उत्तमकालात् षोडशदिनादूर्ध्ववर्तिनि सप्तदशे दिने प्रतिषिद्धा । वाढम् । तत्रोत्तम-मध्यम-पक्षौ शास्त्रीयौ । तिथीनां वृद्धिक्षयाभावे सत्युत्तमः पक्षः प्राप्नोति । एकस्मिन् दिने क्षीणे साति मध्यमः पक्षः प्राप्नोति । जघन्य-पक्षस्तु न शास्त्रीयः । दिन-द्वय-क्षयाभावात् । अतो जघन्यशब्दो निषेध-विवक्षया प्रयुक्तः, न तु पक्षान्तर-विवक्षया+ ।

ननु, तिथि-वृद्धाविष्टेः सप्तदशी तिथिः कदाचिद्भवति, तत्कथं, “ पापा सप्तदशेऽहनि ”—इति प्रतिषेधः । नायं दोषः । अल्प-तिथि-वृद्धौ यदा षोडशदिने अमावास्या दशघटिका सप्तदशदिने प्रतिपद्वर्द्धते, तदानीं प्रतिपच्चतुर्थाशस्येष्टि-कालत्व-भ्रान्त्या-नुष्ठानं प्रसक्तं वचनेन निवार्यते† । तच्च न्याय्यं, पूर्वाह्न-सन्ध्युपेत-दिने एव इष्टेः कर्तव्यत्वेन निर्णयितत्वात् । यदा तु, महत्या वृद्ध्या षोडशदिने अमावास्या सम्पूर्णा सप्तदशे दिने प्रतिपत् सम्पूर्णा तदा न प्रतिषिध्यते ।

\* अमावास्यायाम्,—इति वि० पुस्तके पाठः । + न त्वलीकार्थपक्षान्तरविवक्षया,—इति वि० पुस्तके पाठः । † भ्रान्त्याऽनुष्ठानप्रसक्तावनेन वचनेन निवार्यते,—इति वि० पुस्तके पाठः ।

ननु, बौधायनेन त्रयोदश-सप्तदश दिनयोरन्वाधानं प्रतिषिध्यते  
 “ यत्रौपवसथं कर्म यजनीयात् त्रयोदशम् ।

भवेत् सप्तदशं वाऽपि तत्प्रयत्नेन वर्जयेत् ”—इति ।

अत्र, यजनीयं प्रतिदिनमारभ्य पञ्चदशदिनमौपवसथस्य मुख्यः  
 कालः, तिथि-क्षये चतुर्दशन्दिनम्, तिथि-वृद्धौ षोडशदिनम् ।  
 तथा सति, त्रयोदश-सप्तदशयोः प्रसक्तिरेव नास्ति, तत्कथं प्रतिषि-  
 द्यते,—इति चेत् । एवं तर्ह्ययमप्रसक्त-प्रतिषेधो नित्यानुवादोऽस्तु ।  
 अस्ति चाप्रसक्त-प्रतिषेधरूपो नित्यानुवादो वेदे, “ न पृथिव्यां नांत-  
 रीक्षे न दिव्याग्निश्चेतव्यः ”—इति । पूर्वत्र पर्वप्रतिपदोः सन्धिमुप-  
 जीव्यान्वधानेष्टिकालौ व्यवस्थापितौ । तत्र, तिथि-क्षय-वृद्धयोः  
 सन्धि-विषये किञ्चिद्विशेषमाह कात्यायनः—

“ परेऽह्नि घटिका-न्यूनास्तथैवाभ्याधिकाश्च याः ।

तदर्द्धकृत्वा पूर्वस्मिन् हास-वृद्धौ प्रकल्पयेत् ”—इति ।

लौगाक्षिरपि,—

“ तिथेः परस्या घटिकास्तु याः स्यु-  
 न्यूनास्तथा चाभ्याधिकास्तु तासाम् \* ।

अर्द्धं वियोज्यञ्च तथा प्रयोज्यं

हासे च वृद्धौ प्रथमे दिने तत् ”—इति ।

पूर्वेद्युरमावास्या पञ्चदशघटिका परेद्युः प्रतिपदापि तावती, तदा  
 यथास्थितत्वमेवोपजीव्य सन्धिर्विज्ञेयः । यदा प्रतिपदः षट् घटिकाः  
 क्षीयन्ते, तदा घटिका-त्रय-हासोऽमावास्यायां योजनीयः । तस्मिन्  
 योजिते द्वादशघटिकाऽमावास्या भवति । तदाऽऽवर्त्तनात् पूर्वं सन्धिः  
 सम्पद्यते । अनेनैव न्यायेन घटिका-त्रय-वृद्धौ योजितायामष्टादश-  
 घटिकाऽमावास्या भवति । तथा सत्यावर्त्तनादूर्ध्वं सन्धिर्भवति ।  
 इत्येवं † सन्धि विज्ञाय तदनुसारेणान्वाधानेष्टी अनुष्ठातव्ये ।

इतीष्टि-निर्णयः ।

\* यासाम्,—इति वि० पुस्तके पाठः । † तदेवं,—इति मु० पुस्तके पाठः ।



ननु, इष्टि-कालवद्ग्रहण-कालोऽप्यत्र निर्णेतव्यः । पर्व-प्रतिपत्-  
सन्ध्युपजीवनेन प्रवृत्तत्वात् । तथा च वृद्धगार्ग्यः,—

“ पूर्णिमा-प्रतिपत्-सन्धौ राहुः सम्पूर्ण-मण्डलम् ।  
ग्रसते चन्द्रमर्कश्च दर्शप्रतिपदन्तरे ”—इति ।

ब्रह्मसिद्धान्ते,—

“ यावान् कालः पर्वणः स्यात्तावान् \* प्रतिपदादिमः ।  
रवीन्दु-ग्रहणेऽनेहा स पुण्यो मिश्रणाद्भवेत् ”—इति ।

अनेहा कालः । वाढम् । यद्यप्यस्ति सन्ध्युपजीवनं, तथापि  
निर्णेतव्यांशस्य तिथि-विषयस्याभावादस्मिन् प्रकरणे न तद्योग्यम् ।  
कर्त्तव्यविशेषस्तूपरितन-प्रकरणे निरूपयिष्यते ।

इति माधवीये काल-निर्णये द्वितीयादि-तिथिनिर्ण-  
याख्यं चतुर्थं प्रकरणम् ।

## अथ पञ्चमं प्रकीर्णकाख्यं प्रकरणम् ।

तृतीय-चतुर्थाभ्यां प्रकरणाभ्यां प्रतिपदाद्याः पञ्चदश्यन्ताः सर्वा-  
स्तिययो निर्णीताः । अथ प्रकीर्णकरूपे पञ्चमप्रकरणे नक्षत्र-योगा-  
दयः† काल-विशेषेषु कर्त्तव्य-विशेषाश्च संक्षेपेण निरूप्यन्ते । अत्रापि  
तिथिवत् सम्पूर्ण-नक्षत्रे मन्देहाभावात् खण्ड-नक्षत्रे निर्णयो वक्ष्यते ।  
स च । निर्णयो दर्शितो विष्णुधर्मोत्तरे,—

“ उपोषितव्यं नक्षत्रं यस्मिन्नस्तमियाद्रविः ।  
युज्यते यत्र वा राम, निशीथे शशिना सह ”—इति ।

\* तावत्,—इति मु० पुस्तके पाठः । † नक्षत्रविशेषादयः,—इति मु० पुस्तके पाठः ।

अत्रास्तमययोगो निशीथयोगश्चेति योग-द्वयं प्रयोजकम् । अस्त-  
मययोगो मुख्यः, निशीथयोगोऽनुकल्पः । योग-द्वये लब्धे  
सत्यनुष्ठानमतिप्रशस्तम् । यदा तु पूर्वद्युः केवलो निशीथ-योगः  
परेद्युः केवलोऽस्तमययोगः, तदा मुख्यकल्पानुसारेण परेद्युरेवोप-  
वासः । तथा सति, प्रातः सङ्कल्प-काले नक्षत्र-सद्भावोऽपि लभ्यते ।  
निशीथे शशिना युज्यते,—इति ज्योतिःशास्त्र-सिद्धस्य शशि-  
योगस्य विवक्षितत्वात् नक्षत्र-सद्भावमात्रमभिधीयते,—इत्यवगन्त-  
व्यम् । दिनद्वयेऽप्यस्तमययोगाभावे निशीथ-योगेन पूर्वद्युरेवोप-  
वासः । तदाह सुमन्तुः,—

“ यत्रार्द्धरात्रादर्वाक् तु नक्षत्रं प्राप्यते तिथौ ।

तन्नक्षत्र-व्रतं कुर्यादतीते पारणं भवेत् ”—इति ।

नात्र तिथिष्वैकभक्त-नक्तयोर्मध्याह्न-प्रदोष-व्याप्तिभ्यां नि-  
र्णयः । किन्तुर्ह्युपवास-नक्षत्र एव तदुभयोः कर्तव्यता । तदुक्तं  
स्कन्दपुराणे,—

“ तत्र चोपवसेदृक्षे यन्निशीथादधो भवेत् ।

उपवासे यदृक्षं स्यात्तद्धि नक्तैकभक्तयोः ”—इति ।

यत्तु विष्णुधर्मोत्तरे,—

“ सा तिथिस्तच्च नक्षत्रं यस्यामभ्युदितो रविः ।

तथा कर्माणि कुर्वीत हास-वृद्धी न कारणम् ”—इति ।

तदुपवास-व्यतिरिक्त-व्रतादि-विषयम् । यदपि बौधायन-वचनम्,—

“ सा तिथिस्तच्च नक्षत्रं यस्यामभ्युदितो रविः ।

वर्द्धमानस्य पक्षस्य हीने त्वस्तमयं प्रति ”—इति ।

तत्पितृ-कार्य-विषयम् । यदपि मार्कण्डेयेनोक्तम्,—

“ तन्नक्षत्रमहोरात्रं यस्मिन्नस्तमितो रविः ।

यस्मिन्नुदेति सविता तन्नक्षत्रं भवेद्दिनम् ”—इति ।

तस्यायमर्थः । द्विविधो नक्षत्र-संवन्धी काल-विशेषः, अहोरात्रो  
दिनश्च । तत्रोदितं कर्मापि द्विविधम्, अहोरात्र-साध्यन्दिन-साध्यश्च ।

उपवासैकभक्तादिकमहोरात्र-साध्यम् । यद्यपि, विशिष्ट-काल-निष्पाद्यं

भोजनमेकभक्तादेः स्वरूपं, तथापि तस्मिन्नहोरात्रे भोजनान्तरस्यैक-  
भक्तादि-नियम-पातितया भोजनान्तर-परित्याग-सहितस्यैव भोज-  
नस्यैकभक्तादि-स्वरूपत्वादहोरात्र-साध्यत्वमप्यविरुद्धम् । दिनमात्र-  
साध्यानि तु दान-व्रत-श्राद्धानि, तेषामहन्येव विधानात् । तत्रोप-  
वासादौ नाक्षत्रोऽहोरात्रो ग्रहीतव्यः । व्रतादौ तु नाक्षत्रं दिनं ग्रही-  
तव्यम् । अहोरात्रस्य नाक्षत्रत्वं, सूर्यास्तमयकाले नक्षत्र-व्याप्त्या  
सम्पद्यते । दिनस्य तु नाक्षत्रत्वं, सूर्योदये नक्षत्र-व्याप्त्या सम्भ-  
वति,—इति । यद्यपि, ‘ यस्मिन्नुदेति सविता ’,—इत्यत्र सूर्यो-  
दय-काले नक्षत्र-सद्भावमात्रं प्रतीयते, न तु परिमाण-विशेषः; तथापि  
त्रि-मुहूर्त्त-परिमाणस्य तिथौ\* क्लृप्तत्वात्तदेवात्रानुसन्धेयम् ।

ननु, दान-व्रतवच्छ्राद्धेऽपि नाक्षत्र-दिन-स्वीकारे प्रातःकालमात्र-  
व्यापि-नक्षत्रेऽपि श्राद्धं प्रसज्येत । मैवम् । अपराहस्य श्राद्ध-काल-  
त्वेन तद्व्याप्तेरपेक्षितत्वात् । तथा च स्मृतिः,—

“ नक्षत्रे खण्डिते येन प्राप्तः कालस्तु कर्मणः ।

नक्षत्र-कार्याण्यत्रैव तिथि-कर्म तथैव च ”—इति ।

न चानेनैव न्यायेनैकभक्ते मध्याह्न-व्यापि-नक्षत्रं ग्राह्यमिति शङ्क-  
नीयम् । उपवास-नक्षत्रस्यैवैकभक्ते प्रतिपदोक्तत्वात् । यदापि स्मृति-  
वचनम्,—

“ तिथीनामन्तिमो भागस्तिथि-कर्मसु पूजितः ।

ऋक्षाणां पूर्व-भागस्तु ऋक्ष-कर्मसु पूजितः ”—इति ।

तत्र, तिथ्यन्तस्य पूज्यत्वं दान-व्रत-विषयम् । नक्षत्र-पूर्वभाग-  
पूज्यत्वं उपवासादि-विषयम् । उपवासादि-व्यतिरिक्ते तु दैवे  
कर्मणि नक्षत्रस्याप्यन्त्यभाग-पूज्यत्वं द्रष्टव्यम् । नक्षत्र-विशेषेषु  
पूर्वरूपस्य लिङ्गस्य,

“ श्रवणेन तु यत्कर्म उत्तराषाढ-संयुतम् ।

संवत्सर-कृतोऽध्यायस्तत्क्षणादेव नश्यति ॥



धनिष्ठा-संयुतं कुर्याच्छ्रावणं कर्म यद्भवेत् ।

तत्कर्म सफलं विद्यादुपाकरण-संज्ञकम् ॥ ”

इति निषिद्धत्वात् ।

योगेषु तु कस्यचिल्लिङ्गस्य पूर्वैद्युर्निशीथमात्र-व्याप्तिं प्रत्यसूच-  
कत्वात्सायङ्कालादि-व्याप्तिर्ग्राह्या । यदि योगः पूर्वैद्युर्निशीथमात्रं  
व्याप्नुयात्\* तदा परेद्युरहनि पारणं प्राप्नुयात्, रात्रौ पारणस्य  
निषिद्धत्वात् । अतोऽहन्येव व्यतीपात-पारणं ब्रुवच्छास्त्रं पूर्वैद्युर्दि-  
वसे सायंकालादियोगं प्रयोजकं सूचयति । तस्माद्विष्कम्भादि-  
योग उपवासादौ पूर्वविद्धो ग्रहीतव्यः, दान-व्रतयोरुदय-व्यापी  
ग्राह्यः, श्राद्धस्य तु कर्मकाल-व्यापी,—इति निर्णेतव्यम् ।

वव-वालवादि-करणानान्तिथ्यर्द्ध-परिमितत्वेन दिनद्वयाव्यापि-  
त्वात्सन्देहो नास्ति । तस्मादुदयेऽस्तमये वा यस्मिन्दिने करण-  
सद्भावः, तस्मिन्नेव दिने तत्कर्मानुष्ठेयम् । यदा तु सायंसन्ध्यामा-  
रभ्य परेद्युरुदयात्प्रागेव करणं समाप्यते, तत्र कथमिति चेत् ।  
तदा, भद्रा-करणोक्त-न्यायेन सर्वेषु करणेषु निर्णयः,—इति ब्रूमः ।  
भद्रा-करणे च निर्णयो भविष्योत्तरे भद्रा-व्रते पठ्यते,—

“ यस्मिन्दिने भवेद्भद्रा तस्मिन्नहनि भारत ।

उपवासस्य नियमङ्कुर्यान्नारी नरोऽपि वा ॥

यदि रात्रौ भवेद्विष्टिरकभक्तं दिन-द्वये ।

कार्यं, तेनोपवासः स्यादिति पौराणिको विधिः ॥

प्रहरस्योपरि यदा स्याद्विष्टिः प्रहर-त्रयम् ।

उपवासस्तदा कार्यं एकभक्तन्ततोऽन्यथा ”—इति ।

उदयादारभ्य यावदस्तमयं विष्टि-सत्तायां नस्त्युपवासे सन्देहः ।  
यदा तु प्रहरमात्रे विष्टिर्नास्ति तस्योपरि प्रहर-त्रयं विष्टिर्भवति, तदा  
कृत्स्न-दिन-व्याप्तेर्भद्राया अभावेऽपि एकदेश-व्याप्तेः सद्भावादुपवासो-  
ऽनुष्ठेयः । ‘ अन्यथा ’—इत्यनेनैकदेश-व्याप्त्यभावोऽपि विवक्षितः ।

तस्मिन् पक्षे समनन्तरातीत-वचनादिनद्वयेऽप्येकमक्तं कार्यम् ।  
यस्तु भद्राव्रतं संकल्पाऽहोरात्रमुपोषितुं न शक्नुयात्, असौ भद्रा-  
युक्त-घटिकासु भोजनम्परित्यजेत् । भद्रा-रहित-काले मुक्त्वाऽपि  
उपवासान्न हीयते । तथा च भविष्योत्तरे पठ्यते,—

“ स्नातः सम्पूज्य तामेव ब्राह्मणं च स्वशक्तितः ।

ततो भुञ्जीत राजेन्द्र, यावद्भद्रा न जायते ॥

अथवाऽन्तेऽपि भद्रायाः कामतो वाग्यतः शुचिः ।

न किञ्चिद्भक्षयेत् प्राज्ञो यावद्भद्रा प्रवर्तते ”—इति ।

अहश्चरमभागे यदा भद्रा-प्रवेशस्तदानीमेकदेशे भद्रा-योगिनो  
दिनस्य तद्वतार्हत्वादशक्तस्य भद्रा-प्रवेशात् प्रागेव भोजने प्राप्ते सत्य-  
भुक्तेन पूजादेरनुष्ठेयत्वाद्भद्रा-रहितेऽपि काले पूजादिकं न विरुध्यते ।  
यदा तु भद्राया अन्ते भुङ्क्ते, तदा कर्म-काल-व्याप्ति-शास्त्राद्भद्रोपेत-  
काल एव पूजादिकं कर्त्तव्यम् । पक्षद्वयेऽपि भद्रा-युक्त-घटिकासु न  
किञ्चिद्भक्षयेत्, तावतैव भद्रोपवासः पूर्यते ।

बवादि-करणेषु कस्यापि विशेषस्य शास्त्रेणानुक्तत्वात् भद्रायां  
कृत्तस्य न्यायस्यातिक्रमे कारणाभावाच्चायमेव निर्णय-प्रकारः सर्वोऽपि  
योजनीयः । न च, तिथि-नक्षत्र-योग-करणानां पश्चाद्भ्रान्तःपातिनां  
निर्णयं कृत्वा तदन्तःपाती शास्त्रीय-कर्मोपयोगी वारः कुत उप-  
क्षितः,—इति शङ्कनीयम् । अहोरात्र-परिमितत्वेन वासरे सन्देहा-  
भावात् ।

तदेवं नक्षत्र-योग-करणानि निर्णीतानि ।

## अथ संक्रान्तिर्निर्णीयते ।

मेषादिषु द्वादशराशिषु क्रमेण सञ्चरतः सूर्यस्य पूर्वस्माद्राशे-  
रुत्तरराशौ संक्रमणं प्रवेशः संक्रान्तिः । अतस्तत्तद्राशि-नाम-पुरःसरं

सा संक्रान्तिर्व्यपदिश्यते । राशयश्चामी, मेष-वृष-मिथुन-कर्कट-सिंह-  
कन्या-तुला-वृश्चिक-धनुर्-मकर-कुम्भ-मीन-नामकाः । तेषु द्वादशसु  
चत्वारि त्रिकानि भवन्ति । तत्रैकैकस्मिन्निके क्रमेण चर-स्थिर-द्विस्व-  
भावास्त्रयो राशयः । तथाच, चतुर्षु त्रिकेषु मध्ये ये मध्यमा वृषभ-  
सिंह-वृश्चिक-कुम्भ-नामकाः स्थिरराशयश्चत्वारः, तेषां विष्णुपद-  
मिति\* नाम स्मृतिषु प्रसिद्धम् । ये त्वन्तिमा मिथुन-कन्या-धनुर्-  
मीन-नामका द्विस्वभावा राशयस्ते षडशीतिमुख-संज्ञकाः । ये पुनः  
प्रथमे मेष-कर्कट-तुला-मकररूपाश्चत्वारश्चलराशयः, तेषु मेष-  
तुले विषुव-संज्ञके । कर्कट-मकरावयन-संज्ञकौ । तदेतत् सर्वं वृद्ध-  
वसिष्ठः आह,—

“ अयने द्वे विषुवे द्वे चतस्रः षडशीतयः ।

चतस्रो विष्णुपद्यश्च संक्रान्त्यो द्वादश स्मृताः ॥

ज्ञप † कर्कट-संक्रान्ती द्वे तूदग्दक्षिणायने ।

विषुवे तु तुला-मेषौ गोल-मध्ये ततोऽपराः ॥

कन्यायां मिथुने मीने धनुष्यापि रवेर्गतिः ।

षडशीतिमुखाः प्रोक्ताः षडशीतिगुणाः फलैः ॥

वृष-वृश्चिक-सिंहेषु कुम्भे चैव रवेर्गतिः ।

एतद्विष्णुपदं नाम विषुवादधिकं फलैः” —इति ।

विषुवाभ्यामयनाभ्यां च युक्तं राशि-चतुष्कं § गोल इत्यभिधी-  
यते । तत्र, मेषारख्य-विषुवस्य कर्कटारख्यायनस्य च मध्ये विष्णु-  
पद-संज्ञको वृषभः षडशीति-संज्ञकं मिथुनश्च तिष्ठति । तथा, कर्क-  
टारख्यायनस्य तुलाख्य-विषुवस्य च मध्ये सिंह-कन्यके । तुला-मकर-  
योर्मध्ये वृश्चिक-धनुषी । एवमन्यदप्युदाहार्यम् । गालवोऽप्याह,—

“ स्थिरमे विष्णुपदं षडशीतियुगं द्वितनुमे तुला मेषौ ।

विषुवन्तुर्ये दक्षिणमयनं सौम्यं मृगे सूर्ये” —इति ।

\* विष्णुपदी,—इति वि० पुस्तके पाठः । † मृग,—इत्यन्यत्र पाठः । § राशिचक्रं,—  
इति वि० पुस्तके पाठः ।



भशब्दवाच्यो राशिः । स्थिरराशौ स्थिते सूर्ये सति विष्णुपदं भवति । द्विस्वभावरराशौ सूर्ये स्थिते सति षडशीतिमुखं भवति । तुला-मेष-द्वये सूर्ये स्थिते सति विषुवं भवति । तुर्ये कर्कटके दक्षिणायनम् । मृगे मकरे सौम्यं सोमादिङ्गनामकमुत्तरायणम् । तैरैतैः संज्ञाभेदैः राशयो व्यवहियन्ते । तद्वाशि-संबन्धात्तद्वाशि-संक्रान्तीनामपि तान्येव नामानि । तासु च संक्रातिषु होमस्नानादिकमन्वयव्यतिरेकाभ्यां शातातप आह,—

“ संक्रान्तौ यानि दत्तानि हव्य-कव्यानि दातृभिः ।

तानि नित्यं ददात्यर्कः पुनर्जन्मनि जन्मनि ॥

रवि-संक्रमणे पुण्ये न स्नायाद्यदि मानवः ।

सप्तजन्मसु रोगी स्याद् दुःख-भागीह जायते”—इति ।

स्नानदानादिविध्यङ्गभूते संक्रान्तिकाले मुख्यकल्पस्यासंभवादनुकल्प एवादत्तव्यः । तदाह देवलः,—

“ संक्रान्ति-समयः सूक्ष्मो दुर्ज्ञेयः पिशितेक्ष्णैः ।

तद्योगादप्यधश्चोर्ध्वं त्रिंशन्नाड्यः पवित्रिताः”—इति ।

देशाव्यवधानादत्यन्तसंश्लिष्टयोः पूर्वोत्तर-राश्योर्मध्ये सूर्यः पूर्वराशिं परित्यज्य यावता काललेशेनोत्तरराशिं प्रविशति, स लेशो योग-दृष्टिं विना मांस-दृष्ट्या दुर्लक्ष्यः । अतोऽनुष्ठाने मुख्य-संक्रान्तिकालासम्भवात् संक्रान्ति-संबन्धिनौ पूर्वोत्तरकालौ ग्रहीतव्यौ । संक्रान्तेः पूर्वोत्तरयोः कालयोरेकैकस्मिन्त्रिंशद्घटिकाः पुण्याः,—इति सामान्येनोक्तम् । तत्र विशेषमाह बृहवसिष्ठः,—

“ अतीतानागते पुण्ये द्वे उदग्दक्षिणायने ।

त्रिंशत्कर्कटके नाड्यो मकरे विंशतिः स्मृता”—इति ।

उदगयनमतीतं सत्पुण्यं भवति, दक्षिणायनमनागतं पुण्यम् । त्रिंशदित्यादिना तदेव स्पष्टीक्रियते । कर्कटाख्याद् दक्षिणायनात् प्राचीनास्त्रिंशद्घटिकाः पुण्याः । मकराख्यादुत्तरायणादूर्ध्वकालीना विंशतिघटिकाः पुण्याः । बृहस्पतिरपि,—

“ अयने त्रिंशतिः\* पूर्वा मकरे विंशतिः पराः ।

वर्त्तमाने तुलामेषे नाड्यस्तूभयतो दश ”—इति ।

न चात्र त्रिंशद्वटिका-वादिना सामान्यवचनेन विरोधः शङ्कनीयः । सामान्यवचनस्याभ्यनुज्ञा-परत्वात् । विशेषवचनोक्तो घटिका-संकोच एव प्रशस्तः,

“ या याः सन्निहिता नाड्यस्ताः पुण्यतमाः स्मृताः ”—

इति देवलेनोक्तत्वात् । केनापि निमित्तेन सन्निहित-घटिका-स्वनुष्ठानासम्भवे त्रिंशद्वटिकाः परमावधित्वेनाभ्यनुज्ञायन्ते । षड-शीतिषु ततोऽपि दीर्घमवाधिमाह वृद्धवसिष्ठः,—

“ षडशीत्यामतीतायां षष्टिरुक्तास्तु नाडिकाः ”—इति ।

विष्णुपद्यां प्रशस्तकालं स एवाह,—

“ पुण्यायां विष्णुपद्याञ्च प्राक् पश्चादपि षोडश ”—इति ।

संक्रान्तीनां पूर्वोत्तरौ पुण्यकालौ निर्णीतौ । ताश्च संक्रान्तयः कदाचिदह्नि भवन्ति कदाचिद्रात्रौ भवन्ति । तद्भेदादनुष्ठान-भेदमाह वृद्धवसिष्ठः,—

“ अह्नि संक्रमणे पुण्यमहः कृत्स्नं प्रकीर्तितम् ।

रात्रौ संक्रमणे भानोर्दिनार्द्धं स्नान-दानयोः ॥

अर्द्धरात्रादधस्तास्मिन् मध्याह्नस्योपरि क्रिया ।

ऊर्ध्वं संक्रमणे चोर्ध्वमुदयात्प्रहर-द्वयम् ।

पूर्णे चेदर्धरात्रे तु यदा संक्रमते रविः ॥

प्राहुर्दिनद्वयं पुण्यं मुक्त्वा मकर-कर्कटौ ”—इति ।

अह्नि यदा संक्रान्तिर्भवति, तदा कृत्स्नस्याह्नः पुण्यत्वं, रात्रौ संक्रमणे पूर्वोत्तर-दिनोर्ध्वयोः पुण्यत्वं विदधता वचनेनार्थाद्व्यौ स्नानदानादिकं प्रतिषिध्यते । एवं सत्युदयानन्तरभाविनि दक्षिणायने पूर्वभागे प्राशस्त्यं बाधित्वोत्तरभागेऽनुष्ठानं भवति । अस्तमय-प्राचीनक्षण-भाविन्युत्तरायणे चोत्तर-भाग-प्राशस्त्यं परित्यज्य पूर्व-

भागेऽनुष्ठातव्यम् । उत्तर-भाग-प्राशस्त्यन्तु मध्याह्नादि-संक्रमण-  
विषयम् । तत्राहन्येव हेयोपादेययोः पूर्वोत्तरभागयोः सम्भवात् ।  
अनेनैव न्यायेन कर्कटेऽपि मध्याह्नभाविनि पूर्वभाग-प्राशस्त्यं  
भवति । अस्तमयप्राचीन-भाविषु पडशीतिमुखेष्वप्युत्तरभाग-  
प्राशस्त्यं परित्यज्य मकरन्यायेन पूर्वभाग-प्राशस्त्यं विधातव्यम् ।  
उदयानन्तरभाविषु तेषु वचनान्तराविरोधेनोत्तरभाग एवानुष्ठान-  
सम्भवात्तद्विरुद्धं पूर्वभाग-प्राशस्त्यं न विधीयते । उभयभागप्राश-  
स्त्योपेतेषु विषुवद्विष्णुपदेषु मध्याह्नभाविषु पूर्वत्रोत्तरत्र वा स्वेच्छ-  
याऽनुष्ठातव्यम् । उदयानन्तरभाविषु तेषु, पूर्वभाग-प्राशस्त्यं  
वाध्यते । अस्तमयप्राप्तेषु तेषु उत्तरभागप्राशस्त्यं वाध्यते,—इति  
विवेकः । एतद्वचनानुसारेण यस्य संक्रमणस्य यस्मिन् भागेऽनुष्ठानं  
तास्मिन्नेव भागे व्यवहिता नाड्यः पुण्याः, ईपत्सन्निहिताः पुण्यतराः,  
अत्यन्तसन्निहिताः पुण्यतमा द्रष्टव्याः ।

यदा रात्रौ भानोः संक्रमणं भवति, तदा तस्या रात्रेः पूर्वस्य  
चोत्तरस्य वा दिनस्यार्द्धं प्रहर-द्वयं स्नान-दानयोः पुण्यम् । कुत्र पूर्व-  
दिनं कुत्र परदिनमिति विवक्षायां तदुभयम् अर्द्धरात्रादिति वचनेन  
व्यवस्थाप्यते । रात्रेरर्द्धमर्द्धरात्रः, द्वितीयप्रहरस्य चरमघटिका तृती-  
यप्रहरस्य प्रथमघटिकेत्येवं घटिकाद्वय-युक्तः कालः । तस्मादर्द्धरा-  
त्रादधः संक्रमणे सति पूर्वदिनमध्याह्नस्योपरितने प्रहरद्वये क्रिया  
कार्या । अर्द्धरात्रादूर्ध्वं संक्रमणे सति उत्तरकालीनादुदयादूर्ध्वं  
प्रहरद्वयं पुण्यम् । पूर्णेऽर्द्धरात्रे घटिकाद्वये संक्रान्तौ पूर्वोत्तरदिनद्वयं  
कृत्स्नं पुण्यम् । तदुक्तं भविष्योत्तरेऽपि,—

“ संक्रमस्तु निशीथे स्यात् षड्यामाः\* पूर्वपश्चिमाः ।

संक्रान्ति-कालो विज्ञेयस्तत्र स्नानादिकश्चरेत् ”—इति ।

अत्रेयं व्यवस्था । अर्द्धरात्रे यदा पडशीतिः स्यात्, तदानीमेतद्व-  
चनानुसारेण पूर्वोत्तरदिनद्वयस्य पुण्यत्वाद् यद्यप्यैच्छिको विकल्पः



प्राप्नोति, तथाप्युत्तरदिने षष्ठिघटिका-प्रतिपादक-प्रातिस्विक-वचना-  
नुग्रह-लाभात्तत्रैवानुष्ठानव्यम् । विषुवयोर्विष्णुपदेषु च प्रातिस्विक-  
वचनं न नियामकम्, तस्य वचनस्य पूर्वोत्तरभागयोः सामान्येन  
प्राशस्त्य-प्रतिपादकत्वात् । प्रकृतवचनं पूर्वोत्तरदिने साम्येन विधत्ते ।  
तस्मात् पूर्वस्मिन्नुत्तरस्मिन् वा स्वेच्छयाऽनुष्ठानमिति विकल्प्यते ।  
अयनयोस्तु प्रकारांतरं वक्ष्यते ।

अयनव्यतिरिक्तासु दशसु संक्रान्तिषु मध्यरात्रादूर्ध्वं प्रवृत्तासु  
परेद्युरनुष्ठानमित्यत्र न कोऽपि सन्देहः । अर्द्धरात्रात् पूर्वं प्रवृत्तासु  
तासु दशसु मध्ये षडशीति-व्यतिरिक्तानां पण्णां पूर्वदिनेऽनुष्ठान-  
मित्यत्रापि नास्ति सन्देहः । षडशीत्यां तु प्रकृतवचनेन पूर्वद्युरनु-  
ष्ठानं प्राप्तम्, षष्ठिघटिका-प्राशस्त्य-प्रतिपादक-प्रातिस्विकवचनेन  
परेद्युः प्राप्नोति । अतः सन्देहे सति पूर्वद्युरनुष्ठानमिति निर्णयो  
द्रष्टव्यः । कुतः ?

“ विष्णुपद्यां धनुर्मीननृत्युकन्यासु\* वै यदा ।

पूर्वोत्तरगतं रात्रौ भानोः संक्रमणं भवेत् ॥

पूर्वाह्णे पञ्च नाड्यस्तु पुण्याः प्रोक्ता मनीषिभिः ।

अपराह्णे तु पञ्चैव श्रौते स्मार्त्ते च कर्मणि ”—इति ।

स्मृतेः । यदा रात्रौ पूर्वभाग-गतं विष्णुपदी-षडशीति-संक्रमणं  
भवेत्, तदा पूर्वद्युरपराह्णे पञ्च नाड्यः पुण्याः । उत्तरभाग-गते तत्-  
संक्रमणे परेद्युः पूर्वाह्णे पञ्च नाड्यः पुण्याः । न चैवं सति प्रहरद्वय-  
पुण्यत्वविरोधः —इति वाच्यम् । पञ्चनाडिका-वचनेषु पुण्याधि-  
क्यस्य विवक्षितत्वात् । अतः प्रहरद्वय-वाक्यं पुण्यमात्राभिप्रायम् ।  
एतस्मिन्नेव विषये देवीपुराणे पठ्यते,—

“ असम्पूर्णेऽर्द्धरात्रे तु उदयेऽस्तमयेऽपि च ।

मानार्द्धं भास्करे पुण्यमपूर्णे शर्वरीदले ॥

अर्द्धरात्रे त्वसम्पूर्णे दिवा पुण्यमनागतम् ।

सम्पूर्णे उभयोर्ज्ञेयमतिरिक्ते परेऽहनि ”—इति ।

अत्र भास्करशब्देन सूर्ययुक्तं दिनमुपलक्ष्यते यद्वा, भास्करशब्दो न सूर्ये रूढः किं तु यौगिकः, भासं करोतीति व्युत्पत्ति-सम्भवात् । तथा च, सूर्य इव दिनेऽपि भास्करशब्दो मुख्यः । तस्यापि भासं प्रत्यधिकरणकारकत्वात् । भास्करे दिवसे विद्यमानं\* प्रहरचतुष्टयं, तस्यार्द्धं प्रहरद्वयम् । आदित्यास्तमयस्योपरितन आगामिसूर्योदयात्प्राचीनः कालो रात्रिः । उदयोपरि अस्तमयात्प्राचीनः कालो दिनम् । उदयास्तमयकालौ संधिरूपतया प्रोक्ताभ्यां रात्रि-दिवसाभ्यां पृथक्,—इत्येके । रेखामात्रस्यापि सूर्यमण्डलांशस्य दृश्यमानतया दिवसान्तःपातिनौ,—इत्यपरे । सर्वथाऽपि न रात्रौ तयोरन्तर्भावः । सा च रात्रिस्त्रेधा भिद्यते; मध्यवर्त्तिघटिकाद्वयात्मक एको भागस्तस्मात्पूर्वोत्तरौ द्वौ भागौ । तत्र, पूर्वभागः, असम्पूर्णोऽर्द्धरात्रे,—इत्यनेन विवक्ष्यते । तस्मिन् यदा संक्रान्तिस्तदानीं सूर्यास्तमये प्रत्यासन्नं यत्पूर्वदिनस्योत्तरार्द्धं तत्पुण्यम् । अपूर्णे शर्वरीदले,—इत्यनेनार्द्धरात्रादनन्तरभावी रात्रिभागो विवक्षितः । पूर्वोत्तरयोर्निशादलयोरेकैकस्याः घटिकाया अर्द्धरात्रकालार्द्धस्य पृथक्कृतत्वादसम्पूर्त्तैरवगन्तव्या । तस्मिन् घटिकान्यूने परभागे यदा संक्रान्तिस्तदानीं भाविसूर्योदये प्रत्यासन्नं दिनार्द्धं पुण्यम् । अथमेवार्थो द्वितीयश्लोके प्रपश्यते । घटिकान्यूनत्वे नासम्पूर्णोऽर्द्धरात्रे पूर्वभागे यदा संक्रमणं भवति, तदा यद्यपि दिवा संक्रमणमनागतं, तथापि तस्य दिवसस्य उत्तरार्द्धं पुण्यं, यदा सम्पूर्णोऽर्द्धरात्रे घटिकाद्वयात्मके निशीथे संक्रमणं भवेत्तदानीं पूर्वोत्तरयोर्दिनयोः पुण्यत्वं ज्ञेयम् । अतिरिक्ते परभागे संक्रान्तौ परेऽहनि पूर्वार्द्धं पुण्यम् । देवलोऽपि,—

“ आसन्नसंक्रमं पुण्यं दिनार्द्धं स्नानदानयोः ।

रात्रौ संक्रमणे भानोर्विषुवत्ययने दिने ”—इति ।

अयमर्थः । रात्रौ भानोः संक्रमणे विषुवन्नामके जाते सति संक्रमणप्रत्यासन्न-दिनार्द्धं पुण्यम् । तत्र, पूर्वरात्र-संक्रमणे पूर्वदिन-स्योत्तरार्द्धं पुण्यम्, अपररात्र-संक्रमणे परदिनस्य पूर्वार्द्धमित्यवगन्तव्यम् । अयने अयननामके भानोः संक्रमणे दिवा जाते सति यथायोगं तद्दिनार्द्धं पुण्यं द्रष्टव्यम् । कर्कटे पूर्वार्द्धं मकरे उत्तरार्द्धम् । एतच्च मध्यंदिनायनविषयम् । उदयास्तमय-प्रत्यासन्ने त्वयने पूर्वोत्तरभाग-प्राशस्त्यबाधया कृत्स्न-दिवस-पुण्यत्व-निर्णयः पूर्वमेवोक्तः । अयन-व्यतिरिक्तेषु दशसु संक्रमणेषु रात्रिगतेषु यो निर्णयस्तं सर्वं पर्युदासितुं तद्वचः-शेषः, “मुक्त्वा मकर-कर्कटौ” इति वर्णितम् ।

या याः सन्निहितानाड्यस्तास्ताः पुण्यतमाः,—इत्युक्तेन सामान्य-वचनेन सर्वेषु रात्रि-संक्रमणेषु रात्रावेवानुष्ठानं प्रसक्तं, तदपोह्य दशसु संक्रान्तिषु दिवाऽनुष्ठानं विधाय, मकर-कर्कटयोस्तत्पर्युदासे सति पूर्वप्रसक्तं रात्रावनुष्ठानमेव पर्यवस्यति । एवं सति रात्रौ संक्रान्ति-स्नानमभ्युपगच्छतो याज्ञवल्क्यवचनस्यापि कश्चिद्विषयः सम्पद्यते । तथाच याज्ञवल्क्यः—

“राहुदर्शन-संक्रान्ति-विवाहात्यय-वृद्धिषु ।

स्नानदानादिकं कार्यं निशि काम्यव्रतेषु च”—इति ।

सुमन्तुरपि,—

“रात्रौ स्नानं न कुर्वीत दानं चैव विशेषतः ।

नामित्तिकं च कुर्वीत स्नानं दानञ्च रात्रिषु ॥

यज्ञे विवाहे यात्रायां तथा पुस्तक-वाचने ।

दानान्येतानि शस्तानि रात्रौ देवालये तथा ॥

ग्रहणोद्वाह-संक्रान्ति-यात्रा-ऽऽर्त्ति-प्रसवेषु च ।

श्रवणे चेतिहासस्य रात्रौ दानं प्रशस्यते”—इति ।

ननु, यथोक्तपर्युदासानुगृहीतैः पुण्यतमत्ववादि-देवल-याज्ञवल्क्यसुमन्तु-वचनैर्मकर-कर्कटयोर्निश्चयनुष्ठान-प्रापणं शास्त्रान्तरेण विरुद्धम् । तथा च भविष्योत्तरे,—



“ मिथुनात्कर्क-संक्रान्तिर्यादि स्यादंशुमालिनः ।

प्रभाते वा निशीथे वा कुर्यादहनि पूर्वतः ॥

कार्मुकन्तु परित्यज्य क्षपं संक्रमते रविः ।

प्रदोषे वाऽर्द्धरात्रे वा स्नानं दानं परेऽहनि ”—इति ।

वृद्धगार्ग्योऽपि,—

“ यदाऽस्तमयवेलायां मकरं याति भास्करः ।

प्रदोषे वाऽर्द्धरात्रे वा स्नानं दानं परेऽहनि ॥

अर्द्धरात्रे तदूर्ध्वं वा संक्रान्तौ दक्षिणायने ।

पूर्वमेव दिनं ग्राह्यं यावन्नोदयते रविः ’—इति ।

मैवम् । भविष्योत्तर-वृद्धगार्ग्य-वचनेषु राज्यनुष्ठान-प्रतिषेधस्या-  
प्रतीतिः । दिवसानुष्ठानविधानेनैवार्थात् राज्यनुष्ठान-प्रतिषेध-कल्पने  
च पर्युदासानुगृहीत-वचनानामानर्थक्यं प्राप्नोति । तस्माच्छास्त्र-द्वयेन  
विकल्प-प्राप्तौ तत्तद्देश-प्रसिद्ध-शिष्टाचारेण व्यवस्था द्रष्टव्या ।  
यथोक्तानां द्वादश-संक्रान्तीनां यथोक्तेषु पुण्य-कालेषु मन्दादिसं-  
ज्ञोपजीवनेन कश्चिद्विशेषो देवीपुराणे दर्शितः,—

“ द्वादशैव समाख्याताः समा-संक्रान्ति-कल्पनाः ।

सप्तधा तु प्रबोद्धव्या एकैकैव यथा शृणु ॥

मन्दा मन्दाकिनी ध्वांक्षी घोरा चैव महोदरी ।

।क्षसी मिश्रिता प्रोक्ता संक्रान्तिः सप्तधा ध्रुवम्\* ॥

मन्दा ध्रुवेषु विज्ञेया मृदौ मन्दाकिनी तथा ।

क्षिप्रे ध्वाङ्गी विजानीयादुग्रे घोरा प्रकीर्तिता ॥

चरे महोदरी ज्ञेया क्रूरैर्ऋक्षैस्तु राक्षसी ।

मिश्रिता चैव विज्ञेया मिश्रऋक्षैस्तु संक्रमे ॥

द्वि-चतुः-पञ्च-सप्ताष्ट-नव-द्वादश एव च ।

क्रमेण घटिका ह्येतास्तत्पुण्यं पारमार्थिकम् ”—इति ।

अत्र समा-शब्दः संवत्सरवाची । समा-संवन्धिन्त्यः संक्रान्ति-

कल्पनाः मेषादीनां द्वादशैव समाख्याताः । तासु द्वादश-संक्राति-  
ष्वेकैका मन्दादिभिर्नामभिर्व्यवहार्या । तानि च नामानि नक्षत्र-  
विशेषोपजीवनेन प्रवृत्तानि । तद्यथा ध्रुवेषु नक्षत्रेषु प्रारब्धा संक्रा-  
न्तिर्मन्दा । एवं मृदुक्षिप्रादिनक्षत्रेषु प्रारब्धा संक्रान्तिः क्रमेण  
मन्दाकिनी-ध्वांक्ष्यादिनामभाग्भवाति । रोहिण्युत्तरात्रयं चेति चत्वा-  
र्यतानि नक्षत्राणि ध्रुवाणि । रेवति-चित्रा-ऽनुराधा-मृगशीर्षाणि  
चत्वारि मृदूनि । हस्ताश्विनीपुष्याभिजिन्नक्षत्राणि चत्वारि क्षिप्राणि ।  
भरणी पूर्वा-त्रयं मघा चेत्येतानि पञ्चोग्राणि । श्रवण-पुनर्वसु-शत-  
भिषक्-धनिष्ठा-स्वात्याख्यानि पञ्च चराणि । आश्लेषा-मूलाद्रा-  
ज्येष्ठानि चत्वारि क्रूराणि । कृत्तिका विशाखा-श्विन्याख्यानि  
मिश्राणि । सेयं सप्तधा नक्षत्र-व्यवस्था ज्योतिर्ग्रन्थे सुहूर्तविधा-  
नसारे पठिता,—

“ क्षिप्रञ्च स्थिरमुग्रञ्च दारुणं चरमेवच ।

मृदु साधारणं ऋक्षं सप्त भेदाः प्रकीर्त्तिताः ॥

कराश्विनी वाक्पतिभं तथाऽभिजि-

लघूनि पुण्ये गमने विभूषणे ।

हिरण्यगर्माधिपमुत्तरात्रयं

ध्रुवाख्यमेतद्धि तथाऽनुनामतः\* ॥

युतम्भरण्या सह पूर्विका-त्रयं

मघा तथोग्राख्यामिदं भ-पञ्चकम् ।

भुजङ्गमं नैर्ऋतमैन्द्रमाद्रा

भवन्ति तीक्ष्णानि हि तानि सर्वदा ॥

चराणि पञ्च श्रवणं पुनर्वसु

जलेशभं वासवमानिलं तथा ।

मृदूनि पौष्णं सुरवर्द्धकीश्वरं

तथाऽनुराधाऽमृतरश्मि-दैवतम् ॥

हुताशनर्क्षेण सह द्विदैव-

मुशन्ति साधारण-संज्ञमस्मिन् ”—इति ।

यथोक्तनक्षत्रविशेषोपजीवनेन प्रवृत्तैर्मन्दादिभिः सप्त-नामभि-  
र्युतमेषादिसंक्रान्तौ क्रमेण द्विचतुरित्यादि-सप्तविध-संख्या नाड्यः  
पुण्याः,—इति यदुक्तं, तत्र नाति सन्देहः,—इत्यस्मिन्नर्थे पार-  
मार्थिक-शब्दः प्रयुक्तः । मन्दायां प्रत्यासन्नं घटिकाद्वयं पुण्यं,  
मन्दाकिन्यां घटिकाचतुष्टयम्, ध्याङ्ग्यां पञ्चकम्, घोरायां सप्तकम्,  
महोदर्यामष्टकम्, राक्षस्यां नवकम्, मिश्रितायां द्वादशकम् ।  
मेषसंक्रान्ताबुदाहतः सोऽयं प्रकारो वृषभादिष्वेकादशसु संक्रान्ति-  
ष्वनुसन्धेयः । देवीपुराणोदाहरणात् प्राचीनग्रन्थे तत्तत्-संक्रान्तिषु-  
यः पुण्यः कालो निर्णीतस्तस्मिन्काले देवीपुराणोक्तो द्विचतुरित्या-  
दिकः पुण्यातिशय-प्रतिपादको विशेषो द्रष्टव्यः । निर्णीतेषु संक्रा-  
न्त्यादीनां पुण्यकालेषु यत्कर्त्तव्यं स्नानदानादिकं, तत् सर्वमेव  
शातातप-वचन-द्वयेनोदाहृतम् । ब्रह्मपुराणेऽपि,—

“ नित्यं द्वयोरयनयोस्तथा विषुवतोर्द्वयोः ।

चन्द्रार्कयोर्ग्रहणयोर्व्यतीपातेषु पर्वसु ॥

अहोरात्रोपितः स्नानमर्घ्यं दानं तथा जपम् ।

यः करोति प्रसन्नात्मा तस्य स्यादक्षयश्च तत् ॥

अयने विषुवे चैव चन्द्र-सूर्य-ग्रहे तथा ।

कृतोपवासः सुस्नातः सर्वपापैः प्रमुच्यते ”—इति ।

वसिष्ठोऽपि,—

“ उपोष्यैव तु संक्रान्तौ स्नातो योऽभ्यर्चयेत् रविम् ।

प्रातः पञ्चोपचारेण स काम्यं फलमश्नते ॥

अयने विषुवे चैव चन्द्र-सूर्य-ग्रहे तथा ।

त्रिरात्रोपोपित-नरः सर्वपापैः प्रमुच्यते ॥

स्नात्वा यः पूजयेद्दीशं सर्वान् कामान्समश्नुते ।

सप्तोपोष्य खेर्वाग्नादौ स्नात्वा तु संक्रमे ॥

अर्कमभ्यर्चयेद्यस्तु सोऽदुःखी सुखमश्नुते ”—इति ।



शातातपः,—

“ अयनादौ सदा देयं द्रव्यं नित्यं गृहे च यत् ।

षडशीतिमुखे चैव मोक्षे वै चन्द्र-सूर्ययोः ”—इति ।

उक्तस्य स्नानदानादि-कर्तव्यस्य संक्रान्ति-विशेषमुपजीव्य काल-  
विशेषमाह शातातपः,—

“ कुर्यात् सदाऽयने मध्ये विष्णुपद्यां विषुवति ।

षडशीत्यामन्तभागे स्नानादि-विधिमादृतः ”—इति ।

गालवोऽपि,—

“ मध्ये विषुवति दानं विष्णुपदे दक्षिणायने चादौ ।

षडशीतिमुखेऽतीते तथोदयगयने च भूरिफलम् ”—इति ।

अयनादिषु यत्र यावान्पुण्यः कालः पूर्वं निर्णीतस्तत्र तावन्तं  
कालं त्रेधा विभज्य मध्ये विषुवतीत्याद्यवगन्तव्यम् । तस्मिन्नापि  
मध्यादिभागे सन्निहितानां नाडीनां पूर्वोदाहृत-वचनेन पुण्यतमत्वं  
द्रष्टव्यम् । संक्रान्तिषु फलमाह भरद्वाजः,—

“ षडशीत्यां तु यद्दानं यद्दानं विषुव-क्षये ।

दृश्यते सागरस्यान्तस्तस्यान्तो नैव दृश्यते ”—इति ।

वृद्धवसिष्ठः,—

“ अयने कोटिपुण्यं च सहस्रं विषुवे फलम् ।

षडशीत्यां सहस्रं तु फलं विष्णुपदेषु च ”—इति ।

मेषादि-संक्रान्तयो यस्मिन्दिने भवन्ति तस्मादिनात्पूर्वभ्य एकाद-  
शदिनेभ्यः प्राचीने दिने मेषायनं वृषायनमित्येवं तत्तन्नामाङ्कितमयनं  
भवति । तस्मिन्नयने स्नानादिषु पुण्यकालमाह जावालिः,—

“ संक्रान्तिषु यथाकालस्तदीयेऽप्ययने तथा ।

अयने विंशतिः पूर्वा मकरे विंशतिः परा ”—इति ।

मकर-व्यतिरिक्तैकादश-संक्रान्ति-संवन्धिषु अयनेषु तत्त-  
त्संक्रान्तिवत् पुण्यकालोऽवगन्तव्यः । मकरसंक्रान्ति-संवन्धिनि-

त्वयने संक्रान्तिवैलक्ष्यण्यम् । तद्यथा । मकरायने प्राचीना विंशति घटिकाः पुण्याः, मकर-संक्रान्तौ तु पाश्चात्या विंशतिघटिकाः पुण्याः । न केवलमादित्यस्यैव संक्रमायने पुण्यकालः, किं तु सर्वेषामपि ग्रहाणां नक्षत्र-राशिसंक्रमं पुण्यकालो भवति । तदुक्तं ज्योतिःशास्त्रे,—

“ नक्षत्र-राश्यो रवि-संक्रमे स्यु-  
 र्वाक् परस्ताद्रस-चन्द्र-नाड्यः ।  
 पुण्यास्तथेन्दोस्त्रिधरापलैर्यु-  
 गकव नाडी मुनिभिः शुभोक्ता ॥  
 नाड्यश्चतस्रः सपलाः कुजस्य  
 बुधस्य तिस्रः पल-विश्व-युक्ताः ।  
 \* सार्द्धाश्चतस्रो घटिकाः पलानि  
 गुरोस्तु सप्तैव भृगोश्चतस्रः ॥  
 नाड्यः पलैकं, घटिका द्व्यशीतिः  
 पलानि सप्तैव शनैश्चरस्य\* ।  
 आद्यन्त-मध्ये जप-होम-दानं  
 कुर्वन्नवाप्नोति सुरेन्द्रधाम” —इति ।

अयमर्थः आदित्यस्य राशि-नक्षत्र-गमने अर्वाक् परतश्च षोड-  
 शघटिकाः पुण्यकालः । तथा, चन्द्रस्यापि घटिकैका पलानि त्रयो-  
 दशार्वाक् परतश्च पुण्यकालः । एवं मङ्गलस्य घटिकाश्चतस्रः पलमे-  
 कश्च पुण्यकालः । तथा, बुधस्य तिस्रो घटिकाश्चतुर्दश पलानि पुण्य-  
 कालः । बृहस्पतेरपि सार्द्धचतस्रो घटिकाः सप्त पलानि पुण्यकालः ।  
 शुक्रस्य चतस्रो घटिकाः पलमेकश्च पुण्यकालः । शनैश्चरस्य द्व्यशी-  
 तिघटिकाः पलानि सप्त पुण्यकालः । स्कान्दे नागरखण्डे,—

\* अध्यर्धनाड्यः पलसप्तयुक्ता गुरोश्चतस्रः सपलाश्च शुके । द्विनागनाड्यः पलसप्त-  
 युक्ताः शनैश्चरस्याभिहिताश्च पुण्याः,—इति वि० पुस्तके पाठः ।

“एकान्ते ते मया प्रोक्ताः कालाः संक्रान्तिपूर्वकाः ।  
 नैतेषु विद्यते विघ्नो\* यतश्चाक्षय-संज्ञिताः ॥  
 अश्रद्धयाऽपि यदत्तं कुपात्रेभ्योऽपि मानवैः ।  
 अकालेऽपि हि तत् सर्वं सत्यमक्षयतां व्रजेत्”—इति ।  
 इति संक्रान्ति-निर्णयः ।

### अथ ग्रहणं निर्णीयते ।

तत्र वृद्धगार्ग्यः,—

“ पूर्णिमा-प्रतिपत्-सन्धौ राहुः सम्पूर्ण-प्रण्डलम् ।  
 ग्रसते चन्द्रमर्कश्च दर्शप्रतिपदन्तरे”—इति ॥

तत्र पर्वणोऽन्तभागः स्पर्श-कालः प्रतिपद आद्यो भागो मोक्ष-  
 कालः तदुक्तं ब्रह्मसिद्धान्ते,—

“ यावान् कालः पर्वणोऽन्ते तावान् प्रतिपदादिभिः ।  
 रवीन्दुग्रहणानेहा स पुण्यो मिश्रणाद्भवेत्”—इति ।

ग्रहणानेहा राहु-ग्रहण-कालः । तत्र कर्त्तव्यमाह वृद्धवसिष्ठः,—

“ गङ्गातोये + तु सम्प्राप्ते इन्दोः कोटी खेर्दश ।

गवां कोटि-प्रदानेन सम्यग्दत्तेन यत्फलम् ॥

गङ्गास्नाने तत्फलं स्याद्राहु-ग्रस्ते निशाकरे ।

दिवाकरे पुनस्तत्र दशसङ्ख्यमुदाहृतम् ”—इति ।

अस्य श्लोकद्वयस्य प्रथमार्द्धमपेक्षित-पदाध्याहारेण योजनी-  
 यम् । तद्यथा । इन्दोर्ग्रहणे सम्प्राप्ते सति गङ्गातोयेऽवगाहनं  
 कोटिगोदानसमं भवति, खेर्ग्रहणे ततो दशगुणं फलम् । अयमेवार्थ  
 उपरितनेनार्द्धत्रयेण स्पष्टीकृतः । व्यासोऽपि,—

\* विद्यतेऽनिष्टं,—इति वि० पुस्तके पाठः । + गङ्गातीरे—इति वि०  
 पुस्तके पाठः ।



“ इन्दोर्लक्षगुणं पुण्यं खेर्दशगुणं ततः ।  
 गङ्गातोये तु सम्प्राप्ते इन्दोः कोटी खेर्दश ॥  
 गवां कोटि-प्रदानस्य † यत्फलं लभते नरः ।  
 तत्फलं जाह्नवी-स्नाने राहु-ग्रस्ते निशाकरे ॥  
 दिवाकरे तु स्नातस्य दशसङ्ख्यमुदाहृतम् ।  
 चन्द्र-सूर्य्य-ग्रहे चैव योज्वगाहेत जाह्नवीम् ॥  
 स स्नातः सर्वतीर्थेषु किमर्थमटते महीम् ”—इति ।

गङ्गा-व्यतिरिक्त-महानदी-तोये लक्षगुण-दशलक्षगुणत्वम् ।  
 गङ्गातोये तु कोटिगुणत्वम् । ब्रह्मपुराणेऽपि,—

“ तिस्रो नद्यो महापुण्याः वेणी गोदा च जाह्नवी ।

गां हरीशाङ्गिकात्प्राप्ता गङ्गा इति ह‡ कीर्तिताः ”—इति ।  
 हंरिश्वेशश्च हरीशौ । आङ्गिः पादः, कं शिरः । अङ्गिश्च कश्च आङ्गि-  
 कम् । हरीशयोरङ्गिकम्, तस्मात् ; हरेः पादादीश्वरस्य शिरसश्च  
 गां भूमिम्प्राप्ता गङ्गा । यद्यपि जाह्नव्येव तादृशी, न तु वेणी-गोदे,  
 तथापि छत्रिणो गच्छन्तीति न्यायेन जाह्नव्या सह निर्दिष्टयोस्तयो-  
 रपि गङ्गात्वमविरुद्धम् । यद्वा, जाह्नवी-जलमेव केनचिन्निमित्तेन  
 ब्रह्मगिरि-वायुगिर्योरुद्धतमिति कृत्वा तयोरपि मुख्यमेव गङ्गात्वम् ।  
 तासु गङ्गासु स्नानं मुख्यम् । तदसम्भवे नद्यन्तरेषु स्नायात् ।  
 तदुक्तं महाभारते,—

“ गङ्गास्नानं प्रकुर्वीत ग्रहणे चन्द्र-सूर्य्ययोः ।

महानदीषु वाऽन्यासु स्नानं कुर्याद्यथाविधि ”—इति ।

महानद्यो ब्रह्मपुराणे दर्शिताः,—

“ गोदावरी भीमरथी तुङ्गभद्रा च वेणिका ।

तापी पयोष्णी विन्ध्यस्य दक्षिणे तु प्रकीर्तिताः ॥

भागीरथी नर्मदा च यमुना च सरस्वती ।

विशोका च वितस्ता च विन्ध्यस्योत्तरतस्तथा ”—इति ।

† कोटिसहस्रस्य,—इति मु० पुस्तके पाठः । ‡ गङ्गा इतीह,—इति मु० पुस्तके पाठः ।

महानद्यसम्भवे जलान्तराण्याह शङ्कः,—

“ वापी-कूप-तडागेषु गिरि-प्रस्रवणेषु च ।

नद्यां नदे देव-खाते सरसीषूढताम्बुनि ॥

• उष्णोदकेन वा स्नायाद्ग्रहणे चन्द्र-सूर्ययोः ”—इति ।

एतत्सर्वमभिप्रेत्याह व्यासः,—

“ सर्वं गङ्गा-समं तोयं सर्वे व्यास-समा द्विजाः \* ।

सर्वं भूमि-समं दानं ग्रहणे चन्द्र-सूर्ययोः ”—इति ।

उष्णोदकस्यातुर-विषयत्वं व्याघ्र आह,—

“ आदित्य-किरणैः पूतं पुनः पूतञ्च वह्निना ।

अतो व्याध्यातुरः स्नायाद् ग्रहणेऽप्युष्णवारिणा ”—इति ।

गङ्गा-तोयमारभ्योष्णोदकान्तेषु उत्तरोत्तरस्यानुकल्पत्वमुक्तम् ।

एतदेवाभिप्रेत्योष्णोदकादिषु समुद्रजलान्तेषु उत्तरोत्तरस्य प्राशस्त-

माह मार्कण्डेयः,—

“ शीतमुष्णोदकात्पुण्यमपारक्यं परोदकात् ।

भूमिष्ठमुद्गतात्पुण्यं ततः प्रस्रवणोदकम् ॥

ततोऽपि सारसं पुण्यं ततः पुण्यं नदी-जलम् ।

तीर्थ-तोयं ततः पुण्यं महानद्यम्बु पावनम् ॥

ततस्ततोऽपि गङ्गाम्बु पुण्यं पुण्यस्ततोऽम्बुधिः ”—इति ।

मास-विशेषेण नदी-विशेषो देवीपुराणेऽभिहितः,—

“ कार्तिके ग्रहणं श्रेष्ठं गङ्गा-यमुन-संगमे ।

मार्गे तु ग्रहणं प्रोक्तं देविकायां महामुने ॥

पौषे तु नर्मदा पुण्या माघे सन्निहिता शुभा+ ।

फाल्गुने वरणा पुण्या चैत्रे पुण्या सरस्वती ॥

वैशाखे तु महापुण्या चन्द्रभागा सरिद्वरा ।

ज्येष्ठे तु कौशिकी पुण्या आषाढे तापिका नदी ॥

\* सर्वो ब्रह्मसमो द्विजः,—इति वि० पुस्तके पाठः । + सन्निहिता धृता,—इति  
मु० पुस्तके पाठः ।

श्रावणे सिन्धुनामा तु तथा भाद्रे तु गण्डकी† ।

आश्विने सरयूः श्रेष्ठा तथा पुण्या तु नर्मदा” —इति ।

ग्रहण-विशेषे नदी-विशेषस्तत्रैवाभिहितः,—

“ गोदावरी महापुण्या चन्द्रे राहु-समन्विते ।

सूर्य्ये च राहुणा ग्रस्ते तमोभूते महामुने ॥

नर्मदा-तोय-संस्पर्शे कृतकृत्या भवन्ति हि ” —इति ।

स्नानवत्स्मरणादिष्वपि पुण्यमाह,—

स्मृत्वा शतक्रतुफलं दृष्ट्वाऽग्निष्टोमजं फलम्\* ।

स्पृष्ट्वा गोमेध-पुण्यं तु पीत्वा सौत्रामणेर्लभेत्† ॥

स्नात्वा वाजिमखं पुण्यं प्राप्नुयादविचारतः ।

रवि-चन्द्रोपरागे च अयने चोत्तरे तथा” —इति ।

क्षेत्रविशेषमाह,—

“ गंगा कनखलं पुण्यं प्रयागः पुष्करं तथा ।

कुरुक्षेत्रं महापुण्यं राहुग्रस्ते दिवाकरे” —इति ।

ग्रहणे श्राद्धं विहितं लिङ्गपुराणे,—

“ व्यतीपात-क्षणो यावान् चन्द्र-सूर्य्य-ग्रह-क्षणः ।

गजछाया तु सा प्रोक्ता पितृणां दत्तमक्षयम्” —इति ।

महाभारतेऽपि,—

“ सर्वस्वेनापि कर्त्तव्यं श्राद्धं वै राहु-दर्शने ।

अकुर्वाणस्तु नास्तिक्यात् पङ्के गौरिव सीदति” —इति ।

ऋष्यशृङ्गोऽपि,—

“ चन्द्र-सूर्य्य-ग्रहे यस्तु श्राद्धं विधिवदाचरेत् ।

तेनैव सकला पृथ्वी दत्ता विप्रस्य वै करे ” —इति ।

† चन्द्रिका,—इति वि० पुस्तके पाठः । \* सवर्वाधनाशनम्,—इति मु० पुस्तके पाठः । † सौत्रामणी लभेत्,—इति वि० पुस्तके पाठः ।



विष्णुरपि,—

“ राहु-दर्शन-दत्तं हि श्राद्धमाचन्द्र-तारकम् ।  
गुणवत्सर्वकामीयं पितृणामुपतिष्ठते ”—इति ।

ग्रहणे रात्रावपि स्नानादेर्न निषेधः । तथा च शातातपः,—

“ स्नानं दानं तपः श्राद्धमनन्तं राहु-दर्शने ।  
आसुरी रात्रिरन्यत्र तस्मात्तां परिवर्जयेत् ”—इति ।

देवलः,—

“ यथा स्नानञ्च दानञ्च सूर्यस्य ग्रहणे दिवा ।  
सोमस्यापि तथा रात्रौ स्नानं दानं विधीयते ”—इति ।

श्राद्धं प्रकृत्य कूर्मपुराणे,—

“ नैमित्तिकन्तु कर्त्तव्यं ग्रहणे चन्द्र-सूर्ययोः ।  
वान्धवानाञ्च मरणे नारकी स्यादतोऽन्यथा॥  
काम्यानि चैव श्राद्धानि शस्यन्ते ग्रहणादिषु ”—इति ।

वार-विशेष-योगे फलातिशयमाह व्यासः,—

“ रवि-ग्रहः सूर्यवारे सोमे सोम-ग्रहस्तथा ।  
चूडामणिरिति ख्यातस्तदाऽनन्त-फलं भवेत् \* ॥  
वारेष्वन्येषु यत्पुण्यं ग्रहणे चन्द्र-सूर्ययोः ।  
तत्पुण्यं कोटिगुणितं प्राप्ते चूडामणौ स्मृतम् ”—इति ।

अतिथिप्राप्त्यादिवद्ग्रहणस्यापि श्राद्धकालत्वमाह मार्कण्डेयः,—

“ विशिष्ट-ब्राह्मणे प्राप्ते सूर्येन्दु-ग्रहणे दिने ।  
जन्मर्क्ष-ग्रह-पीडासु श्राद्धं कुर्यात्तथोच्छ्रये ”—इति ।

अत्र श्राद्धं नात्रेन, किं तु हेमादिना । तदाह बौधायनः,—

“ अन्नाभावे द्विजाभावे प्रवासे पुत्र-जन्मनि ।  
हेम-श्राद्धं सग्रहे च कुर्याच्छूद्रः सदैव हि ”—इति ।

तथा,—

“ दर्शे रविग्रहे पित्रोः प्रत्याब्दिक उपस्थिते ।

अग्नेनासम्भवे कुर्याद्धेम्ना वाऽऽमेन वा पुनः ”—इति \* ॥

शातातपोऽपि,—

“ आपद्यनग्नौ तीर्थे च चन्द्र-सूर्य-ग्रहे तथा ।

आमश्राद्धं द्विजो दद्याच्छूद्रो दद्यात्सदैव हि † ”—इति ।

आशौचिनोऽपि ग्रहणे स्नानादि न निषिद्धम् । तथा च वृद्धवसिष्ठः,—

“ सूतके मृतके चैव न दोषो राहु-दर्शने ।

तावदेव भवेच्छुद्धिर्यावन्मुक्तिर्न दृश्यते ”—इति ।

इयं च शुद्धिः सर्व-स्मार्त्त-कर्म-विषया, अविशेषोक्तेः । एतदे-  
वाभिप्रेत्य व्याघ्रपद आह,—

“ स्मार्त्तकर्म-परित्यागो राहोरन्यत्र सूतके ।

श्रौते कर्मणि तत्कालं स्नातः शुद्धिमवाप्नुयात् ”—इति ।

यत्तु ग्रहण-निमित्तमाशौचं, तत्स्नानेन निवर्त्यम् । तदुक्तं ब्रह्मा-  
ण्डपुराणे,—

“ आशौचं जायते नृणां ग्रहणे चन्द्र-सूर्ययोः ।

राहु-स्पर्शे तयोः स्नात्वा स्नानादौ कल्पते नरः ”—इति ।

षट्त्रिंशन्मतेऽपि,—

“ सर्वेषामेव वर्णानां सूतकं राहुदर्शने ।

स्नात्वा कर्माणि कुर्वीत शृतमन्नं विवर्जयेत् ”—इति ।

ग्रहणस्याद्यन्तयोः स्नानं विहितं स्मृत्यन्तरे,—

“ ग्रस्यमाने भवेत्स्नानं ग्रस्ते होमो विधीयते ।

मुच्यमाने भवेद्दानं मुक्ते स्नानं विधीयते ”—इति ।

होमदानवदेवार्चनमपि स्नान-द्वय-मध्ये कार्यम् । तदुक्तं  
ब्रह्मवैवर्ते,—

\* तथा इत्यादिः,—‘इति ’—इत्यन्तो ग्रन्थो नास्ति मु० पुस्तके । † आमश्राद्धं प्रकुर्वीत हेमश्राद्धमथापि वा,—इति वि० पुस्तके पाठः ।

“ स्नानं स्यादुपरागादौ मध्ये होमः सुरार्चनम् ”—इति ।  
तत्काले स्वापादिकं न कुर्यात् । तदुक्तं शिवरहस्ये,—

“ सूर्येन्दु-ग्रहणं यावत् तावत्कुर्याज्जपादिकम् ।

न स्वपेन्न च भुञ्जीत स्नात्वा भुञ्जीत मुक्तयोः ”—इति ।

मोक्षानन्तरभावि यत्स्नानं तस्य शुद्ध्यर्थतया तत्सचैलं विधेयम् ।  
तदाह वृद्धवसिष्ठः,—

“ सर्वेषामेव वर्णानां सूतकं राहुदर्शने ।

सचैलन्तु भवेत् स्नानं सूतकान्नश्च वर्जयेत् ”—इति ।

ग्रहणकाले ततः पूर्वं वा यावत् पक्वं तत्सूतकान्नं, तत्तु पश्चादपि  
न भुञ्जीत । आदिमध्यावसानेषु यद्यद्विहितं, तस्य फलातिशय  
उक्तो ब्रह्मपुराणे,—

“ उपमर्दे लक्षगुणं ग्रहणे चन्द्र-सूर्ययोः ।

पुण्यं कोटिगुणं मध्ये मुक्तिकाले त्वनन्तकम् ”—इति ।

अत्र ग्रहणे यद्दानं तत्सुपात्रे कर्त्तव्यम् । तदुक्तं महाभारते,—

“ अयने विषुवे चैव ग्रहणे चन्द्र-सूर्ययोः ।

पात्रभूताय विप्राय भूमिं दद्यात्सदक्षिणाम् ”—इति ।

पात्रलक्षणमाह याज्ञवल्क्यः,—

“ न विद्यया केवलया तपसा वाऽपि पात्रता ।

यत्र वृत्तमिमे चोभे तद्धि पात्रं प्रकीर्तितम् ”—इति ।

पात्रे मुख्यानुकल्पावाह वौधायनः\*,—

“ श्रोत्रियोऽश्रोत्रियो वाऽपि पात्रं वाऽपात्रमेव वा ।

विप्रब्रुवोऽपि वा विप्रो ग्रहणे दानमर्हति ”—इति ।

\* कात्यायनः,—इति वि० पुस्तके पाठः ।

१ वृत्तं, “ गुरुपूजा घृणा सत्यं शौचमिन्द्रियनिग्रहः । प्रवर्त्तनं हितानाश्च तत्सर्वं  
वृत्तमुच्यते ॥ ”—इत्युक्तलक्षणम् । २ विप्रब्रुवो ब्राह्मणब्रुवः । स च ब्राह्मणमात्मानं  
ब्रवीति न तु ब्राह्मणवृत्तः । तदुक्तम् । “ धर्मकर्मविहीनश्च ब्राह्मैर्लिङ्गैर्विवर्जितः ।  
ब्रवीति ब्राह्मणश्चाहं स ज्ञेयो ब्राह्मणब्रुवः ॥ ”—इति । “ गर्भाधानादिसंस्कारैर्युक्तश्च  
नियतव्रतः । नाध्यापयति नार्थीते स ज्ञेयो ब्राह्मणब्रुवः ॥ ”—इत्युक्तलक्षणो वा ।



अत्र भूमिवद्गवादीन्यपि देयानि । तदुक्तं महाभारते,—

“ भूमिर्गावः सुवर्णं वा धान्यं वा यद्यदीप्सितम् ।  
तत्सर्वं ग्रहणे देयमात्मनः श्रेय इच्छता ”—इति ।

प्रतिग्रहीतृ-भेदेन फल-तारतम्यं दक्षेणोक्तम्,—

“ सममब्राह्मणे दानं द्विगुणं ब्राह्मणब्रुवे ।  
श्रोत्रिये शतसाहस्रं पात्रे त्वानन्त्यमश्रुते ”—इति ।

अङ्नि सूर्यग्रहणं रात्रौ चन्द्रग्रहणमिति हि प्रसिद्धिः सार्वज-  
नीना, तादृशे ग्रहणे यद्वक्तव्यं तदुक्तम् । यत्तु काल-विपर्यासेन  
प्राप्यमाणं ज्योतिःशास्त्रमात्र-प्रसिद्धं ग्रहणं, तत्र स्नानादिकं न कर्त्त-  
व्यम् । तदुक्तं निगमे,—

“ सूर्य-ग्रहो यदा रात्रौ दिवा चन्द्रग्रहस्तथा ।  
तत्र स्नानं न कुर्वीत तद्यादानञ्च न क्वचित् ”—इति ।

ग्रस्तास्तमये जाबालिराह,—

“ संक्रान्तौ पुण्यकालस्तु षोडशोभयतः कला ।  
चन्द्रसूर्योपरागे च यावद्दर्शन-गोचरः ”—इति ।

ग्रस्तस्यास्तमनपर्यन्तं दर्शन-गोचरत्वात्तावान् पुण्यकालो  
भवति । ग्रहणे भोजन-व्यवस्थामाह मनुः,—

“ चन्द्र-सूर्य-ग्रहे नाद्यादद्यात्स्नात्वा विमुक्तयोः ।  
अमुक्तयोरस्तगयोर्दृष्ट्वा स्नात्वा परेऽहनि ”—इति ।

ग्रहे ग्रहणकाले । स्पर्शमारभ्य मोक्षपर्यन्तो ग्रहणकालः ।  
तस्मिन्काले न भुञ्जीत, किं तु राहुणा चन्द्रसूर्ययोर्मुक्तयोः सतोः  
पश्चात्स्नात्वा भुञ्जीत । यदा तु ग्रस्तास्तमयस्तदा परेद्युर्विमुक्तौ तौ  
दृष्ट्वा भुञ्जीत । न केवलं ग्रहणकाले भोजनाभावः, किं तु ग्रहणा-  
त्प्रागपि । तदाह व्यासः,—

“ नाद्यात्सूर्य-ग्रहात्पूर्वमङ्नि सायं शशि-ग्रहात् ।  
ग्रहकाले च नाश्रीयत्स्नात्वाऽश्रीयद्दिमुक्तयोः ॥

मुक्ते शशिनि भुञ्जीत यदि न स्यान्महानिशा ।  
अमुक्तयोरस्तगयोरद्याद्दृष्ट्वा परेऽहनि ”—इति  
पूर्वकाल-भोजन-निषेधे विशेषमाह वृद्धवसिष्ठः,—

“ ग्रहणन्तु भवेदिन्दोः प्रथमादाधियामतः ।  
भुञ्जीतावर्त्तनात्पूर्वं पश्चिमे प्रथमादधः ॥  
रवेस्त्वावर्त्तनादूर्ध्वं अर्वागेव निशीथतः ।  
चतुर्थे प्रहरे चेत्स्याच्चतुर्थप्रहरादधः ”—इति ।

रात्रौ प्रथमयामादूर्ध्वं चन्द्र-ग्रहणश्चेत्, आवर्त्तनान्मध्याह्नात्पूर्वं  
भुञ्जीत; रात्रि-पश्चिमयामे च रात्रि-प्रथम-यामादर्वाग्भुञ्जीत । अह्न-  
स्तृतीयप्रहरे चेद्रविग्रहस्तदा पूर्वादिनस्यार्द्धरात्रात्प्राग्भुञ्जीत । अह्नश्च-  
तुर्थप्रहरे रवि-ग्रहणश्चेद्रात्रेश्चतुर्थप्रहरादधो भुञ्जीतेत्यर्थः । निशीथो  
मध्यरात्रः । शशि-ग्रहणे याम-त्रयेण व्यवधानमपेक्षितम्, सूर्य-  
ग्रहणे याम-चतुष्टयेनेति तात्पर्यार्थः । तथा च वृद्धगौतमः,—

“ सूर्य-ग्रहे तु नाश्रीयात्पूर्वं याम-चतुष्टयम् ।  
चन्द्र-ग्रहे तु यामांस्त्रीन्बालवृद्धातुरैर्विना ”—इति ।  
बालवृद्धातुर-विषये मत्स्यः,—

“ सायाह्ने ग्रहणं चेत्स्यादपराह्णे न भोजनम् ।  
अपराह्णे न मध्याह्ने मध्याह्ने न तु सङ्गवे ।  
भुञ्जीत सङ्गवे चेत्स्यान्न पूर्वं भुजिमाचरेत् ”—इति ।

समर्थस्य तु भोजने प्रायश्चित्तमुक्तं कात्यायनेन,—

“ चन्द्र-सूर्यग्रहे भुक्त्वा प्राजापत्येन शुद्ध्यति ।  
तस्मिन्नेव दिने भुक्त्वा त्रिरात्रेणैव शुद्ध्यति ”—इति ।

शशि-ग्रहे याम-त्रयस्यापवादमाह वृद्धवसिष्ठः,—

“ ग्रस्तोदये विधोः पूर्वं नाहर्भोजनमाचरेत् ”—इति ।  
ग्रस्तास्तमये विशेषमाह भृगुः,—

“ ग्रस्तावेवास्तमानन्तु रवीन्द्र प्राप्नुतो यदि ।  
परेद्युरुदये स्नात्वा शुद्धोऽभ्यवहरेन्नरः \* ”—इति ।

वृद्धगार्ग्योऽपि,—

“ सधन्याकाले यदा राहुर्ग्रसते शशि-भास्करो ।  
तदहनैव भुञ्जीत रात्रावपि कदाचन ”—इति ।

विष्णुधर्मोत्तरेऽपि,—

“ अहोरात्रं न भोक्तव्यं चन्द्र-सूर्य-ग्रहो यदा ।  
मुक्तिं दृष्ट्वा तु भोक्तव्यं स्नानं कृत्वा ततः परम् ”—इति ।

ननु, मेघाद्यन्तर्द्धाने चाक्षुषं दर्शनं न सम्भवतीति चेत् । न,  
दर्शनशब्देन शास्त्रीय-ज्ञानस्य विवक्षितत्वात् । तदाह वृद्धगौतमः,—

“ चन्द्र-सूर्य-ग्रहे नाद्यात्तस्मिन्नहनि पूर्वतः ।  
राहोर्विमुक्तिं विज्ञाय स्नात्वा कुर्वीत भोजनम् ”—इति ।

एवं तर्हि, परेरुदयात्प्रागपि शास्त्र-विज्ञान-सम्भवात्, तदैव  
भोजनं प्रसज्येत । तन्न । “ परेद्युरुदयेऽभ्यवहरेत् ” “ अहोरात्रं  
न भोक्तव्यम् ”—इति वचन-द्वयेन तदप्रसक्तेः यत्तु स्कन्दपुराणे,—

“ यदा चन्द्र-ग्रहस्तात, निशीथात्परतो भवेत् ।  
भोक्तव्यं तात, पूर्वाह्णे नापराह्णे कथञ्चन ”—इति ।

यच्च,—

“ पूर्वं निशीथाद्ग्रहणं यदा चन्द्रस्य वै भवेत् ।  
तदा दिवा न कर्तव्यं भोजनं शिखिवाहन ”—इति ।

तदिदं याम-त्रयाभिप्रायम् । “ चन्द्र-ग्रहे तु यामांस्त्रीन् ”—इति  
विशेषस्य वृद्धगौतमेनाभिधानात् । पाप-क्षय-कामो ग्रहण-दिनमुप-  
वसेत् तदाह दक्षः,—

“ अयने विषुवे चैव ग्रहणे चन्द्रसूर्ययोः ।  
अहोरात्रोषितः स्नातः सर्वपापैः प्रमुच्यते ”—इति ।

पुत्री तु नोपवसेत् । तदाह नारदः,—



“ संक्रान्त्यामुपवासश्च कृष्णैकादाशि-वासरे ।

चन्द्र-सूर्य-ग्रहे चैव न कुर्यात्पुत्रवान् गृही ”—इति ।

तस्य प्रतिषिद्धे उपवासे भोजनकालः स्मृत्यन्तरे दर्शितः—

“ सायह्ने सङ्गवेऽश्रीयाच्छारदे सङ्गवादधः ।

मध्याह्ने परतोऽश्रीयान्नोपवासो रवेर्ग्रहे ”—इति ।

शारदोऽपराह्नः “ यदाऽपराह्णोऽथ शारदः ”—इति श्रुतेः, \* ।

ग्रस्तास्तमये तु पुत्रिणोऽप्युपवास एव । “ अहोरात्रं न भोक्तव्यम् ”—इति भोजन-प्रतिषेधात् † ” ॥

इति श्रीमाधवीये कालनिर्णये ग्रहण-निर्णयः ।

समाप्तोऽयं ग्रन्थः ।

\* ‘ तस्य ’—इत्यादिः ‘ श्रुतेः ’—इत्यन्तो ग्रन्थो नास्ति वि० पुस्तके । † अत्र  
“ विष्णुशातातपौ,—

नाद्याध्वन्द्रग्रहात् पूर्वमह्नि सायं रविग्रहात् ।

ग्रहकाले च नाश्रीयात् स्नात्वाऽश्रीयान्तु मुक्तयोः ॥

मुक्ते शशिनि भुञ्जीत यदि न स्यान्महानिशा ।

दृष्ट्वा स्नात्वा परेषुस्तु ग्रस्तास्तमितयोस्तयोः ॥

मत्स्यपुराणे,—

चन्द्रसूर्यग्रहे नाद्यादद्यात् स्नात्वा तु मुक्तयोः ।

ग्रस्तयोस्तं गतयोर्दृष्ट्वा स्नात्वा परेऽहनि ॥ ”

इत्यधिकः पाठः वि० पुस्तके ।

१४।८।१६.

पुस्तक मिलनेका ठिकाना—

गंगाविष्णु श्रीकृष्णदास,

“लक्ष्मीवेंकटेश्वर” छापाखाना,

कल्याण-मुंबई.

महामहोपाध्यायश्रीमदमृतनाथविरचित

## कृत्यसारसमुच्चय ।

इस पुस्तकमें चैत्र आदि वारह महीनोंमें जो जो कृत्य किये जाते हैं उनका विस्तृत वर्णन किया है. पहले चैत्र-कृत्य अर्थात् वारुण्यादिनिर्णय, प्रतिपदेवीपूजा, लौहिता-स्नान, रामनवमी, वैशाखमें त्याज्योंका वर्णन तथा अक्षय-तृतीया, ज्येष्ठमें दशहरा, आषाढकृत्य, श्रावणकृत्य, नाग-पञ्चमी, रक्षाबंधन, बहुलापूजा, जन्माष्टमी, महालक्ष्मीपूजा, कुशोत्पाटन, हरितालिका, भाद्रपदशुक्लचतुर्थी, सूर्यषष्ठी, दुर्गाष्टमी, अनंतव्रत, अगस्त्यर्घदान, शस्त्रादिहतश्राद्ध, महालक्ष्मीपूजन, जीवत्पुत्रिकाष्टमी, गजच्छाया, श्राद्धकाल, खंजनदर्शन, चंडीपाठ, सप्तमीनिर्णय, महाष्टमीनिर्णय, अपराजितापूजा, यात्राविजयदशमी, शमीग्रहण, कोजागरी, हविष्यविचार, आमिषविचार, अमावास्यादिकृत्य, उल्का-भ्रमण, दीपदान, यमाद्वितीया, चित्रगुप्तपूजा, एकादशी-निर्णय, हरिवासर, नवान्नभक्षण, अर्धोदय, कौशिकीस्नान, गणेशचतुर्थी, श्रीपंचमी, भीष्माष्टमी, सीतोत्पत्ति, शिव-रात्रि, नक्तव्रत, गोविंदद्वादशी, होलिका आदि सब कृत्योंका वर्णन किया है. फिर ग्रहणविचार तथा संक्षेपसे सब आदिककाभी वर्णन किया है. फिर सतीविधान, विधवास्त्रीधर्म सब प्रकारके अशौच आदिका वर्णन, विविध क्रिया, वृषोत्सर्गादिदान, संस्कार, तीर्थश्राद्ध, गयाविधि, काशीवासफल आदि कतिपय विषयोंका वर्णन भली भांति किया है. यह ग्रन्थ संस्कृत है. कीमत १२ आना.

# महादेवभट्टविरचित मुहूर्तदीपक ।

महादेवकविविरचित टीकासमेत.

वेदके छः अंगोंमेंसे सर्वोत्तम अंग नेत्रसंज्ञक ज्योतिषही है. जिसको प्राचीन ऋषियोंने सिद्धांत ( गणितग्रंथ ) संहिता ( मुहूर्त आदि ) होरा ( जातक ताजिक आदि फलादेश ) इन तीन स्कंधोंमें प्रकट किया. इसके बिना कोई श्रौत स्मार्त कर्म सिद्ध नहीं होता. छोटेसेभी छोटा वैदिक कार्य क्यों न हो उसके लिये मुहूर्तकी आवश्यकता होतीही है और इसी कारणसे मुहूर्तविषयके ग्रन्थभी अनेक छप चुके हैं परन्तु यह मुहूर्तदीपक छोटासा ग्रन्थ श्रीमहादेवभट्टने लोकोपकारके लिये स्रग्धरा और शार्दूल-विक्रीडित आदि छन्दोंमें बहुतही उत्तम बनाया है, इसमें आवश्यकीय सभी मुहूर्त दर्शाये गये हैं. इसकी महादेव कविने विस्तृत टीकाभी की है. यह ग्रन्थ छोटा है परंतु बडे २ ग्रन्थोंका काम देता है. कीमत ४ आना.

पुस्तक मिलनेका ठिकाना—

गङ्गाविष्णु श्रीकृष्णदास,  
' लक्ष्मीवेंकटेश्वर ' छापाखाना,  
कल्याण—मुंबई.



SRI JAGADGURU VISHWARADHYA  
JNANA SIMHASAN JNANAMANDIR  
LIBRARY.  
Jangamwadi Math, VARANASI,  
Acc. No. 953.1361

तिथिः १ २ ३ ४ ५ ६ ७  
 तिथिः १ २ ३ ४ ५ ६ ७  
 दिनां दुर्गा तत्को निम्ने हरिः आनः शिजः शरी ॥

